

قرآن و سنت سے مربوط کئے ہوئے

# اختلافی مسائل اور دلائل

طلبہ صحاح ستہ اور طلبہ شیعہ کے لئے فقہی اختلافات

اور دلائل کا جمع اور مختصر قرآن مجید



پسند فرمودہ

شیخ الاسلام حضرت مولانا مفتی محمد تقی عثمانی صاحب دامت برکاتہم العالیہ

جمع و ترتیب

جلد اول

رحمۃ اللہ بن عبد الحمید  
فاضل جامعہ دارالعلوم کراچی



بِسْمِ اللّٰهِ الرَّحْمٰنِ الرَّحِیْمِ

قرآن و سنت سے مستنبط کئے ہوئے

# اختلافی مسائل اور دلائل

طلبہ صحاح ستہ اور طلبہ مشکوٰۃ کے لئے فقہی اختلافات  
اور دلائل کا جامع اور مختصر ترین مجموعہ

پسند فرمودہ

شیخ الاسلام حضرت مولانا مفتی محمد تقی عثمانی صاحب دامت برکاتہم العالیہ

جمع و ترتیب

رحمت اللہ بن عبد الحمید

فاضل جامعہ دارالعلوم کراچی

مکتبہ نیشیہ

سرگودھا، کوئٹہ

001-3642263, 0332-7838484

مکتبہ نیشیہ

پشاور، اسلام آباد

041-37964510, 0332-4793388

# جملہ حقوق بحق ناشر محفوظ ہیں

نام کتاب:----- اختلافی مسائل اور دلائل  
مؤلف:----- رحمت اللہ بن عبد الحمید  
موبائل:----- ۰۳۱۴۷۱۲۳۱۵۵  
کمپوزنگ:----- رحمت اللہ بن عبد الحمید  
طبع اول:----- ۱۴۳۹ھ  
طبع جدید:----- ۱۴۴۱ھ  
ناشر:----- مکتبہ رشیدیہ، سرکی روڈ کوئٹہ  
فون:----- ۰۸۱-۲۶۶۲۲۲۲ / ۰۸۱-۲۶۶۲۲۶۳

مکتبہ رشیدیہ

ہیڈ آفس:

سرکھلا، کوئٹہ ۰۸۱-۲۶۶۲۲۶۳، ۰۸۱-۲۶۶۲۲۲۲

برانچ:

مشین مصلحہ ملا

۰۸۱-۲۶۶۲۲۶۳، ۰۸۱-۲۶۶۲۲۲۲

برانچ:

مصلحہ ملا

۰۸۱-۲۶۶۲۲۶۳، ۰۸۱-۲۶۶۲۲۲۲

بسم اللہ الرحمن الرحیم

## افتساب

**والدمحترم جناب عبدالحمید صاحب کے نام**

جنہوں نے احقر کو مادہ پرستی کے اس دور میں علومِ نبوت کے درسگاہوں سے وابستہ کیا، اور بندہ ناچیز کو اخلاص اور لٹہیت کے ساتھ دینِ متین کی خدمت کے لئے وقف کر دیا، اور حقیقت میں یہ ان ہی کے اخلاص کا ثمرہ ہے کہ بندہ عاجز آج کتبِ حدیث کی ورق گردانی کر رہا ہے۔  
دل سے دعا نکلتی ہے کہ اے اللہ! والدین کی دنیا اور آخرت بہت اچھی کر دے، اور بندہ ناچیز کو ان کے لئے صدقہ جاریہ بنادے۔ آمین

”ویرحمہ اللہ عبداللہ آمین“



بسم اللہ الرحمن الرحیم

مکرم بندہ اسلام علیکم ورحمۃ اللہ تعالیٰ وبرکاتہ

آپ کے کام کی کچھ عرصہ کا مسودہ موصول ہوا۔ الحمد للہ آپ کی طرف  
فقیہ اختلافات و دلائل کا خلاصہ اختصار کے ساتھ اس طرح  
تھیں کر رہے ہیں کہ طلبہ علم الہی اسے یاد رکھنا آسان ہے۔ دل کے  
دعاؤں کو اللہ تبارک و تعالیٰ آپ کے اس کام کو نافع اور  
مقبول بنائیں اور آپ کیلئے ذخیرہ کافرت بنائیں۔ آمین۔

والہم  
محمد بن محمد  
محمد بن محمد

## خلاصۃ الفہارس



مقدمة علم الحديث..... ۲۹ تا ۳۶

كتاب الإيمان..... ۳۷ تا ۸۱

كتاب العلم..... ۸۲ تا ۸۴

كتاب الطهارة..... ۸۵ تا ۱۹۹

كتاب الصلوة..... ۲۰۰ تا ۴۰۰

كتاب الزکوة..... ۴۰۱ تا ۴۴۷

كتاب الصوم..... ۴۴۸ تا ۴۷۶

## فہرست مضامین

۲۷	پیش لفظ.....
	مقدمۂ علم الحدیث
۲۹	پہلی بحث.....
۲۹	۱۔ مطلق علم حدیث کی تعریف.....
۲۹	۲۔ علم روایۃ الحدیث کی تعریف.....
۳۰	۳۔ علم دروایۃ الحدیث کی تعریف.....
۳۰	۴۔ علم اصول حدیث کی تعریف.....
۳۰	دوسری بحث: وجہ تسمیہ.....
۳۰	تیسری بحث: علم حدیث کا موضوع.....
۳۱	چوتھی بحث: علم حدیث کی غرض و غایت.....
۳۱	پانچویں بحث: اجناسِ علوم.....
۳۱	چھٹی بحث: مرتبہ علم حدیث.....
۳۲	ساتویں بحث: بیان کتب حدیث.....
۳۳	آٹھویں بحث: علم حدیث کا شرعی حکم.....
۳۳	فائدہ در بیان مصطلحات.....
۳۳	خبر واحد کی تقسیم باعتبار ملحق.....
۳۳	خبر واحد کی تقسیم باعتبار عددِ رِوَاۃ.....
۳۳	خبر واحد کی تقسیم باعتبار صفاتِ رِوَاۃ.....

۳۵	..... خبر واحد کی تقسیم باعتبار سقوط و عدم سقوط راوی
۳۶	..... خبر واحد کی تقسیم باعتبار صیغہ اداء

## کتابُ الْإِيمَانِ

۳۷	..... ایمان کے لغوی معنی
۳۷	..... اسلام کے لغوی معنی
۳۷	..... لغوی معنی کے اعتبار سے ایمان اور اسلام کے درمیان نسبت
۳۸	..... ایمان کے اصطلاحی معنی
۳۸	..... اسلام کے اصطلاحی معنی
۳۸	..... اصطلاحی معنی کے اعتبار سے ایمان اور اسلام کے درمیان نسبت
۳۹	..... ایمان میں اقرار باللسان کی حیثیت
۴۰	..... ایمان کی حقیقت میں مذاہب کی تفصیل
۴۴	..... اہل حق کا آپس میں اختلاف کیوں ہوا؟
۴۵	..... ایمان میں زیادتی اور کمی کا مسئلہ
۴۶	..... ایمان میں استثناء کا حکم
۴۷	..... ایمانِ تقلیدی کا حکم
۴۸	..... وضو میں نیت کا مسئلہ
۴۹	..... مسئلہ رکعتِ باری تعالیٰ
۵۱	..... مسئلہ علمِ غیب
۵۲	..... شفاعت اور اس کی اقسام
۵۳	..... تارکِ صلوٰۃ کا حکم
۵۵	..... شروع نوافل کا حکم
۵۸	..... حدود کفارات میں یا زواج؟



## باب الکبائر و علامات النفاق

- ۶۰ ..... گناہوں میں صغیرہ و کبیرہ کی تقسیم
- ۶۱ ..... گناہ صغیرہ و کبیرہ کی تعریف میں اختلاف
- ۶۱ ..... عصمتِ انبیاء علیہم السلام کا مسئلہ
- ۶۲ ..... صفائے سحابی کے لئے کبائر سے اجتناب شرط ہے یا نہیں؟
- ۶۳ ..... اسلام لانے کے بعد زمانہ کفر کے گناہوں پر مواخذہ ہوگا یا نہیں؟
- ۶۵ ..... نفاق کی تعریف اور تقسیم
- ۶۶ ..... کفر کے معنی اور اقسام
- ۶۶ ..... کافر کے اقسام

## باب الوسوۃ

- ۶۷ ..... دوسری تعریف اور حکم
- ۶۷ ..... دوسرے مراتب مع بیان حکم
- ۶۸ ..... عزمِ سیدہ میں مواخذہ ہے یا نہیں؟

## باب القدر

- ۶۹ ..... قدر و قضاء کے لغوی و اصطلاحی معنی
- ۶۹ ..... تقدیر کے متعلق اہل سنت والجماعت کا عقیدہ
- ۶۹ ..... عقیدہ تقدیر اور مسئلہ افعالِ عباد
- ۷۱ ..... خلق اور کسب کے درمیان فرق
- ۷۱ ..... تقدیر کی قسمیں
- ۷۲ ..... سجدہ تعظیم شرک ہے یا نہیں؟
- ۷۳ ..... فطرت سے کیا مراد ہے؟
- ۷۴ ..... مشرکین کے اولاد کہاں ہوں گے؟

۷۵ ..... آؤل المخلوقات کیا ہے؟

### باب اثبات عذاب القبر

۷۶ ..... اثبات عذاب قبر

۷۷ ..... کیفیت عذاب قبر

۷۸ ..... مسئلہ سماع موتی

۷۹ ..... سماع یا عدم سماع کسی ایک طرف قطعی فیصلہ نہیں ہو سکتا

۸۰ ..... قبروں پر شاخیں گاڑنے کا حکم

### کتاب العلم

۸۲ ..... روایت بالمعنی کا حکم

۸۲ ..... سن تحمل حدیث میں علماء کا اختلاف

۸۳ ..... تحمل حدیث کے لئے کتنی عمر ضروری ہے؟

۸۳ ..... کیا تائید شریعت کے لئے وضع حدیث جائز ہے؟

### کتاب الطہارۃ

۸۵ ..... طہارت کے لغوی و اصطلاحی معنی

۸۵ ..... لفظ ”قبول“ کے حقیقی معنی کیا ہیں؟

۸۶ ..... نماز جنازہ کے لئے طہارت کا حکم

۸۶ ..... سجدہ تلاوت کے لئے طہارت کا حکم

۸۷ ..... فائدہ المہورین کا مسئلہ

۸۸ ..... حدیث فی الصلوٰۃ کا حکم

### باب آداب الخلاء

۸۹ ..... بیت الخلاء میں داخل ہونے کی دعا کس وقت پڑھنی چاہئے؟

۹۱	..... استقبال و استدبار قبلہ کا حکم
۹۳	..... کھڑے ہو کر پیشاب کرنے کا حکم
۹۴	..... دائیں ہاتھ سے استنجاء کرنے کا حکم
۹۵	..... استنجاء میں مثلثِ احجار کا حکم
۹۷	..... نجس چیز سے استنجاء کرنے کا حکم
۹۸	..... پانی سے استنجاء کرنے کا حکم
۹۹	..... غسل خانہ میں پیشاب کرنے کا حکم
۹۹	..... ”حدیث الاستیقاظ من النوم“ سے متعلق مباحث ثلاثہ
۱۰۰	..... بحث اول
۱۰۰	..... بحث ثانی
۱۰۱	..... بحث ثالث
۱۰۱	..... مدافعہ الاضغین کے وقت نماز پڑھنے کا حکم
<b>باب کیفیۃ الوضوء</b>	
۱۰۲	..... مسواک کی شرعی حیثیت
۱۰۳	..... مسواک سبب صلوٰۃ ہے یا سبب وضو؟
۱۰۴	..... استحباب مسواک کے مواقع
۱۰۴	..... وضو میں تیسرے کی کیا حیثیت ہے؟
۱۰۵	..... مضمرہ و استسقاء کی شرعی حیثیت
۱۰۷	..... مضمرہ و استسقاء کی کیفیت
۱۰۸	..... غسلِ لہیہ و تحلیلِ لہیہ کا حکم
۱۱۰	..... کیفیتِ مسحِ راس
۱۱۱	..... مسحِ راس میں تثلیث کا حکم
۱۱۲	..... مسحِ راس کے لئے تجدیدِ ماء کا مسئلہ

- ۱۱۳ ..... مقدارِ مسحِ راس میں اختلافِ فقہاء
- ۱۱۴ ..... وضو میں اذنین کا وظیفہ مسح ہے یا غسل؟
- ۱۱۵ ..... مسحِ اذنین کے لئے تجدیدِ ماء کا مسئلہ
- ۱۱۶ ..... تحلیلِ اصابع کا مسئلہ
- ۱۱۷ ..... وضو میں رجليں کا وظیفہ غسل ہے یا مسح؟
- ۱۱۹ ..... موالات فی الوضوء کا مسئلہ
- ۱۲۰ ..... ترتیب فی الوضوء کا مسئلہ
- ۱۲۱ ..... وضو کے بعد قولیہ کے استعمال کرنے کا حکم
- ۱۲۲ ..... منہ اور صاع کی مقدار میں اختلاف
- ۱۲۳ ..... ”وضو لکل صلوٰۃ“ کا حکم
- ۱۲۴ ..... عورت کے بچے ہوئے پانی سے طہارت حاصل کرنے کا حکم

### باب احکام المیاء

- ۱۲۵ ..... پانی کی طہارت و نجاست کا مسئلہ
- ۱۳۰ ..... بولِ مٹی کا حکم اور اس کا طریقہ تطہیر
- ۱۳۱ ..... زمین کی تطہیر کا طریقہ
- ۱۳۲ ..... بولِ مانہ کل لحمہ کا حکم
- ۱۳۳ ..... وضو ہائید کا مسئلہ
- ۱۳۵ ..... ماء مستعمل کا مسئلہ
- ۱۳۶ ..... سورِ کلب کا مسئلہ
- ۱۳۷ ..... سورِ غرہ کا مسئلہ
- ۱۳۹ ..... سورِ حمار کا مسئلہ
- ۱۴۰ ..... سورِ سباع کا مسئلہ

## باب نواقض الوضوء

- ۱۳۱ ..... "شک فی الحدث" کا حکم
- ۱۳۳ ..... "وضو من ریح القبل" کا حکم
- ۱۳۳ ..... "وضو من النوم" کا حکم
- ۱۳۶ ..... "وضو من مامت النار" کا حکم
- ۱۳۷ ..... "وضو من لحوم الإبل" کا حکم
- ۱۳۸ ..... "وضو من من الذکر" کا حکم
- ۱۵۰ ..... "وضو من من المرأة" کا حکم
- ۱۵۲ ..... "وضو من القی والرُعاف" کا حکم

## باب المسح علی الخُفین

- ۱۵۵ ..... مسح علی الخُفین کی مدت
- ۱۵۶ ..... مسح اُعلی الخُف پر ہو گا یا اُخل الخُف پر؟
- ۱۵۷ ..... مسح علی الجوربین کا مسئلہ
- ۱۵۸ ..... مسح علی العمامہ کا مسئلہ

## باب الغُسل

- ۱۶۰ ..... غسل میں دُک کی شرعی حیثیت
- ۱۶۰ ..... غسل فرض میں عورتوں کیلئے چُیا کھولنے کا حکم
- ۱۶۲ ..... غسل فرض میں مرد کیلئے چُیا کھولنے کا حکم
- ۱۶۲ ..... غسل سے پہلے اور بعد وضو کرنے کا حکم
- ۱۶۳ ..... اتقائے خائنین سے وجوبِ غسل کا مسئلہ
- ۱۶۳ ..... مسئلہ احتلام کی تفصیل
- ۱۶۵ ..... مذی سے ثوبِ نجس کی تطہیر کا طریقہ

۱۶۶	..... خروج مذی کی صورت میں اٹھین کے دھونے کا حکم
۱۶۷	..... منی کی طہارت و نجاست کا مسئلہ
۱۷۰	..... جنبی کے لئے وضو قبل النوم کا حکم
۱۷۲	..... وضو قبل النوم میں وضو سے کونسا وضو مراد ہے؟
۱۷۲	..... عود الی الجماع کے وقت وضو کرنے کا حکم
۱۷۳	..... جنبی شخص کے لئے تیمم کرنے کا حکم
۱۷۴	..... اسلام لانے کے بعد غسل کرنے کا حکم

### بابُ الْحَيْضِ وَالِاسْتِحَاضِ

۱۷۵	..... حیض کے لغوی و اصطلاحی معنی
۱۷۵	..... اقل مدت حیض
۱۷۶	..... اکثر مدت حیض
۱۷۶	..... اقل مدت طہر
۱۷۶	..... اکثر مدت طہر
۱۷۶	..... مدت حیض و طہر میں فقہاء کے دلائل
۱۷۷	..... الوان دم حیض
۱۷۸	..... مستحاضہ کی اقسام
۱۷۸	..... متحیرہ کی قسمیں
۱۷۹	..... مبتدئہ کا حکم
۱۷۹	..... معترضہ کا حکم
۱۷۹	..... منزہ کا حکم
۱۸۰	..... متحیرہ کے احکام
۱۸۱	..... متحیرہ بالعدو کا حکم
۱۸۱	..... متحیرہ بالزمان کا حکم

۱۸۲	..... متحیرہ بالحدود الزمان کا حکم
۱۸۲	..... مستحاضہ کا حکم اور اختلاف فقہاء
۱۸۳	..... وضو کل صلوٰۃ کی تشریح میں اختلاف
۱۸۳	..... خروج وقت تا قبض وضو ہے یا دخول وقت؟
۱۸۵	..... حائضہ اور جنبی کے لئے مکث اور مردور فی السجدہ کا حکم
۱۸۷	..... حائضہ اور جنبی کے لئے تلاوت قرآن کا حکم
۱۸۸	..... حائضہ اور جنبی کے لئے تلاوت کی کتنی مقدار ناجائز ہے؟
۱۸۸	..... تلاوت اگر مقصد تبرک و دعا ہو تو اس کا کیا حکم ہے؟
۱۸۹	..... قرآن کریم چھونے کے لئے طہارت شرط ہے یا نہیں؟
۱۹۰	..... حائضہ کے ساتھ مباشرت کرنے کا حکم
۱۹۱	..... حاجت حیض میں وطی کرنے سے کفارے کا حکم
۱۹۲	..... دم مسحود میں قدر معفو عنہ کتنا ہے؟
۱۹۲	..... مقدار قلیل میں اختلاف
۱۹۳	..... اکبر مدت غاس میں اختلاف فقہاء

### باب التیمم

۱۹۳	..... تیمم کا طریقہ
۱۹۳	..... تیمم میں کتنی ضربیں ہوں گی؟
۱۹۵	..... تیمم میں سجدین کہاں تک کیا جائے گا؟
۱۹۷	..... تیمم طہارت مطلقہ ہے یا طہارت ضروریہ؟
۱۹۸	..... تیمم کس چیز سے جائز ہے؟
۱۹۹	..... قدرت علی الماء تا قبض تیمم ہے یا نہیں؟



## کتابُ الصَّلَاةِ

- ۲۰۰ ..... صلوٰۃ کے لغوی معنی
- ۲۰۰ ..... صلوٰۃ کے اصطلاحی معنی
- ۲۰۱ ..... نماز کی فرضیت کس سال ہوئی؟
- ۲۰۱ ..... لیلة الاسراء سے پہلے کوئی نماز فرض تھی یا نہیں؟

### بابُ المَوَاقِیت

- ۲۰۲ ..... انتہاءِ وقتِ ظہر میں اختلاف
- ۲۰۳ ..... انتہاءِ وقتِ عصر میں اختلاف
- ۲۰۵ ..... انتہاءِ وقتِ مغرب میں اختلاف
- ۲۰۵ ..... شفق کی تعیین میں اختلاف
- ۲۰۶ ..... انتہاءِ وقتِ عشاء میں اختلاف
- ۲۰۷ ..... نمازِ فجر کا وقتِ مستحب
- ۲۰۹ ..... نمازِ ظہر کا وقتِ مستحب
- ۲۰۹ ..... نمازِ عصر کا وقتِ مستحب
- ۲۱۱ ..... جب امام نماز میں تاخیر کر دے تو تنہا نماز پڑھنے کا حکم
- ۲۱۲ ..... اوقاتِ مکروہہ میں قضاء نماز پڑھنے کا حکم
- ۲۱۳ ..... قضاء نماز میں ترتیب کی شرعی حیثیت
- ۲۱۵ ..... ترتیب کس چیز سے ساقط ہو جاتی ہے؟
- ۲۱۵ ..... صلوٰۃ و سطیٰ کی تعیین میں اقوالِ فقہاء
- ۲۱۶ ..... اوقاتِ مکروہہ میں نماز پڑھنے کا حکم
- ۲۱۷ ..... حرمِ مکہ میں لو اظل بعد الفجر و بعد العصر کا حکم
- ۲۱۸ ..... جمعہ کے روز نصف النہار میں نماز پڑھنے کا حکم

۲۱۹	..... رکتین بعد العصر کا حکم
۲۲۰	..... رکتین قبل المغرب کا حکم
۲۲۲	..... نماز کے دوران طلوع شمس اور غروب شمس کا حکم
۲۲۳	..... جمع بین الصلواتین کب مشروع ہے؟
۲۲۴	..... عذر کی تفصیل میں ائمہ ثلاثہ کا اختلاف

### بابُ الأذان

۲۲۶	..... اذان کے لغوی و اصطلاحی معنی
۲۲۶	..... اذان کی شرعی حیثیت
۲۲۷	..... ترجیح فی الاذان کا مسئلہ
۲۲۹	..... افراد فی الاقامة کا مسئلہ
۲۳۱	..... تحویب کے معنی اور حکم
۲۳۲	..... مؤذن کے علاوہ دوسرے شخص کیلئے اقامت کہنے کا حکم
۲۳۳	..... اقامت کے وقت مقتدی کب کھڑے ہوں؟
۲۳۳	..... "حیّ علی الفلاح" پر کھڑے ہونے کی طلت کیا ہے؟
۲۳۴	..... اذان بغیر الوضوء کا حکم
۲۳۵	..... طلوع فجر سے پہلے اذان فجر دینے کا حکم
۲۳۶	..... سفر میں اذان کا حکم
۲۳۷	..... اجابت اذان کا حکم
۲۳۸	..... یعلتین کے جواب میں کیا کہنا چاہئے؟
۲۳۸	..... اجرت علی الطاعات کا مسئلہ

### بابُ الجَمَاعَةِ

۲۴۰	..... شہدہ جماعت کا حکم
۲۴۱	..... انفراد فرض نماز پڑھنے کے بعد جماعت میں شرکت کرنے کا حکم

۲۳۲	.....	جماعتِ ثانیہ کا حکم
۲۳۳	.....	نوافل کی جماعت کا حکم
۲۳۵	.....	عورتوں کے لئے جماعت سے نماز پڑھنے کا حکم
<b>باب احکام الصف</b>		
۲۳۵	.....	صف بین السواری کا حکم
۲۳۶	.....	صلوٰۃ خلف الصف وحدۃ کا حکم
۲۳۷	.....	دو آدمیوں کی جماعت میں کھڑے ہونے کی ترتیب
۲۳۸	.....	تین آدمیوں کی جماعت میں کھڑے ہونے کی ترتیب
<b>باب الإمامة</b>		
۲۳۹	.....	آحق بالامامت کون ہے؟
۲۵۰	.....	تابالغ کی امامت کا حکم
۲۵۱	.....	فاسق کی امامت کا حکم
۲۵۲	.....	امامت من المصحف کا حکم
۲۵۳	.....	اعلیٰ کی امامت افضل ہے یا بصیر کی؟
۲۵۴	.....	مہمان کا میزبان کے ہاں امامت کرنے کا حکم
۲۵۵	.....	تطویل الركوع للجبائی کا حکم
۲۵۶	.....	امام کی متابعت مقارنہ افضل ہے یا معاتبہ؟
۲۵۷	.....	اختلاف مکان مانع اقتداء ہے یا نہیں؟
۲۵۸	.....	حیولت مانع اقتداء ہے یا نہیں؟
۲۵۸	.....	نماز میں امام اور مقتدی کے مکان جدا ہونے کا حکم
۲۵۹	.....	اقتداء القائم خلف الجالس کا حکم
۲۶۰	.....	متغفل کے پیچھے مفترض کی اقتداء کا حکم
۲۶۲	.....	مسبق امام کے ساتھ اول صلوٰۃ کو پاتا ہے یا آخر صلوٰۃ کو؟

۲۶۳	..... امام کی نماز کا فساد مقتدی کی نماز کے فساد کو ملزم ہے یا نہیں؟
<b>باب صِفۃ الصلوٰۃ</b>	
۲۶۵	..... تکبیر تحریرہ میں ہاتھ اٹھانے کی حد کیا ہے؟
۲۶۶	..... تکبیر تحریرہ کے الفاظ میں اختلاف فقہاء
۲۶۷	..... صیفہ تکبیر کی تعیین میں اختلاف
۲۶۷	..... صیفہ سلام میں اختلاف فقہاء
۲۶۸	..... کیا تکبیر تحریرہ اور قراءت کے درمیان کوئی ذکر مسنون ہے؟
۲۶۹	..... تکبیر اور سورہ فاتحہ کے درمیان کونسا ذکر افضل ہے؟
۲۷۰	..... نماز میں تسبیہ کا جہر مسنون ہے یا اخفاء؟
۲۷۱	..... ”بسم اللہ“ جزو قرآن ہے یا نہیں؟
۲۷۲	..... نماز میں سورہ فاتحہ فرض ہے یا واجب؟
۲۷۳	..... قراءت کتنی رکعتوں میں فرض ہے؟
۲۷۵	..... قراءت خلف الامام کا مسئلہ
۲۷۷	..... قراءت کے دوران دعا کا حکم
۲۷۷	..... آمین کہنا کس کا وظیفہ ہے؟
۲۷۸	..... آمین بالجہر کا مسئلہ
۲۸۰	..... نماز میں سکتہ کی بحث
۲۸۰	..... حالت قیام میں وضع یدین مسنون ہے یا ارسال؟
۲۸۱	..... نماز میں ہاتھوں کو کہاں باندھنے چاہئیں؟
۲۸۳	..... رفع الیدین کا مسئلہ
۲۸۶	..... نماز میں تعدیل ارکان کا مسئلہ
۲۸۷	..... تسمیع و تحمید کس کا وظیفہ ہے؟
۲۸۸	..... سجدہ میں جانے کا مسنون طریقہ

- ۲۸۹ ..... سجدہ میں کتنے اعضاء کا رکنا فرض ہے؟
- ۲۹۰ ..... اِقواءِ بین السجدتین کا حکم
- ۲۹۲ ..... دعاءِ بین السجدتین کا حکم
- ۲۹۲ ..... جلسۂ استراحت فی الصلوٰۃ کا حکم
- ۲۹۳ ..... تشہید کے الفاظ میں اختلاف
- ۲۹۳ ..... تشہید میں بیٹھنے کا افضل طریقہ
- ۲۹۵ ..... اشارہ بالسبابہ کا حکم
- ۲۹۷ ..... قعدۂ اخیرہ میں درود شریف پڑھنے کا حکم
- ۲۹۷ ..... اسم گرامی سننے کے وقت درود شریف پڑھنے کا حکم
- ۲۹۸ ..... دعاء بعد التشہد اور اختلاف فقہاء
- ۲۹۹ ..... قعدۂ اسلام میں فقہاء کا اختلاف

### بَابُ الْمَسَاجِدِ وَمَوَاضِعِ الصَّلَاةِ

- ۳۰۰ ..... تحیۃ السجد کا حکم
- ۳۰۰ ..... مسجد میں بیٹھنے سے تحیۃ السجد فوت ہو جاتی ہے یا نہیں؟
- ۳۰۱ ..... مسجد میں سونے کا حکم
- ۳۰۲ ..... تین مساجد کی فضیلت
- ۳۰۲ ..... زیارت قبور کے لئے سفر کی شرعی حیثیت
- ۳۰۳ ..... مساجد میں مشرکین کے داخل ہونے کا مسئلہ
- ۳۰۵ ..... اخراج رتخ فی السجد کا حکم
- ۳۰۵ ..... مسجد کو حرمین کرنے کا حکم
- ۳۰۶ ..... اونٹوں کے ہارے میں نماز پڑھنے کا حکم
- ۳۰۷ ..... بیت اللہ کی محبت پر نماز پڑھنے کا حکم
- ۳۰۸ ..... مام مسجدوں کی محبت پر نماز پڑھنے کا حکم

- ۳۰۸ ..... کعبہ کے اندر نماز پڑھنے کا حکم
- ۳۰۹ ..... کعبہ میں فرائض پڑھنے کا حکم
- ۳۰۹ ..... سواری پر نماز پڑھنے کا حکم

### بابُ السُّتْرَةِ

- ۳۱۱ ..... سترہ بالخط کا اعتبار ہے یا نہیں؟
- ۳۱۱ ..... "صلوة إلى الدابة" کا حکم
- ۳۱۲ ..... "صلوة إلى النائم" کا حکم
- ۳۱۲ ..... "صلوة إلى المتحدث" کا حکم
- ۳۱۳ ..... عورت، گدھے اور کتے کا نمازی کے سامنے سے گزرنے کا حکم
- ۳۱۳ ..... مکہ میں سترہ قائم کرنے کی حاجت ہے یا نہیں؟

### بابُ الْقِبْلَةِ

- ۳۱۵ ..... تحمل قبلہ کتنی مرتبہ ہوئی؟
- ۳۱۶ ..... اگر کسی پر قبلہ مشتبہ ہو گیا تو اس کے لئے کیا حکم ہے؟

### بابُ السُّتْرِ وَمَا يَتَعَلَّقُ بِهِ

- ۳۱۷ ..... ثوب واحد میں نماز پڑھنے کا حکم
- ۳۱۸ ..... "سدل فی الصلوة" کا حکم
- ۳۱۹ ..... "عقص فی الصلوة" کا حکم
- ۳۲۰ ..... صلوة فی الحال کا حکم
- ۳۲۱ ..... ثوب متصل پر سجدہ کرنے کا حکم
- ۳۲۱ ..... عورت کے ظہر قدمین کا ستر واجب ہے یا نہیں؟

### بابُ مَا لَا يَجُوزُ مِنَ الْعَمَلِ فِي الصَّلَاةِ وَمَا يُبَاحُ مِنْهُ

- ۳۲۲ ..... نماز میں اشارہ سے سلام کا جواب دینے کا حکم

۳۲۳ ..... اختصار فی الصلوٰۃ کا حکم

۳۲۴ ..... نماز میں اجابتِ نبی صلی اللہ علیہ وسلم کا حکم

### باب السہو فی الصلوٰۃ

۳۲۵ ..... سجدہ سہو قبل السلام اولیٰ ہے یا بعد السلام؟

۳۲۶ ..... زائد رکعت ملا لینے کا حکم

۳۲۷ ..... سجدہ سہو کے بعد تشهد پڑھا جائیگا یا نہیں؟

۳۲۸ ..... تعداد رکعات میں شک ہو تو کیا کرنا چاہئے؟

۳۲۹ ..... کلام فی الصلوٰۃ کی شرعی حیثیت

### باب ما یتعلق بالسُنن والنوافل

۳۳۱ ..... فجر کی سنتوں کے بعد کلام کرنے کا حکم

۳۳۲ ..... فجر کی سنتوں کے وقت دوسرے نفل پڑھنے کا حکم

۳۳۳ ..... فجر کی سنتوں کے بعد لیٹنے کا حکم

۳۳۴ ..... جماعت کمزری ہونے کے بعد سنتیں پڑھنے کا حکم

۳۳۵ ..... طلوع شمس سے پہلے فجر کی سنتوں کی قضا پڑھنے کا حکم

۳۳۶ ..... ظہر کی سنن قبلہ کتنی ہیں؟

۳۳۷ ..... صلوٰۃ انعمیٰ کی شرعی حیثیت کیا ہے؟

۳۳۸ ..... نماز میں تطویل قیام افضل ہے یا تکثیر رکعات؟

۳۳۹ ..... رکعات تراویح کتنی ہیں؟

۳۴۰ ..... رات کی نفلوں کو دو دو کر کے پڑھنا افضل ہے یا چار چار؟

۳۴۱ ..... مسئلہ صفات و مشابہات باری تعالیٰ

### باب الوتر

۳۴۲ ..... وتر واجب ہے یا مست؟



۳۳۶	..... وتر کی تعداد رکعات میں اختلاف فقہاء
۳۳۷	..... وتر کی تین رکعات ایک سلام کے ساتھ ہیں یا دو سلاموں کے ساتھ؟
۳۳۹	..... قنوت فی الوتر کے بارے میں اختلافی مسائل
۳۳۹	..... مسئلہ اولیٰ
۳۵۰	..... مسئلہ ثانیہ
۳۵۰	..... مسئلہ ثالثہ
۳۵۱	..... قنوت فی صلوٰۃ الفجر کا حکم
۳۵۲	..... قنوت نماز کس نماز میں مسنون ہے؟
۳۵۲	..... نقص وتر کا مسئلہ
۳۵۳	..... سواری پر نماز وتر پڑھنے کا حکم
	<b>باب الجمعة</b>
۳۵۵	..... جمعہ کے دن سابعہ اجابت کی تعیین
۳۵۶	..... غسل جمعہ کا حکم
۳۵۷	..... غسل جمعہ صلوٰۃ جمعہ کے لئے ہے یا یوم جمعہ کے لئے؟
۳۵۸	..... کتنی دور سے نماز جمعہ کے لئے آنا واجب ہے؟
۳۵۹	..... جمعہ فی القرئی کا مسئلہ
۳۶۱	..... نماز جمعہ کے وقت میں اختلاف فقہاء
۳۶۲	..... جمعہ کے دنوں خطبہ واجب ہیں یا ایک؟
۳۶۲	..... دنوں خطبوں کے درمیان بیٹھنے کی شرعی حیثیت
۳۶۳	..... دوران خطبہ تحیۃ المسجد پڑھنے کا حکم
۳۶۵	..... دوران خطبہ کلام کا حکم
۳۶۶	..... خطبہ کے وقت سلام اور چھینک کا جواب دینے کا حکم
۳۶۶	..... خطبہ سے پہلے اور خطبہ کے بعد کلام کا حکم

- ۳۶۷ ..... جمعہ کی سنن قبلہ اور بعد یہ کتنی ہیں؟
- ۳۶۹ ..... جمعہ کی سنن بعد یہ کس ترتیب سے پڑھی جائیں گی؟
- ۳۷۰ ..... ایک رکعت بھی نہ ملنے کی صورت میں جمعہ ادا ہو جائے گا یا نہیں؟
- ۳۷۱ ..... جمعہ کے دن سفر کرنے کا حکم

## باب العیدین

- ۳۷۲ ..... صلوٰۃ العیدین کا حکم
- ۳۷۳ ..... عید و جمعہ کا ایک دن میں جمع ہونے کی صورت میں جمعہ پڑھنے کا حکم
- ۳۷۴ ..... عیدین کی تکبیر استؤذان کتنی ہیں؟
- ۳۷۵ ..... نماز عید سے پہلے اور بعد للیل پڑھنے کا حکم
- ۳۷۶ ..... عید کی نماز میں عورتوں کی شرکت کا مسئلہ

## باب القصر فی السفر

- ۳۷۷ ..... قصر عزیمت ہے یا رخصت؟
- ۳۷۹ ..... مسافت قصر کی تحقیق
- ۳۷۹ ..... مدت اقامت کتنی ہے؟
- ۳۸۱ ..... سفر میں سنن مؤکدہ پڑھنے کا حکم

## باب صلوٰۃ الاستسقاء

- ۳۸۲ ..... صلوٰۃ استسقاء کی شروعات
- ۳۸۳ ..... صلوٰۃ استسقاء کا طریقہ
- ۳۸۴ ..... صلوٰۃ استسقاء میں تحمل رداء کا حکم
- ۳۸۴ ..... مسئلہ توسل کی تفصیل

## باب صلوٰۃ الکسوف

- ۳۸۷ ..... صلوٰۃ کسوف کی شرعی حیثیت

- ۳۸۷ ..... صلوٰۃ کسوف کا طریقہ.....
- ۳۸۹ ..... صلوٰۃ کسوف میں قراءت سرا ہوگی یا جہراً؟.....
- ۳۹۰ ..... صلوٰۃ خسوف میں جماعت مشروع ہے یا نہیں؟.....

### باب صلوٰۃ الخوف

- ۳۹۱ ..... صلوٰۃ الخوف کا حکم.....
- ۳۹۲ ..... صلوٰۃ الخوف کی ادائیگی کے طریقے.....
- ۳۹۳ ..... کون سا طریقہ افضل ہے؟.....
- ۳۹۳ ..... طالب اور مطلوب کی نماز کا حکم.....

### باب سُجُود التَّلاوۃ وَالشُّکْرِ

- ۳۹۵ ..... سجدۂ تلاوت کا حکم.....
- ۳۹۶ ..... قرآن کریم میں سجدہ ہائے تلاوت کتنے ہیں؟.....
- ۳۹۶ ..... سورہ ”ص“ کا سجدہ.....
- ۳۹۷ ..... سورہ حج کا سجدہ.....
- ۳۹۷ ..... مفصل کی سورتوں میں سجدہ ہے یا نہیں؟.....
- ۳۹۸ ..... اوقات مکروہہ میں سجدۂ تلاوت کرنے کا حکم.....
- ۳۹۹ ..... سجدۂ بشکر کا حکم.....
- ۳۹۹ ..... امام ابو حنیفہؒ کے قول میں علماء کے آراء.....

### کتابُ الزکوٰۃ

- ۴۰۱ ..... زکوٰۃ کے لغوی و اصطلاحی معنی.....
- ۴۰۱ ..... زکوٰۃ کب فرض ہوگی؟.....
- ۴۰۲ ..... اونٹوں کی زکوٰۃ میں اختلاف مذاہب.....
- ۴۰۵ ..... خِلطۃ الشَّوَع اور خِلطۃ الجَوَار کا مسئلہ.....

۴۰۷	..... "وما كان من خليطين لألهم ما يتراجعان بالسوية" کی تشریح
۴۰۸	..... گائے کی زکوٰۃ میں اختلاف فقہاء
۴۰۹	..... قص جالوروں کی زکوٰۃ میں اختلاف فقہاء
۴۱۰	..... زرعی پیداوار کے نصاب میں اختلاف فقہاء
۴۱۱	..... گھوڑوں کی زکوٰۃ کا مسئلہ
۴۱۳	..... شہد میں وجوب عشر کا مسئلہ
۴۱۴	..... مال مستفاد پر زکوٰۃ کا مسئلہ
۴۱۶	..... زیورات کی زکوٰۃ کا مسئلہ
۴۱۷	..... کیا عورت اپنے مال میں بغیر اذن زوج کے تصرف کر سکتی ہے؟
۴۱۸	..... خضراوات میں وجوب عشر کا مسئلہ
۴۱۹	..... بیلہ کے مال میں زکوٰۃ کا حکم
۴۲۰	..... "العجماء جرحھا جبار" کی تشریح میں اختلاف
۴۲۱	..... "المعدن جبار" کی تشریح میں اختلاف
۴۲۱	..... کیا رکا ز میں معدن شامل ہے یا نہیں؟
۴۲۳	..... کانوں کی زکوٰۃ میں اختلاف فقہاء
۴۲۳	..... خرم کا مطلب اور حکم
۴۲۴	..... "دعوا الثلث فان لم تدعوا الثلث فدعوا الربع" کا مطلب
۴۲۵	..... کیا زکوٰۃ کے علاوہ مال میں اور حق ہے؟
۴۲۶	..... مہمان کا حق
۴۲۷	..... حق مامون
۴۲۸	..... حق حصاد
۴۲۹	..... حوالان حول سے پہلے زکوٰۃ دینے کا حکم
۴۳۰	..... زکوٰۃ دینے والے کے لئے دعا کی حیثیت

غیر نبی پر درود بھیجنے کا حکم ..... ۲۳۰

### باب فی المَصْرَف

کیا کفار فروع کے بھی مخاطب ہیں؟ ..... ۲۳۱

کیا اصناف ثمانیہ میں سے ہر ہر صنف کو زکوٰۃ دینا ضروری ہے؟ ..... ۲۳۲

کیا غیر مسلموں کو زکوٰۃ دی جاسکتی ہے؟ ..... ۲۳۳

ایک شہر سے دوسرے شہر کو زکوٰۃ کی منتقلی کا حکم ..... ۲۳۵

کن لوگوں کے لئے زکوٰۃ لینا جائز ہے؟ ..... ۲۳۶

زکوٰۃ کے مصارف ثمانیہ میں "غارمین" کا مصداق ..... ۲۳۷

کیا دین مانع زکوٰۃ ہے؟ ..... ۲۳۸

صدقہ علی بنی ہاشم کا حکم ..... ۲۳۸

کیا عورت کے لئے اپنے شوہر کو زکوٰۃ دینا جائز ہے؟ ..... ۲۳۹

موکّلة القلوب کو زکوٰۃ دینے کا مسئلہ ..... ۲۴۰

ایک شخص کو زکوٰۃ کی کتنی مقدار دی جاسکتی ہے؟ ..... ۲۴۱

ید علیا اور ید سفلی سے کیا مراد ہے؟ ..... ۲۴۲

### باب صدقۃ الفطر

صدقۃ الفطر کے حکم میں اختلاف ..... ۲۴۳

صدقۃ الفطر کے نصاب میں اختلاف ..... ۲۴۳

صدقۃ الفطر کی مقدار میں اختلاف ..... ۲۴۴

غلام کی طرف سے صدقۃ الفطر نکالنے کا حکم ..... ۲۴۵

صدقۃ الفطر کی تقدیم کب تک جائز ہے؟ ..... ۲۴۶

## کتاب الصوم

صوم کے لغوی و اصطلاحی معنی ..... ۲۴۸

۴۳۸	..... صوم رمضان سے قبل کوئی روزہ فرض تھا یا نہیں؟
۴۳۹	..... یوم الشک کے روزے کا حکم
۴۵۰	..... کیا اختلاف مطالع معتبر ہے؟
۴۵۱	..... کھجور سے افطار کرنے کی حیثیت
۴۵۲	..... کیا غیبت وغیرہ سے روزہ ٹوٹ جاتا ہے؟
۴۵۳	..... سفر میں افطار افضل ہے یا صیام؟
۴۵۴	..... سفر میں روزہ رکھ کر درمیان میں افطار کرنے کا حکم
۴۵۵	..... ارادہ سفر کے وقت گھر میں افطار کرنا جائز ہے یا نہیں؟
۴۵۵	..... حاملہ اور مریضہ کے لئے افطار کا حکم
۴۵۶	..... صوم میں نیابت کا حکم
۴۵۷	..... عبادات کی قسمیں
۴۵۸	..... صوم کی حالت میں قیہ ہونے کا مسئلہ
۴۵۹	..... حالت صوم میں اکل و شرب ماسیا کا حکم
۴۶۰	..... کفارہ رمضان میں ترتیب کی حیثیت
۴۶۱	..... قصداً اکل و شرب موجب کفارہ ہے یا نہیں؟
۴۶۲	..... بحالت صوم مسواک کرنے کا حکم
۴۶۳	..... بحالت صوم سرمہ لگانے کا حکم
۴۶۴	..... بحالت صوم بوسہ لینے کا حکم
۴۶۴	..... روزہ کی نیت کس وقت سے ضروری ہے؟
۴۶۶	..... نقلی روزہ توڑنے کا حکم
۴۶۶	..... نقلی روزہ توڑنے سے اس کی قضاء واجب ہوتی ہے یا نہیں؟
۴۶۷	..... جمعہ کے دن روزہ رکھنے کا حکم
۴۶۸	..... یوم عرفہ کے روزے کا حکم

- ۴۶۸ ..... شوال کے چھ روزوں کا حکم
- ۴۶۹ ..... ایام تشریق کے روزوں کا حکم
- ۴۷۰ ..... بحالت صوم پھینچنے لگانے اور لگوانے کا حکم
- ۴۷۲ ..... صوم وصال کا حکم

### باب الاغتکاف

- ۴۷۳ ..... اعتکاف کے لغوی و اصطلاحی معنی
- ۴۷۳ ..... اعتکاف کی قسمیں
- ۴۷۴ ..... اعتکاف مسنون کی ابتداء کس وقت سے ہے؟
- ۴۷۵ ..... محکف کے لئے مسجد سے باہر نہ نکلنے کا حکم
- ۴۷۵ ..... کیا اعتکاف کے لئے مسجد کا ہونا شرط ہے؟
- ۴۷۶ ..... کس مسجد میں اعتکاف درست ہے؟
- ۴۷۶ ..... صحیح اعتکاف کے لئے روزہ شرط ہے یا نہیں؟





بسم الله الرحمن الرحيم

## پیش لفظ

الحمد لله رب العالمين، والصلوة والسلام على رسوله الكريم، أما بعد

۳۶-۱۴۳۵ ہجری میں اللہ تعالیٰ نے اپنے فضل و کرم سے احقر کو جامعہ دارالعلوم کراچی میں دورہ حدیث پڑھنے کی سعادت بخشی، اس پر بندہ اللہ تعالیٰ کا بہت شکر گزار ہے، اس کے ساتھ ساتھ بندے کو ان ہستیوں سے شرف تلمذ حاصل ہوا جن ہستیوں کی دینی خدمات سے آج دنیا مستفیع ہو رہی ہے، اللہ الحمد۔

دورہ حدیث کے اسباق میں بندے کے لئے سب سے بڑی مشکل اختلافی مسائل اور ان کے دلائل کی یاد تھی، کیونکہ اختلافی مسائل ایک طرف تو درس کا حصہ بن چکے تھے، دوسری طرف کوئی ایسا جامع ذخیرہ میسر نہیں تھا جس میں کافی حد تک کثیر تعداد میں مسائل جمع ہوں، بلکہ یہ مسائل مختلف شروحات حدیث میں منتشر تھے، اس کے ساتھ ساتھ بعض شروحات میں یہ مسائل اختصار کے ساتھ تھے جبکہ بعض میں کافی طوالت کے ساتھ تھے، تو اس مشکل کی وجہ سے بندہ بلکہ اکثر طلبہ تشویش کے شکار تھے، خاص طور پر امتحانات کے موقع پر۔

اسی وقت سے اللہ تعالیٰ نے بندے کے دل میں یہ داعیہ پیدا فرمایا کہ ان اختلافی مسائل کو ایک ترتیب دی جائے کہ جنی الوسع سارے مسائل ایک کتاب کی شکل میں جمع ہو جائیں، اور کافی حد تک ان میں اختصار کو ملحوظ رکھا گیا ہو، چنانچہ دورہ حدیث سے فراغت کے بعد احقر نے اللہ تعالیٰ کے فضل و کرم سے اور مشفق اساتذہ کرام کی دعاؤں کی برکت سے اختلافی مسائل کا ایک ایسا مجموعہ تیار کر دیا جس میں ان اختلافی مسائل کو جمع کر دیا گیا ہے جو عام طور پر حدیث کی کتابوں میں درس کے دوران پڑھے جاتے ہیں، اور ان شاء اللہ یہ مجموعہ حرام صحاح ستہ اور مشکوٰۃ الصالح کے لئے یکساں کارآمد ثابت ہو جائے گا۔

احقر نے اس مجموعہ کے تیار کرنے میں ویسے تو بہت ساری شروعات سے اخذ اور استفادہ کیا ہے لیکن زیادہ تر مسائل مندرجہ ذیل شروعات سے نقل کئے گئے ہیں:

- ۱- کشف الباری... شیخ الحدیث حضرت مولانا سلیم اللہ خان صاحب رحمہ اللہ تعالیٰ۔
  - ۲- نفحات التفتیح... شیخ الحدیث حضرت مولانا سلیم اللہ خان صاحب رحمہ اللہ تعالیٰ۔
  - ۳- درس مسلم... مفتی اعظم پاکستان حضرت مولانا مفتی محمد رفیع عثمانی صاحب دامت برکاتہم۔
  - ۴- انعام الباری... شیخ الاسلام حضرت مولانا مفتی محمد تقی عثمانی صاحب دامت برکاتہم العالیہ۔
  - ۵- درس ترمذی... شیخ الاسلام حضرت مولانا مفتی محمد تقی عثمانی صاحب دامت برکاتہم العالیہ۔
  - ۶- تقریر ترمذی... شیخ الاسلام حضرت مولانا مفتی محمد تقی عثمانی صاحب دامت برکاتہم العالیہ۔
- احقر نے اس مجموعے میں حتی الوسع ترمذی شریف کے ابواب کی ترتیب اختیار کی ہے، البتہ کچھ ابواب مثلاً کتاب الایمان، اور اس کے متعلق مباحث، اسی طرح کتاب العلم شروع کتاب میں ذکر کیے ہیں کیونکہ بخاری شریف، مسلم شریف اور مشکوٰۃ المصابیح کا شروع کتاب الایمان ہی سے ہوتا ہے جبکہ ترمذی میں یہ ابواب کافی مختصر ہیں اور کتاب کے آخر میں ذکر کئے جاتے ہیں۔

آخر میں دعا ہے کہ اللہ تعالیٰ اس محنت کو اپنی بارگاہ عالی میں قبول فرمائیں اور بندہ عاجز، اس کے والدین اور اساتذہ کے لئے صدقہ جاریہ بنائیں اور جن ساتھیوں نے بندے کے ساتھ اس کتاب کے تیار کرنے میں کسی بھی طریقے سے مدد کی ہوں اللہ تعالیٰ ان کو بھی جزائے خیر عطا فرمائیں۔ آمین

محتاج دعا

رحمت اللہ بن عبد الحمید

معاذ اللہ عنہ من والدہ

غلام طلبہ: جامعہ دارال سکون بہمن، محمود آباد بہمن، ضلع قلعہ عبداللہ، بلوچستان

۲۲ رمضان المبارک ۱۴۳۸ھ

بِسْمِ اللّٰهِ الرَّحْمٰنِ الرَّحِیْمِ  
الْحَمْدُ لِلّٰهِ وَكَفَى وَسَلَامٌ عَلَىٰ عِبَادِهِ الَّذِیْنَ اصْطَفٰی  
اٰمٰنٌ

## مقدمہ علم الحدیث

مقدمہ علم الحدیث میں آٹھ مباحث ذکر کیے جاتے ہیں، جن سے علم حدیث کے متعلق ضروری معلومات حاصل ہوتی ہیں۔ ان مباحث کو ردّوس ثمانیہ یا بحوث ثمانیہ کہا جاتا ہے۔

### پہلی بحث

سب سے پہلی بحث ”علم حدیث“ کی تعریف کے متعلق ہے، پہلے مطلق ”علم حدیث“ کی تعریف ہوگی، دوسری تعریف ”علم ردیۃ الحدیث“ کی، تیسری تعریف ”علم درایۃ الحدیث“ کی اور چوتھی تعریف ”علم اصول حدیث“ کی ہوگی۔

### ۱۔ مطلق علم حدیث کی تعریف

علامہ کرمائی اور علامہ عینیؒ نے اس کی تعریف کی ہے ”هو علم یعرف به اقوال رسول الله صلى الله عليه وسلم وافعاله واحواله“۔

### ۲۔ علم ردیۃ الحدیث کی تعریف

”هو علم يشتمل على نقل افعال رسول الله صلى الله عليه وسلم واقواله وصفاته وتقريراته“۔

ان دونوں تعریفوں میں فرق یوں ہوگا کہ مطلق علم حدیث کی تعریف اپنے الفاظ مذکورہ کے اعتبار سے

سے چاروں اقسام کو شامل ہوگی، جب کہ علم روایۃ الحدیث کی تعریف صرف نقل افعال و اقوال اور نقل صفات و تقاریر کو شامل ہوگی۔ اسی طرح علم روایۃ الحدیث کی تعریف میں وہ عموم نہیں ہوگا جو مطلق علم حدیث کی تعریف میں ہے۔

### ۳۔ علم روایۃ الحدیث کی تعریف

”هو علم يشتمل على شرح اقوال رسول الله صلى الله عليه وسلم وافعاله وصفاته، ويذكر فيه معاني الفاظه، ويشرح فيه تلك الالفاظ، ويعلم به طرق استنباط الاحكام، ويعرف به ترجيح الراجح منها والتطبيق بين الاحاديث“۔  
یعنی ”رسول اللہ صلی اللہ علیہ وسلم کے اقوال و افعال کی اس میں شرح کی جائے اور حدیث کے الفاظ کے معانی بیان کیے جائیں اور احادیث سے احکام فقہیہ کے اخذ و استنباط کے طریقوں پر روشنی ڈالی جائے اور رائج کی ترجیح بیان کی جائے اور حدیث کے تعارض کو رفع کیا جائے۔“

### ۴۔ علم اصول حدیث کی تعریف

”هو علم بقوانين يعرف بها احوال السند والتمتن“ یعنی علم اصول حدیث ان قوانین اور قواعد کا جاننا ہے جن سے متن و سند کے احوال معلوم کیے جاسکتے ہیں۔

### دوسری بحث: وجہ تسمیہ

حدیث کی وجہ تسمیہ کے بارے میں حافظ جلال الدین سیوطی فرماتے ہیں ”واما الحدیث فاصله: ضد القديم، وقد استعمل في قليل الخبر وكثيره، لانه محدث ثبتاً فثبتاً“۔  
یعنی حدیث قدیم کی ضد ہے اور حدیث سے ماخوذ ہے، اس کا اطلاق خبر قلیل اور خبر کثیر دونوں پر ہوتا ہے اور خبر ایک مرتبہ صادر نہیں ہوتی بلکہ شیخاً فاشیاً یعنی تدریجاً اس کا ظہور ہوتا ہے اور خبر ہونے کی یہ شان حضور اکرم صلی اللہ علیہ وسلم کی احادیث میں موجود ہے اس لئے اس کو حدیث کہتے ہیں۔

### تیسری بحث: علم حدیث کا موضوع

علامہ کرمائی نے علم حدیث کا موضوع حضور اکرم صلی اللہ علیہ وسلم کی ذات کو قرار دیا ہے، لیکن ذات رسول صلی اللہ علیہ وسلم ”من حیث انه رسول“ موضوع ہے۔

## چوتھی بحث: علم حدیث کی غرض و غایت

علامہ کرامائی نے علم حدیث کی غرض و غایت ”الفوز بسعادة الدارين“ کو قرار دیا ہے لیکن یہ بات مجمل ہے، اس کی تفصیل یہ ہے کہ علم حدیث کی غرض و غایت صحابہ کرام کے ساتھ مشابہت پیدا کرنی ہے اور وہ مشابہت یوں ہوتی ہے کہ جیسے حضرات صحابہ کرام رسالت مآب صلی اللہ علیہ وسلم کی بارگاہ میں احادیث کا سماع کرتے تھے اور ان کو اخذ کیا کرتے تھے ایسے ہی مشتعلین بالحدیث بھی کرتے ہیں اور یہ سعادت دارین کی کلید ہے۔

ایک شعر ہے :

اهل الحديث هم اهل النبي وإن لم يصحبوا نفسه أنفاسه صحبوا

## پانچویں بحث: اجناسِ علوم

روؤں ثنائیہ میں یہ بحث بھی شامل ہے کہ یہ علم کس جنس سے تعلق رکھتا ہے۔ علوم کی اولاد دو قسمیں ہیں: ۱۔ علوم نقلیہ، ۲۔ علوم عقلیہ۔

پھر ان میں سے ہر ایک کی دو دو قسمیں ہیں: ۱۔ علوم عالیہ مقصودہ، ۲۔ علوم آلیہ غیر مقصودہ۔ حدیث، تفسیر، فقہ، نحو، صرف، ادب، معانی و بیان، لغت۔ یہ علوم نقلیہ ہیں جب کہ حکمت و فلسفہ، منطق، رمل، جفر، علوم عقلیہ میں شمار ہوتے ہیں۔

پھر حدیث، تفسیر اور فقہ علوم نقلیہ میں علوم عالیہ مقصودہ میں داخل ہیں۔ اور باقی علوم نقلیہ آلیہ غیر مقصودہ ہیں، ان کا شمار وسائل میں ہوتا ہے۔ اسی طرح فلسفہ اور علم رمل اور جفر علوم عقلیہ میں سے علوم عالیہ مقصودہ میں داخل ہیں۔ اور باقی علوم عقلیہ آلیہ غیر مقصودہ ہیں، اور ان کا شمار وسائل میں ہوتا ہے۔

اس تفصیل سے یہ بات معلوم ہوگئی کہ علم حدیث علوم نقلیہ میں سے ہے اور عالیہ مقصودہ میں داخل ہے۔

پھر علوم عالیہ کی دو قسمیں ہیں: ۱۔ علوم اصلیہ، ۲۔ علوم فرعیہ۔ کتاب اللہ اور احادیث علوم اصلیہ میں شامل ہیں۔ اور فقہ علوم فرعیہ میں داخل ہے۔

## چھٹی بحث: مرتبہ علم حدیث

علم حدیث کے دو مرتبے ہیں: ایک باعتبار فضیلت، دوسرا باعتبار تعلیم۔

باعتبار فضیلت اس علم کا دوسرا درجہ ہے پہلا درجہ علم تفسیر کا ہے، کیونکہ شریعت کے اصول اربعہ میں قرآن کریم پہلے درجے پر ہے اور حدیث نبوی صلی اللہ علیہ وسلم دوسرے درجے میں ہے۔ علم تفسیر کا موضوع قرآن کریم کے الفاظ ہیں جو اللہ تعالیٰ کا کلام ہے اور اس کی صفت ہے اور اللہ تعالیٰ کی صفت تمام موضوعات سے افضل ہے۔

باعتبار تعلیم حدیث کا درجہ سب سے آخر میں ہے۔ اسی لئے دورہ حدیث سب سے آخر میں ہوتا ہے۔ اس سے پہلے علوم آلہ کی تعلیم دی جاتی ہے تاکہ مقاصد کو سمجھنے میں سہولت ہو۔ اور طالب میں ان کو سمجھنے کی استعداد پیدا ہو جائے۔

رہا یہ سوال کہ تفسیر کو حدیث پر کیوں مقدم کیا گیا؟ اس کا جواب یہ ہے کہ چونکہ قرآن کریم متن ہے اور احادیث رسول صلی اللہ علیہ وسلم اس کی شرح ہیں اور قاعدہ یہ ہے کہ متن کی تعلیم پہلے ہوتی ہے جو تفسیر کے ذریعے دی جاتی ہے اور شرح کی تعلیم بعد میں ہوتی ہے، اس لئے تفسیر کی تعلیم کو حدیث پر مقدم کیا گیا ہے۔

### ساتویں بحث: بیان کتب حدیث

حدیث کی کتابیں وضع و ترتیب مسائل کے اعتبار سے نو (۹) قسم پر ہیں:

۱- جامع، ۲- سنن، ۳- مسند، ۴- معجم، ۵- مجوء، ۶- مفرد، ۷- غریب، ۸- مستخرج، ۹-

مسند زک۔

جامع :- وہ کتاب ہے جس میں تفسیر، عقائد، آداب، احکام، مناقب، سیر، فتن، علامات قیامت وغیرہ ہر قسم کے مسائل کی احادیث، مندرج ہوں کمائل۔

سیر آداب و تفسیر و عقائد      فتن احکام و اشرار و مناقب

جیسے بخاری و ترمذی۔

سنن :- وہ کتاب ہے جس میں احکام کی احادیث ابواب فقہ کی ترتیب کے موافق بیان ہوں جیسے سنن ابوداؤد و سنن نسائی و سنن ابن ماجہ۔

مسند :- وہ کتاب ہے جس میں صحابہ کرام کی ترتیب زبانی یا ترتیب حروف ہجاء یا تہذیب و تاجز

اسلامی کے لحاظ سے احادیث مذکور ہوں، جیسے مسند احمد، مسند دارمی۔

معجم :- وہ کتاب ہے جس کے اندر وضع احادیث میں ترتیب اساتذہ کا لحاظ رکھا گیا ہو، جیسے معجم طبرانی۔

نحو :- وہ کتاب ہے جس میں صرف ایک مسئلہ کی احادیث یکجا جمع ہوں جیسے نحو القراءة ونحو رفع الیدین للنخاری، ونحو القراءة للبیہقی۔

مفرد :- وہ کتاب ہے جس میں صرف ایک شخص کی کل مرویات ذکر ہوں۔

غریب :- وہ کتاب ہے جس میں ایک محدث کے مفردات جو کسی شیخ سے ہیں، وہ ذکر ہوں۔

مستخرج :- وہ کتاب ہے جس میں دوسری کتاب کی حدیثوں کی زائد سندوں کا استخراج کیا گیا ہو، جیسے مستخرج ابوعوانہ۔

مستدرک :- وہ کتاب ہے جس میں دوسری کتاب کی شرط کے موافق اس کی رہی ہوئی حدیثوں کو پورا کر دیا گیا ہو جیسے مستدرک حاکم۔

آٹھویں بحث: علم حدیث کا شرعی حکم

اگر کسی علاقہ میں ایک ہی مسلمان موجود ہو تو اس پر علم حدیث کا حاصل کرنا فرض عین ہے اور اگر کسی علاقہ میں بہت سے مسلمان رہتے ہیں تو وہاں علم حدیث کا حاصل کرنا فرض کفایہ ہے۔ (۱)

## فائدہ در بیان مصطلحات

حدیث کی دو قسمیں ہیں: ۱- خبر متواتر، ۲- خبر واحد۔

خبر متواتر :- اس حدیث کو کہتے ہیں کہ جس کے راوی ہر زمانہ میں اس قدر زیادہ رہے ہوں کہ

عقل سلیم ان سب کے جموٹ پر اتفاق کر لینے کو محال سمجھتی ہو۔

خبر واحد :- وہ حدیث ہے کہ جس کے راوی اس قدر زیادہ نہ ہوں۔

خبر واحد کی تقسیم باعتبار ملتہی

خبر واحد اپنے ملتہی کے اعتبار سے تین قسم پر ہے، ۱- مرفوع، ۲- موقوف، ۳- مقلوع۔

(۱) هذا التفصيل كله ما عرّف من كشف الباری: ۱/۱- الی- ۳۸، وخبر الاصول فی حدیث الرسول، ص: ۷، کتالی

معجالتہ، ص: ۱۴، وعرف الشی، والحطّ فی ذکر الصحاح السنۃ.



مرفوع :- وہ حدیث ہے جس میں حضور صلی اللہ علیہ وسلم کے قول یا فعل یا تقریر کا ذکر ہو۔

موقوف :- وہ حدیث ہے جس میں صحابی کا قول یا فعل یا تقریر کا ذکر ہو۔

معلول :- وہ حدیث ہے جس میں تابعی کے قول یا فعل یا تقریر کا ذکر ہو۔

### خبر واحد کی تقسیم باعتبار عددِ رواۃ

خبر واحد راویوں کے عدد کے اعتبار سے تین قسم پر ہے، ۱۔ مشہور، ۲۔ عزیز، ۳۔ غریب۔

مشہور :- وہ حدیث ہے کہ اس کے راوی کسی زمانہ میں بھی تین سے کم نہ ہوں اور متواتر کی حد کو نہ

پہنچیں۔

عزیز :- وہ حدیث ہے جس کے راوی کسی زمانہ میں بھی دو سے کم نہ ہوں۔

غریب :- وہ حدیث ہے جس کی سند میں کہیں نہ کہیں ایک راوی رہ جائے۔

### خبر واحد کی تقسیم باعتبار صفاتِ رواۃ

خبر واحد اپنے راویوں کی صفات کے اعتبار سے سولہ (۱۶) قسم پر ہے:

۱۔ صحیح لذات، ۲۔ حسن لذات، ۳۔ ضعیف، ۴۔ صحیح لغيره، ۵۔ حسن لغيره، ۶۔ موضوع، ۷۔ متروک،

۸۔ شاذ، ۹۔ محفوظ، ۱۰۔ منکر، ۱۱۔ معروف، ۱۲۔ معلل، ۱۳۔ مضطرب، ۱۴۔ مقلوب، ۱۵۔ مصحف، ۱۶۔ مدرج۔

صحیح لذات :- وہ حدیث ہے جس کے تمام راوی عادل کامل المضبط ہوں، اور اس کی سند متصل ہو،

معلل و شاذ ہونے سے محفوظ ہو۔

حسن لذات :- وہ حدیث ہے جس کے راوی میں صرف ضبط ناقص ہو، باقی سب شرائط صحیح لذات

کے اس میں موجود ہوں۔

ضعیف :- وہ حدیث ہے جس کے راوی میں حدیث صحیح و حسن کے شرائط نہ پائے جائیں۔

صحیح لغيره :- اس حدیث حسن لذات کو کہا جاتا ہے جس کی سندیں متعدد ہوں۔

حسن لغيره :- اس حدیث ضعیف کو کہا جاتا ہے جس کی سندیں متعدد ہوں۔

موضوع :- وہ حدیث ہے جس کے راوی پر حدیث نبوی صلی اللہ علیہ وسلم میں جھوٹ بولنے کا

ظہن موجود ہو۔

متروک :- وہ حدیث ہے جس کا راوی متہم بالکذب ہو یا وہ روایت قواعد معلومہ فی الذین کے مخالف ہو۔

شاذ :- وہ حدیث ہے جس کا راوی خود ثقہ ہو مگر ایک ایسی جماعت کثیرہ کی مخالفت کرتا ہو جو اس سے زیادہ ثقہ ہیں۔

مخفوط :- وہ حدیث ہے جو شاذ کے مقابل ہو۔

منکر :- وہ حدیث ہے جس کا راوی باوجود ضعیف ہونے کے جماعت ثقات کے مخالف روایت کرے۔

معروف :- وہ حدیث ہے جو منکر کے مقابل ہو۔

معلل :- وہ حدیث ہے جس میں کوئی ایسی علت خفیہ ہو جو صحبت حدیث میں نقصان دیتی ہے اس کو معلوم کرنا ماہرین ہی کا کام ہے، ہر شخص کا کام نہیں۔

مضطرب :- وہ حدیث ہے جس کی سند یا متن میں ایسا اختلاف واقع ہو کہ اس میں ترجیح یا تطبیق نہ ہو سکے۔

مقلوب :- وہ حدیث ہے جس میں بھول سے متن یا سند کے اندر تقدیم و تاخیر واقع ہو گئی ہو یعنی لفظ مقدم کو مؤخر اور مؤخر کو مقدم کیا گیا ہو یا بھول کر ایک راوی کی جگہ دوسرا راوی رکھا گیا ہو۔

مصنف :- وہ حدیث ہے جس میں باوجود صورتِ خطی باقی رہنے کے نقطوں و حرکتوں و شکونوں کے تغیر کی وجہ سے تلفظ میں غلطی واقع ہو جائے۔

مدرج :- وہ حدیث ہے جس میں کسی جگہ راوی اپنا کلام درج کر دے۔

خبر واحد کی تقسیم باعتبار سقوط وعدم سقوط راوی

خبر واحد سقوط وعدم سقوط راوی کے اعتبار سے سات قسم پر ہے: ۱- متصل، ۲- مُسند، ۳- منقطع، ۴- معلق، ۵- متصل، ۶- مرسل، ۷- مدلس۔

متصل :- وہ حدیث ہے کہ اس کی سند میں راوی پورے مذکور ہوں۔

مُسند :- وہ حدیث ہے کہ اس کی سند رسول خدا صلی اللہ علیہ وسلم تک متصل ہو۔

منقطع :- وہ حدیث ہے کہ اس کی سند متصل نہ ہو بلکہ کہیں نہ کہیں سے راوی گرا ہوا ہو۔

معلق :- وہ حدیث ہے جس کی سند کے شروع میں ایک راوی یا کثیر گروے ہوئے ہوں۔

مقطوع :- وہ حدیث ہے جس کی سند کے درمیان میں سے کوئی راوی گرا ہوا ہو یا اس کی

سند میں ایک سے زائد راوی پے در پے گروے ہوئے ہوں۔

مرسل :- وہ حدیث ہے جس کی سند کے آخر سے کوئی راوی گرا ہوا ہو۔

مکس :- وہ حدیث ہے جس کے راوی کی یہ عادت ہو کہ وہ اپنے شیخ یا شیخ کے شیخ کا نام چھپا

لیتا ہو۔

خبر واحد کی تقسیم باعتبار صیغہ اداء

خبر واحد صیغہ اداء کے اعتبار سے دو قسم پر ہے: ۱۔ معصن ۲۔ مسلسل۔

معصن :- وہ حدیث ہے جس کی سند میں لفظ "عَنْ" ہو اور اس کو "عَنْ عَنْ" بھی کہا جاتا

ہے۔

مسلسل :- وہ حدیث ہے جس کی سند میں صیغہ اداء کے بارادریوں کے صفات یا حالات ایک ہی

طرح کے ہوں۔ (۱)



## کتاب الایمان

### ایمان کے لغوی معنی

لفظ ”ایمان“ ”اٰمَنَ بِاَمْنٍ“ سے مشتق ہے، ”اٰمَنَ“ کے لغوی معنی ہیں مَأْمُون ہونا، اور ”ایمان“ کے معنی ہیں مَأْمُون کر دینا۔

پھر لفظ ایمان تصدیق کے معنی میں استعمال ہونے لگا، اس لئے کہ جس کی تصدیق کی جاتی ہے اسے تکذیب اور جھٹلانے سے مَأْمُون کر دیا جاتا ہے، البتہ جب ایمان تصدیق کے معنی میں استعمال ہوتا اس کے صلہ میں کبھی باء آ جاتی ہے، جیسا کہ ارشاد خداوندی ہے: ”يُؤْمِنُونَ بِالْغَيْبِ“ (۱)

### اسلام کے لغوی معنی

اسلام کے لغوی معنی ہیں ”گردن نہاد“ یعنی انقیاد اور فرمانبرداری، یہ انقیاد اور فرمانبرداری خواہ دل سے ہو یا زبان سے ہو یا جوارح و اعضاء سے ہو۔ (۲)

### لغوی معنی کے اعتبار سے ایمان اور اسلام کے درمیان نسبت

لغوی معنی کے اعتبار سے ایمان اور اسلام میں عموم و خصوص مطلق کی نسبت ہے، ایمان اخص ہے اسلام اعم، اس لئے کہ ایمان تصدیق بالقلب ہے یعنی یہ صرف انقیاد بالقلب ہے، جبکہ اسلام لغوی (بمعنی الانقیاد) قلب کے ساتھ خاص نہیں بلکہ وہ قلب سے بھی ہو سکتا ہے، زبان سے بھی اور اعضاء سے بھی۔ چنانچہ لفظ ہر مؤمن مسلم ہے، اس لئے کہ انقیاد بالقلب ہر مؤمن میں پایا جاتا ہے، مگر ہر مسلم لفظ مؤمن نہیں، کیونکہ جس شخص میں انقیاد باللسان یا بالجوارح ہو مگر انقیاد بالقلب نہ ہو، وہ لفظ تو مسلم ہے مؤمن نہیں۔

(۱) درس مسلم ملخصاً: ۱/۷۵

(۲) درس مسلم: ۱/۱۷۶، راجع لمعرفة معنی الایمان والإسلام بالتفصيل، كشف الباری، کتاب الایمان: ۱/۵۶۱،

۵۶۵، ونفحات الطیّب: ۱/۲۵۴، ۲۵۶، وفتح الملہم: ۱/۳۰۱، البحث الأول فی موجب اللغة.

نہیں۔ (۱)

## ایمان کے اصطلاحی معنی

اصطلاح شریعت میں ایمان کی حقیقت یہ ہے ”هو التصديق بما عليم مجيء النبي صلى الله عليه وسلم به ضرورة، تفصيلاً فيما عليم تفصيلاً واجمالاً فيما عليم اجمالاً“۔  
یعنی رسول اللہ صلی اللہ علیہ وسلم سے جن چیزوں کا ثبوت بدیہی طور پر ہوا ہے اس کی تصدیق کرنا ایمان ہے، اگر حضور اکرم صلی اللہ علیہ وسلم سے ثبوت اجمالی ہے تو اجمالی تصدیق ضروری ہے اور اگر ثبوت تفصیلی ہے تو اس کی تصدیق تفصیلی طور پر کرنا ضروری ہے۔ (۲)

## اسلام کے اصطلاحی معنی

اسلام کے اصطلاحی معنی دو ہیں۔

(۱)..... ایک یہ کہ اسلام پورے دین کے لئے معلوم اور نام ہے، کمافی قولہ تعالیٰ: ”إِنَّ الدِّينَ

عند الله الإسلام“۔

(۲)..... اسلام کے دوسرے اصطلاحی معنی ہیں ”انقیاد ظاہری“ یعنی اقرار باللسان والعمل

بلا ارکان۔ (۳)

## اصطلاحی معنی کے اعتبار سے ایمان اور اسلام کے درمیان نسبت

اسلام کے پہلے اصطلاحی معنی کے اعتبار سے ایمان اصطلاحی اور اسلام اصطلاحی کے درمیان

نسبت عموم و خصوص مطلق کی ہے، کیونکہ اس معنی کے اعتبار سے اسلام اعم ہے اور ایمان اخص۔ (۴)

اسلام کے دوسرے اصطلاحی معنی کے اعتبار سے ایمان اور اسلام کے درمیان نسبت تباین ہے،

کیونکہ ایمان تصدیق ہے جو قلب کے ساتھ خاص ہے اور اسلام اقرار اور عمل ظاہری ہے جو لسان اور جوارح کے ساتھ خاص ہے قرآن حکیم کی اس آیت سے بھی اس کی تائید ہوتی ہے ”قَالَتِ الْأَعْرَابُ آمَنَّا قُلْ

(۱) دوس مسلم: ۱/۱۷۶، وکملی فتح الملہم: ۱/۳۰۲، ۳۰۳، ۳۰۴

(۲) راجع، دوس مسلم: ۱/۱۷۶، وکشف الباری، کتاب الایمان: ۱/۵۶۵

(۳) دوس مسلم: ۱/۱۸۰، ۱۸۱

(۴) کیونکہ اس معنی کے اعتبار سے اسلام پورے دین کے لئے اعم ہے اور ایمان صرف تصدیق کا نام ہے۔

لَمْ تَزِمُوا وَلَكِنْ قُولُوا أَسْلَمْنَا وَلَمَّا يَدْخُلِ الْإِيمَانُ فِي قُلُوبِكُمْ". (۱)

## ایمان میں اقرار باللسان کی حیثیت

اس بات پر اتفاق ہے کہ اگر کسی شخص کو تصدیق قلبی حاصل ہو اور اقرار باللسان پر قدرت ہی نہ ہو، مثلاً تصدیق قلبی کے حصول کے بعد اتنا وقت ہی نہ مل سکا کہ جس میں اقرار باللسان کر سکے، یا زبان کی آفت کی وجہ سے اقرار پر قادر نہیں تو ایسی حالت میں تحقق ایمان کے لئے اقرار باللسان شرط نہیں اور یہ شخص بالاتفاق مؤمن ہے۔

اور اگر کوئی عذر نہ ہو اور اقرار کی فرصت بھی ملی، پھر اس سے اقرار باللسان کا مطالبہ بھی کیا گیا مگر اس کے باوجود اس نے اقرار نہ کیا تو ایسا شخص بالاتفاق کافر ہے، اگرچہ تصدیق قلبی رکھتا ہو، جن حضرات کے نزدیک اقرار رکن ہے ان کے نزدیک تو رکن نہ پائے جانے کی وجہ سے کافر ہے اور جن حضرات کے نزدیک اقرار رکن نہیں بلکہ اجراء احکام کے لئے شرط ہے ان کے نزدیک اس لئے کہ "إِذَا فُتِنَ الشَّرْطُ فَاتِ الْمَشْرُوطِ" کے مطابق مطالبہ کے باوجود اقرار نہ کرنا وجداناً، ذوقاً اور عرفاً اس بات کی دلیل ہے کہ اس کو تصدیق ہی حاصل نہیں، اگر تصدیق ہوتی تو ایسی حالت میں ضرور اقرار کرتا۔

البتہ اگر اقرار کی قدرت اور فرصت کے باوجود کسی نے از خود اقرار نہیں کیا بلکہ تصدیق قلبی کے بعد ساکت رہا (نہ اقرار کیا نہ انکار) اس سے اقرار کا مطالبہ بھی نہیں ہوا تو اس میں اختلاف ہے کہ یہ شخص مؤمن شمار ہوگا یا نہیں؟ اس کے بارے میں اختلاف ہے۔

چنانچہ امام ماتریدیؒ اور اصح قول کے مطابق امام اشعریؒ کی رائے یہ ہے کہ یہ شخص عند اللہ مؤمن ہے مگر دنیا میں اس پر اہل اسلام کے احکام جاری نہ ہوں گے جب تک اقرار باللسان نہ کرے، کیونکہ اقرار باللسان صرف اجراء احکام کے لئے شرط ایمان ہے، حافظ الدین نسفیؒ نے بھی قول امام اعظمؒ کا بھی نقل کیا ہے۔

جبکہ شمس الائمہ، فخر الاسلام اور دیگر حضرات کے نزدیک اقرار باللسان ایمان کا رکن ہے، البتہ یہ رکن تصدیق کی طرح اصلی نہیں بلکہ رکن زائد ہے، اسی وجہ سے حالت اِکراہ و عجز میں یہ رکن ساقط ہو جاتا ہے

(۱) ملخصاً من درس مسلم: ۱/۱۸۰، ۱۸۱، راجع للتفصيل، كشف الباری، کتاب الإيمان: ۱/۶۰۶، ونفحات الصبح

جیسا کہ بوقتِ غزہ نماز میں رکبن قیام ساقط ہو جاتا ہے۔ (۱)

فخر الاسلام فرماتے ہیں کہ اقرار کے رکبن زائد ہونے کا قول فقہاء کا مذہب ہے، اور اجراء احکام دنیویہ کے لئے اسے شرط قرار دینا متکلمین کا مذہب ہے، اور اس کا مطلب یہ ہے کہ اس آدمی کو مجمع عام میں اقرار کرنا ہو گا تاکہ لوگوں کو اور قاضی و حاکم کو اس اقرار کا علم ہو سکے، کیونکہ احکام اسلام کا اجراء عوام اور قاضی و حاکم کے علم کے بغیر ممکن نہیں۔

البتہ فقہاء کے نزدیک چونکہ احکام دنیا کے اجراء کے لئے اقرار شرط نہیں بلکہ ایمان کے لئے جزء اور رکبن ہے تو اگر کوئی آدمی تنہائی میں بھی کلمہ پڑھ لیتا ہے تو یہ کافی ہے، اس لئے کہ بطور رکبن اقرار کا پایا جانا خلوت میں بھی درست ہے۔ (۲)

## ایمان کی حقیقت میں مذاہب کی تفصیل

ایمان کی حقیقت کیا ہے؟ (بالفاظ دیگر) اعمال جزء ایمان ہیں یا نہیں؟ اس سلسلے میں بہت زیادہ اختلافات ہیں، فرقِ ضالہ کے درمیان بھی اختلاف ہے اور اہل حق کے درمیان بھی، البتہ اہل حق کا اختلاف شدید نہیں، قریب قریب لفظی ہے، لیکن اہل حق اور اہل باطل کے درمیان اختلاف شدید ہے، ذیل میں چند مشہور مذاہب ذکر ہوں گے۔ (۳)

### ۱۔ جمہیہ کا مذہب

جمہیہ کے نزدیک ایمان صرف معرفتِ قلبی کا نام ہے، خواہ وہ معرفت اختیاری ہو یا غیر اختیاری، ان کے نزدیک ایمان کے لئے تصدیق، انقیاد قلبی اور التزام شریعت ضروری نہیں۔

ان کا استدلال مسلم شریف کی اس حدیث سے ہے "مَنْ مَاتَ وَهُوَ يَعْلَمُ أَنَّهُ لَا إِلَهَ إِلَّا اللَّهُ دَخَلَ الْجَنَّةَ"۔ اس حدیث میں حضور صلی اللہ علیہ وسلم نے کلمہ توحید کے جاننے پر جنت کی ضمانت دی ہے، معلوم ہوا کہ دل سے تصدیق کرنے کی ضرورت نہیں ہے، اور نہ ہی اقرار و عمل کی ضرورت ہے۔

لیکن اس کا جواب یہ ہے کہ اس حدیث میں "بِيعْلَمُ" سے لغوی معنی (جاننا) مراد نہیں بلکہ دل

(۱) انظر للتفصيل الجامع، فتح الملہم، ۳۰۶/۱، الإلزام باللسان شرط للإيمان أم لا.

(۲) کلماتی درس مسلم، ۱۸۲/۱، و کشف الباری، کتاب الإيمان، ۵۷۳/۱، و نفعات الطبع، ۲۶۳/۱۰

(۳) راجع للتفصيل، فتح الملہم، ۳۰۳/۱، ۳۱۰.

سے تصدیق کرنا مراد ہے جیسا کہ دوسری حدیث میں ہے ”غیر شاکہ فیہما“۔  
یہ مذہب بالکل بدیہی المہملان ہے، کیونکہ یہ معرفت تو کفار اہل کتاب کو بھی حاصل تھی جیسا کہ  
ارشاد ہے ”بِعَرَفُونَهُ كَمَا يَعْرِفُونَ آبْنَاءَهُمْ“۔ لیکن اس کے باوجود وہ کافر ہیں اور ان کا کفر منصوص  
ہے۔

## ۲- کرامیہ کا مذہب

کرامیہ کے نزدیک ایمان کے لئے صرف اقرار باللسان کافی ہے، تصدیق بالقلب اور عمل بالجوارح  
کی ضرورت نہیں۔ (۱)

ان کا استدلال مجمع الزوائد کی اس حدیث سے ہے ”مَنْ قَالَ لَا إِلَهَ إِلَّا اللَّهُ دَخَلَ الْجَنَّةَ“۔  
چنانچہ اس حدیث میں رسول اللہ صلی اللہ علیہ وسلم نے صرف زبان سے کہنے پر دخول جنت کی خبر دی ہے،  
تصدیق و عمل کا کوئی ذکر نہیں فرمایا۔

لیکن اس استدلال کا جواب یہ ہے کہ اس میں صرف زبان سے کہنا مراد نہیں، بلکہ دل کی تصدیق  
کے ساتھ زبان سے کہنا مراد ہے جیسا کہ دوسری احادیث میں ”مُوقِنًا وَمُخْلِصًا“ کی قید سے معلوم ہوتا  
ہے۔

یہ مذہب بھی باطل ہے کیونکہ قرآن نے منافقین کو بدترین کافر قرار دیا ہے، حالانکہ وہ اقرار لسانی  
میں کمی نہیں کیا کرتے تھے، چنانچہ ارشاد خداوندی ہے ”وَمِنَ النَّاسِ مَنْ يَقُولُ آمَنَّا بِاللَّهِ وَالْيَوْمِ الْآخِرِ  
وَمَا هُمْ بِمُؤْمِنِينَ“۔

## ۳- مرجہ کا مذہب

مرجہ کے نزدیک ایمان کے لئے صرف تصدیق قلبی کافی ہے، اور اقرار باللسان نہ تو شرط ہے نہ  
فطر (جزء)، نیز اعمال کو تکمیل ایمان میں کوئی دخل نہیں حتیٰ کہ مرجہ کے نزدیک تارک العمل کامل مومن ہے  
چنانچہ وہ کہتے ہیں ”لَا تَصْرَفُ الْإِيمَانَ مَعْصِيَةٌ كَمَا لَا تَنْفَعُ مَعَ الْكُفْرِ طَاعَةٌ“۔

ان کا استدلال اس آیت سے ہے ”فَمَنْ يُؤْمِنْهُمُ رَبَّهُ فَلَا يَخَافُ بَخْسًا وَلَا رَهَقًا“ یعنی  
جو کوئی اپنے پروردگار پر ایمان لے آئے تو اس کو نہ کسی گھائے کا اندیشہ ہوگا اور نہ کسی زیادتی کا، اس آیت

(۱) راجع لعقیدۃ هذا المذہب، فضل الاری: ۲۳۵/۱



سے معلوم ہوا کہ نجات موقوف ہے مطلق ایمان لانے پر اعمال کی ضرورت نہیں۔

لیکن اس استدلال کا جواب یہ ہے کہ یہاں ایمان سے مراد ایمان مع العمل ہے یعنی ایمان کامل جسے ایمان مطلق بھی کہا جاتا ہے۔

مرجہ کے رد پر ایک قطعی دلیل یہ ہے کہ قرآن کریم اور احادیث، اور روایات سے بھرے ہوئے ہیں اگر طاعت مفید اور معصیت مضر نہ ہوتی تو یہ اور روایات عبث ہو کر رہ جاتی اور ظاہر ہے کہ عبث کی نسبت اللہ جل شانہ کی طرف باطل ہے۔ (۱)

۴۔ معتزلہ و خوارج کا مذہب

معتزلہ اور خوارج کے نزدیک ایمان امور ثلاثہ کے مجموعے کا نام ہے، تصدیق قلبی، اقرار لسانی اور عمل بالجوارح۔ تو ان کے نزدیک اعمال صالحہ حقیقت ایمان کا جزو ہیں۔ اور مرکب کبیرہ ایمان سے خارج اور مغلطہ فی النار ہے، لیکن معتزلہ اس پر کافر کا اطلاق نہیں کرتے بلکہ اس کو مؤمن اور کافر کے درمیان ایک درجہ قرار دیتے ہیں، لیکن خوارج اس کو کافر بھی کہتے ہیں۔

معتزلہ اور خوارج اس آیت سے استدلال کرتے ہیں "وَمَنْ يُقْتُلْ مُؤْمِنًا مَعْدِمًا فَجْزَآئُهُ جَهَنَّمُ خَالِدًا فِيهَا"۔ وجہ استدلال یہ ہے کہ یہاں مؤمن کے قتل کرنے والے کو مخلودنی جہنم یعنی جہنم میں ہمیشہ رہنے کی سزا دینے کا ذکر ہے جو ایک گناہ ہے۔ (۲)

اس کا جواب یہ ہے کہ یہاں قتل مؤمن سے مراد ایسا قتل ہے جو بسبب اس کے ایمان کے کیا

(۱) دروس مسلم: ۱۹۳/۱، ۱۹۳، ۱۹۷

(۲) معتزلہ اور خوارج اس حدیث سے بھی استدلال کرتے ہیں "عن ابی ہریرۃ قال: قال رسول اللہ علی اللہ علیہ وسلم: لا یزنی الزانی حین یزنی وهو مؤمن... الخ" وہ کہتے ہیں کہ اس حدیث سے ہماری تائید ہوتی ہے کہ مرکب کبیرہ ایمان سے خارج ہے۔ لیکن مالک رحمہ اللہ اس حدیث کی مختلف توجیہات کرتے ہیں:

(۱) ایک یہ کہ اس حدیث سے مین ارتکاب کے وقت خدوہ ایمان ثابت ہو رہا ہے حالانکہ معتزلہ و خوارج دائمی خدوہ ایمان کے قائل ہیں، ملاحظہ لہم۔

(۲) نام بخاری قمرانے ہیں کہ اس سے مراد کامل ایمان اور نور ایمان کی کمی ہے نہ کہ نفس ایمان کی۔

(۳) ایک حدیث سے معلوم ہوتا ہے کہ مہاجر نامیں ایمان لکل کر غلط اور ہجرت کی طرح چھو جاتا ہے۔

(۴) ایک توجیہ یہ ہے کہ یہاں ایمان کے بڑے شعبے یعنی حیا کی کمی مراد ہے۔

(۵) پایہ حدیث تشریح اور تفسیر اور زجر و عید پر محمول ہے۔

(۶) پایہ حدیث سخیل پر محمول ہے۔ دحض عالم

کیا ہو، یا قتل مؤمن کو حلال سمجھتے ہوئے کیا گیا ہو اور ایسا قتل کافر ہی کر سکتا ہے، لہذا یہ سزا کافر کی ہے نہ کہ فاسق کی۔ (۱)

### ۵- امام اعظمؒ اور جمہور متکلمین کا مذہب

امام اعظم ابوحنیفہؒ اور جمہور متکلمین کے نزدیک ایمان فقط تصدیق قلبی کا نام ہے، لیکن مرجع کی طرح نہیں، بلکہ اس کے ساتھ اقرار باللسان دنیوی احکام جاری ہونے کے لئے ضروری ہے، اور عمل بالارکان ایمان کو کامل بنانے کے لئے ضروری ہے۔

### ۶- امام شافعیؒ اور جمہور محدثین کا مذہب

امام شافعیؒ اور جمہور محدثین کے نزدیک ایمان نام ہے تصدیق قلبی، اقرار باللسان اور عمل بالارکان تینوں کے مجموعے کا، لیکن ترک عمل سے ارتداد اور خروج عن الاسلام ان کے نزدیک بھی لازم نہیں آتا جیسا کہ معتزلہ اور خوارج کا مذہب ہے، بلکہ ان کے نزدیک تصدیق بالقلب اصل ہے باقی دونوں جزء رکن زائد ہیں یعنی اگر وہ دونوں نہ بھی ہوں تب بھی آدمی محض تصدیق کی وجہ سے مؤمن رہے گا۔ یہ آخری دو مذاہب توسط اور اعتدال پر مبنی ہیں۔

حقیقت یہ ہے کہ اہل حق کا یہ اختلاف محض نزاع لفظی اور تعبیری ہے، کیونکہ تمام اہل حق کا اس بات پر اتفاق ہے کہ نفس ایمان کی حقیقت فقط تصدیق قلبی ہے، اور اعمال صالحہ ایمان کا جزء اصلی نہیں جیسا کہ معتزلہ اور خوارج کا مذہب ہے اسی لئے ائمہ ثلاثہ کے نزدیک بھی مرتکب گناہ کبیرہ ایمان سے خارج اور قتل فی النار نہیں۔

علیٰ ہذا اس پر بھی سب متفق ہیں کہ کمال ایمان کے لئے اعمال صالحہ از حد ضروری ہیں اور ایمان کا جزء زائد ہیں جن سے ایمان میں کمال پیدا ہو جاتا ہے غیر ضروری ہرگز نہیں جیسا کہ مرجع اور کرامیہ کا مذہب ہے۔ یہی وجہ ہے کہ امام اعظمؒ بھی مرتکب کبیرہ کو فاسق قرار دیتے ہیں۔

پھر ان دو حقائق پر اہل حق کے اتفاق کے باوجود ایمان کی تعریف و تعبیر میں ان کا آپس میں اختلاف ہے، کہ ائمہ ثلاثہ نے ایمان کی تعریف میں اعمال کو داخل کر دیا، اور امام اعظمؒ نے اعمال کو تعریف و تعبیر میں داخل نہیں کیا، معلوم ہوا کہ یہ اختلاف فقط تعبیر و طرز بیان اور عنوان کا ہے نہ کہ حقیقی اختلاف۔

## اہل حق کا آپس میں اختلاف کیوں ہوا؟

پھر حقیقت ایمان کی تعبیر میں اہل حق کا باہم یہ اختلاف کیوں ہوا؟

تو اس کا جواب یہ ہے کہ اس اختلاف تعبیر کی وجہ اختلاف احوال زمانہ ہے، حقیقت یہ ہے کہ ہر گروہ نے اپنے زمانے کے باطل فرقوں کے مقابلے میں دینی مصلحت کی خاطر مناسب عنوان اختیار کیا، امام اعظمؒ کو زیادہ واسطہ معتزلہ اور خوارج سے پڑا، جن کے نزدیک اعمال صالحہ حقیقت ایمان کا جزء ہیں اور مرتکب کبیرہ ایمان سے خارج اور مقلدنی النار ہے، اس لئے امام اعظمؒ نے ان کے افراط کے مقابلے میں مذکورہ بالا تعبیر اختیار فرمائی، لیکن دوسرے ائمہ کو زیادہ واسطہ مرجہ اور کرامیہ سے پڑا، جو اعمال صالحہ کو قطعاً غیر ضروری اور ایمان سے بالکل خارج اور لا تعلق سمجھتے تھے، اس لئے ان کی تفریط کی اصلاح کے لئے انہوں نے دوسری تعبیر اختیار کی، بہر حال تمام اہل سنت کے نزدیک اعمال صالحہ ایمان کا جزء ہیں، لیکن زائد کہ ان کے فوت ہونے سے کمال ایمان تو فوت ہو جاتا ہے لیکن نفس ایمان معدوم نہیں ہوتا۔

## دلائل اہل حق

اہل حق کے دلائل معتزلہ و خوارج اور مرجہ و کرامیہ کے خلاف اس بات پر کہ اعمال صالحہ ایمان کا جزء زائد ہیں نہ کہ جزء اصلی جیسا کہ معتزلہ اور خوارج کہتے ہیں اور اس بات پر کہ اعمال صالحہ قطعاً غیر ضروری بھی ہرگز نہیں جیسا کہ مرجہ اور کرامیہ کا مذہب ہے، یہ ہیں:

(۱)..... پہلی دلیل قرآن کریم کی وہ آیات ہیں جن میں محل ایمان قلب بتلایا گیا ہے، جیسے:

۱- "اولنک کتب فی قلوبہم الایمان۔"

۲- "و قلبہ مطمئن بالایمان۔"

۳- "ولعابذخل الایمان فی قلوبکم۔"

ان تمام آیات میں ایمان کا محل قلب بتلایا گیا ہے اور قلب میں صرف تصدیق پائی جاتی ہے معلوم

ہو کہ ایمان صرف تصدیق قلبی کا نام ہے۔

(۲)..... دوسری دلیل یہ ہے کہ قرآن کریم اور احادیث صحیحہ میں بکثرت تارک عمل کو مؤمن کہہ

کر خطاب کیا گیا ہے، جیسے قرآن کریم میں ارشاد ہے "وان طائفان من المؤمنین اقتلوا۔"

اس آیت میں قتال کرنے والے مسلمانوں کو مؤمن کہا ہے اور قتال گناہ کبیرہ ہے، اس سے بھی

معلوم ہوا کہ عمل ایمان میں داخل نہیں ہے، بلکہ صرف تصدیق بالقلب ہی سے ایمان کا تحقق ہو جاتا ہے۔  
 (۳)..... تیسری دلیل یہ ہے کہ قرآن کریم میں اکثر جگہ عمل صالح کا ایمان پر عطف کیا گیا ہے اور عطف مغایرت کا تقاضا کرتا ہے تو معلوم ہوا کہ اعمال ایمان میں داخل نہیں کیونکہ عمل ایمان کا مغایر ہے مثلاً ارشاد خداوندی ہے ”إن الدین آمنوا وعملوا الصالحات“۔

مذکورہ بالا تینوں دلائل سے یہ بات معلوم ہوتی ہے کہ ایمان کی حقیقت تصدیق بالقلب ہے۔  
 (۴)..... چوتھی دلیل یہ ہے کہ صحیحین میں حضرت ابو ہریرہؓ کی حدیث ہے ”الإیمان بضغ وسبعون ضربة“۔

اس حدیث سے یہ بات معلوم ہوتی ہے کہ اعمال صالحہ غیر ضروری ہرگز نہیں بلکہ وہ ایمان کا جزو زائد ہیں۔ (۱) واللہ اعلم

## ایمان میں زیادتی اور کمی کا مسئلہ

ایمان کے متعلق ایک اختلاف یہ بھی ہے کہ اس میں کمی بیشی ہوتی ہے یا نہیں؟ (بالفاظ دیگر) ایمان بسیط ہے (۲) یا مرکب؟ چنانچہ جمہور محدثین فرماتے کہ ”الإیمان یزید وینقص“ یعنی ایمان میں کمی بیشی ہوتی ہے۔ جبکہ امام اعظمؒ اور متکلمین فرماتے ہیں کہ ”الإیمان لا یزید ولا ینقص“ یعنی ایمان میں کمی بیشی نہیں ہوتی ہے۔

اس سلسلے میں امام مالکؒ کی طرف تین قول منسوب ہیں۔

(۱) الإیمان یزید وینقص (۲) الإیمان یزید ولا ینقص (۳) الإیمان یزید

وتوقف عن النقصان .

جمہور محدثین کا استدلال

جمہور محدثین قرآن کریم کی ان آیات سے استدلال کرتے ہیں جن میں ایمان کی زیادت کا ذکر

(۱) راجع لتفصیل هذه المذاهب . كشف الباری . کتاب الایمان : ۵۷۶/۱ . ولفحات السلیح : ۲۶۳/۱ . وفوس مسلم

۱۸۵/۱۰ - الی - ۲۰۵

(۲) راجع . فتح الملہم : ۳۱۳/۱ . المسئلة الثانية من المسائل المتعلقة بالایمان . هل الایمان یزید وینقص .

آیا ہے، چنانچہ ارشاد خداوندی ہے۔

- ۱- وَإِذَا قِيلَ عَلَيْهِمْ يَا لَهُ زَادْتُمْ إِيمَانًا وَعَلَىٰ رَبِّهِمْ يَتَوَكَّلُونَ.
  - ۲- هُوَ الَّذِي أَنْزَلَ السَّكِينَةَ فِي قُلُوبِ الْمُؤْمِنِينَ لِيَزِدُوا إِيمَانًا بِمَا أُعْطُوا.
  - ۳- وَإِذَا مَا أُنْزِلَتْ سُورَةٌ فَلَمِنَهُمْ مَنْ يَقُولُ آبُكُمْ زَادَهُ هَذِهِ إِيمَانًا.
- ان آیات سے معلوم ہوتا ہے کہ ایمان میں زیادتی ہوتی ہے اور یہ بات مسلم ہے کہ جس چیز میں زیادت ہو سکتی ہے ان میں نقصان ہونا لازمی ہے، لہذا ایمان میں زیادت اور نقصان ہونا لازمی ہے۔
- لیکن اس استدلال کا جواب یہ ہے کہ ان آیات میں زیادت سے مراد زیادت فی الکلیف ہے نہ فی الکلم، یعنی ایمان کا نور بڑھتا ہے، جس ایمان پر اصلی نجات کا مدار ہے وہ مراد نہیں بلکہ اس میں سب برابر ہے۔ (۱)

درحقیقت یہ اختلاف پہلے اختلاف پر مبنی ہے چونکہ امام اعظمؒ کے نزدیک ایمان بسیط ہے یعنی صرف تصدیق قلبی کا نام ہے اس لئے اس میں کسی بیشی نہیں ہو سکتی، کیونکہ تصدیق نام ہے جمع احکام الہیہ کے قبول کرنے اور ان پر پختہ یقین رکھنے کا، اور ظاہر ہے کہ اس میں کسی زیادتی کا کوئی سوال نہیں ہو سکتا کیونکہ اگر کسی نے ایک حکم بھی نہ مانا تو کفر لازم آجائے گا۔ اور محدثین کے نزدیک ایمان مرکب ہے یعنی ایمان کی تعبیر میں اعمال بھی داخل ہے اس لئے اعمال کی بیشی سے ایمان میں بھی بیشی ہو سکتی ہے۔۔۔

حاصل یہ کہ یہ اختلاف بھی لفظی ہے نہ کہ حقیقی، پس امام اعظمؒ نے جو فرمایا "الإيمان لا يزيد ولا ينقص" تو ان کی مراد نفس ایمان ہے، اور جمہور محدثین نے جو فرمایا کہ "الإيمان يزيد وينقص" تو ان کی مراد کمال ایمان ہے، الغرض باتفاق اہل سنت نفس ایمان بسیط ہے "لا يزيد ولا ينقص"۔ (۲)

### ایمان میں استثناء کا حکم

اس میں اختلاف ہے کہ جب کوئی شخص اپنے ایمان کی خبر دیتا ہو تو اسے "انا مؤمن" کہنا چاہئے یا "انا مؤمن ان شاء الله" کہنا چاہئے؟

(۱) انظر لمزيد المرجعيات، كشف الباري، كتاب الإيمان: ۲۷۹

(۲) وتلخص هذه المسئلة المذكورة في، درس مسلم: ۲۰۵/۱، كشف الباري، كتاب الإيمان: ۵۹۳/۱، ونفحات الطبع: ۲۷۶/۱

ایک جماعت یہ کہتی ہے کہ استثناء کرنا چاہئے، یہی حضرت عبداللہ بن مسعودؓ، حضرت علقمہؓ، ابراہیم نخعیؓ، سفیان بن عیینہؓ (سفیان ثوریؓ، سفیان بن عیینہؓ) یحییٰ بن سعید قطانؓ اور حضرات ائمہ ثلاثہ رحمہم اللہ کا مذہب ہے۔

ایک دوسری جماعت کہتی ہے کہ استثناء کرنا جائز نہیں ہے، خفیہ اور ان کے اکثر متکلمین کا یہی قول ہے، یہی مذہب مختار اور اہل تحقیق کا مذہب ہے۔

امام اوزائیؒ فرماتے ہیں کہ استثناء اور عدم استثناء دونوں صورتیں جائز ہیں۔ استثناء تو اس لئے جائز ہے کہ آئندہ کا کوئی علم نہیں، آیا ایمان پر وہ ثابت قدم رہے گا یا نہیں؟ اور عدم استثناء اس بات کے پیش نظر کہ فی الحال ایمان موجود ہے اور اس کے اوپر حالاً ایمان کے احکام جاری ہیں۔

جو حضرات یہ کہتے ہیں کہ "انما مؤمن إن شاء الله" کہنا چاہئے وہ حضرات اس کی وجہ یہ بیان کرتے ہیں کہ اصل ایمان تو وہی ہے جو وفات کے وقت ساتھ جائے اور اس کا کچھ اتنا پٹا نہیں ہے، کیونکہ انجام کا کسی کو علم نہیں، اس لئے آدمی کو بطور تبرک (نہ کہ بطور شک) "إن شاء الله" کہنا چاہئے، قال تعالیٰ: "وَلَا تَقُولُوا لِمَنْ يُشْفِئُ إِنِّي فَاعِلٌ ذَلِكَ غَدًا إِلَّا أَنْ يَشَاءَ اللَّهُ".

اور جو حضرات یہ کہتے ہیں کہ "إن شاء الله" نہیں کہنا چاہئے وہ کہتے ہیں یہ کلام تطبیق کے لئے استعمال کیا جاتا ہے، اب اگر کوئی شخص یہ کہے گا تو دوسرے کو اس کے ایمان میں شک ہو سکتا ہے اسی طرح ہو سکتا ہے کہ کہتے کہتے نفس اس فکر کی وجہ سے شک و شبہ کرنے کا عادی ہو جائے۔ (۱)

### ایمان تقلیدی کا حکم

تمام ضروریات دین پر اعتماد رکھنے کی دو صورتیں ہیں، ایک یہ کہ دلائل کی روشنی میں تمام ضروریات دین اور اصول اسلام کی صداقت پر اعتقاد ہو، ایسے اعتقاد کو ایمان تحقیقی اور ایسے ایمان والے کو مؤمن تحقیق کہا جاتا ہے۔

دوسرے یہ کہ تمام ضروریات دین پر اعتقاد تو حاصل ہے لیکن دلائل کی روشنی میں، یعنی ان ضروریات دین پر دلائل قائم کرنے کی قدرت نہیں رکھتا بلکہ دوسروں کی تقلید کر کے اعتقاد اختیار کیا، ایسے اعتقاد کو ایمان

(۱) کشف الظاری، کتاب الایمان: ۶۰۴/۱، ولفحات التلخیص: ۲۸۲/۱، راجع للتفصیل، فتح المہم: ۳۱۹/۱،

حکم الاستثناء فی قول للرجل لانا مؤمن إن شاء الله.

تھیدی کہتے ہیں اور اس ایمان والے کو مومن مقلد کہتے ہیں۔

یہ حقیقت ہے کہ ایمان استدلالی اور تحقیقی ایمان تھیدی سے اعلیٰ اور افضل ہے، البتہ اختلاف اس

میں ہے کہ ایمان تھیدی شرعاً معتبر ہے یا نہیں؟

چنانچہ معتزلہ کے نزدیک ایمان تھیدی کا اعتبار نہیں، دلائل کی روشنی میں ایمان لانا ضروری ہے۔ اہل سنت والجماعت کے نزدیک ایمان تھیدی معتبر ہے اور وہ نجات کے لئے کافی ہے، چنانچہ آنحضرت صلی اللہ علیہ وسلم نے جب بھی کسی کے ایمان کا امتحان لیا تو صرف توحید و رسالت کا عقیدہ پوچھا لیکن دلیل طلب نہیں فرمائی اور یہ سب جانتے ہیں کہ چھوٹے لوگ اپنے بڑوں کو کوئی کام کرتے ہوئے دیکھتے ہیں تو بڑوں کی وجہ سے ان کو اس کام میں شرح صدر اور اطمینان حاصل ہوتا ہے اور اس طریقے سے تھیدی ایمان میں تصدیق پائی جاتی ہے، اس لئے اس کا اعتبار کیا جائے گا۔ (۱)

### وضو میں نیت کا مسئلہ

”عن عمرؓ قال: قال رسول الله صلى الله عليه وسلم: إنما الأعمال بالنيات ...“

الخ“ (رواه البخاری)

اس بات پر حضرات فقہاء کا اتفاق ہے کہ عبادات محضہ میں نیت شرط ہے، یعنی وہ عبادات جو صرف قربت اور ثواب کی غرض سے کی جاتی ہوں اور مد رک بالاعتل نہ ہوں، جیسے نماز، روزہ، زکوٰۃ، حج وغیرہ نیت کے بغیر معتبر نہیں۔

البتہ وضو کے بارے میں اختلاف ہے کہ وضو بغیر نیت کے صحیح ہوگا یا نہیں؟

چنانچہ ائمہ ثلاثہ کے نزدیک وضو نیت کے بغیر درست نہیں۔

جبکہ حنفیہ کے نزدیک وضو میں نیت شرط نہیں، بغیر نیت کے بھی وضو صحیح ہو جاتا ہے۔

### فتاء اختلاف

علامہ ابن رشد مالکی نے فتاء اختلاف یہ بتایا ہے کہ وضو کے بارے میں جن حضرات نے اس کو عبادت محضہ یعنی غیر مد رک بالاعتل عبادت قرار دیا ہے ان کے نزدیک نیت واجب اور شرط ہے اور جن حضرات نے عبادت محضہ نہیں بلکہ وسیلہ اور ذریعہ قرار دیا ہے ان کے نزدیک وضو میں نیت شرط اور واجب

(۱)۔ نہیں

دلائل ائمہ

وضو میں نیت کے اشتراط پر ائمہ ثلاثہ حدیث باب سے استدلال کرتے ہیں اور کہتے ہیں کہ آپ صلی اللہ علیہ وسلم نے "إنما الأعمال بالنیات" فرمایا ہے، اعمال میں وضو بھی داخل ہے لہذا وضو کے لئے نیت لازم ہوگی۔

پھر چونکہ یہاں سب کے نزدیک بالاتفاق تقدیر نکالنے کی ضرورت ہے اس لئے یہ حضرات یہاں "صحۃ" کی تقدیر نکالتے ہیں اور کہتے ہیں "إنما صحۃ الأعمال بالنیات" یا "إنما الأعمال تصح بالنیات"۔

جبکہ حنفیہ "صحۃ" کی تقدیر کو درست نہیں مانتے، بلکہ وہ یہاں پر تقدیر "ثواب الاعمال" یا "حکم الاعمال" مانتے ہیں یعنی "إنما ثواب الأعمال بالنیات" یا "إنما حکم الأعمال بالنیات" (۲) حکم کی تقدیر میں "حکم اخروی" مراد ہوگا چونکہ ثواب کے نیت پر موقوف ہونے میں اختلاف نہیں برخلاف صحت کے، اس کے نیت پر موقوف ہونا مختلف فیہ ہے احناف اس کو تسلیم نہیں کرتے اس لئے بجائے مختلف فیہ کے متفق علیہ مراد ہوگا اور وہ ثواب ہے، کیونکہ بالا جماع اسی کو بیان کرنا مقصود بھی ہے۔

نیز وضو میں نیت کے عدم اشتراط پر حنفیہ کا استدلال باب ملۃ الوضوء کی ان تمام احادیث سے ہے جن میں کیفیت وضوء کے ضمن میں نیت کا ذکر موجود نہیں، معلوم ہوا کہ نیت صحت وضوء کے لئے شرط نہیں، ورنہ اس کا بھی ذکر ہوتا۔ (۳)

## مسئلہ رویت باری تعالیٰ

"عن ابی ہریرۃ قال: کان النبی صلی اللہ علیہ وسلم بارزاً یوماً للناس، فأتاہ جبریل فقال: ما الإيمان؟ قال: أن تؤمن باللہ وملائکتہ وبلقائہ... الخ" (رواہ البخاری)

(۱) النظر للتفصیل، مہابۃ المحدث: ۸/۱

(۲) اس پر تردید یہ ہے کہ حدیث باب ہا جہاں تمہیں کے بارے میں وارد ہوئی ہے اور آنحضرت صلی اللہ علیہ وسلم نے ان کی ہجرت پر بظان اور عدم صحت کا حکم نہیں لگایا، معلوم ہوا کہ اس حدیث میں ثواب و عدم ثواب کا ذکر ہے صحت و عدم صحت کا ذکر نہیں۔

(۳) التفصیل فی، کشف الباری، کتاب الإيمان: ۲۵۴/۱، ولطحات التلخیص: ۲۳۳/۱



امام خطابی نے حدیث باب میں "إِسْقَاء" کے معنی رؤیت باری تعالیٰ سے کی ہیں۔ لہذا اس حدیث کے تحت مسئلہ رؤیت باری تعالیٰ پر بحث کرنا مناسب ہوگا۔

چنانچہ مسئلہ رؤیت کے بارے میں اہل سنت والجماعت اس بات پر متفق ہیں کہ دنیا میں رؤیت باری تعالیٰ ممکن ہے۔ لیکن واقع نہیں ہوگی، اور آخرت میں رؤیت باری تعالیٰ ممکن بھی ہے اور اللہ تعالیٰ کے مخصوص بندوں کو حاصل بھی ہوگی۔

جبکہ معتزلہ، خوارج اور مرجہ میں سے بعض لوگوں کا کہنا یہ ہے کہ رؤیت باری تعالیٰ دنیا و آخرت ہر جگہ ناممکن ہے۔

اہل سنت والجماعت کے دلائل

اہل سنت والجماعت کا استدلال اس آیت کریمہ سے ہے: "وَجُودَ يَوْمَئِذٍ فَاصِرَةٌ إِلَىٰ رَبِّهَا نَاطِرَةٌ"۔

اسی طرح ارشاد خداوندی ہے "لِّلْمُؤْمِنِينَ أَحْسَنُ الْخُسُوفِ وَإِبَادَةٌ" [الآہ] اس آیت میں حضور اکرم صلی اللہ علیہ وسلم سے "زیادہ" کی تفسیر "رؤیت" اور "دیدار" سے منقول ہے۔

اسی طرح حدیث میں "لَهُمْ مَا يَشَاءُونَ فِيهَا وَلَدَيْنَا مَزِيدٌ" [الآہ] میں "حرید" کی تفسیر "رؤیت باری تعالیٰ" سے منقول ہے۔

ما نصین رؤیت کے دلائل

ما نصین رؤیت نے آیت کریمہ "لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ" کو بطور دلیل پیش کیا ہے۔

لیکن آیت کریمہ کو عدم رؤیت کی دلیل کے طور پر پیش کرنا بالکل درست نہیں، اس لئے کہ:-

(۱)..... آیت کریمہ میں "ادراک" کی نفی کی گئی ہے اور "ادراک" صرف "رؤیت" کو نہیں بلکہ علی سبیل الاحاطہ رؤیت کو کہتے ہیں، لہذا آیت کا مطلب یہ ہے کہ اللہ تعالیٰ کی رؤیت علی سبیل الاحاطہ کسی کے اختیار میں نہیں ہے، جہاں تک مطلق رؤیت کا تعلق ہے سو اس کی نفی نہیں ہے۔

(۲)..... آیت مبارکہ میں جس ادراک کی نفی کی گئی ہے وہ دنیوی ادراک ہے، آخرت کی رؤیت

کی نفی نہیں ہے۔

محققین رویت نے ایک عقلی دلیل بھی پیش کی ہے کہ قاعدہ ہے کہ رائی اور مرئی (۱) کے اندر ایک مخصوص قسم کا تقابل ضروری ہے، اور چونکہ اللہ تعالیٰ کے ساتھ تقابل نہیں ہو سکتا کیونکہ وہ متمکن فی الکان اور متخیر نہیں ہے، اس لئے رویت محال ہے۔

لیکن یہ استدلال بھی درست نہیں کیونکہ یہ واجب کو ممکن پر (۲) قیاس کرنا ہے "وقیاس الغائب علی الشاهد فاسد" (۳)۔

### مسئلہ علم غیب

"عن اہی ہریرۃ قال: کان النبی صلی اللہ علیہ وسلم بارزاً یومأ للناس، فأتاہ جبریل..... قال متی الساعة؟ قال: ما الممنول عنہا باعلم من السائل..... فی خمس لا یعلمہن إلا اللہ... إلخ" (رواہ البخاری)

حدیث باب کے مذکورہ جملوں کے تحت مسئلہ علم غیب بیان کیا جاتا ہے۔

چنانچہ مسئلہ علم غیب میں اہل سنت والجماعت کے عقیدہ کا خلاصہ یہ ہے کہ علم ذاتی محیط تفصیلی جو بلا استثناء تمام معلومات کو حاوی اور شامل ہو خواص باری تعالیٰ میں سے ہے، اس میں نہ کوئی رسول شریک ہے، نہ غیر رسول۔

پھر حق تعالیٰ کی عطا سے بذریعہ وحی یا الہام عالم شہادت کی طرح عالم غیب کی بھی بہت سی چیزیں حق تعالیٰ کے مقرب بندوں کو معلوم ہو جاتی ہیں اور اس میں انبیاء اور ملائکہ علیہم السلام کا حصہ سب سے زیادہ ہے اور جماعت انبیاء میں بھی خاص کر سید الانبیاء والمرسلین خاتم النبیین صلی اللہ علیہ وسلم کا درجہ اس کمال میں سب سے زیادہ بلند ہے اور آپ ہی حق تعالیٰ کے بعد سب سے بڑھ کر عالم ہیں۔

لیکن باین ہمہ یہ کہنا صحیح نہیں کہ آپ کو تمام ممکنات حاضرہ و غائبہ کا علم عطا فرما دیا گیا ہے، اور یہ عقیدہ بھی صحیح نہیں کہ حضور صلی اللہ علیہ وسلم کو تمام "ما کان وما یکون الی یوم القیامۃ" کا علم حاصل تھا، اور ابتدائے آفریش عالم سے لے کر جنت و جہنم کے داخلے تک کا کوئی ذرہ حضور صلی اللہ علیہ وسلم کے علم سے

(۱) یہ دونوں الفاظ "رکعت" صدر سے اسم قائل اور اسم مفعول کے سینے ہیں بمعنی (دیکھنا)۔

(۲) یعنی دست باری تعالیٰ جمہ واجب الوجود ہیں ان کو مخلوق پر قیاس کرنا ہے جو ممکن الوجود ہے، لہذا یہ قیاس، قیاس مع الفارق ہے۔

(۳) ملخصاً من کشف الباری، کتاب الایمان: ۲/۶۰۱

باہر نہیں، کیونکہ بعض "ماکان وما یکون" کا علم آنحضرت صلی اللہ علیہ وسلم کو نہ ہونا نصوص کتاب و سنت سے ثابت ہے، اس سے اختلاف کرنا محبت نہیں بلکہ بغاوت اور ضلالت ہے۔

### اہل سنت والجماعت کے دلائل

مسئلہ علم غیب میں اہل سنت والجماعت کے دلائل قرآن کریم کے مندرجہ ذیل آیات سے ہیں:

(۱)..... "فَقُلْ إِنَّمَا الْغَيْبُ لِلَّهِ".

(۲)..... "وَلِلَّهِ غَيْبُ السَّمَوَاتِ وَالْأَرْضِ".

(۳)..... "إِنَّ اللَّهَ عَالِمُ غَيْبِ السَّمَوَاتِ وَالْأَرْضِ".

ان آیات کے علاوہ اور بھی بہت سی آیات ہیں نیز احادیث بکثرت اس پر دال ہیں کہ اللہ تعالیٰ ہی عالم الغیب ہیں حضور صلی اللہ علیہ وسلم کو علم غیب کلی حاصل نہیں تھا، حدیث باب کے مذکورہ دو جملے "ما المَسْئُولُ عَنْهَا بِأَعْلَمَ مِنَ السَّائِلِ" اور "فِي خَمْسٍ لَا يَعْلَمُهُنَّ إِلَّا اللَّهُ" صاف دلالت کر رہے ہیں کہ حضور اکرم صلی اللہ علیہ وسلم عالم الغیب نہیں۔ (۱)

### شفاعت اور اس کی اقسام

"عن أبي هريرة أنه قال: قيل: يا رسول الله! من أسعد الناس بشفاعتك يوم القيامة

... الخ" (رواه البخاری)

اس حدیث سے یہ معلوم ہوتا ہے کہ حضور صلی اللہ علیہ وسلم قیامت کے دن بہت سے لوگوں کی شفاعت فرمائیں گے۔ یہی اہل السنۃ والجماعۃ کا مذہب ہے۔ خوارج اور بعض معتزلہ شفاعت کا انکار کرتے ہیں۔

خوارج و معتزلہ قرآن کریم کی آیات "لَمَّا نَفَعَهُمْ شَفَاعَةُ الشَّافِعِينَ" اور "مَالِ الظَّالِمِينَ مِنْ خَمِيمٍ وَلَا شَفِيعٌ يُطَاعُ" سے استدلال کرتے ہیں اور حدیث باب اور اس جیسی دوسری احادیث شفاعت کی تاویل کرتے ہیں کہ ان سے مراد درجہ درجات اور زیادتی ثواب ہے۔

(۱) والطهصيل فی، كشف الباری، كتاب الإيمان: ۶۳۶/۲، ولفحات الطهیح: ۳۱۸/۱، والطر لجميع تفاصيل مسئلة

علم الغیب: "إزالة الريب عن عقيدة علم الغیب" تأليف أستاذ العلماء حضرت مولانا سرفراز خان صفدر صاحب رحمہ

اللہ رحمة واسعة.

یعنی ان کا اول تو آیات سے استدلال کرنا اس لئے درست نہیں کہ ان میں کفار کی شفاعت کی نفی ہے، جبکہ اہل النہ مذہبن اور گنہگاروں کی شفاعت کے قائل ہیں۔

اور پھر احادیث شفاعت صریح ہونے کے ساتھ ساتھ متواتر ہیں۔ لہذا انسان کی بے جا تاویل کی جاسکتی ہے اور نشان کا انکار کیا جاسکتا ہے۔ (۱)

شفاعت کی آٹھ قسمیں ہیں:

(۱)..... سب سے پہلی شفاعت ”شفاعتِ عظمیٰ“ ہے، جو حضور اکرم صلی اللہ علیہ وسلم لوگوں کو محشر کی ہولناکیوں سے خلاصی کے لئے اور حساب کتاب کے شروع کرنے کے لئے فرمائیں گے۔

(۲)..... دوسری شفاعت آپ کی کچھ لوگوں کا بلا حساب جنت میں داخل کرنے کے لئے ہوگی۔

(۳)..... تیسری شفاعت ان لوگوں کے حق میں ہوگی جو اپنے اعمال کے سبب سختی جہنم ہو چکے ہوں گے، شفاعت کے بعد ان کو بغیر عذاب کے جنت میں داخل کیا جائے گا۔

(۴)..... چوتھی شفاعت ان گنہگاروں کے حق میں ہوگی جو جہنم میں داخل ہو چکے ہوں گے اور عذاب کے بعد ان کو وہاں سے نکالا جائے گا۔

(۵)..... پانچویں شفاعت اہل جنت کی جنت میں زیادت درجات کے لئے ہوگی، اس قسم کی شفاعت کا معزل انکار نہیں کرتے ہیں، باقی سب کا انکار کرتے ہیں۔

(۶)..... چھٹی شفاعت ابوطالب کے حق میں تخفیف عذاب کے لئے ہوگی۔

(۷)..... ساتویں شفاعت حضور اکرم صلی اللہ علیہ وسلم اپنی امت کے حق میں یہ فرمائیں گے کہ ان کو تمام لوگوں سے پہلے جنت میں داخل کیا جائے۔

(۸)..... آٹھویں شفاعت ان لوگوں کے حق میں ہوگی جن کے پاس ”لا الہ الا اللہ“ کے بعد کوئی شے نہیں ہوگی۔ (۲)

## تاریکِ صلوٰۃ کا حکم

”عن ابن عمرؓ ان رسول اللہ صلی اللہ علیہ وسلم قال: أُمِرْتُ أَنْ أَقَاتِلَ النَّاسَ“

(۱) شرح قطب مع شرح دروس، ص ۲۳۹

(۲) ملخصاً من کتب الباری، کتاب العلم، ۵۷/۴، و کتاب الاستبذان، ص ۶۴۳

حتى يشهد وان لا اله الا الله وان محمداً رسول الله، وقيموا الصلوة ويؤتوا الزكوة...

الخ“ (رواه البخاري)

تارکِ صلوٰۃ، نماز چھوڑنے والے کو کہتے ہیں، اس کے حکم میں تفصیل یہ ہے۔ (۱)

کہ اگر کوئی شخص اس بناء پر نماز کو ترک کرتا ہے کہ نماز کو فرض ہی نہیں سمجھتا تو وہ بالا جماع کافر ہے لیکن اگر کوئی شخص تکاسل اور سستی کی وجہ سے نماز کو ترک کرتا ہے تو اس کے بارے میں اختلاف ہے۔

امام مالکؒ اور امام شافعیؒ کا مسلک

امام مالکؒ اور امام شافعیؒ فرماتے ہیں کہ صرف نماز چھوڑنے سے کوئی شخص کافر نہیں ہوتا لہذا اس کے اوپر مرتد ہونے کا حکم نہیں لگایا جائے گا، لیکن ترکِ صلوٰۃ ایسا جرم ہے کہ اس کی سزا قتل ہے جیسے قتل کی سزا قتل ہے۔

ان حضرات کی دلیل یہ ہے کہ ترکِ صلوٰۃ ایک گناہ ہے اور گناہ کی وجہ سے کوئی ایمان سے خارج نہیں ہوتا، لہذا اس پر مرتد ہونے کا حکم نہیں لگایا جائے گا، لیکن حدیث باب بھی یہ کہہ رہی ہے کہ قتال کرتے رہو جب تک نماز قائم نہ کریں۔

امام احمدؒ کا مسلک

امام احمدؒ کا مسلک یہ ہے کہ بلا عذر فرض نماز چھوڑنے والا کافر ہے، اس کو قتل کیا جائے گا، اور یہ قتل مرتد کا قتل ہے یعنی ترکِ صلوٰۃ بذاتِ خود موجبِ کفر ہے۔

ان کا استدلال حدیث باب سے ہے کہ اس میں قتال کو رد کرنے کے لئے جو غایت مقرر کی گئی ہے اس میں اقامتِ صلوٰۃ بھی ہے، نیز ترمذی میں روایت ہے ”قال قال رسول الله صلى الله عليه وسلم: العهد الذي بيننا وبينهم الصلوة، فمن تركها فقد كفر“ یعنی جس نے نماز کو چھوڑ دیا اس نے کفر کیا۔

امام ابو حنیفہؒ کا مسلک

امام ابو حنیفہؒ کا مسلک یہ ہے کہ قصدِ نماز چھوڑنا موجبِ کفر و ارتداد نہیں ہے اور اس کی حد شرعی قتل بھی نہیں ہے بلکہ اس کا معاملہ دوسرے گناہوں جیسا ہے کہ یہ بہت بڑا گناہ ہے، لہذا قاضی اس کو تعزیری

مزادے سکتا ہے لیکن حد شرعی کے طور پر اس کو قتل نہیں کیا جاسکتا۔

ان کا استدلال یہ ہے کہ جن امور کے لئے شریعت مطہرہ نے حد کے طور پر قتل مقرر فرمایا ہے ان میں زک صلوٰۃ شامل نہیں، چنانچہ صحیحین میں حضرت ابن مسعودؓ کی روایت ہے "لا یحل دم امریء مسلم بشہدان لا بالہ الا اللہ وانی رسول اللہ الا یا حدی ثلاث: النفس بالنفس والشیب الزانی والمفارق للبنہ التارک للجماعۃ"۔

اس حدیث میں مسلمان کے قتل کی صرف تین ہی وجوہات بتائی گئی ہیں، یعنی ناحق قاتل کو قصاص کی وجہ سے، بھن زانی کو رجم کی وجہ سے اور دین سے مرتد ہونے والے کو بوجہ ارتداد کے قتل کیا جائے گا، اور ان تینوں وجوہات میں ترک صلوٰۃ نہیں۔

امام احمدؒ کے استدلال کا جواب

احناف کی طرف سے امام احمدؒ کے استدلال کا جواب یہ ہے کہ حدیث باب میں قتال کا ذکر ہے قتل کا ذکر نہیں ہے، اور قتال قتل میں فرق ہے، اس لئے کہ قتال کے معنی لڑائی کرنے کے ہے اور قتل کے معنی مار ڈالنے کے ہے۔

اور جہاں تک اس حدیث کا تعلق ہے جس میں ترک صلوٰۃ کو کفر قرار دیا ہے اس کی توجیہ یہ ہے کہ یہاں وہ شخص مراد ہے جو نماز کی فرضیت ہی کا منکر ہو، یا کفر سے مراد کفر دون کفر ہے، یا ترک صلوٰۃ کفر والوں کا مل ہے، یا یہ حدیث زجر و تنبیخ پر محمول ہے۔ (۱) واللہ اعلم

## شروع نوافل کا حکم

"عن طلحة بن عبيد الله قال: جاء رجل إلى رسول الله صلى الله عليه وسلم من أهل نجد..... فقال رسول الله صلى الله عليه وسلم خمس صلوات في اليوم والليلة فقال: هل عليّ غيرها؟ قال: لا إلا أن تطوع... إلخ" (رواه البخاري)

نفل عبادت کو شروع کرنے کے بعد اس کا اتمام اور پورا کرنا واجب ہے یا نہیں؟ اور اگر فاسد کر دے تو قضاء لازم ہوگی یا نہیں؟

امام مالکؒ کی رائے یہ ہے کہ نفل عبادت کے شروع کرنے کے بعد اس کو بلا عذر عمدتاً توڑنا جائز نہیں (۱) إمام البخاری ملخصاً: ۳۲۷/۱، والفصل فی كشف الباری، کتاب الایمان: ۱۳۳/۲، ونفحات الطبع: ۳۶۱/۱

، اگر کوئی شخص عداً فاسد کر دے گا تو اس کے ذمہ قضاء لازم ہوگی، البتہ اگر کسی عذر کی وجہ سے مجبور ہو جائے تو اس نفل عبادت کو توڑنے کی بھی اجازت ہے اور اس کی قضاء بھی نہیں ہے۔

امام ابو حنیفہؒ کے نزدیک بلا عذر توڑنے کی اجازت نہیں ہے، البتہ عذر کی وجہ سے ہو یا بلا عذر، اگر توڑ دے تو ہر صورت میں قضاء لازم آئے گی۔

امام شافعیؒ اور امام احمدؒ کے نزدیک نفل عبادت کو شروع کرنے کے بعد اس کا اتمام لازم نہیں، اسے توڑنا جائز ہے، توڑنے کے بعد پھر اس کی قضاء بھی لازم نہیں۔

البتہ امام احمدؒ کے نزدیک خروج عن اختلاف العلماء کے لئے قضاء کرنا مسنون ہے۔ (۱)

### دلائل شوافع

حافظ ابن حجرؒ فرماتے ہیں کہ یہاں مسئلہ کا مدار حدیث باب میں ”لا، إلا ان تطوع“ میں استثناء کی نوعیت پر ہے، اگر اس کو مستثنیٰ متصل قرار دیں تو یہ حنفیہ کی دلیل ہے اور اگر مستثنیٰ کو منقطع قرار دیں تو حنفیہ کی دلیل نہیں بنے گی، شوافع کی رائے یہی ہے کہ یہاں استثناء متصل نہیں بلکہ منقطع ہے، اس صورت میں مطلب یہ ہوگا کہ ”لا یجب علیک شیء إلا ان اردت ان تطوع، فذلک لک“ یعنی ان پانچ نمازوں کے علاوہ اور کوئی چیز واجب نہیں ہے البتہ اگر تم تطوع کرنا چاہو تو اس کا بھی تمہیں اختیار ہے۔

معلوم ہوا کہ اس حدیث سے نفل کے اتمام کا واجب ہونا یا فاسد کر دینے کی صورت میں اس کی قضاء کا لازم ہونا ثابت نہیں ہوتا، لہذا اس کے لئے مستقل دلیل کی ضرورت ہے جو درج ذیل ہے۔

چنانچہ سنن نسائی میں ہے ”ان النبی صلی اللہ علیہ وسلم کان احیاناً یؤیی صوم التطوع،

ثم یفطر“۔

اس سے معلوم ہوا کہ نفل عبادت شروع کرنے سے اس کا اتمام لازم نہیں ہوتا، یہ بات روزوں کے بارے میں نصوصاً معلوم ہوئی اور باقی نفل عبادت میں یہی حکم قیاساً ثابت کیا جائے گا۔ (۲)

لیکن حافظ ابن حجرؒ کا یہ استدلال نہایت کمزور ہے، اس لئے کہ انہوں نے اس مسئلہ کا مدار استثناء کی نوعیت پر قرار دیا ہے حالانکہ مسئلہ کا مدار اس استثناء پر نہیں، بلکہ دوسرے دلائل پر ہے جو ہم آگے ذکر کریں

(۱) اوجز المالک: ۳۲۷/۳

(۲) انظر لهذه المسئلة، فتح الباری: ۱۰۷/۱، وفتح الملهم: ۳۳۵/۱، وجوب إتمام العادة بعد الشروع فيها ولو

كانت نفلًا.

گئے، البتہ یہ استثناء ایک تائید کی حیثیت رکھتا ہے۔

نیز انہوں نے جنسائی کی روایت ذکر فرمائی ہے اس میں قضاء کرنے کی نفی نہیں، بلکہ سکوت ہے، اس کو اس بات کی دلیل کے طور پر پیش کرنا کہ قضاء لازم نہیں ہوگی، درست نہیں۔

### دلائل احناف

(۱)..... قرآن کریم میں اللہ تعالیٰ کا ارشاد ہے ”وَلَا تُبْطِلُوا أَعْمَالَكُمْ“۔

اس کا مطلب یہ ہے کہ جو عمل تم نے شروع کیا ہے اس کو باطل مت کرو، یہاں کسی لعل عبادت کو شروع کرنے سے پہلے کا حکم نہیں بیان کیا گیا، بلکہ اس کے شروع کرنے کے بعد کا حکم ہے کہ جب شروع کر دیا تو باطل نہ کرو، لہذا اگر کوئی آدمی نفل شروع کرے گا تو اس کے باطل کرنے کی ممانعت ہے اور اس کا پورا کرنا واجب ہے، اگر باطل کرے گا تو وجوب کے ترک کی وجہ سے اس کی قضاء لازم ہوگی۔ (۱)

(۲)..... حنفیہ کے مسلک کی تائید اس بات سے بھی ہوتی ہے کہ تمام ائمہ کا اجماع ہے کہ نفل حج اور نفل عمرہ کے شروع کرنے کے بعد ان کا اتمام لازم ہو جاتا ہے اور فاسد کر دینے کی صورت میں قضاء لازم ہوتی ہے، لہذا نماز اور روزہ کے شروع کرنے کے بعد بھی اتمام واجب ہوگا اور فاسد کر دینے کی صورت میں قضاء لازم قرار دی جائے گی۔ (۲)

(۳)..... مصنف ابن ابی شیبہ (۲۹/۳) میں حضرت انس بن سیرینؓ سے مروی ہے ”انہ صام یوم عرفۃ فعیطش عطشاً شديداً، فافطر، فسال عدة من اصحاب النبی صلی اللہ علیہ وسلم، فامرہ ان یقضی یوماً مکانہ“۔

(۴)..... حدیث باب میں ”إلا ان تطوع“ کے الفاظ سے بھی حنفیہ کی تائید ہوتی ہے۔ چنانچہ حدیث باب سے حنفیہ کے استدلال کا حاصل یہ ہے کہ وہ ”إلا ان تطوع“ میں استثناء کو متصل قرار دیتے ہیں اور کہتے ہیں کہ تطوع اگرچہ ابتداء واجب نہیں لیکن شروع کرنے کے بعد اس کا اتمام واجب ہو جاتا ہے، جبکہ شافعیہ اس استثناء کو منقطع قرار دیتے ہیں اور کہتے ہیں کہ تطوع نہ ابتداء واجب ہوتا ہے اور نہ ہی بقاء۔ (۴)

(۱) بدائع الصنائع فی ترتیب الشرائع: ۱/۲۹۰

(۲) عمدۃ القاری: ۱/۲۶۸

(۳) راجع للتفصیل المذكور، کشف الباری، کتاب الإیمان: ۲/۳۹۱



## حدود کفارات ہیں یا زواجہر؟

"عن عبادة بن الصامت قال: قال رسول الله صلى الله عليه وسلم: حوله عصاة بن أصحابه: يا يعقوبني على أن لا تشرکوا بالله شيئاً..... ومن أصاب من ذلك شيئاً فعوقب به في الدنيا فهو كفارة له... إلخ" (رواه البخاري)

اس مسئلے میں اختلاف ہے کہ حدود یعنی ارتکاب جرائم کے بعد دنیا میں جو سزا دی جاتی ہے کفارات (یعنی اس جرم کو زائل کر کے مجرم کو صاف کرنے کے لئے کافی) ہیں؟ یا صرف زواجہر ہیں، یعنی گناہوں سے روکنے کے لئے ایک تہدیدی حکم ہیں اور آخرت میں الگ سزا دی جائے گی۔ چنانچہ شافعیہ کے نزدیک مشہور مذہب یہ ہے کہ حدود کفارات ہیں یعنی حد لگنے کے بعد توبہ کرنے کی ضرورت نہیں ہے، حد ہی سے گناہ معاف ہو جاتا ہے۔ جبکہ حنفیہ کے نزدیک حدود کفارات دسوا تر نہیں بلکہ صرف زواجہر ہیں، یعنی گناہ سے پاکی کے لئے حد کے ساتھ ساتھ توبہ کرنا بھی ضروری ہے۔ (۱)

## دلائل احناف

اس مسئلے میں حنفیہ کے دلائل یہ ہیں:

- (۱)..... قرآن کریم میں قطار طریق کی حد بیان کرنے کے بعد ارشاد ہے: "ذلک لہم جزئی فی الدنیا ولہم فی الآخرۃ عذاب عظیم إلا الذین تابوا". اس آیت سے صاف طور پر معلوم ہوتا ہے کہ حد جاری ہونے سے گناہ معاف نہیں ہوتا بلکہ توبہ سے گناہ معاف ہو جائے گا۔
- (۲)..... اسی طرح قرآن کریم میں حد سرقہ بیان کرنے کے بعد ارشاد ہے: "فمن تاب من بعد ظلمہ وأصلح فإن اللہ یتوب علیہ إن اللہ غفورٌ رحیم". اس آیت سے بھی یہی معلوم ہوتا ہے کہ حد کے بعد صفائی کے لئے توبہ بھی ضروری ہے۔
- (۳)..... کافر ذمی پر بھی حد جاری کی جاتی ہے حالانکہ اس میں کفارة ذنوب کا سوال ہی پیدا نہیں ہوتا۔

## شافعیہ کا استدلال

شافعیہ کا استدلال حدیث باب میں "فہو کفارة له" کے الفاظ سے ہے، کہ اس میں تصریح ہے کہ حدود کفارات ہیں۔

لیکن احناف کی طرف سے اس کے دو جوابات دیئے گئے ہیں:

- (۱)..... ایک جواب یہ ہے کہ یہ حدیث اس شخص پر محمول ہے جس نے سزا کے ساتھ ساتھ توبہ بھی کر لی ہو، کیونکہ مسلمان کی شان سے یہ بعید ہے کہ گناہ پر تنبیہ ہونے کے باوجود شرمسار اور تائب نہ ہو۔
- (۲)..... دوسرا جواب یہ ہے کہ حدیث باب میں "فَعُوْقِبَ بِهِ" سے مراد حدود نہیں بلکہ مصائب اور آفات ہیں اور مصائب کے کفارہ ذنوب ہونے کے ہم بھی قائل ہیں، اور اس کا قرینہ یہ ہے کہ یہ واقعہ ہجرت سے پہلے کا ہے حالانکہ حدود کی فرضیت ہجرت کے بعد مدینہ میں ہوئی ہے۔ (۱)

## حضرت کشمیریؒ کا قول فیصل

حضرت کشمیریؒ فرماتے ہیں کہ میرے نزدیک قول فیصل یہ ہے کہ اجراء حد کے بعد محد و تین حالات سے خالی نہیں ہوگا، اگر اجراء حد کے بعد توبہ کر لی اور دوبارہ اس جرم کا ارتکاب نہیں کیا تو بالاتفاق یہ حد اس کے لئے کفارہ ہے اور اگر باقاعدہ توبہ نہیں کی لیکن اسے عبرت حاصل ہو گئی اور دوبارہ اس گناہ کا اعادہ نہیں کیا تو بھی حد کفارہ بن جاتی ہے۔

ہاں اگر اس نے توبہ بھی نہیں کی اور گناہ کے ارتکاب سے بھی باز نہیں آیا تو ایسے شخص کے حق میں حد کفارہ نہیں بنتی۔ (۲)



(۱) کشف الناری، کتاب الإيمان: ۶۶/۲، و ملحقات التلخیص: ۳۰۰/۱، مزادہ بسیرۃ من العرب علی اللہ لہ۔

(۲) فیض الناری: ۹۳/۱

## باب الکبائر و علامات النفاق

## گناہوں میں صغیرہ و کبیرہ کی تقسیم

"عن عبد الله بن عمرو قال قال رسول الله صلى الله عليه وسلم: الكبائر الإشراك بالله... إلخ" (رواه البخاري)

اس مسئلہ میں اختلاف ہے کہ گناہوں میں صغیرہ و کبیرہ کی تقسیم ہے یا نہیں؟ قاضی عیاض مالکی نے نقل کیا ہے کہ بعض محققین کی رائے یہ ہے کہ "کل شیء نہیں اللہ عنہ لہو کبیرہ" یعنی ہر وہ چیز جس سے اللہ تعالیٰ نے منع فرمایا ہے اس کا کرنا گناہ کبیرہ ہے، استاذ ابو اسحاق اسرأئی شافعی نے بھی اسی قول کو اختیار کیا ہے، وہ حضرت ابن عباسؓ کے اس قول سے استدلال کرتے ہیں "کل شیء نہیں اللہ عنہ فہو کبیرہ"۔

نیز قیاس کا تقاضا بھی یہی ہے کہ اللہ تعالیٰ کی ہر مخالفت کو اللہ تعالیٰ کی عظمت کے پیش نظر گناہ کبیرہ کہنا چاہئے۔

لیکن جمہور سلف و خلف کے نزدیک گناہ میں صغیرہ و کبیرہ کی تقسیم جاری ہے، اللہ تعالیٰ کے اس قول کی وجہ سے "إن تجتنبوا كبائر ما تنهون عنه نكفر عنكم سيئاتكم"۔

اس کے علاوہ کئی احادیث بھی اس پر واضح دلالت کرتی ہیں کہ گناہ کی تقسیم صغیرہ و کبیرہ کی طرف ہوتی ہے، جیسا کہ حدیث باب میں تصریح ہے "الکبائر الإشراک باللہ... إلخ"۔ اسی لئے امام غزالی نے کتاب البیض میں لکھا ہے کہ "إنکار الفرق بین الصغیرة والکبیرة لا ینطبق بالفقہ"۔

جہاں تک حضرت ابن عباسؓ کے قول سے استدلال کا تعلق ہے اس کا جواب یہ ہے کہ حضرت ابن عباسؓ سے تقسیم ذنوب کا قول بھی منقول ہے چنانچہ فرماتے ہیں "کل ذنب حتم اللہ علیہ بالنار أو العذاب أو اللعنة أو الغضب لہو کبیرة والالہو صغیرة"۔

اور ان حضرات کے قیاس سے استدلال کا جواب یہ ہے کہ گناہ کی دو نسبتیں ہیں، ایک اللہ تعالیٰ کی مخالفت کی نسبت ہے، اس نسبت کی وجہ سے اگرچہ سب گناہ کبیرہ ہیں لیکن گناہوں کی دوسری نسبت ان کی

آپس میں ہے، اس میں بعض گناہ بعض دوسرے گناہوں سے بڑے یا چھوٹے ہوتے ہیں، اسی اعتبار سے جمہور کے ہاں گناہوں کی تقسیم کبیرہ اور صغیرہ کی طرف ضروری ہے۔ (۱)

## گناہ صغیرہ و کبیرہ کی تعریف میں اختلاف

پھر جمہور کے ہاں آپس میں کبار اور صغائر کی تعریف میں بڑا اختلاف ہے، اور مختلف اقوال منقول ہیں۔ (۲)

- (۱)..... کبیرہ وہ گناہ ہے کہ طاعات اس کا کفارہ نہ بن سکیں اور اس کے برعکس صغیرہ ہے۔
- (۲)..... حافظ ابن قیمؒ فرماتے ہیں کہ جن گناہوں میں مفسدہ نفسہ ہے وہ کبار ہیں، مثلاً زنا وغیرہ، اور جن میں مفسدہ لغیرہ ہے وہ صغائر ہیں، مثلاً کسی غیر محرم عورت کی طرف زنا کے لئے چل کر جانا۔
- (۳)..... صغیرہ و کبیرہ امور انصافیہ میں سے ہیں یعنی ہر گناہ اپنے مافوق کے اعتبار سے چھوٹا ہے اور اپنے ماتحت کے اعتبار سے بڑا ہے۔

- (۴)..... جس گناہ پر فاحشہ کا اطلاق کیا گیا ہو وہ کبیرہ ہے، ورنہ صغیرہ ہے۔
- (۵)..... جس گناہ میں کسی مسلمان کی عزت دری یا دین کے کسی حکم کی بے حرمتی ہو، وہ کبیرہ ہے، ورنہ صغیرہ ہے۔

- (۶)..... جامع تر قول یہ ہے کہ جس گناہ پر وعید یا حد یا لعنت آئی ہو یا اس گناہ میں مفسدہ کسی ایسے ہی گناہ کے مفسدے کے برابر یا زیادہ ہو یا وہ گناہ براہ نفث و حقارت فی الدین ہو یعنی بے خوف ہو کر اور لا ابالی پن سے کیا جائے وہ کبیرہ ہے اور اس کے بالقابل صغیرہ ہے لیکن اصرار و دوام سے صغیرہ بھی کبیرہ بن جاتا ہے۔

ان کے علاوہ اور بھی بہت سے اقوال ہیں۔ (۳)

## عصمتِ انبیاء علیہم السلام کا مسئلہ

”عن عائشةؓ قالت: کان رسول اللہ صلی اللہ علیہ وسلم إذا أمرهم، أمرهم من

(۱) توضیحات شرح مشکوٰۃ: ۲۵۵/۱، والفضل فی فتح الملہم: ۳۶/۲، باب بیان الکبار و اکبرھا.

(۲) راجع للفضل، فتح الملہم: ۳۷/۲، باب بیان الکبار و اکبرھا.

(۳) لفحات التفتیح: ۳۸۵/۱، و شرح المقال بالسلطی، ص: ۱۰۳، و توضیحات شرح مشکوٰۃ: ۲۵۵/۱.

الأعمال بما يطبقون ، قالوا : إننا لسنأكهيئتكم يا رسول الله ، إن الله قد غفر لك ما تقدم من ذنبك وما تأخر... إلخ“ (رواه البخاري)

اس حدیث سے یہ معلوم ہوتا ہے کہ انبیاء علیہم الصلوٰۃ والسلام سے گناہوں اور عصیان کا مدہ ہوتا ہے۔

چنانچہ اس حدیث کے تحت عام طور پر ”مسئلہ عصمتِ انبیاء“ بیان کیا جاتا ہے، مسئلہ معصومِ انبیاء علیہم السلام کے بارے میں خلاصہ یہ جان لینا چاہئے کہ انبیاء علیہم السلام نبوت سے پہلے اور نبوت کے بعد کفر و شرک سے بالاجماع معصوم ہیں، ان سے کفر ہو ہی نہیں سکتا، اور کبار کے بارے میں بعد النبوت معصوم ہونے میں اہل سنت والجماعت کا اجماع ہے، اور قبل النبوت بعض کے نزدیک کبار صادر ہو سکتے ہیں۔

اور صغائر کے بارے میں اشاعرہ کہتے ہیں کہ وہ صادر ہو سکتے ہیں خواہ قصد اہوں۔ لیکن ماتریدہ مطلقاً صدور صغائر کی نفی کرتے ہیں۔

فرقہ حشویہ کے نزدیک انبیاء کرام کبار سے مطلقاً معصوم نہیں ہیں، وہ حضرات حضرت آدم علیہ السلام کے اکل الشجرہ کے قصہ سے استدلال پیش کرتے ہیں۔

اہل سنت والجماعت کہتے ہیں کہ اگر انبیاء کرام معصوم نہ ہوں تو پھر ان کی خصوصی شان کیا ہوگی اور وہ شیخ (۱) کیسے ہونگے اور اللہ تعالیٰ کی طرف سے نمائندگی کیسے کریں گے۔

اہل سنت والجماعت کی طرف سے فرقہ حشویہ کے استدلال کا مختصر جواب یہ ہے کہ وہ اکل شجرہ قبل النبوت ہوا، یا وہ نبی، نبی تنزیہی تھی۔ (۲)

## صغائر کی معافی کے لئے کبار سے اجتناب شرط ہے یا نہیں؟

”عن ابی ہریرۃ قال: قال رسول اللہ صلی اللہ علیہ وسلم: الصلوات الخمس والجمعة إلى الجمعة ورمضان إلى رمضان مكفرات لما بینهن إذا اجتنب الكبائر“ (رواه مسلم)

(۱) بصلی اسم المفعول من الاتباع (الانفعال)۔

(۲) کشف الباری، کتاب الإيمان: ۹۶/۲-۹- کتاب الصلوٰۃ، ص: ۳۶۹، ولفحات الطبع: ۶۷۰/۲

اس حدیث سے یہ بات معلوم ہوتی ہے کہ طاعات و عبادات سے گناہ معاف ہو جاتے ہیں، پھر جمہور علماء فرماتے ہیں کہ طاعات سے صرف صفائے معاف ہوتے ہیں کبائر کی معافی کے لئے تو بہ کرنا ضروری ہے، البتہ اس میں اختلاف ہے کہ آیا صفائے معافی کے لئے کبائر سے اجتناب شرط ہے یا نہیں؟

تو اس کی تفصیل میں جانے سے پہلے ہم یہاں تین صورتیں بیان کریں گے:

(۱)..... پہلی صورت یہ ہے کہ اگر کسی شخص کے گناہ صرف صفائے معاف ہیں اور کبائر سے وہ شخص پاک

ہے، تو اس پر اتفاق ہے کہ طاعات سے اس کے سب گناہ معاف ہو جائیں گے۔

(۲)..... دوسری صورت یہ ہے کہ اس شخص کے سارے گناہ کبائر ہی ہیں تو اس پر بھی اتفاق ہے

کہ توبہ کرنے کے بغیر اس کا کوئی گناہ معاف نہیں ہوگا، "إلا ما شاء الله"۔

(۳)..... تیسری صورت یہ ہے کہ ایک شخص کے صفائے گناہ بھی ہیں اور کبائر بھی ہیں، اس صورت

میں اختلاف ہے۔

معتزلہ کا مسلک یہ ہے کہ کبائر کی موجودگی میں صفائے معاف نہیں ہو سکتے اور کبائر کی معافی کا تو سوال ہی پیدا نہیں ہوتا وہ کہتے ہیں کہ حدیث باب میں صفائے معافی کے لئے اجتناب عن الکبائر کو شرط قرار دیا گیا ہے۔

لیکن جمہور اہل سنت والجماعت فرماتے ہیں کہ صفائے معافی کے لئے اجتناب عن الکبائر شرط نہیں ہے، کبائر کی موجودگی میں بھی نیک اعمال سے صفائے معاف ہو جاتے ہیں کیونکہ اکثر احادیث میں مطلقاً کسی شرط کے بغیر صفائے معافی کا ذکر آیا ہے۔

اور معتزلہ نے حدیث باب سے جو استدلال کیا ہے وہ صحیح نہیں ہے کیونکہ "إذا اجتنب الکبائر" کا جملہ استثناء کی جگہ میں واقع ہے یہ ماقبل کے لئے شرط نہیں ہے لہذا مطلب یہ ہوگا کہ نیک اعمال سے صفائے معاف ہوں گے کبائر معاف نہیں ہوں گے۔ (۱) واللہ اعلم

اسلام لانے کے بعد زمانہ کفر کے گناہوں پر مواخذہ ہوگا یا نہیں؟

"عن عبد الله بن مسعود، قال: قال رجل: يا رسول الله! أنؤاخذ بما عملنا في الجاهلية؟ قال: من أحسن في الإسلام لم يؤاخذ بما عمل في الجاهلية، ومن أساء في

(۱) توضیحات شرح مشکوٰۃ: ۳۳/۲، وضع الملهم: ۲۸۶/۲

الإسلام أخذاً بالاول والآخِر“ (متفق علیہ)

اس مسئلہ میں اختلاف ہے کہ زمانہ کفر میں کئے گئے جرائم اور معاصی پر اسلام لانے کے بعد

مؤاخذہ ہوگا یا نہیں؟

جہور علماء کی رائے یہ ہے کہ اگر کافر سچے دل سے مسلمان ہو جائے تو کفر کے ساتھ معاصی بھی زائل

ہو جائیں گے۔

جبکہ امام احمد اور بعض شافعیہ کی رائے یہ ہے کہ اس میں تفصیل ہے، اگر اسلام لا کے اس نے جس

طرح کفر سے توبہ کی ہے اسی طرح جرائم سے بھی توبہ کر لی تو اسلام جس طرح کفر کا حاد (ڈھانچہ والا)

ہوگا اسی طرح جرائم و معاصی کا بھی حاد ہوگا، اور اگر صرف کفر سے توبہ کی ہے اور جرائم و معاصی میں اب بھی

مشغول ہے تو پھر کئے گئے جرائم معاف نہیں ہوں گے اور آئندہ زندگی کے جرائم کے ساتھ ان جرائم کے

متعلق بھی سوال ہوگا۔ (۱)

دلائل جہور

(۱)..... جہور کی ایک دلیل قرآن کریم کی یہ آیت ہے ”قُلْ لِلَّذِينَ كَفَرُوا إِنْ يَنْتَهُوا يُغْفَرْ

لَهُمْ مَا قَدْ سَلَفَ“.

اس آیت سے معلوم ہوا کہ کفر سے باز آ کر اگر اسلام کو قبول کر لیا جائے تو سابقہ تمام معاصی و

جرائم معاف ہو جاتے ہیں۔

(۲)..... دوسری دلیل ترمذی میں حضرت عمرو بن العاصؓ کی حدیث ہے کہ حضور اکرم صلی اللہ علیہ

وسلم نے ان سے فرمایا ”أما علمت يا عمرو! أن الإسلام يهدم ما كان قبله“.

اس روایت کے اندر مطلقاً ما قبل کے تمام معاصی کے منہدم اور معاف ہو جانے کا ذکر ہے۔

امام احمد وغیرہ کا استدلال

امام احمد وغیرہ حضرات نے حدیث باب سے استدلال کیا ہے، نیز مسلم شریف کی ایک روایت

میں ہے ”وَمَنْ أَسَاءَ أَخْلَدَ بِعَمَلِهِ فِي الْجَاهِلِيَةِ وَالْإِسْلَامِ“.

اس حدیث اور حدیث باب سے معلوم ہوتا ہے کہ جو شخص زمانہ اسلام میں اساءت اور بد عملی

اختیار کرے گا اس سے زمانہ کفر کے جرائم و معاصی کا بھی مواخذہ ہوگا۔

لیکن اس کا جواب یہ ہے یہ حدیث محتمل ہے، ایک محتمل روایت کی وجہ سے دوسری روایات اور قرآن کریم کی آیت کو مقید کرنا درست نہیں:

۱..... اس میں پہلا احتمال یہ ہے کہ امام طحاویؒ فرماتے ہیں کہ احسان فی الاسلام کے معنی یہ ہیں کہ اسلام کا زمانہ پاکر مسلمان ہو جائے اور اساءت فی الاسلام کے معنی یہ ہیں کہ زمانہ اسلام کو پاکر اسلام کو اختیار نہ کرے۔

۲..... دوسرا احتمال امام نوویؒ وغیرہ حضرات نے بیان کیا ہے، کہ احسان فی الاسلام یہ ہے کہ صدق دل سے اسلام میں داخل ہو اور اساءت فی الاسلام یہ ہے کہ ظاہر میں مسلمان ہو اور باطن میں منافق ہو۔

۳..... اور بعض حضرات نے یہ احتمال بیان کیا ہے کہ احسان فی الاسلام تو یہ ہے کہ مسلمان ہو جانے کے بعد اسلام پر باقی رہے اور اساءت فی الاسلام یہ ہے کہ اسلام میں داخل ہو جانے کے بعد مرتد ہو جائے۔ (۱)  
العیاذ باللہ

## نفاق کی تعریف اور تقسیم

نفت میں نفاق کہتے ہیں باطن کی ظاہر سے مخالفت کو۔

اور اصطلاح شرع میں نفاق یہ ہے کہ آدمی ظاہر میں مسلمان ہو، اور باطن میں کافر۔ (۲)

پھر نفاق کی دو قسمیں ہیں: ۱- نفاق اعتقادی، ۲- نفاق عملی۔

نفاق اعتقادی یہ ہے کہ ظاہر میں اسلام ہو اور باطن میں کفر ہو، یہ نفاق خالص کفر ہے بلکہ اقسام کفر کی شدید ترین قسم ہے، اسی لئے اعتقادی منافق کا ٹھکانہ جہنم کے طبقہ سفلیٰ میں ہوگا۔

نفاق عملی یہ ہے کہ دل میں اعتقاد و تصدیق بھی ہو اور زبان سے ایمان کا اقرار بھی مگر ظاہر میں ترک عمل ہو یعنی عملی طور پر اس میں منافقین والی خصلتیں پائی جائیں، یہ نفاق کفر تو نہیں لیکن فسق ضرور ہے۔

(۱) کشف الباری ملخصاً، کتاب الایمان: ۴/۲۱۳، النظر لمبعضاً، إتمام الباری: ۱/۵۲۱

(۲) فتح الباری: ۱/۸۹



## کفر کے معنی اور اقسام

کفر کے لغوی معنی ہیں ”کتمان اور چھپانا“، اور اصطلاح شریعت میں کفر کہتے ہیں ”نکلیہ النبی صلی اللہ علیہ وسلم فی شیء مقابلاً بہ“۔ یعنی حضور صلی اللہ علیہ وسلم نے جتنے عقائد احکامات اپنے ساتھ لائے ہیں ان میں کسی ایک کا انکار کرنا یا جھٹلانا کفر ہے۔  
نیز کفر کے چار اقسام ہیں۔

- ۱- کفر انکار: کہ دل و زبان سے حق کا انکار کرے، جیسے عام کفار کا کفر۔
- ۲- کفر جحود: کہ حق کو دل سے پہچانتا تو ہے مگر زبان سے اقرار نہیں کرتا، جیسے کفر ابلیس و یہود۔
- ۳- کفر عناد: کہ حق پر دل سے یقین رکھتا ہو اور زبان سے اقرار بھی کرتا ہو، لیکن قبول نہ کرتا، جیسے کفر ابلی طالب۔

۴- کفر نفاق: کہ زبان سے اقرار کرے مگر دل سے انکار کرے۔ (۱)

## کافر کے اقسام

کافر کے سات قسمیں ہیں:

- ۱- کافر اگر ایمان ظاہر کرے تو منافق ہے۔
- ۲- اسلام کے بعد کافر ہو جائے تو مرتد ہے۔
- ۳- تعدد الہہ کا قائل ہو تو مشرک ہے۔
- ۴- کسی منسوخ دین سادی کے قائل ہو تو کتابی ہے، جیسے یہود و نصاریٰ۔
- ۵- جو زمانے کو حوادث کا موجد مانتا ہو اور اس کے قدم کا قائل ہو وہ دہریہ ہے۔
- ۶- جو جوہر صانع کا منکر ہو وہ معطل ہے اس سے مادی بھی کہتے ہیں۔
- ۷- جو کافر اپنے کفریہ عقائد کو بصورت اسلام پیش کرتا ہو وہ زندیق ہے۔ (۲)

☆☆☆

## باب الوسوسة

## وسوسہ کی تعریف اور حکم

وسوسہ کے لغوی معنی پوشیدہ اور نرم آواز کے ہیں، اور اصطلاح شریعت میں برے فکر و خیال کو وسوسہ کہتے ہیں اور اچھے خیال و فکر کو الہام کہتے ہیں۔

وسوسہ کا حکم یہ ہے کہ جو برے خیالات از خود یعنی غیر اختیاری طور پر آجائیں ان پر مواخذہ نہیں، لیکن جو برے خیالات انسان اپنے قصد و اختیار سے لائے یا غیر اختیاری وساوس میں غور و خوض شروع کر دے تو ان دونوں پر مواخذہ ہوگا۔

## وسوسہ کے مراتب مع بیان حکم

”عن ابی ہریرۃ قال: قال رسول اللہ صلی اللہ علیہ وسلم: إن اللہ تجاوز عن امتی ما وسوست بہ صدورہا ما لم تعمل بہ أو تتکلم بہ“ (متفق علیہ)

دل میں جو خیالات اور وساوس آتے ہیں ان کے پانچ مراتب ہیں، ۱۔ جس، خاطر، حدیث النفس، ہم اور عزم بالجزم، اور تفصیل ان کی یہ ہے۔

۱..... کہ اگر دل میں یکا یک کسی خیال کا گزر ہو اور وہ ٹھہرے نہیں بلکہ فوراً نکل جائے تو حاجس

ہے۔

۲..... اگر خیال پیدا ہونے کے بعد کچھ وقوف و قرار بھی ہو اور پھر وہ دور ہو جائے یعنی تردد کی حد

تک نہ پہنچے تو خاطر ہے۔

۳..... اور اگر قرار کے بعد کچھ تردد بھی ہو لیکن کسی جانب کو ترجیح نہ ہو تو یہ حدیث النفس ہے۔

یہ تینوں اقسام اس امت کے لئے معاف ہے۔

۴..... اور اگر غلبان اور تردد کے بعد فعل و وجود کی جانب کو ضعیف اور ادنیٰ سی ترجیح ہو جائے تو اس

کو ہم کہتے ہیں، اس میں ثواب تو ہے لیکن عذاب نہیں یعنی نیکی کا ہم ہو تو ثواب ہے اور بدی کا ہم ہو تو عذاب نہیں۔

۵..... اور اگر جانب فعل کو قوی ترجیح ہو جائے اور نہایت پختہ ارادہ کرنے کا ہو جائے تو یہ عزم بالجزم ہے، اس میں ثواب بھی ہے اور عذاب بھی ہے یعنی اگر عزم نیکی کا ہے تو ثواب ہے اور اگر عزم بدی کا ہے تو عذاب ہے۔ (۱)

ان پانچوں اقسام کو کسی شاعر نے ان روایات میں منظوم کیا ہے۔

مراتب القصد خمس، ما جس ذکر و المخاطر، فحديث النفس فاستمع

بليہ ہم، فعزم، کلها رُفعت سوى الأخير ففيه الأخذ قد وقعا

عزم سید میں مواخذہ ہے یا نہیں؟

مذکورہ بالا تفصیل جمہور محدثین اور فقہاء کے مذہب کے موافق ہے، لیکن بعض علماء کے نزدیک عزم سید میں بھی مواخذہ نہیں۔

ان کا استدلال حدیث باب سے ہے، جس سے معلوم ہوتا ہے کہ جب تک دوسرے عمل اور قول کی حد تک نہ پہنچے معاف ہے، تو ثابت ہوا کہ محض بدی کے عزم پر بھی مواخذہ نہیں بلکہ وہ بھی معاف ہے۔

لیکن جمہور اس کے جواب میں فرماتے ہیں کہ حدیث باب میں "وسوست" سے مراد "ہم" کا درجہ ہے نہ کہ عزم بالجزم کا اور ہم سید میں عدم مواخذہ کے ہم بھی قائل ہیں۔

خود جمہور کا استدلال صحیحین کی ایک حدیث سے ہے جس میں ہے "إذا التقى المسلمان بسيفهما فالقاتل والمقتول في النار" صحابہ نے عرض کیا: یا رسول اللہ! قاتل نے تو قتل کیا، مقتول کا کیا گناہ ہے؟ آپ صلی اللہ علیہ وسلم نے فرمایا "إنه كان حربصاً على قتل صاحبه" یعنی مقتول کے جہنمی ہونے کی وجہ یہ ہے کہ اس کا بھی قتل کرنے کا پختہ ارادہ تھا۔

اس حدیث سے معلوم ہوا کہ عزم سید میں بھی مواخذہ ہے۔

☆☆☆

(۱) انظر لهذا التفصيل، توضيحات شرح المشكوة: ۲۵۵/۱، ونفحات الصفيح: ۵۲۷/۱، وإتمام الباري: ۲۷۱/۱

## باب القدر

## قدر و قضاء کے لغوی و اصطلاحی معنی

”قدر“ کے لغوی معنی ہیں اندازہ کرنا، اور ”قضاء“ کے لغوی معنی ہیں فیصلہ کرنا۔

اصطلاح شریعت میں اللہ تعالیٰ کے حکم کلی اجمالی ازلی کو قضاء کہتے ہیں اور اس حکم کلی کی جزئیات و تفصیلات کو قدر کہتے ہیں، اسی لئے قرآن کریم میں فرمایا: ”إنا كل شيء خلقناه بقدر“۔  
اور بعض حضرات قضاء و قدر دونوں الفاظ کو مترادف کہتے ہیں۔ (۱)

## تقدیر کے متعلق اہل سنت والجماعت کا عقیدہ

اہل سنت والجماعت کا اجماعی عقیدہ یہ ہے کہ قضاء و قدر حق ہے اور اس پر ایمان لانا فرض ہے اور ایمان بالقدر کے معنی یہ ہیں کہ اس بات کا یقین اور اعتقاد رکھے کہ اللہ تعالیٰ نے مخلوق کے پیدا کرنے سے پہلے ہی خیر و شر، ایمان و کفر، ہدایت و ضلالت اور اطاعت و معصیت کو مقدر فرمادیا ہے اور اس کو لکھ دیا ہے، اب عالم میں جو کچھ ہو رہا ہے وہ سب اس کے ارادے اور مشیت سے ہو رہا ہے اور جو کچھ ہو رہا ہے اس کو پہلے سے علیٰ وجہ الکمال والتمام اس کا علم تھا۔ (۲)

## عقیدہ تقدیر اور مسئلہ افعال عباد

تقدیر کے مسئلہ اور افعال عباد کے بارے میں تین مذاہب منقول ہیں۔

پہلا مذہب

پہلا مذہب جبریہ کا ہے، وہ کہتے ہیں کہ بندہ کو اپنے فعل کی کوئی قدرت نہیں بلکہ وہ محض جماد کی طرح ہے۔

لیکن یہ مذہب بدہمت عقل کے خلاف ہے، کیونکہ اگر بندہ کو اپنے فعل میں کوئی دخل نہ ہو تو حرکت اختیار یہ اور حرکت رعشہ (جو غیر اختیاری ہوتا ہے) میں کوئی فرق نہیں ہوگا، حالانکہ فرق بالکل بدیہی

(۱) والتمصل فی نفعات السلفی فی شرح مشکوٰۃ المصابیح: ۵۳۸/۱

(۲) راجع، نفعات السلفی: ۵۳۸/۱، وعلل الإسلام، الحصة الأولى، ص: ۲۲، تالیف حضرت کاندہلوی۔

اور ظاہر ہے۔

دوسرا مذہب

دوسرا مذہب معتزلہ کا ہے جن کو قدریہ بھی کہتے ہیں، ان کی رائے یہ ہے کہ اللہ تعالیٰ صرف نازل اعیان ہے خالق افعال نہیں، خالق افعال خود بندہ ہے وہ اپنے اختیار کلی سے کام کرتا ہے۔

وہ دلیل پیش کرتے ہیں کہ افعال میں خیر و شر ہوتا ہے اگر اللہ تعالیٰ کو خالق افعال قرار دیا جائے اللہ تعالیٰ کی طرف شروعات کی نسبت کرنی پڑے گی اور یہ جائز نہیں۔

لیکن اس استدلال کا جواب یہ ہے کہ خلق شر، شر نہیں کسب شر ہے لہذا اللہ تعالیٰ کی طرف شر نسبت نہیں ہوگی۔

تیسرا مذہب

تیسرا مذہب اہل سنت والجماعت کا ہے، وہ کہتے ہیں کہ مسئلہ بین بین ہے کہ بندہ نہ مجبور محض ہے اور نہ مختار کل ہے بلکہ کچھ اختیار ہے اور کچھ نہیں ہے، کہ تمام افعال کے خالق تو اللہ تعالیٰ ہیں اور بندہ اپنے فعل کا کاسب ہے، تو خلق کا اختیار بندہ کو نہیں، کسب کا اختیار ہے۔

اہل سنت والجماعت کے دلائل

اہل سنت والجماعت اپنے استدلال میں آیات قرآنیہ پیش کرتے ہیں:

(۱)..... قال الله تعالى: "الله خالق كل شيء" کہ اللہ تعالیٰ ہر چیز کا خالق ہیں، اور فی عام ہے خواہ اعیان ہو یا افعال۔

(۲)..... قال الله تعالى: "والله خلقكم وما تعملون" کہ اللہ تعالیٰ نے تم کو اور تمہارے افعال کو پیدا کیا ہے۔

(۳)..... نیز اگر بندہ کو خالق افعال کہا جائے، تو بندوں کی مخلوق زیادہ ہو جائے گی، اللہ تعالیٰ کی مخلوق سے، کیونکہ اعیان کم ہیں افعال سے۔

خلاصہ کلام

خلاصہ کلام یہ ہوا کہ بندہ اپنے افعال میں نہ مختار کل ہے اور نہ مجبور محض ہے، بلکہ من وجہ مختار ہے

اور من وجہ مختار نہیں ہے اور اس کو جو اختیار ہے وہ بھی اللہ تعالیٰ کے اختیار کے تحت ہے "وما تشاءون إلا أن یشاء الله".

جیسا کہ حضرت علیؑ نے تقدیر کے بارے میں سوال کرنے والے ایک شخص کو فرمایا کہ ایک پاؤں اٹھاؤ، اس نے اٹھایا، پھر فرمایا کہ دوسرا پاؤں اٹھاؤ، تو اٹھانہ سکا، تو فرمایا کہ یہی تقدیر کا مسئلہ ہے کہ کچھ اختیار ہے اور کچھ نہیں۔ (۱)

## خلق اور کسب کے درمیان فرق

خلق اور کسب کے درمیان تین فرق ہیں:

- (۱) - پہلا فرق یہ ہے کہ خلق بغیر آلہ سے ہوتا ہے اور کسب آلہ کے ذریعے سے ہوتا ہے۔
- (۲) - دوسرا فرق یہ ہے کہ جو فعل محل قدرت کے ساتھ قائم ہو وہ کسب ہے مثلاً بندہ کا ایمان لانا اور کفر اختیار کرنا، یہ بندہ کے ساتھ قائم ہے جو قدرت حادثہ کا محل ہے، اور اگر فعل محل قدرت کے ساتھ قائم نہ ہو، تو وہ خلق ہے۔
- (۳) - تیسرا فرق یہ ہے کہ جو فعل قدرت قدیر سے صادر ہو وہ خلق ہے اور جو قدرت حادثہ سے صادر ہو وہ کسب ہے۔ (۲)

## تقدیر کی قسمیں

تقدیر کی دو قسمیں ہیں: ۱- تقدیر معلق، ۲- تقدیر مبرم۔

### تقدیر معلق

تقدیر معلق کا مطلب یہ ہے کہ تقدیر میں بسا اوقات کوئی نتیجہ کسی شرط پر معلق ہوتا ہے، اگر وہ شرط پائی جائے تو نتیجہ پایا جائے گا، اور وہ شرط نہ پائی جائے تو وہ نتیجہ بھی نہ پایا جائے گا اس طرح کی تقدیر کو "تقدیر معلق" کہتے ہیں، مثال کے طور پر لوح محفوظ میں لکھا ہوا ہے اور اللہ تعالیٰ کے علم ازلی میں ہے کہ اگر فلان شخص نے فلان وقت میں اتنی مقدار میں فلان دواء استعمال کی تو شفاء ہوگی ورنہ نہیں ہوگی۔

(۱) وتفصیل هذه المسئلة فی درس مسلم: ۲۲۰/۱، وللمحات التلیح: ۵۵۰/۱

(۲) انظر لهذه الفروق، شرح المقالید السیة، ص: ۶۶

## تقدیر مبرم

تقدیر مبرم قطعی اور حتمی ہوتی ہے، اس میں کوئی تبدیلی نہیں ہوتی، اس میں آخری نتیجہ لکھا ہوا ہے، مثلاً کسی شخص کی تقدیر مبرم میں لکھا ہوا ہے کہ فلان کو اس دواء سے شفاء ہوگی، اور دوسرے شخص کی تقدیر مبرم میں لکھا ہے کہ اُسے شفاء نہیں ہوگی۔

اب سمجھئے کہ تقدیر معلق میں لکھا تھا کہ اگر فلان شخص، فلان دواء، فلان وقت اتنی مقدار میں استعمال کرے گا تو شفاء ملے گی ورنہ نہیں۔ مگر اللہ تعالیٰ چونکہ علام الغیوب ہیں، وہ ازل سے جانتے ہیں کہ فلان شخص وہ شرائط پوری کرے گا یا نہیں؟ مثلاً اس طریقے سے دواء استعمال کرے گا یا نہیں؟ اس کا جو نتیجہ ہوا تھا، اللہ تعالیٰ نے اس کو بھی لکھ رکھا ہے، اس کو ”تقدیر مبرم“ کہتے ہیں، اس میں کوئی تبدیلی نہیں ہوتی۔

حاصل کلام یہ کہ وہ تمام نصوص جن سے معلوم ہوتا ہے کہ تقدیر میں تغیر و تبدل ہوتا ہے اس سے مراد ”تقدیر معلق“ ہے، اور جن نصوص سے معلوم ہوتا ہے کہ تقدیر میں کوئی تغیر نہیں ہوتا اس سے مراد ”تقدیر مبرم“ ہے۔ (۱) واللہ اعلم

## سجدہ تعظیم شرک ہے یا نہیں؟

”عن ابی ہریرۃ قال: قال رسول اللہ صلی اللہ علیہ وسلم: احتج آدم وموسى عند ربہما ..... واسجد لک ملائکتہ... الخ“ (رواہ مسلم)

یعنی حضرت آدم علیہ السلام کی تعظیم کی خاطر اللہ تعالیٰ نے فرشتوں کو حکم کیا کہ حضرت آدم کو سجدہ کریں، گویا یہ سجدہ تعظیم ہے۔

بعض حضرات کے نزدیک جو اخیر اللہ خواہ تعظیم کے طور پر ہو یا عبادت کے طور پر مطلقاً شرک جلی ہے اور بت پرستی کے حکم میں داخل ہے اور اس کا حکم دنیا میں وجوب قتل اور آخرت میں عذاب دائمی ہے، وہ کہتے ہیں کہ عبادت کے معنی ”علیہ التذلّل“ کے ہیں اور سجدے میں یہ معنی بدرجہ اتم پائے جاتے ہیں، لہذا اس میں تعظیماً و تعبداً کی تقسیم درست نہیں بلکہ سجدہ خود تعبد ہے اور اس میں عبادت کے معنی علی حد الکمال موجود ہیں۔

لیکن محققین علماء کے نزدیک سجدہ تعبدی شرک جلی ہے اور بت پرستی میں داخل ہے، مگر سجدہ

تعطیس خواہ اموات کے لئے ہو یا احیاء کے لئے شرک جلی نہیں البتہ ہماری شریعت میں حرام ہے اور شرک کا شعبہ اور گناہ کبیرہ ہے جس کا مرکب مستحق تعزیر و عذاب جہنم ہے۔ (۱)

جو حضرات سجدہ تعظیم کو شرک کہتے ہیں ان کے استدلال کا تحقیقی جواب حضرت شاہ ولی اللہ نے یہ دیا ہے کہ عبادت کے معنی اقصیٰ تذلّل کے ہیں اور اس کی دو صورتیں ہیں، ایک صورت یہ ہے کہ صرف پیشانی زمین پر رکھ دی جائے، اور دوسری صورت میں پیشانی رکھنے کے ساتھ عبادت کا قصد و ارادہ اور اعتقاد قلبی بھی پایا جائے، جب دونوں حیثیتوں سے غلبہ تذلّل جمع ہوگا تو اس وقت حقیقی غایت تذلّل محقق ہوگا اور اسی کا نام عبادت ہے، اگر دونوں جمع نہ ہوں تو عبادت متحقق نہیں ہوگی، سجدہ تعطیس اور سجدہ تعبدی بظاہر دونوں برابر ہیں، دونوں ہی غایت تذلّل پر دلالت کرتے ہیں، مگر نیت اور اعتقاد کے لحاظ سے دونوں میں بہت فرق ہے۔ (۲)

لیکن یہ یاد رہے کہ یہ فرق اس وقت ہوگا جب کسی ایسی چیز کو سجدہ کرے جو کفر و شرک کا شعار نہیں اور وہ چیز مشرکین کا معبود شمار نہ ہوتی ہو، ورنہ صنم (بت) وغیرہ کو سجدہ کرنا جو کفر و شرک کا شعار ہے مطلقاً شرک جلی ہے، گودہ زبان سے کہتا ہوں کہ میری نیت عبادت کرنے کی نہیں، تعظیم کی ہے۔ (۳)

## فطرت سے کیا مراد ہے؟

”عن ابی ہریرۃ قال: قال رسول اللہ صلی اللہ علیہ وسلم: کل مولود یولد علی الفطرة فابواه یھودانہ او ینصرانہ... إلخ“ (رواہ ابو داؤد)

اس حدیث میں مذکور ہے کہ ہر بچہ فطرت پر پیدا ہو جاتا ہے، البتہ فطرت سے کیا مراد ہے؟ اس بارے میں مختلف اقوال ہیں:

(۱)..... فطرت سے اسلام مراد ہے۔

(۲)..... فطرت سے اسلام کی قبولیت اور حق و باطل کے درمیان امتیاز کی استعداد مراد ہے۔

(۳)..... حضرت مولانا انور شاہ کشمیری فرماتے ہیں کہ فطرت مقدمات اسلام میں سے ہے نہ کہ

(۱) فصل ہجری: ۱/۲۱۶، ۲۱۷

(۲) حجة الله البالغة: ۱/۶۰

(۳) لمعات الصلح: ۱/۵۶۵، و کشف الہامی، کتاب الإیمان: ۱/۵۰۱



تین اسلام، بلکہ فطرت انسان میں اسلامی مادہ کا نام ہے جو کفر پر براہِ حقیت کی سے خالی ہو جاتا ہے۔

(۳)..... فطرت سے مراد عقل سلیم اور فہم مستقیم ہے۔

(۵)..... فطرت سے مراد وہ قول ہے جو عہد "السُّ" میں ہر انسان نے کہا تھا۔

(۶)..... حضرت شاہ ولی اللہ محدث دہلویؒ فرماتے ہیں کہ اس سے وہ خاص علم و ادراک مراد ہے جس سے حق تعالیٰ اور اس کی اطاعت کی شناخت ہو جس طرح حیوانات کی ہر نوع کو خاص خاص قسم کا علم و ادراک دیا گیا ہے، مثلاً کبوتر کو یہ علم دیا گیا ہے کہ کس طرح وہ اپنا اشیانہ بنائے اور کس طرح بچہ کو دانہ کھلائے، کس طرح اڑائے وغیرہ وغیرہ۔

(۷)..... عبد اللہ بن مبارکؒ فرماتے ہیں کہ اس سے مراد انجامِ سعادت و شقاوت ہے یعنی اللہ تعالیٰ ہر مولا کو کے بارے میں جانتا ہے کہ وہ سعید ہے یا شقی ہے۔ (۱) واللہ اعلم

## مشرکین کے اولاد کہاں ہوں گے؟

"عن ابن عباسؓ أن النبی صلی اللہ علیہ وسلم سئل عن أولاد المشرکین، قال: اللہ أعلم بما کانوا عاملین" (رواہ ابو داؤد)

مشرکین کے اولاد کہاں ہوں گے؟ یعنی جنت میں ہوں گے یا جہنم میں یا کہیں اور؟ اس بارے میں علماء کے مندرجہ ذیل اقوال ہیں:

(۱)..... پہلا قول یہ ہے کہ وہ جنت میں ہوں گے۔

(۲)..... دوسرا قول یہ ہے کہ جہنم میں ہوں گے۔

(۳)..... تیسرا قول یہ ہے کہ اہل جنت کے خادم ہوں گے۔

(۴)..... چوتھا قول یہ ہے کہ اہل اعراف سے ہوں گے۔

(۵)..... پانچواں قول یہ ہے کہ ان سے آخرت میں امتحان لیا جائے گا۔

(۶)..... چھٹا قول یہ ہے کہ خاک بنا دیا جائے گا کوئی مواخذہ نہ ہوگا۔

(۷)..... ساتواں قول یہ ہے کہ وہ اللہ تعالیٰ کی مشیت کے تحت ہوں گے۔

(۱) دروس ترمذی: ۱/۳۶، راجع ایضاً لهذه المسئلة، تکملة فتح الملهم: ۵/۳۹۷، کتاب القدر، باب معنی

کل مولود یولد علی الفطرة (الطبع الحدید) ذی القعدة ۱۴۲۳ھ، جنوری ۲۰۰۳ء

(۸)..... آٹھواں قول یہ ہے کہ جس کے بارے میں اللہ تعالیٰ کے علم میں یہ ہوگا کہ یہ اگر زندہ رہتا تو کفر اختیار کرتا تو جہنمی ہے اور جس کے بارے میں یہ علم ہے کہ یہ بڑے ہو کر فطرت پر قائم رہتا تو وہ اہل جنت میں سے ہے۔

(۹)..... نواں قول یہ ہے کہ ان کے بارے میں توقف کیا جائے، اور کوئی فیصلہ نہ کیا جائے، اور یہی قول رائج ہے۔

چنانچہ امام ابو حنیفہؒ، امام مالکؒ، امام شافعیؒ، سفیان ثوریؒ وغیرہ بہت سے اکابر کی رائے یہی ہے، کیونکہ اس مسئلہ میں حدیثیں مختلف ہیں، اور نسخ یعنی تقدیم و تاخیر کا کوئی قرینہ نہیں اور سند کے اعتبار سے قوی "اللہ اعلم بما کانوا عاملین" ہے، جو توقف پر دلالت کرتی ہے، پس یہی قول رائج ہوا۔ (۱)

## اول المخلوقات کیا ہے؟

"عن عبادة بن الصامت قال : قال رسول الله صلى الله عليه وسلم : إن أول ما خلق الله القلم... إلخ" (رواه الترمذي)

اللہ تعالیٰ کے علاوہ جتنی بھی چیزیں ہیں وہ سب مخلوق ہیں، اس میں اہل حق کا کوئی اختلاف بھی نہیں، سب یہی کہتے ہیں کہ وہ مخلوق و حادث ہیں، تمام ادیان سادہ یا کا بھی یہی عقیدہ ہے۔ البتہ اس میں اختلاف ہے کہ اول المخلوقات کیا ہے؟ یعنی سب سے پہلے کونسی چیز پیدا کی گئی؟ اس بارے میں علماء کے مختلف اقوال ہیں:

- (۱)..... ابن جریر طبریؒ فرماتے ہیں کہ اول المخلوقات قلم ہے۔
- (۲)..... ابوالعلاء ہمدانیؒ فرماتے ہیں کہ مخلوق اول عرش ہے۔
- (۳)..... حضرت ابن عباسؓ اور حضرت ابن مسعودؓ فرماتے ہیں کہ مخلوق اول پانی ہے۔
- (۴)..... بعض حضرات فرماتے ہیں کہ مخلوق اول نور و ظلمت ہے۔
- (۵)..... بعض حضرات فرماتے ہیں کہ سب سے پہلے نور محمدی پیدا کیا گیا ہے، چنانچہ مصنف عبدالرزاق میں حضرت جابرؓ سے روایت منقول ہے: "أول ما خلق الله نوري".

(۱) راجع لهذه المسئلة . رحمة الله الواسعة : ۹۰/۳ ، والدر المنصور : ۳۶۹/۶ ، وراجع لطعيل هذه الأقوال وأدلتها

، تكملة فتح الملهم : ۵۰۱/۵ ، كتاب القدر ، حكم أطفال المنركين .

(۶)..... بعض حضرات فرماتے ہیں کہ مخلوق اول متل ہے، اس کی تائید بھی بعض روایات سے

ہوتی ہے، وان كانت ضعيفة .

(۷)..... ساتواں قول یہ ہے کہ مخلوق اول محمد صلی اللہ علیہ وسلم کی روح مبارک ہے۔ (۱) واللہ اعلم

☆☆☆

## باب إثبات عذاب القبر

### اثبات عذاب قبر

”عن البراء بن عازب عن النبي صلى الله عليه وسلم قال: ”يُثَبَّتُ الله اللّٰهين

آمنوا بالقول الثابت“ نزلت في عذاب القبر... إلخ“ (رواه البخاري)

اہل سنت والجماعت کے نزدیک قبر کا عذاب و ثواب برحق ہے اس طرح کہ میت کی روح اور جسم

دونوں عذاب و ثواب سے متاثر ہوتے ہیں۔

لیکن خوارج، بعض مرجعہ، ووافض کی ایک جماعت، اور بعض معتزلہ، یہ سب عذاب و ثواب قبر

کے منکر ہیں۔

وہ دلیل پیش کرتے ہیں کہ میت بے جان و بے حس جسم ہے، نہ اس میں حیات اور زندگی ہے اور

نہ کسی قسم کا ادراک، لہذا اس کو عذاب دینا محال ہے۔

لیکن اس کا جواب یہ ہے کہ اللہ تعالیٰ ہر چیز پر قادر ہیں وہ ایسا کر سکتے ہیں کہ وہ میت کے جسم کے

تمام اجزاء میں یا بعض اجزاء میں ایک خاص قسم کی حیات اتنی مقدار میں پیدا فرمادیں جس سے وہ عذاب کی

تکلیف یا تعظیم کی لذت کا ادراک کر سکے، جیسا کہ شہداء کے بارے میں ارشاد خداوندی ”بل احياء“ میں

یہی خاص قسم کی حیات مراد ہے۔ (۲)

(۱) انتہاب السنن فی شرح السنن، المعروف حل الترمذی، دروس ترمذی: ۱۹۳/۳، و نفعات الطلیح: ۱/۵۹۵۔

و تفصیل الاہل فی کشف الباری، کتاب مدہ الخلق، ص: ۸۲۔

(۲) شرح الطحاوی، ص: ۷۷۔

## اہل سنت والجماعت کے دلائل

اہل سنت والجماعت کے دلائل مندرجہ ذیل ہیں:

(۱)..... پہلی دلیل اللہ تعالیٰ کا یہ ارشاد ہے: "فَوَقَّعَ اللَّهُ سَيِّئَاتِ مَا كَمَرُوا وَخَاقٍ بِآلِ فِرْعَوْنَ سُوءَ الْعَذَابِ [۳۵] النَّارُ يُعْرَضُونَ عَلَيْهَا غُدُوًّا وَعَشِيًّا، وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ [۳۶]". (۱)

اس آیت سے معلوم ہوا کہ قیامت کے دن سے پہلے فرعونوں پر صبح و شام آگ پیش کی جاتی ہے اور یہی عذاب قبر ہے، علامہ ابن کثیر فرماتے ہیں کہ اس آیت میں عذاب قبر کے بارے میں اہل سنت کے مذہب کی اصل کبیر موجود ہے۔

(۲)..... دوسری دلیل صحیحین میں حضرت عبداللہ بن عمرؓ کی مرفوع حدیث ہے: "إن أحدكم إذا مات عُرض عليه مقعده بالغداة والعشي".

(۳)..... تیسری دلیل صحیحین میں حضرت عائشہؓ کی روایت ہے "ان يهودية دخلت عليها فذكرت عذاب القبر، فقالت لها: أعاذك الله من عذاب القبر، فسالت عائشة رسول الله صلى الله عليه وسلم عن عذاب القبر، فقال: نعم، عذاب القبر حق". (۲)

## کیفیت عذاب قبر

کیفیت عذاب قبر کے متعلق تین مذاہب مشہور ہیں:

(۱)..... ابوالحسن صالحی وغیرہ کا مذہب یہ ہے کہ قبر میں عذاب و ثواب صرف جسم کو ہوتا ہے اس طرح کہ روح کا اس کے ساتھ کوئی تعلق نہیں ہوتا بلکہ جسم بے جان محض ہوتا ہے۔

یہ مذہب خلاف دین ہونے کے علاوہ عقل کے بھی خلاف ہے، چنانچہ "علامہ خیالی شرح عقائد کے حاشیہ میں فرماتے ہیں: "و لا شک انه سفیطة ( حماقت )".

(۲)..... ابن حزم ظاہریؒ اور علامہ ابن القیمؒ کا مذہب یہ ہے کہ برزخ میں عذاب و ثواب صرف روح کو ہوتا ہے اور جسم کا اس کے ساتھ کوئی تعلق نہیں ہوتا۔

(۱) سورة المومن، ہ، ۲۳،

(۲) راجع لتفصیل هذه المسئلة، نسکین الصدور فی تحقیق احوال المولوی فی البرزخ والقبر، ص: ۹۴، ۹۵، ۱۰۳

احادیث صحیحہ سے اس مذہب کی بھی تردید ہوتی ہے۔

(۳)..... جمہور اہل سنت کے نزدیک عذاب و ثواب قبر روح مع الجسد پر ہوتا ہے یعنی جسے عصری کے ساتھ روح کا اس درجے میں تعلق و اتصال ہوتا ہے کہ جسم میں "نوع من الحیاة" یعنی ایک قسم کی زندگی پیدا ہو جاتی ہے جس سے وہ جسم ثواب و عذاب کا ادراک کر سکتا ہے۔

اس مذہب کی دلیل ابو داؤد میں حضرت ابو ہریرہؓ کی حدیث ہے جس میں یہ الفاظ آئے ہیں "نعم یعاد فیہ الروح" (۱)۔

### مسئلہ سماع موتی

موتی کی دو قسمیں ہیں: ۱- انبیاء ۲- غیر انبیاء۔

انبیاء علیہم السلام کا اپنی قبور میں سننا اہل سنت کے تمام ائمہ کا متفق علیہ مسئلہ ہے، اس میں کسی بھی معتد بہ عالم نے اختلاف نہیں کیا۔

البتہ غیر انبیاء کے سماع کا مسئلہ دور صحابہ سے مختلف فیہ چلا آ رہا ہے، چنانچہ حضرت عائشہؓ وغیرہا کے نزدیک اصل نفی سماع ہے البتہ جن مواقع میں میت کا سماع نصوص سے ملتا ہے ان کو بلا تاویل تسلیم کیا جائے گا۔

لیکن حضرت عبداللہ بن عمرؓ وغیرہ کا رجحان سماع موتی کے ثبوت کی طرف ہے۔

### دلائل قائلین سماع موتی

جو حضرات سماع موتی کے ثبوت کے قائل ہیں وہ مندرجہ ذیل روایات سے استدلال کرتے ہیں:

(۱)..... حضرت انسؓ کی روایت ہے کہ حضور اکرم صلی اللہ علیہ وسلم نے فرمایا جب میت کو قبر میں رکھ کر لوگ واپس جاتے ہیں تو "إِنَّهُ لَيَسْمَعُ قُرْعَ نَعَالِهِمْ" وہ مردہ ان کی جوتیوں کی آواز سنتا ہے۔

(۲)..... نیز یہ حضرات ان روایات سے استدلال کرتے ہیں جن میں قبرستان جانے کے وقت "السلام علیکم یا اهل القبور" کی تصریح ہے۔

(۳)..... تیسرے حدیث قلب بدر سے استدلال کرتے ہیں کہ جنگ بدر کے موقع پر حضور صلی

اللہ علیہ وسلم نے صحابہ کرامؓ کو کفار مقتولین کے بارے میں فرمایا: "ما أنتم بأسمع لما أقول منهم"۔

(۱) انظر لهذه المذاهب والمذاهب الأخرى في هذه المسئلة، صفحات التصحيح: ۱/۲۳۵

## دلیل منکرین سماع موتی

اور جو حضرات سماع موتی کے قائل نہیں، ان کی دلیل یہ ہے کہ قرآن مجید میں "إِنكَ لَا تَسْمِعُ الْمَوْتَى" وارد ہوا ہے، اور ایک اور آیت میں ہے "وَمَا أَنْتَ بِمُسْمِعٍ مَّنْ فِي الْقُبُورِ"۔ ان دونوں آیتوں میں سماع موتی کی نفی ہے۔

لیکن ان آیات کے جواب میں علامہ سیوطیؒ فرماتے ہیں کہ ان آیات کریمہ میں سماع کی نفی سے مراد سماع ہدایت کی نفی ہے۔

دوسرا جواب یہ ہے کہ حضرات مفسرین ان آیات کی تفسیر میں فرماتے ہیں کہ ان میں سماع نافع کی نفی مراد ہے، چنانچہ حافظ ابن کثیرؒ فرماتے ہیں: "أَيُّ لَا تَسْمِعُهُمْ سَمَاعًا يَنْفَعُهُمْ"۔

تیسرا جواب یہ دیا گیا ہے کہ ان آیات میں سماع (سننے) کی نفی نہیں بلکہ اسماع (سانے) کی نفی ہے، اور یہ بالکل بدیہی اور ظاہر ہے کہ دونوں آیتوں میں باب افعال کے صیغے ہیں تو یقیناً اس کے اندر نفی اسماع کی ہوئی سماع کی نہیں۔ (۱)

## سماع یا عدم سماع کسی ایک طرف قطعی فیصلہ نہیں ہو سکتا

سماع اموات کا مسئلہ چونکہ صحابہ رضی اللہ عنہم سے مختلف فیہا ہے اور ضروریات دینیہ میں سے بھی نہیں اور دونوں طرف اکابر و دلائل ہیں، اس لئے ایسے اختلافی امر میں قطعی فیصلہ نہیں ہو سکتا اور نہ ہی کسی نے کیا ہے، چنانچہ حضرت گنگوہیؒ فرماتے ہیں "یہ مسئلہ عہد صحابہؓ سے مختلف فیہا ہے، اس کا فیصلہ کوئی نہیں کر سکتا"۔ (۲)

اسی طرح حضرت حکیم الامت اشرف علی تھانویؒ "امداد الفتاویٰ" میں فرماتے ہیں دونوں طرف اکابر و دلائل ہیں ایسے اختلافی امر کا فیصلہ کون کر سکتا ہے؟ (۳)

(۱) السطر للتفصيل، صفحات التفتيح: ۱/۶۳۹، وكشف الباري، كتاب المغازي، ص: ۱۲۲، وفتح الملهم: ۳/۴۵۰.

تحقيق مسئلة سماع الموتى

(۲) فتاویٰ رشیدیہ، ص: ۸۷.

(۳) امداد الفتاویٰ: ۵/۳۷۷.

## قبروں پر شاخیں گاڑنے کا حکم

”عن ابن عباس قال: مرّ النبي صلى الله عليه وسلم بقبرين، فقال: إنهما يُعْلَمَان...  
... فآخذ جريدة رطبة فشققها بنصفين ثم غرز في كل قبر واحدة، قالوا: يا رسول الله! لم  
صنعت هذا؟ فقال: لعلّهما أن يخفف عنهما ما لم ييبسا“ (رواه الترمذی)

اس حدیث سے بعض اہل بدعت نے قبروں پر پھول چڑھانے کے جواز پر استدلال کیا ہے، لیکن  
یہ استدلال بالکل باطل ہے اس لئے کہ اس حدیث میں پھول چڑھانے کا کوئی ذکر نہیں، البتہ اس مسئلہ میں  
علماء کا کلام ہوا ہے کہ اس حدیث کے مطابق قبروں پر شاخیں گاڑنے کا کیا حکم ہے؟

علماء کی ایک جماعت اس بات کی قائل ہے کہ یہ حضور صلی اللہ علیہ وسلم کی خصوصیت تھی، اور کسی  
کے لئے ایسا کرنا درست نہیں ہے، علامہ ابن بطلال اور علامہ مازری نے اس کی یہ وجہ بیان فرمائی ہے کہ  
حضور صلی اللہ علیہ وسلم کو بذریعہ وحی یہ علم دیا گیا تھا کہ ان پر عذاب قبر ہو رہا ہے، اور اس کے ساتھ ہی یہ علم بھی  
دیا گیا تھا کہ شاخیں گاڑنے کی وجہ سے ان کے عذاب میں تخفیف بھی ہو سکتی ہے، لیکن کسی دوسرے کو نہ  
صاحب قبر کے معذب (عذاب میں مبتلا) ہونے کا علم ہو سکتا ہے، اور نہ تخفیف عذاب کا، اس لئے دوسروں  
کے لئے شاخ گاڑنا درست نہیں ہے۔

البتہ حضرت مولانا خلیل احمد سہارنپوری نے بذیل الحمود میں ابن بطلال اور مازری کے مذکورہ قول  
پر اعتراض کیا، اور فرمایا کہ اگر معذب ہونے کا علم نہ بھی ہو تو بھی اس سے یہ لازم نہیں آتا کہ مردے کے  
لئے تخفیف عذاب کی کوئی صورت اختیار نہ کی جائے، ورنہ پھر مردے کے لئے دعائے مغفرت اور ایصال  
ثواب بھی درست نہ ہونا چاہئے، یہی وجہ ہے کہ ابوداؤد میں روایت ہے کہ حضرت بریدہ بن حبیب نے یہ  
حمیت فرمائی کہ میری وفات کے بعد میری قبر پر شاخ گاڑ دی جائے، اس بناء پر مولانا سہارنپوری کا رجحان  
اس طرف معلوم ہوتا ہے کہ اس حدیث پر عمل کرتے ہوئے قبروں پر شاخ گاڑ دینا جائز بلکہ بہتر ہے۔ (۱)

مفتی محمد شفیع کا قول فیصل

حضرت مولانا مفتی محمد شفیع صاحب نے اس باب میں قول فیصل یہ بیان فرمائی ہے کہ حدیث سے

(۱) ملخصاً من درس ترمذی: ۲۹۸/۱ والطرايضاً، توضیحات شرح مشکوٰۃ: ۵۳۹/۱، ونصائح الصلح

ثابت ہونے والی ہر چیز کو اسی حد پر رکھنا چاہئے، جس حد تک وہ ثابت ہے، حدیث باب میں ایک یا دو مرتبہ شاخ گاڑنا ثابت ہے، اس سے معلوم ہوتا ہے کہ احیاناً (کبھی کبھی) ایسا کرنا جائز ہے ”وعلبہ بحمل قول الشيخ السهارنفوری“۔

لیکن یہ کہیں ثابت نہیں ہوتا کہ حدیث باب کے علاوہ حضور اکرم صلی اللہ علیہ وسلم نے کسی اور شخص کی قبر پر شاخیں گاڑنے کو اپنا معمول بنالیا ہو، اس سے یہ بات واضح طور پر ثابت ہو جاتی ہے کہ یہ عمل اگرچہ جائز ہے لیکن سنت جاریہ اور عادت مستقلہ بنانے کی چیز نہیں۔ (۱)

☆.....☆.....☆



## کتاب العلم

### روایت بالمعنی کا حکم

”عن ابن مسعود قال: قال رسول الله صلى الله عليه وسلم: نظر الله عبدًا سمع

مقالتی لحفظها ووعاها وادّاهَا... الخ“ (مشکوٰۃ المصابیح)

روایت بالمعنی جائز ہے یا نہیں؟ اس بارے میں چار مذاہب منقول ہیں:

(۱)..... جمہور کے نزدیک مطلقاً جائز ہے۔

(۲)..... روایت بالمعنی مفردات میں جائز ہے اور مرکبات میں جائز نہیں۔

(۳)..... روایت بالمعنی اس شخص کے لئے جائز ہے جس کو الفاظ حدیث کا استحضار ہو اور اس میں

صحیح تصرف کرنے پر قدرت حاصل ہو۔

(۴)..... اس شخص کے لئے روایت بالمعنی صحیح ہے کہ جس کو کوئی حدیث (لفظاً و معنی) یاد تھی اور

پھر وہ لفظ بھول گیا جب کہ معنی اس کے ذہن میں موجود ہیں تو اس معنی کو بیان کرنا چاہئے تاکہ اس سے کوئی

فائدہ لیا جائے۔ (۱)

### سن تحمل حدیث میں علماء کا اختلاف

”عن عبد الله بن عباس قال: اقبلتُ راكباً على حمار، وأنا يومئذ قد ناهزتُ

الاحتلام... الخ“ (رواه البخاري)

ایک تحمل حدیث ہے اور ایک اداء حدیث، تحمل حدیث سماع حدیث یعنی حدیث سننے کو کہتے ہیں

اور اداء حدیث روایت و اسماع حدیث یعنی حدیث سنانے کو کہتے ہیں۔

حضرت شاہ ولی اللہ فرماتے ہیں کہ اداء حدیث کے لئے عاقل و بالغ ہونے کی شرط متفق علیہ ہے اس میں کسی کا اختلاف نہیں، البتہ بعض حضرات بلوغ سے قبل تحمل حدیث سے بھی منع کرتے ہیں اور کہتے ہیں کہ بالغ ہونے سے پہلے تحمل حدیث کا کوئی اعتبار نہیں۔

لیکن جمہور کے نزدیک بلوغ سے قبل تحمل درست ہے۔

تحمل حدیث کے لئے کتنی عمر ضروری ہے؟

پھر اس عمر کی تحدید میں اختلاف ہے جو سماع کے مقبول ہونے کے لئے ضروری یا مستحب ہے۔ بعض حضرات، خاص طور پر اہل کوفہ تو اس بات کے قائل ہیں کہ بیس سال سے پہلے سماع و تحمل حدیث نہیں کرنا چاہئے۔

امام ابو عبد اللہ زبیریؒ اس عمر کو مستحب قرار دیتے ہیں۔

امام یحییٰ بن معینؒ فرماتے ہیں کہ سن تحمل حدیث پندرہ سال ہے۔

امام یزید بن ہارونؒ کے نزدیک تیرہ سال ہے۔

موسیٰ بن ہارون حمالؒ فرماتے ہیں کہ جب بچہ گائے اور دوسرے جانوروں میں فرق کر سکے تو وہ سن تحمل ہے۔

امام احمدؒ فرماتے ہیں کہ جو بچہ سمجھ جائے اور ضبط کرنے کی صلاحیت رکھتا ہو اس کا سماع درست

ہے۔

جمہور جو بلوغ کی قید نہیں لگاتے اور نہ ہی کسی سن کی تحدید کرتے ہیں ان کی دلیل وہ روایات ہیں جو صغار صحابہ مثلاً حضرات حسنین، عبد اللہ بن عباس، نعمان بن بشیر اور حضرت عائشہ رضی اللہ عنہم وغیرہ سے مروی ہیں، محدثین نے ان کی روایات میں یہ تفریق کہیں نہیں کی کہ یہ روایات بلوغ سے قبل کی ہیں اور یہ روایات بلوغ کے بعد کی۔ (۱)

کیا تائید شریعت کے لئے وضع حدیث جائز ہے؟

”عن علیؑ قال: قال النبی صلی اللہ علیہ وسلم: لا تکذبوا علی، لہا من کذب

علیؑ فلیلج النار“ (رواہ البخاری)

(۱) راجع للتفصیل، کشف الباری، کتاب العلم، ۳/۲۷۵

رسول اللہ صلی اللہ علیہ وسلم پر کذب بیانی مطلقاً حرام ہے، خواہ دینی احکام میں ہو یا دنیوی۔  
درہیب میں یاد عطا و ارشاد میں، اور اس پر امت کا اجماع ہے۔

البتہ کچھ جاہل صوفیہ کہتے ہیں کہ نبی کریم صلی اللہ علیہ وسلم نے "کذب علی النبی صلی اللہ علیہ وسلم" سے منع فرمایا ہے "کذب للنبی صلی اللہ علیہ وسلم" سے نہیں، لہذا اگر کوئی دیکھ کر تائید کے لئے احادیث وضع کر لے تو یہ جائز ہے۔

اسی طرح کرامیہ کا بھی یہی کہنا ہے کہ قرآن و سنت میں جو کچھ وارد ہوا ہے اس کو ثابت کرنے کے لئے اگر ترغیب و ترہیب کے باب میں کوئی جھوٹ بول کر حضور اکرم صلی اللہ علیہ وسلم کی طرف منسوب کر دے تو جائز ہے، کیونکہ یہ "کذب لہ" ہے "کذب علیہ" نہیں ہے۔

ان جہلاء کا استدلال ایک روایت سے بھی ہے، جس میں ہے کہ "من کذب علی مصنفنا لیضل الناس بہ فلیتوبوا مقعدہ من النار"۔

اس روایت میں "کذب متعمداً" کو گناہ اور باعث عذاب اس صورت میں قرار دیا گیا ہے جبکہ لوگوں کو گمراہ کرنے کی نیت سے جھوٹ بولا گیا ہو، جس سے معلوم ہوا کہ اگر لوگوں کو گمراہ کرنے کی نیت نہ ہو تو جھوٹ بولا جاسکتا ہے، چنانچہ یہ لوگ کہتے ہیں کہ جو روایات اس قید سے مطلق ہیں ان کو بھی اسی مقید روایت پر محمول کیا جائے گا۔

لیکن ان لوگوں کی یہ دلیل باطل ہے۔

اولاً..... اس لئے کہ یہ زیادتی باطل ہے، کسی صحیح روایت میں یہ زیادتی نہیں آئی ہے۔

ثانیاً..... اگر یہ زیادتی صحیح تسلیم کی جائے تو وہ تاکید کے لئے ہوگی کمالی قولہ تعالیٰ: لمن

اظلم ممن التری علی اللہ کذباً لیضل الناس بغیر علم "پھر اس سے زیادہ ظالم کون ہو جو بہتان باندھے اللہ پر جھوٹ تاکہ لوگوں کو گمراہ کرے بلا تحقیق۔

ثالثاً..... "لیضل" میں لام تعلیلیہ نہیں ہے بلکہ لام عاقبت ہے، یعنی وہ کذب بیانی جس کا

انجام گمراہی ہے۔ (۱)



## کتاب الطہارۃ

### طہارت کے لغوی و اصطلاحی معنی

طہارت کے لغوی معنی نظافت اور صفائی کے ہیں، اور اصطلاح شرع میں طہارت سے مراد طہارت من الاحداث والا نجاس ہوتی ہے، احداث میں حدث اصغر اور حدث اکبر دونوں داخل ہے، ایسا ہی انجاس نجاسات غلیظہ اور خفیہ دونوں کو شامل ہے۔ (۱)

### لفظ قبول کے حقیقی معنی کیا ہیں؟

”عن ابن عمر عن النبی صلی اللہ علیہ وسلم قال: لا تقبل صلوۃ بغير طهور... الخ“ (رواہ الترمذی)

لفظ قبول دو معنی میں مستعمل ہے، ایک قبول اصابت دوسرے قبول اجابت۔

قبول اصابت کا مطلب ہے: ”کون الشيء مستجمعا لجميع الشرائط والأركان“ اس معنی کے لحاظ سے یہ صحت کے مترادف ہے، اور اس کا نتیجہ دنیاوی اعتبار سے فراغ الذمہ ہے۔

اور قبول اجابت کا مطلب ہے: ”وقوع الشيء في حيز مرضاة الرب سبحانه وتعالى“ اس کا نتیجہ آخرت کا ثواب ہے۔

قرآن وحدیث میں لفظ قبول دونوں معنی میں استعمال ہوا ہے، البتہ اس میں اختلاف ہے کہ لفظ قبول کے حقیقی معنی کیا ہیں؟

حافظ ابن حجرؒ فرماتے ہیں کہ لفظ قبول اجابت کے معنی میں حقیقت ہے، اور اصابت کے معنی میں مجاز ہے، لیکن علامہ عثمانیؒ نے ”فتح السہم“ میں اس کو اصابت کے معنی میں حقیقت اور اجابت کے معنی میں مجاز قرار دیا ہے۔

لیکن جمہور کے نزدیک حدیث باب میں قبول سے قبول اصابت مراد ہے، اس صورت میں علامہ عثمانی کے قول پر تو کوئی اشکال نہیں، اس لئے کہ ان کے نزدیک یہی اس لفظ کے حقیقی معنی ہیں، البتہ حافظ ابن حجرؒ کے قول پر اشکال ہو سکتا ہے کہ حقیقی معنی کیوں چھوڑا گیا؟ تو اس کا جواب یہ ہے کہ یہاں ایک قرینہ کی وجہ سے معنی حقیقی کو چھوڑ دیا گیا، اور وہ قرینہ تمام امت کا اس بات پر اجماع ہے کہ نماز بغیر طہارت کے صحیح اور معتبر ہی نہیں ہوتی۔ (۱)

## نماز جنازہ کے لئے طہارت کا حکم

”عن ابن عمر عن النبی صلی اللہ علیہ وسلم قال: لَا تُقْبَلُ صَلَوةٌ بِغَيْرِ طَهْوَرٍ... الخ“ (رواہ الترمذی)

نماز جنازہ کے لئے وضو شرط ہے یا نہیں؟ اس میں تھوڑا سا اختلاف ہے۔ چنانچہ جمہور علماء کے نزدیک طہارت ہر قسم کی نماز کے لئے شرط ہے، لہذا نماز جنازہ کے لئے بھی طہارت شرط ہے۔

البتہ امام ابن جریر طبریؒ، امام شعبیؒ اور ابن علیؒ سے منقول ہے کہ وہ نماز جنازہ کے لئے وضو کو شرط قرار نہیں دیتے، یہ حضرات کہتے ہیں کہ اس کے لئے طہارت شرط نہیں، اس لئے کہ وہ ”صلوٰۃ“ نہیں بلکہ میت کے لئے دعا و استغفار ہے۔

جمہور علماء ارشاد فرماتے ہیں کہ صلوٰۃ جنازہ ”صلوٰۃ“ ہے، اور اس کی دلیل یہ ہے کہ حضور صلی اللہ علیہ وسلم نے اس پر صلوٰۃ کا اطلاق کیا ہے، جیسا کہ روایت میں ہے ”صلّوا علیٰ اخیکم النجاشی“۔ نیز نماز جنازہ میں صلوٰۃ کے خصائص پائے جاتے ہیں، چنانچہ اس میں بکبیر تحریر ہے، تسلیم ہے، قیام ہوتا ہے، استقبال قبلہ ہوتا ہے۔ (۲)

## سجدہ تلاوت کے لئے طہارت کا حکم

”عن ابن عمر عن النبی صلی اللہ علیہ وسلم قال: لَا تُقْبَلُ صَلَوةٌ بِغَيْرِ طَهْوَرٍ... الخ“

(۱) ملخصاً من درس ترمذی: ۶۶/۱، وکشف الباری، کتاب الوضوء: ۹۱/۵، ونفحات النقیح: ۱۷۵/۲، وانظر للتفصیل، فتح الملہم: ۲۷۵/۲، باب وجوب الطہارۃ للصلوٰۃ۔

(۲) انظر لهذا التفصیل، کشف الباری، کتاب الوضوء: ۹۸، ۹۷/۵، وبداية المجتہد: ۳۱/۱۔

” (رواہ الترمذی)

سجدہ تلاوت کے لئے طہارت شرط ہے یا نہیں؟ اس مسئلہ میں فقہاء کا اختلاف ہے۔

چنانچہ جمہور علماء کے نزدیک سجدہ تلاوت کے لئے طہارت شرط ہے۔

البتہ امام ابن جریر طبرنی، امام شعبی، ابن علیہ اور امام بخاری کا مسلک یہ ہے کہ سجدہ تلاوت کے

لئے طہارت شرط نہیں۔

ان حضرات کا استدلال صحیح بخاری میں حضرت ابن عمرؓ کے ایک اثر سے ہے جو تعلیقاً روایت کیا گیا

ہے، جس میں یہ الفاظ ہیں ”سجد علی غیر وضوء“۔

لیکن اس کا جواب یہ ہے کہ بخاری کے اصلی کے نسخہ میں ”سجد علی غیر وضوء“ کے

بجائے ”سجد علی وضوء“ وارد ہوا ہے، جو جمہور کے مسلک پر مرتع ہے۔

اس کے علاوہ حدیث باب بھی جمہور کی دلیل ہے، کیونکہ سجدہ تلاوت بھی ایک طرح کی نماز ہے،

جس کی دلیل یہ ہے کہ قرآن حکیم میں سجود بول کر پوری نماز مراد لی گئی ہے، مثلاً: ”وَمِنَ اللَّيْلِ فَاسْجُدْ لَهُ

وَسَبِّحْهُ لَيَالٍ وَنَحْوَهُ“ (۱)۔

## فاقد الطہورین کا مسئلہ

”عن ابن عمر عن النبی صلی اللہ علیہ وسلم قال: لا تقبل صلوٰۃ بغیر طہور...“

الخ“ (رواہ الترمذی)

فاقد الطہورین اس شخص کو کہتے ہیں جس کے پاس ازلیہ حدث کے لئے نہ پانی ہو اور نہ مٹی، اس

کے بارے میں فقہاء کا اختلاف ہے، کہ ایسے شخص کا کیا حکم ہے؟ آیا وہ بغیر طہارت کے نماز ادا کرے گا یا

قضاء کرے گا؟ (۲)

چنانچہ امام ابو حنیفہ کا مسلک یہ ہے کہ ایسا شخص نماز نہ پڑھے بلکہ بعد میں قضاء کرے۔

امام احمد کا مسلک یہ ہے کہ اس وقت نماز پڑھے بعد میں قضاء بھی واجب نہیں۔

امام مالک کا مسلک یہ ہے کہ ایسے شخص سے نماز ساقط ہو جاتی ہے، نہ اس وقت نماز پڑھنا ضروری

(۱) جامع، کشف الباری، کتاب الوضوء، ۵/۹۸، ۵/۹۷، ۱/۱۶۷، وابتداء المجتہد: ۱/۳۱

(۲) انظر لهذه المسئلة، المنی لابن قدامة: ۱/۱۵۷، وفتح الملهم: ۲/۲۷۷

ہے اور نہ بعد میں قضاء کرے گا۔

امام شافعی سے اس بارے میں چار اقوال مروی ہیں، ایک امام ابو حنیفہؒ کے مطابق، اور ایک امام احمدؒ کے مطابق، تیسرا قول یہ ہے: ”یصلی استحباباً و یقضي وجوباً“ اور چوتھا قول یہ ہے: ”یصلی و یقضي، و هو الاصح من اقوالہ“ (۱)۔

امام ابو یوسفؒ اور امام محمدؒ یہ فرماتے ہیں کہ فاقد الطہورین اس وقت تو محض تہتہ بالمصلین کرے گا، یعنی نماز کی ہیئت بنائے گا، قراءت نہ کرے گا، اور بعد میں قضاء لازم ہے، امام ابو حنیفہؒ سے بھی اس قول کی طرف رجوع ثابت ہے۔ اور حنفیہ کے نزدیک اسی پر فتویٰ ہے، اور یہی قول فقہی اعتبار سے زیادہ مؤید ہے، کیونکہ شریعت میں اس کی متعدد نظیریں ہیں کہ جب کوئی شخص کسی عبادت کی حقیقت پر قادر نہ ہو تو اس کو تہتہ کا حکم دیا گیا ہے، مثلاً کوئی بچہ نہار رمضان میں بالغ ہو جائے یا کافر اسلام لائے، یا حائضہ پاک ہو تو ان کو باقی دن میں اساک کا حکم دیا گیا ہے جو تہتہ بالصائمین ہے۔ اسی پر قیاس کر کے فاقد الطہورین کو تہتہ بالمصلین کا حکم دیا گیا ہے جو قواعد شریعت کے عین مطابق ہے، اور حدیث باب بھی حنفیہ کی تائید کرتی ہے، کیونکہ اس کی زد سے کسی قسم کی نماز بغیر طہارت کے درست نہیں ہوتی، اور اس میں فاقد الطہورین کی نماز بھی داخل ہے۔ (۲)

## حدث فی الصلوٰۃ کا حکم

”عن ابن عمر عن النبی صلی اللہ علیہ وسلم قال: لا تقبل صلوٰۃ بغير طہور...“

الخ“ (رواہ الترمذی)

اس مسئلہ میں اختلاف ہے کہ اگر کسی شخص کو حاجت نماز میں حدث لاحق ہو گیا، تو اس کا کیا حکم ہے؟

(۱) حضرت مولانا صاحب رحمہ اللہ نے من ذہب ارباب کے یاد کرنے کے لئے ایک شعر کہا تھا جس شعر میں امام صاحب ذہاب تہتہ واد بطور لفظ شرم رب کے ذکر کئے گئے ہیں فرماتے ہیں۔

ما تک و شافعی بھی . احمد بھی اور ہم  
لا . لا . نعم . نعم . نعم . لا . لا . نعم

اس شعر میں حرف اول کا تعلق اداسے ہے اور حرف ثانی کا قضاء سے۔ اب ”لا“ کے معنی ہوئے ”لا اداء، ولا قضاء“ اور

نعم نعم ”کا مطلب ہے ”علیہ الاداء، والقضاء“ اور نعم لا ”کا مطلب ہے: ”علیہ الاداء، ولا قضاء“ اور ”لا نعم“ کا مطلب ہے: ”لا اداء، علیہ والقضاء“۔

(۲) درس ترمذی: ۱/۱۶۸، والتفصیل فی کشف الباری، کتاب التیمم، ص: ۱۳۵، ونفحات التلطیح: ۷۶/۲

چنانچہ حنفیہ کے نزدیک اگر نماز کے دوران کسی نمازی کو حدث لاحق ہو جائے تو اس کے لئے جائز ہے کہ وہ جا کر وضو کر لے اور واپس آ کر سابقہ افعال پر بناء کر لے۔

شافعیہ وغیرہ کے نزدیک یہ صورت جائز نہیں ہے، حافظ ابن حجرؒ نے شافعیہ کی ترجمانی کرتے ہوئے حدیث باب سے حنفیہ کے خلاف استدلال کیا ہے کہ جتنی دیر طہارت کے بغیر گزرے گی وہ صلوٰۃ بغیر طہور ہوگی، جو حدیث باب کی رو سے درست نہیں۔

اس کا جواب یہ ہے کہ وضو کے لئے جانا نماز کا جز نہیں، یہی وجہ ہے کہ بناء کرنے والے کو نماز وہیں سے شروع کرنی ہوتی ہے، جہاں سے حدث لاحق ہوا تھا، اگر جانا اور آنا نماز کا جز ہوتا تو اتنی مدت میں امام نے جتنی نماز پڑھی بناء کرنے والے کو اس کے ذہرانے کی ضرورت نہیں ہونی چاہئے۔

لیکن اس جواب پر اشکال ہوتا ہے کہ اگر ذہاب و ایاب (جانا اور آنا) نماز کا جز نہیں تو عمل کثیر ہے، اور عمل کثیر کے تخلل سے نماز فاسد ہو جاتی ہے، نیز اگر یہ نماز نہیں ہے تو اس میں کلام کی اجازت ہونی چاہئے، حالانکہ کلام کی اجازت نہیں۔

اس اشکال کا جواب یہ ہے کہ اس عمل کثیر سے نماز کا فاسد نہ ہوتا اور اس کے دوران کلام کا ممنوع ہونا دونوں خلاف قیاس اس حدیث سے ثابت ہیں جو ابن ماجہ اور عبد الرزاق نے حضرت عائشہؓ سے مرفوعاً اور دارقطنی نے حضرت ابوسعید خدریؓ اور عبد اللہ بن عباسؓ سے روایت کی ہے اور حنفیہ کی مستدل بھی ہے "قال قال رسول الله صلى الله عليه وسلم: من أصابه قيء أو رعاف أو قلس أو مذي فليصرف فليتوضأ ثم ليبين على صلوته وهو في ذلك لا يتكلم". (اللفظ لابن ماجه) (۱)

☆☆☆

## باب آداب الخلاء

بیت الخلاء میں داخل ہونے کی دعا کس وقت پڑھنی چاہئے؟

"عن انس بن مالك بن النبی صلى الله عليه وسلم كان إذا دخل الخلاء قال:

(۱) درس ترمذی باعصار: ۱/۱۶۹، و النظر أيضاً، صفحات التصحيح: ۲/۵۳۹، معنیاً إلى مرفوعة المطابع: ۳/۱۷۴



اللّٰهُمَّ اِنِّیْ اَعُوْذُبُکَ مِنَ الْخُبْثِ وَالْخَبَائِثِ" (رواہ الترمذی)

اس بارے میں حضرات فقہاء کا اختلاف ہے کہ بیت الخلاء میں داخل ہونے کی دعا کس وقت پڑھنی چاہئے؟

بعض حضرات نے فرمایا کہ جس وقت بیت الخلاء جانے کا ارادہ ہو اس وقت پڑھی جائے، لیکن اس میں محقق قول یہ ہے کہ اگر انسان گھر میں ہو تو قبیل دخول الخلاء (یعنی دخول خلاء سے کچھ پہلے) اور اگر صحراء میں ہو تو قبیل کشف العورة پڑھنی چاہئے۔ لیکن اگر خلاء میں داخل ہو گیا اور دعا نہیں پڑھی تو اس صورت میں اختلاف ہے۔

جمہور کا مسلک یہ ہے کہ اگر خلاء میں داخل ہو گیا اور دعا نہیں پڑھی تو پھر زبان سے نہ پڑھے، بلکہ دل میں استحضار کرے۔

لیکن امام مالکؒ فرماتے ہیں کہ کشف عورت سے پہلے دخول خلاء کے بعد بھی پڑھ لینی چاہئے۔ (۱)

دلائل ائمہ

امام مالکؒ حدیث باب سے استدلال کرتے ہیں کہ اس میں "اِذَا دَخَلَ الْخَلَاءَ قَالَ" کے الفاظ آئے ہیں، جن سے متبادر یہی ہے کہ دخول خلاء کے بعد بھی دعا پڑھی جاسکتی ہے۔

جمہور کے نزدیک "اِذَا دَخَلَ الْخَلَاءَ" "اِذَا ارَادَ اَنْ يَدْخُلَ الْخَلَاءَ" کے معنی میں ہے۔ نیز امام مالکؒ ابوداؤد میں حضرت عائشہؓ کی ایک روایت سے بھی استدلال کرتے ہیں "كَانَ رَسُولُ اللَّهِ صَلَّى اللَّهُ عَلَيْهِ وَسَلَّمَ يَذْكُرُ اللَّهَ عَزَّ وَجَلَّ عَلَى كُلِّ أَحْبَابِهِ"۔

لیکن یہ استدلال بہت کمزور ہے، کیونکہ اگر اس کے ظاہر پر عمل کیا جائے تو پھر کشف عورت کے بعد بھی دعا کا پڑھنا جائز ہونا چاہئے، حالانکہ امام مالکؒ بھی اس کے قائل نہیں، معلوم ہوا کہ یہ روایت اپنے ظاہر پر محمول نہیں، یا تو اس میں "شکل" کا لفظ "وَأَبْيَتْ مِنْ كُلِّ شَيْءٍ" کے قبیل سے ہے اور لفظ "شکل" اکثر کے معنی میں آیا ہے، یا پھر ذکر سے مراد ذکر قلبی ہے۔

شاہ ولی اللہؒ نے فرمایا کہ یہ حدیث ازکار متواردہ پر محمول ہے، یعنی وہ ازکار جو خاص خاص مواقع

اور اوقات میں آنحضرت صلی اللہ علیہ وسلم سے ثابت ہیں، لہذا مطلب یہ ہے کہ آپ اپنے شب و روز کی ہر معروفیت کے وقت کوئی نہ کوئی ذکر ضرور فرمایا کرتے تھے۔ (۱)

## استقبال و استدبار قبلہ کا حکم

”عن ابی ایوب الأنصاریؓ قال: قال رسول اللہ صلی اللہ علیہ وسلم: إذا أتیتُم الغائط فلا تستقبلوا القبلة بغائط ولا بول ولا تستدبروها ولا کن شرقاً أو غرباً“ (رواہ الترمذی)

استقبال قبلہ کے معنی ہیں قبلہ کی طرف رخ کر کے بیٹھنا، اور استدبار اس کے برعکس قبلہ کی طرف پیٹھ کر کے بیٹھنے کو کہتے ہیں۔

نضائے حاجت کے وقت استقبال اور استدبار قبلہ کے مسئلہ میں فقہاء کے آٹھ مذاہب ہیں۔

(۱)..... استقبال اور استدبار دونوں علی الاطلاق ناجائز ہیں، خواہ کھلی نضاء میں ہو یا آبادی میں، یہ مسلک حضرت امام ابوحنیفہؒ اور امام محمدؒ وغیرہ کا ہے، اور حنفیہ کے نزدیک فتویٰ بھی اسی پر ہے۔

(۲)..... استقبال اور استدبار دونوں مطلقاً جائز ہیں، خواہ آبادی میں ہو خواہ صحراء میں، یہ مسلک حضرت عائشہؓ اور داؤد ظاہریؒ وغیرہ سے منقول ہے۔

(۳)..... صحراء میں استقبال و استدبار دونوں ناجائز اور آبادی میں دونوں جائز، یہ مسلک امام مالکؒ اور امام شافعیؒ وغیرہ کا ہے۔

(۴)..... استقبال بہر صورت ناجائز اور استدبار بہر صورت جائز، یہ امام احمدؒ سے ایک روایت ہے۔

(۵)..... استقبال بہر صورت ناجائز اور استدبار آبادی میں جائز اور صحراء میں ناجائز، یہ مسلک امام ابو یوسفؒ کا ہے۔

(۶)..... استقبال و استدبار کعبہ کے ساتھ بیت المقدس کا استقبال و استدبار بھی مطلقاً ناجائز ہے، یہ قول محمد بن یحییٰؒ کا ہے، اور ایک روایت کے مطابق ابراہیم نخعیؒ بھی اسی کے قائل ہیں۔

(۷)..... استقبال اور استدبار دونوں کی ممانعت اہل مدینہ کے ساتھ مخصوص ہے، غیر اہل مدینہ

(۱) ملخصاً من دروس ترمذی: ۱/۱۸۴، و کملہ کشف الباری، کتاب الوضوء: ۵/۲۳۸، و نفعات التلخیص: ۲/۱۳۹

کے لئے دونوں جائز ہیں، یہ حافظ ابو عوانہ کا قول ہے۔

(۸)..... استقبال واستدبار مطلقاً مکروہ تنزیہی ہیں، یہ امام ابو حنیفہؒ کی ایک روایت ہے۔ (۱)

### دلائل فقہاء

یہ اختلاف دراصل روایات کے اختلاف پر مبنی ہے، چنانچہ اس باب میں مختلف روایات ہیں۔

(۱)..... روایت اولیٰ حضرت ابوالیوب انصاریؒ کی حدیث باب ہے۔

اس روایت سے حنفیہ نے ممانعت کے عموم پر استدلال کیا ہے، کیونکہ اس میں حکم عام ہے اور بنیان (آبادی) و صحراء کی کوئی تفریق نہیں۔

(۲)..... دوسری روایت حضرت عبداللہ بن عمرؓ کی ہے جسے امام ترمذیؒ نے روایت کیا ہے: "قال رقیب یومنا علی بیت حفصۃ فرایت النبی صلی اللہ علیہ وسلم علی حاجتہ مستقبل الشام مستلبر الکعبۃ".

اس روایت سے دوسرے مذہب والے علی الاطلاق جواز پر استدلال کرتے ہیں، تیسرے مذہب والے صرف بنیان میں جائز ہونے پر، چوتھے مذہب والے استدبار کے مطلقاً جواز پر، پانچویں مذہب والے استدبار کے آبادی میں جائز ہونے پر اور آٹھویں مذہب والے استدبار کے مکروہ تنزیہی ہونے پر استدلال کرتے ہیں۔

(۳)..... تیسری روایت حضرت جابرؓ کی ہے، ترمذی اور ابوداؤد میں مذکور ہے: "قال نہی نبی اللہ صلی اللہ علیہ وسلم ان تستقبل القبلة ببول فرایتہ قبل ان یقبض بعام یستقبلہا".

اس روایت سے دوسرے مذہب والے علی الاطلاق جواز پر استدلال کرتے ہیں اور تیسرے مذہب والے صرف بنیان میں جائز ہونے پر۔

(۴)..... چوتھی روایت ابوداؤد میں حضرت معقل بن ابی معقل الاسدیؓ کی ہے: "قال نہی رسول اللہ صلی اللہ علیہ وسلم ان تستقبل القبلیین ببول او غائط".

اس روایت سے محمد بن سیرینؒ اور ایک روایت کے مطابق ابراہیم نخعیؒ بھی اس بات پر استدلال کرتے ہیں کہ کعبہ کے علاوہ بیت المقدس کی طرف استقبال واستدبار بھی مکروہ ہے۔

## مذہب احناف کی وجوہ ترجیح

حنفیہ نے مذکورہ تمام روایات میں حضرت ابویوب انصاریؓ کی روایت کو ترجیح دی، اور وجوہ ترجیح

مندرجہ ذیل ہیں:

- (۱)..... یہ حدیث باتفاق محدثین سند کے اعتبار سے اصح مانی الباب ہے۔
- (۲)..... حضرت ابویوب انصاریؓ کی روایت قوی ہے اور مخالف روایات فعلی ہیں اور یہ قاعدہ ہے کہ تعارض کے وقت بالاتفاق قوی احادیث کو ترجیح ہوتی ہے۔
- (۳)..... حضرت ابویوب انصاریؓ کی روایت محترم ہے اور اس کی مخالف روایات صحیح ہیں اور یہ بھی قاعدہ ہے کہ تعارض کے وقت محترم کو صحیح پر ترجیح ہوتی ہے۔ (۱)

## کھڑے ہو کر پیشاب کرنے کا حکم

”عن عائشة قالت: مَنْ حَدَّثَكُمْ أَنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَبُولُ قَائِمًا

فَلَا تَصَدَّقُوهُ مَا كَانَ يَبُولُ إِلَّا قَاعِدًا“ (رواه الترمذی)

”بول قائماً“ یعنی کھڑے ہو کر پیشاب کرنے کے بارے میں فقہاء کا اختلاف ہے۔  
امام احمدؒ اسے علی الاطلاق جائز کہتے ہیں، اس کے برعکس بعض اہل ظاہر اس کی حرمت کے قائل ہیں۔

امام مالکؒ کے نزدیک اس شرط کے ساتھ جائز ہے کہ چھینے اڑنے کا اندیشہ نہ ہو، ورنہ مکروہ

ہے۔

اور جمہور کا مسلک یہ ہے کہ بغیر عذر کے ایسا کرنا مکروہ تنزیہی ہے۔ (۲)

## دلائل فقہاء

جمہور کی دلیل حضرت عائشہؓ کی حدیث باب ہے اور اس میں آپ صلی اللہ علیہ وسلم کی عادت کا بیان ہے، نہ کہ ممانعت کا، لہذا زیادہ سے زیادہ کراہت تنزیہی ہی ثابت ہوگی۔

(۱) (واحد لمربع الغصیل، درس ترمذی: ۱/۱۹۶، وکشف الباری، کتاب الوضوء: ۵/۲۹۱، وطلحات الصلح: ۲/۱۲۰)

(۲) انظر لبلده المسئلة، بدل المجہود: ۱/۱۴۱

امام احمدؒ کی دلیل صحیحین میں حضرت حذیفہؓ کی حدیث ہے: "قال اتى النبي صلى الله عليه وسلم سباطة قوم لبال قائماً".

لیکن اس حدیث کی علماء نے بہت سی توجیہات کی ہیں:

توجیہاتِ ردِ ولایتِ حذیفہؓ

(۱)..... بعض نے کہا کہ حضور صلی اللہ علیہ وسلم نے اس لئے قائم اپیشاب کیا کہ نجاست کی وجہ سے وہاں بیٹھنا ممکن نہ تھا۔

(۲)..... بعض نے کہا کہ بعض اطباء کے نزدیک کبھی کبھی کھڑے ہو کر پیشاب کرنا صحت کے لئے مفید ہے اور عرب میں خاص طور پر یہ بات کافی مشہور تھی، برین بناء حضور صلی اللہ علیہ وسلم نے قائم اپیشاب کیا۔

(۳)..... بعض نے کہا کہ آپ صلی اللہ علیہ وسلم اس وقت زرہ پہنے ہوئے تھے بیٹھنا مشکل تھا، اس لئے قائم اپیشاب کیا۔

(۴)..... یہ بھی احتمال ہے کہ امورِ مسلمین میں اشتغال طویل ہونے کی وجہ سے پیشاب کا قضا شدید ہو گیا ہو اور بیٹھ کر پیشاب کرنے کی مہلت نہ ملی۔

لیکن یہ تمام توجیہات ضعیف اور بعید ہیں، صرف دو توجیہات بہتر ہیں:

(۱)..... ایک یہ کہ آپؐ کے گھٹنے میں اس وقت تکلیف تھی، جس کی وجہ سے بیٹھنا مشکل تھا، اس کی تائید حاکم اور بیہقی کی روایت سے ہوتی ہے جس میں "بال قائماً" کے ساتھ "لجرح كان في مابضه" (۱) کے الفاظ موجود ہیں۔

(۲)..... اور دوسری توجیہ یہ ہے کہ ہو سکتا ہے کہ آپ صلی اللہ علیہ وسلم نے بیانِ جواز کے لئے قائم اپیشاب کیا ہو، کیونکہ مکروہ تنزیہی بھی جواز ہی کا ایک شعبہ ہے۔ (۲)

دائیں ہاتھ سے استنجاء کرنے کا حکم

"عن سلمان، قال: لہانا - یعنی رسول اللہ صلی اللہ علیہ وسلم - ان نستقبل

(۱) "مابض" بروزن "بھس" باطن رکھ لکھا جاتا ہے۔

(۲) راجع لہذا التوجیہات، درس قرطبی ۱/۲۱۱، و ملحقات التصحیح: ۱۵۷/۲

القبلة لغائط أو بول، أو أن نستجی بالیمین... إلخ" (رواہ الترمذی)

اس مسئلہ میں اختلاف ہے کہ دائیں ہاتھ سے استنجاء کرنے کا کیا حکم ہے؟

چنانچہ حدیث باب کے ظاہر سے اہل ظاہر اور بعض حنابلہ نے اس بات پر استدلال کیا ہے کہ استنجاء بالیمین جائز نہیں ہے، چنانچہ اگر کسی نے استنجاء بالیمین کیا تو اس سے طہارت حاصل نہ ہوگی، یہ حضرات حدیث باب کی نہی کو نہی تحریم پر محمول کرتے ہیں۔

بعض شافعیہ نے بھی اگرچہ اس نہی کو تحریم کے لئے قرار دیا ہے لیکن اس تحریم کے باوجود وہ یہ کہتے ہیں کہ اگر کسی نے استنجاء بالیمین کیا تو یہ اس کے لئے کافی ہو جائے گا۔ (۱)

لیکن جمہور فقہاء کے نزدیک حدیث باب میں مذکورہ نہی، نہی تنزیہی ہے، چونکہ استنجاء سے مقصود ازالہ نجاست اور طہارت کا حصول ہے اس لئے خواہ وہ کسی بھی ہاتھ سے کی جائے یہ مقصود حاصل ہو جاتا ہے لیکن چونکہ شریعت نے دائیں ہاتھ کو امور شریفہ کے لئے مخصوص کیا ہے، جیسے حضرت عائشہؓ کی حدیث میں ہے:

"قالت: كانت يد رسول الله صلى الله عليه وسلم اليمنى لظهوره وطعامه وكانت

يده اليسرى لخلاله وما كان من اذى".

اس لئے کہا جائے گا کہ استنجاء بالیمین کی ممانعت دائیں ہاتھ کی شرافت اور کرامت کی وجہ سے ہے اور استنجاء بالیمین کی صورت میں چونکہ دائیں ہاتھ کی بے حرمتی لازم آتی ہے اس لئے اس کو مکروہ کہا جائے گا۔ (۲) واللہ اعلم

### استنجاء میں تسلیتِ احجار کا حکم

"عن عبد الرحمن بن يزيد قال: قيل لسلمان قد علمكم نيكم كل شي حتى الخراة قال سلمان: أجل، لها أن تسبق القبلة..... أو أن يستجی احدنا بالقل من لالة احجار... إلخ" (رواہ الترمذی)

اس مسئلہ میں فقہاء کا اختلاف ہے کہ استنجاء کے لئے پتھروں کا کوئی عدد مسنون ہے یا نہیں؟

(۱) راجع، فتح الباری: ۱/۲۵۳

(۲) نفحات العلیق: ۱۳۲/۲

امام شافعی اور امام احمد وغیرہ کے نزدیک استنجاء میں انقاء اور تہلیل احجار واجب ہے، اور ایثار (۱) مستحب ہے۔

امام ابو حنیفہؒ اور امام مالکؒ کے نزدیک صرف انقاء واجب ہے اور تہلیل مستنون ہے اور ایثار مستحب ہے، اور تہلیل کا ذکر ان کے نزدیک احادیث میں اس لئے آتا ہے کہ عموماً اس عدد سے انقاء ہو جاوے۔ (۲)

### امام شافعیؒ کا استدلال

امام شافعیؒ تہلیل احجار کے وجوب پر حدیث باب سے استدلال کرتے ہیں کیونکہ اس میں تین سے کم پتھروں کی ممانعت کی گئی ہے۔

لیکن اس کا جواب یہ ہے کہ چونکہ عموماً انقاء تین ہی پتھروں سے ہوتا ہے، اس لئے اس سے کم کی ممانعت کی گئی ہے، لیکن اگر انقاء اس سے کم میں ہو جائے تو بھی جائز ہے۔

### دلائل احناف

حنفیہ کے دلائل مندرجہ ذیل ہیں:

(۱) ابو داؤد وغیرہ میں حضرت ابو ہریرہؓ کی مرفوع حدیث ہے "من استجمر فلیؤثر من

فعل فقد احسن ومن لا فلا حرج"۔

اس حدیث میں تصریح ہے کہ ایثار مستحب ہے واجب نہیں۔

(۲) نیز ابو داؤد وغیرہ میں حضرت عائشہؓ سے مرفوعاً مروی ہے "قالت: ان رسول الله

صلی الله علیہ وسلم قال: اذا ذهب احدکم الى الغائط فلیذهب معه بثلاثة احجار یتطیب بہن فبانہا تجزی عنہ"۔

اس روایت میں "فبانہا تجزی عنہ" کا جملہ بتلا رہا ہے کہ مقصود اصلی انقاء ہے اور کوئی عدد مخصوص مقصود بالذات نہیں۔

(۱) "نقا" کے معنی مثالی حاصل کرنے کے ہیں بلکہ تہلیل احجار سے مراد تین پتھروں کا طاق عدد میں ہونا ہے۔

(۲) معارف السنن: ۱/۱۴۱

(۳).....ترمذی میں حضرت عبداللہ بن مسعود کی روایت ہے کہ رسول اللہ صلی اللہ علیہ وسلم نے ان

کو حکم دیا کہ استنجاء کے لئے تین پتھر لائیں، چنانچہ حضرت عبداللہ بن مسعود فرماتے ہیں "فابتہ بحجرین وروثة فاخذ الحجرین والقى الروثة وقال: إنہار کس".

یہاں آپ صلی اللہ علیہ وسلم نے حجرین (دو پتھروں) پر اکتفاء فرمایا، اس سے معلوم ہوا کہ تینیت واجب نہیں ورنہ آپ صلی اللہ علیہ وسلم حجرین پر اکتفاء نہ فرماتے بلکہ ایک پتھر اور ضرور منگواتے۔ (۱) واللہ اعلم.

## نجس چیز سے استنجاء کرنے کا حکم

"عن ابن مسعود، قال قال رسول الله صلى الله عليه وسلم: لا تستجوا بالروث

ولا بالعظام، فإيما زاد إخوانكم من الجن" (رواه الترمذی)

اس مسئلہ میں فقہاء کا اختلاف ہے کہ ہڈی، گوبر، لید وغیرہ سے استنجاء کرنا درست ہے یا نہیں؟ چنانچہ امام شافعی، امام احمد اور امام اسحاق فرماتے ہیں کہ ہڈی اور گوبر وغیرہ سے استنجاء کرنا درست نہیں حتیٰ کہ اگر کسی نے ہڈی سے استنجاء کیا تو اسے کالعدم شمار کیا جائے گا اور اس سے طہارت حاصل نہیں ہوگی۔

ان حضرات کا استدلال حدیث باب سے ہے۔ لیکن اس استدلال کا جواب یہ ہے کہ حدیث باب میں ان چیزوں (ہڈی گوبر وغیرہ) سے استنجاء کرنے کو اس لئے منع نہیں کیا ہے کہ اس سے طہارت ہی حاصل نہیں ہوتی، بلکہ اس لئے منع کیا گیا ہے کہ یہ درحقیقت جنات کی غذا ہے، جو صرف کراہت پر دلالت کرتی ہے۔

امام ابوحنیفہ اور امام مالک فرماتے ہیں کہ ہڈی اور گوبر سے استنجاء کرنا درست تو ہے، مگر مکروہ

ہے۔

ان حضرات کی دلیل یہ ہے کہ اصل میں استنجاء کا مقصد تقلیل نجاست ہے اور وہ ان چیزوں سے بھی حاصل ہو جاتی ہے، لہذا دوسری چیزوں کی طرح ان چیزوں سے بھی استنجاء کرنا درست ہے، البتہ حدیث باب کی بنیاد پر ان چیزوں سے استنجاء کرنا مکروہ ہے۔ (۲)

(۱) والتحصیل فی درس ترمذی: ۲۱۶/۱، ونفحات النسخ: ۱۳۲/۲، وکنف الباری، کتاب الوضوء: ۵/۲۶۰

(۲) نظر لہذا المسئلة، الدر المنصور: ۱/۱۳۰، ۹۳/۱



## پانی سے استنجاء کرنے کا حکم

”عن عائشةؓ قالت: مُرِّنَ اَزْوَاجُكُنَّ اَنْ يَسْتَطِيوْا بِالْمَاءِ... الخ“ (رواه ہرملمہ)  
 لفظ ”ان یستطیوا“ استطابۃ سے مشتق ہے، استطابۃ کے لغوی معنی ہے پاکیزگی پاہامہر  
 استنجاء ہے، اس حدیث سے استنجاء بالماء کا جواز بلکہ سنیت ثابت ہوتی ہے، چنانچہ یہ حدیث استنجاء بالماء کی  
 سنیت پر جمہور کی دلیل ہے، لہذا یہ حدیث حضرت سعید بن المسیبؓ اور بعض اہل ظاہر کے خلاف حجت ہے  
 جو استنجاء بالماء کو خلاف سنت قرار دیتے ہیں۔

دوسری طرف اس کے بالکل برعکس ابن حبیب مالکی کا قول یہ ہے کہ استنجاء بالماء ناجائز ہے  
 لیکن یہ قول احادیث استنجاء بالماء (۱) کی وجہ سے مردود ہے۔

ائمہ اربعہ اور جمہور کا مسلک یہ ہے کہ جمع بین الحجارة والماء افضل ہے۔  
 بعض اہل ظاہر اس جمع کو بھی خلاف سنت قرار دیتے ہیں، وہ یہ کہتے ہیں کہ جمع بین الماء والحجارۃ  
 کے تمام احادیث ضعیف ہیں، یعنی یا تو مرتع نہیں ہیں یا صحیح نہیں ہیں۔

لیکن ان کا یہ خیال درست نہیں، اس لئے کہ اگرچہ اس معنی کی احادیث انفرادی طور سے ضعیف  
 ہوں لیکن ان کا مجموعہ قابل استدلال ہے، اس لئے کہ یہاں صرف فضیلت ثابت کرنی مقصود ہے اور فضائل  
 اعمال میں ایسی احادیث کو قبول کر لیا جاتا ہے، اس لئے ان روایات سے استدلال کرنے میں کوئی حرج  
 نہیں، خاص طور سے جبکہ جمہور امت نے ان کو قبول کر کے معمول یہ قرار دیا۔

نیز کوئی حدیث مرفوع مرتع اگرچہ اس باب میں نہیں ہے لیکن بعض احادیث سے جمع بین الماء  
 والحجر کا مفہوم مستطاب ہوتا ہے مثلاً جب اہل تباہ کی تعریف قرآن کریم میں نازل ہوئی: ”فیه رجال یُحْبِنُونَ  
 اَنْ یَسْطَهَرُوا“۔ تو آپ صلی اللہ علیہ وسلم نے ان سے ان کے خصوصی تقبر اور پاکی حاصل کرنے کی وجہ  
 پوچھی تو انہوں نے جواب دیا: ”قَالُوا: لَا غَیْرَ اَنْ اَحَدًا اِذَا خَرَجَ مِنَ الْغَالِطِ احَبَّ اَنْ یَسْتَجِی  
 بِالْمَاءِ“۔

اس میں استنجاء بالماء کا ذکر خروج من الخلاء کے بعد کیا گیا ہے اور یہ ظاہر ہے کہ خروج من الخلاء

(۱) خلاصہ حدیث ”عن عائشةؓ قالت: ان رسول اللہ صلی اللہ علیہ وسلم لال: لا تلعب احدکم الی الغلط للیلع منہ“

بغیر استنجاء بالجوارہ کے نہ ہوگا، لہذا اس روایت سے جو کہ صحاح میں مروی ہے اور سنداً صحیح ہے انتفاء جمع کا مفہوم نکلتا ہے۔ (۱)

## غسل خانہ میں پیشاب کرنے کا حکم

”عن عبد الله بن المغفل أن النبي صلى الله عليه وسلم لهي أن يبول الرجل في مستنقع... الخ“ (رواه الترمذي)

غسل خانہ میں پیشاب کرنے سے متعلق فقہاء کے تین اقوال ہیں:

(۱)..... ابن سیرینؒ کے نزدیک غسل خانہ میں پیشاب کرنا مطلقاً جائز ہے۔

(۲)..... بعض علماء کے نزدیک مطلقاً مکروہ ہے۔

(۳)..... جمہور کے نزدیک اس میں تفصیل ہے کہ غسل خانہ میں اگر راستہ ہو کہ فوراً پانی نکلتا ہو

اور زمین بھی پکی ہو تو اس میں پیشاب کرنا جائز ہے، اور اگر زمین نرم اور کچی ہے اور پیشاب نکلنے کے لئے راستہ اور مغلہ بھی نہیں تو اس میں پیشاب کرنا مکروہ تحریمی ہے کیونکہ جسم پر چھینٹنے لگنے کا خطرہ ہے۔

محاکمہ والی بات

محاکمہ اور فیعلہ والی بات یہ ہے کہ جس صورت میں چھینٹنے پڑنے کا اندیشہ ہو وہاں پیشاب کرنا مکروہ تحریمی ہے، اور جہاں اندیشہ نہیں وہاں مکروہ تنزیہی ہے، کیونکہ حدیث میں کسی تفصیل کے بغیر ممانعت آئی ہے تو کسی نہ کسی کراہت سے خارج نہیں۔ (۲)

## ”حدیث الاستيقاظ من النوم“ سے متعلق مباحث ثلاثہ

”عن أبي هريرة عن النبي صلى الله عليه وسلم قال: إذا استيقظ أحدكم من الليل فلا بد خل يده في الإناء حتى يفرغ عليها مرتين أو ثلاثاً، فإنه لا يلوي ابن بابت يده“ (رواه الترمذي)

یعنی جب تم میں سے کوئی شخص رات کے وقت اپنی نیند سے جاگے تو اسے چاہئے کہ اپنے وضو کے

(۱) ماحول من درس ترمذی: ۲۲۷/۱، والخصیل فی کشف الباری، کتاب الوضوء: ۲۷۱/۵

(۲) نظر لہلہ المسئلة، توضیحات شرح مشکوٰۃ: ۵۵۹/۱، ومرآة المفاتیح: ۳۵۹/۱، ونظر المنصور: ۱۲۶/۱

والفہمات التلیح: ۱۵۲/۲

پانی میں ہاتھ داخل کرنے سے پہلے اسے دھو لے، کیونکہ تم میں سے کوئی نہیں جانتا کہ اس کے ہاتھ نے رات کہاں گزاری۔

اس حدیث کے تحت عام طور پر تین مباحث بیان کی جاتی ہیں۔

### بحث اول

پہلی بحث یہ ہے کہ حدیث باب کی بعض روایتوں میں "من اللیل" کی قید مذکور ہے (۱) اور بعض میں نہیں۔ (۲)

امام شافعیؒ نے عدم تنقید کو رائج قرار دیا ہے، حنفیہ اور جمہور کا بھی یہ مسلک ہے کہ اس حکم میں رات اور دن کی کوئی تفصیل نہیں ہے، یعنی غسل الیدین کا یہ حکم ہر نیند سے بیداری کے وقت ہے، رات کی نیند کے ساتھ مخصوص نہیں۔

لیکن امام احمدؒ نے اس حکم کو رات کے ساتھ مخصوص کیا ہے، وہ "من اللیل" کی قید سے استدلال کرتے ہیں۔

حنفیہ وغیرہ کے نزدیک "من اللیل" کی قید احترازی نہیں اتفاقی ہے، اس کی دلیل یہ ہے کہ صحیح بخاری میں یہ روایت "لیل" کی قید کے بغیر آئی ہے۔

نیز یہ حکم معلول بالعلت ہے، اور اس کی علت خود آنحضرت صلی اللہ علیہ وسلم نے بتائی ہے یعنی "لأنه لا یلدی ابن باتت بدہ"۔ اور یہ اندیشہ رات اور دن میں برابر ہے، لہذا حکم بھی برابر ہوگا۔ (۳)

### بحث ثانی

دوسری بحث یہ ہے کہ غسل الیدین کا یہ حکم جو حدیث میں مذکور ہے، کس درجہ کا ہے؟

امام احمدؒ، امام اسحاقؒ اور داؤد ظاہریؒ اس کو وجوب کے لئے قرار دیتے ہیں۔

لیکن امام شافعیؒ اس حکم کو علی الاطلاق مسنون کہتے ہیں۔

اور امام مالکؒ علی الاطلاق مستحب کہتے ہیں۔

(۱) کمالی حدیث الباب۔

(۲) کمالی روایہ امی داؤد، نہت، باب فی الرجل یدخل بدہ فی الإناء قبل ان یسلھا۔

(۳) انظر لهذا الفصل، دیلمی، ۲۳۷، والدرا لمصنوع، ۲۳۰/۱۔

حنفیہ کے نزدیک اس مسئلہ میں تفصیل ہے، کہ اگر ہاتھوں پر نجاست لگنے کا یقین ہو تو غسل الیدین فرض ہے، اور ظن غالب ہو تو واجب ہے، اور اگر شک ہو تو مسنون ہے، اور اگر شک بھی نہ ہو تو مستحب ہے۔

دراصل جمہور نے یہاں تو ہم نجاست کو حکم کی علت قرار دیا ہے، اسی لئے حکم کا مدار اس پر ہے اور اسی وجہ سے نہ ان کے نزدیک رات اور دن کی کوئی تفصیل ہے اور نہ یہ حکم وجوب کے لئے ہے، کیونکہ وہم سے وجوب ثابت نہیں ہوتا، اس کے برخلاف امام احمد رحمہ اللہ کوئی علت مستہبط کرنے کے بجائے حدیث باب کے ظاہری الفاظ پر عمل کرتے ہیں، اسی لئے انہوں نے رات اور دن کی تفصیل کر دی ہے، اور حکم کو وجوب کے لئے مانا ہے۔ (۱)

### بحث ثالث

تیسری بحث یہ ہے کہ اگر کوئی شخص اس حکم پر عمل نہ کرے اور بیداری کے بعد ہاتھوں کو دھوئیں بغیر برتن میں ڈال دے تو اس کا کیا حکم ہے؟

حضرت حسن بصریؒ سے منقول ہے کہ برتن کا پانی مطلقاً نجس ہو جائیگا۔  
امام احمدؒ کے نزدیک اگر پانی کثیر ہو تو نجس نہیں ہوگا، قلیل ہو تو نجس ہو جائیگا۔  
امام شافعیؒ کے نزدیک پانی نجس تو نہ ہوگا، لیکن اس میں کراہت آجائے گی۔  
امام مالکؒ کے نزدیک پانی بلا کراہت پاک ہوگا۔

اور حنفیہ کے نزدیک وہی تفصیل ہے جو بحث ثانی میں گذری ہے۔ (۲) واللہ اعلم

### مدافعة الاخبثین کے وقت نماز پڑھنے کا حکم

”عن عبد اللہ بن الارقم..... قال: سمعتُ رسول اللہ صلی اللہ علیہ وسلم يقول

: إذا أقيمت الصلاة ووجد أحدكم الخلاء فليدأ بالخلاء“ (رواہ الترمذی)

”مدافعة الاخبثین“ یعنی تقاضائے حاجت کے وقت نماز پڑھنے کا کیا حکم ہے؟ اس میں اختلاف

(۱) المصدر السابق

(۲) انظر لهذه المسئلة، درس لرمذی: ۲۳۸/۱، والدر المنصور: ۲۳۰/۱، وراجع أيضاً لهذه المسألة الثلاثة،

كشف النوری، کتاب الوضوء، ۵/۵۳۶، ۵۳۷

ہے۔

چنانچہ حدیث باب کی بناء پر امام مالکؒ سے یہ منقول ہے کہ ”مدفحة الاضغین“ یعنی تقاضا حاجت کے وقت اگر نماز پڑھی جائے تو وہ ادا نہیں ہوتی۔

لیکن جمہور کے نزدیک ایسی صورت میں نماز ادا تو ہو جاتی ہے مگر مکروہ رہتی ہے۔  
حنفیہ کے نزدیک اس سلسلہ میں تفصیل یہ ہے کہ اگر حاجت کا تقاضا اضطراب کی حد تک پہنچا ہو تو یہ ترک جماعت کا عذر ہے، اور اس حالت میں نماز ادا کرنا مکروہ تحریمی ہے، اور اگر اضطراب تو نہ ہو لیکن ایسا تقاضا ہو کہ نماز سے توجہ ہٹا دے اور خشوع فوت ہونے لگے تو یہ بھی ترک جماعت کا عذر ہے، اور ایسی حالت میں نماز مکروہ تنزیہی ہے، اور اگر تقاضا اتنا معمولی ہو کہ نماز سے توجہ نہ ہٹے تو یہ ترک جماعت کا عذر نہیں۔ (۱)

☆☆☆

## باب کیفیت الوضوء

### مسواک کی شرعی حیثیت

”عن ابی ہریرۃ قال: قال رسول اللہ صلی اللہ علیہ وسلم لو لان اشدق علی امتی لأمرتهم بالسواک عند کل صلوۃ“ (رواہ الترمذی)

مسواک کی شرعی حیثیت میں تھوڑا سا اختلاف ہے۔

علامہ نوویؒ نے مسواک کے سنت ہونے پر اجماع نقل کیا ہے۔

البتہ امام اسحاقؒ اور داؤد ظاہریؒ سے دو قول منقول ہیں، ایک وجوب کا اور ایک سنیۃ کا، ان کا وجوب کے قول پر استدلال حضرت رافع بن خدیج اور حضرت عبداللہ بن ملجم رضی اللہ عنہما کی ایک روایت سے ہے: ”التسواک واجب وغسل الجمعة واجب علی کل مسلم“ (رواہ ابولعمیم)

لیکن حافظ ابن حجرؒ ”تلخیص الحمہ“ میں یہ حدیث نقل کرنے کے بعد فرماتے ہیں ”امنادہ واہ“  
یعنی اس کی سند کزور ہے۔ لہذا اس روایت سے استدلال درست نہیں۔ (۱)

## مسواک سببِ صلوٰۃ ہے یا سببِ وضو؟

”عن ابی ہریرۃؓ قال: قال رسول اللہ صلی اللہ علیہ وسلم لولا ان اثنی علی امتی  
لامرتہم بالسواک عند کل صلوٰۃ“ (رواہ الترمذی)

اس مسئلہ میں اختلاف ہے کہ مسواک سببِ صلوٰۃ ہے یا سببِ وضو؟  
چنانچہ امام شافعیؒ اسے سببِ صلوٰۃ قرار دیتے ہیں، اہل ظاہر سے بھی ایسا ہی منقول ہے۔  
لیکن حنفیہ اسے سببِ وضو کہتے ہیں۔

ثمرۂ اختلاف اس طرح نکلتے گا کہ اگر کوئی شخص وضو اور مسواک کر کے ایک نماز پڑھ چکا ہو، اور پھر  
اسی وضو سے دوسری نماز پڑھنا چاہے تو امام شافعیؒ کے نزدیک تازہ مسواک کرنا مسنون ہوگا اور امام ابوحنیفہؒ  
کے نزدیک چونکہ وہ سببِ وضو ہے، اس لئے دوبارہ مسواک کرنے کی ضرورت نہ ہوگی۔  
دلائل ائمہ

امام شافعیؒ حدیث باب سے استدلال کرتے ہیں۔

حنفیہ اس کے جواب میں کہتے ہیں کہ یہاں ایک مضاف محذوف ہے، یعنی ”عند وضوء کل  
صلوٰۃ“۔ اور اس پر دلائل یہ ہیں۔

(۱)..... حضرت ابو ہریرہؓ سے یہی روایت مستدرک حاکم میں ان الفاظ کے ساتھ مروی ہے:  
”لولا ان اثنی علی امتی لفرضت علیہم السواک مع الوضوء“۔

(۲)..... نیز یہی روایت صحیح ابن حبانؒ میں حضرت عائشہؓ سے ان الفاظ کے ساتھ مروی ہے:

”لولا ان اثنی علی امتی لامرتہم بالسواک مع الوضوء عند کل صلوٰۃ“۔

(۳)..... اس کے علاوہ عجم طبرانیؒ میں حضرت علیؓ سے مرفوعاً یہ الفاظ مروی ہیں: ”لولا ان اثنی

علی امتی لامرتہم بالسواک مع کل وضوء“۔

یہ مذکورہ روایات جہاں امام شافعیؒ کے استدلال کے جوابات ہیں وہاں حنفیہ کے دلائل بھی ہیں۔

(۱) ملخصاً من دروس ترمذی: ۲۳۲/۱، راجع للمسالل المختلفہ بالسواک، الطبرانی، ۱۵۲/۱

ملاہلی قاری فرماتے ہیں کہ امام شافعیؒ نے "عند کل صلوٰۃ" کو اصل قرار دے کر تطہق کی کوشش کی ہے، یعنی وہ وضوء اور نماز دونوں کے وقت مسواک کو مسنون قرار دیتے ہیں۔  
 خلاصہ یہ کہ حنفیہ نے "مع کل وضوء" کی روایات کو اصل قرار دے کر "عند کل صلوٰۃ" کی روایات میں یہ تاویل کی ہے کہ یہاں مضاف محذوف ہے یعنی "عند وضوء کل صلوٰۃ" اور اس پر کچھ عقلی دلائل بھی شاہد ہیں۔

- (۱)..... ایک یہ کہ مسواک پاکیزگی حاصل کرنے کا ایک طریقہ ہے، یعنی اس کا تعلق طہارت سے ہے، اس لئے ظاہر یہ ہے کہ مسواک کو سنت وضوء قرار دیا جائے۔  
 (۲)..... دوسرے یہ کہ اگر عین نماز کے وقت مسواک مسنون ہو تو بعض اوقات دانتوں سے خون نکلنے کا بھی خدشہ ہے، جو حنفیہ کے نزدیک تو ناقض وضوء ہے ہی شافعیہ کے نزدیک پسندیدہ نہ ہوگا، اس لئے کہ نجاست کا خروج تو بہر حال ان کے نزدیک بھی برا ہے۔ (۱)  
 استحباب مسواک کے مواقع

شیخ ابن ہمامؒ نے "فتح القدیر" میں استحباب مسواک کے پانچ مواقع ذکر کئے ہیں:

- ۱- عند اصفرار السن ، ۲- عند تغیر الرائحة ، یعنی جب منہ میں کسی قسم کی بد بو پیدا ہو جائے، ۳- عند القيام من النوم، ۴- عند القيام إلى الصلوٰۃ، ۵- عند الوضوء۔ (۲)  
 اور امام نوویؒ نے "عند اصفرار السن" کی بجائے "عند قراءة القرآن" ذکر کیا ہے۔

## وضو میں تسمیہ کی کیا حیثیت ہے؟

"عن سعید بن زید قال: قال رسول الله صلى الله عليه وسلم: لا وضوء لعن لم يذکر اسم الله عليه" (رواہ الترمذی)

وضو میں تسمیہ کی کیا حیثیت ہے؟ اس بارے میں فقہاء کا تھوڑا سا اختلاف ہے۔  
 حنفیہ، شافعیہ، مالکیہ اور حنابلہ چاروں سے ایک روایت سفیع کی ہے اور ایک استحباب کی۔  
 حنفیہ میں سے صاحب ہدایہ نے استحباب کی روایت کو ترجیح دی ہے۔

(۱) ملخصاً من درس لرمذی: ۲۳۳/۱، والدر المنصور: ۱۵۳/۱، وکذا فی فتح الملہم: ۳۲۳/۲، باب السواک۔

(۲) فتح القدیر: ۲۲/۱، وشرح مسلم للنووی: ۱۶۷/۱، وفتح الملہم: ۳۲۵/۲۔

شافیہ اور مالکیہ کے نزدیک اس صبح یہ ہے کہ تسمیہ فی الوضوء مسنون ہے۔  
مذکورہ بالا تفصیل سے معلوم ہوا کہ ائمہ اربعہ میں سے کوئی بھی تسمیہ کے وجوب کا قائل نہیں

ہے۔ (۱)

البتہ امام اسحاقؒ اور بعض اہل ظاہر حدیث باب سے استدلال کر کے کہتے ہیں کہ وضو میں تسمیہ واجب ہے ان کے نزدیک اگر جان بوجھ کر تسمیہ چھوڑ دیا تو وضو کا اعادہ واجب ہے، البتہ نسیاناً چھوڑا ہو تو معاف ہے۔

لیکن جمہور حدیث باب میں نفی کو نفی کمال پر محمول کرتے ہیں نہ کہ نفی جواز پر، کما فی قولہ علیہ السلام: "لا صلوة لرجار المسجد الا فی المسجد"۔ اور اس تاویل کی وجہ مندرجہ ذیل ہیں:  
(۱)..... بہت سے صحابہ کرامؓ نے آنحضرت صلی اللہ علیہ وسلم کے وضو کی حکایت پوری تفصیل کے ساتھ بیان فرمائی ہے، اس میں کہیں تسمیہ کا ذکر نہیں ملتا، اگر تسمیہ واجب ہوتا تو ان احادیث میں اس کا ذکر ضرور ہونا چاہئے تھا۔

(۲) دارقطنی اور بیہقی میں حضرت ابو ہریرہؓ وغیرہ سے مرفوعاً مروی ہے "من نوضاً فذكر اسم الله على وضونه كان طهوراً للجسد"، قال ومن نوضاً ولم يذكر اسم الله عليه كان طهوراً لأعضائه"۔ اس حدیث سے معلوم ہوا کہ بغیر تسمیہ کے بھی وضو ہو جاتا ہے البتہ تسمیہ کے ساتھ مکمل ہوتا ہے۔

(۳)..... حنفیہ کے اصول کے مطابق تسمیہ کے عدم وجوب پر ایک اصولی دلیل یہ ہے کہ تسمیہ کا ثبوت اخبار آحاد سے ہوا ہے، اور ان کے ذریعہ کتاب اللہ پر زیادتی نہیں ہو سکتی۔ (۲)

## مضمضہ واستنشاق کی شرعی حیثیت

"عن سلمة بن قيس قال: قال رسول الله صلى الله عليه وسلم: إذا توضأت

فانثر... الخ" (رواه الترمذي)

مضمضہ اور استنشاق کی حیثیت کے بارے میں تھوڑا سا اختلاف ہے، چنانچہ اس مسئلے میں تین

(۱) النظر لتفصيل المطالب، المحرر شرح المذهب، والدر المنثور ۱/۲۳۷

(۲) راجع للتفصيل، دروس ترمذی: ۱/۲۳۰، وندجات النفع: ۲۰/۱۹۳، وکتاب التروی: کتاب الوضوء، ۲۲۲/۵



مذہب منقول ہیں:

امام احمدؒ اور امام اسحاقؒ کا مسلک

امام احمدؒ اور امام اسحاقؒ وغیرہ کا مسلک یہ ہے کہ مضمضہ اور استنشاق دونوں وضو اور غسل دونوں میں واجب ہیں۔

یہ حضرات حدیث باب سے استدلال کرتے ہیں، جس میں استنثار کے ساتھ صیغہ امر استعمال ہوا ہے، اسی سے مضمضہ کا وجوب بھی ثابت ہوتا ہے، لعدم القائل بالفصل، (۱) نیز مضمضہ کے وجوب پر ان کا استدلال ایک اور روایت سے بھی ہے، جو ابوداؤد میں حضرت لقیط بن صبرہؓ سے مروی ہے "إذا توضأ فمضمض".

امام مالکؒ اور امام شافعیؒ کا مسلک

امام مالکؒ اور امام شافعیؒ کا مسلک یہ ہے کہ مضمضہ اور استنشاق دونوں وضو اور غسل دونوں میں سنت ہیں۔

ان کا استدلال "عشر من الفطرة" والی مشہور حدیث سے ہے جس میں مضمضہ اور استنشاق کو بھی شمار کیا گیا ہے۔

شوافع اور مالکیہ حدیث باب میں صیغہ امر کو استحباب پر محمول کرتے ہیں۔

احنافؒ کا مسلک

حضرات حنفیہ اور سفیان ثوریؒ وغیرہ کے نزدیک مضمضہ اور استنشاق وضو میں سنت اور غسل میں واجب ہیں۔

وضو کے بارے میں حنفیہ کی دلیل وہی ہے جو شافعیہ اور مالکیہ کی ہے۔ اور غسل کے بارے میں حنفیہ کے دلائل یہ ہیں:

(۱)..... حضرت علیؓ کی معروف حدیث ہے: "عن النبی صلی اللہ علیہ وسلم قال: نحت کل شعرة جناہ فاعسلوا الشعر وانقوا البشرة" اور ناک میں بھی بال ہوتے ہیں، اس لئے وہ بھی واجب الغسل ہوگی اور جب استنشاق واجب ہوگا، تو مضمضہ بھی واجب ہوگا، لعدم القائل بالفصل۔

(۱) یعنی کوئی بھی مضمضہ اور استنشاق کے حکم میں غسل کرنے کے قائل نہیں بلکہ سب کے نزدیک ان دونوں کا حکم ایک ہی ہے۔

(۲)..... نیز آنحضرت صلی اللہ علیہ وسلم نے غسل میں مضمضہ اور استنشق پر مواظبت من غیر ترک

فرمائی ہے، جو دلیل وجوب ہے۔ (۱)

## مضمضہ و استنشق کی کیفیت

”عن عبد اللہ بن زیدؓ قال: رأيت النبي صلى الله عليه وسلم مضمض واستنشق

من كف واحد فعل ذلك ثلاثاً“ (رواه الترمذی)

مضمضہ و استنشق کے مختلف طریقے فقہاء سے مروی ہیں:

(۱)..... ”غرفة واحدة بالوصل“ یعنی ایک چلو سے مضمضہ اور استنشق کیا جائے، پھر اسی

سے دوسرا مضمضہ اور استنشق کرے پھر اسی سے تیسرا مضمضہ اور استنشق کرے۔

(۲)..... ”غرفة واحدة بالفصل“ یعنی ایک غرذ لے کر اولاً اس سے تین مرتبہ مضمضہ

کرے اور پھر اسی غرذ سے تین مرتبہ استنشق کرے۔

(۳)..... ”غرفتان بالفصل“ ایک غرذ لے کر اس سے تین مرتبہ مضمضہ کرے اور دوسرا

غرذ لے کر اس سے تین مرتبہ استنشق کرے۔

(۴)..... ”ثلاث غرفات بالوصل“ ایک غرذ لے کر اس سے مضمضہ کرے اور پھر اسی

سے استنشق کیا جائے، اور پھر اسی طرح دوسرے اور تیسرے غرذ میں کیا جائے۔

(۵)..... ”ست غرفات بالفصل“ پہلے تین غرذ سے مضمضہ کرے اور پھر تین غرذ سے

استنشق کیا جائے۔ (۲)

## اختلاف فقہاء

جمہور فقہاء کے نزدیک یہ تمام صورتیں جائز ہیں، البتہ افضلیت میں تھوڑا سا اختلاف ہے۔

حنفیہ کے نزدیک آخری طریقہ یعنی ”ست غرفات بالفصل“ رائج اور افضل ہے، امام مالکؒ

کی بھی ایک روایت یہی ہے۔

(۱) والتمصل فی درس ترمذی: ۲۳۳/۱، وخرج مسلم للنووی: ۱۲۰، و المجموع شرح المہذب: ۱/۳۶۲ و

لصح المصنف: ۲/۳۰۰، باب الإيماء في الاستنقاء والاستعمار.

(۲) خرج مسلم للنووی: ۱/۱۱۹، و معارف السنن: ۱/۱۶۶

امام شافعی کے نزدیک ”ثلاث غرقات بالوصل“ افضل ہے، امام مالک کی دوسری روایت

بھی یہی ہے۔ (۱)

دلائل فقہاء

امام شافعی اور امام مالک (نی روایت) کا استدلال حدیث باب سے ہے، جس میں مضمود و استساق کے لئے ثلاث غرقات بالوصل کو اختیار کیا گیا ہے۔

جبکہ احناف کے دلائل درج ذیل ہیں:

(۱) صحیح ابن السکن میں حضرت شعیب بن مسلمہ کی روایت ہے، وہ فرماتے ہیں: ”شہدت علی

بن ابی طالب و عثمان بن عفان رضی اللہ عنہما، تَوَضَّأَ ثَلَاثًا ثَلَاثًا، وَأَفْرَدَ الْمُضْمَضَةَ مِنَ الْاِسْتِشَاقِ، ثُمَّ قَالَا: هَكَذَا رَأَيْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ تَوَضَّأَ“.

(۲) ابوداؤد میں طلحہ بن مصرف عن ابیہ عن جدہ کی روایت ہے: ”قال دخلت یعنی علی

النبي صلى الله عليه وسلم وهو يتوضأ، والماء يسيل من وجهه ولحيته على صدره فإبت  
يفصل بين المضمضة والاستساق“۔ یہ حدیث خفیہ کے مسلک پر مرتع ہے۔

جہاں تک حدیث باب کا تعلق ہے وہ بیشک تین غرقات کی تائید کرتی ہے لیکن ہمارے نزدیک

بیان جواز پر محمول ہے۔ (۲)

## غسل لحيہ و تخلیل لحيہ کا حکم

”عن عثمان بن عفان أن النبي صلى الله عليه وسلم كان يغسل لحيته“ (ترمذی)

(الترمذی)

یہاں دو مسئلے ہیں، ایک غسل لحيہ کا، دوسرے تخلیل لحيہ کا۔

غسل لحيہ کا حکم

جہاں تک غسل لحيہ کا تعلق ہے اس میں تفصیل یہ ہے کہ لحيہ خفیہ غیر مسترسلہ کے بارے میں

اتفاق ہے کہ اس کا غسل کل واجب ہے اور مسترسلہ (خواہ کث ہو یا خفیہ) کے بارے میں یہ طے ہے

(۱) معارف السنۃ ۱/۱۶۷

(۲) درس ترمذی ۱/۲۴۸، و کذا فی نفعات النفع ۲/۱۸۲، والبر الوضوء: ۱/۲۴۳

کہ اس کا صرف وہ حصہ دھونا واجب ہے جو دائرہ وجہ کے اندر ہو اور باقی کا غسل مسنون ہے۔

البتہ لمحیہ کہ غیر مسترسلہ کے ہارے میں خود خفیہ سے چھ اتوال منقول ہیں۔

(۱) غسل الککل (۲) مسح الککل (۳) مسح الثلث (۴) مسح الربع (۵) مسح

ما بلا فی البشرة (۶) ترک الککل - (۱)

خفیہ کے نزدیک مفتی بہ قول پہلا یعنی غسل الککل ہے۔ صاحب درمختار نے بھی اسی کو ترجیح دی ہے،

ہذا غسل الککل واجب ہے۔ (۲)

تخلیل لمحیہ کا حکم

دوسرا مسئلہ تخلیل لمحیہ کا ہے، اس میں تفصیل یہ ہے کہ تخلیل لمحیہ امام اسحاقؒ کے نزدیک واجب

ہے۔

شافعیہ اور امام ابو یوسفؒ کے نزدیک مسنون ہے، خفیہ اور جمہور کے نزدیک مستحب ہے۔

احناف کے یہاں فتویٰ امام ابو یوسفؒ کے قول پر ہے، بہر حال جمہور عدم وجوب کے قائل

ہیں۔ (۳)

دلائل ائمہ

امام اسحاقؒ حضرت عثمانؓ کی حدیث باب سے استدلال کرتے ہیں "إن النبی صلی اللہ علیہ

وسلم کان یخلل لحنہ" اس حدیث میں لفظ "کان" استمرار اور دوام پر دلالت کر رہا ہے۔

لیکن اس کا جواب یہ ہے کہ محدثین کے نزدیک یہ بات معروف ہے کہ احادیث میں لفظ "کان"

مداومت یا استمرار پر دلالت نہیں کرتا بلکہ احیاناً (کبھی کبھی) وقوع پر دلالت کرتا ہے۔

جمہور کے دلائل مندرجہ ذیل ہیں:

(۱)..... تخلیل لمحیہ کے عدم وجوب پر جمہور کی دلیل اولاً یہ ہے کہ آنحضرت صلی اللہ علیہ وسلم سے

وہو کی حکایات بہت سے صحابہؓ نے نقل کی ہیں، لیکن تخلیل لمحیہ کا ذکر ان میں سے صرف چند حضرات کے

(۱) البحر الرائق: ۱/۱۶

(۲) الدر المنہار بہامش رد المحتار: ۱/۴۳

(۳) ملاتع الصانع فی تریب الشرائع: ۱/۲۳

اس سے ہے۔

(۲)..... کیا یہ کہ ظہلی لکھنے کا ثبوت اخبار آحاد سے ہوا ہے، اور ان سے کتاب اللہ پر زیادتی نہیں

ہو سکتی۔ (۱)

## کیفیت مسحِ راس

”عن عبد اللہ بن زیدؓ ان رسول اللہ صلی اللہ علیہ وسلم مسح رأسه بيده لاليل

بهما رواه (۲) بداهم قلم رأسه... الخ“ (رواه الترمذی)

کیفیت مسحِ راس کے بارے میں حضرات فقہاء کا اختلاف ہے کہ سر کی کس جانب سے مسح شروع

کرنا چاہئے؟

چنانچہ اس بارے میں جمہور کا مسلک یہ ہے کہ مسحِ راس کی ابتداء سامنے سے کرنا مسنون ہے، یہ

حضرات حدیث باب سے استدلال کرتے ہیں۔

لیکن حضرت دکنج بن الجراحؓ پیچھے سے ابتداء کرنے کو مسنون کہتے ہیں، ان کی دلیل ترمذی میں

حضرت ربیع بنت معوذہ کی روایت ہے جس میں تصریح ہے: ”بداهم قلم رأسه ثم بمقدمه“۔

ان دونوں مسلکوں کے صحیح ایک تیسرا مسلک حضرت حسن بن صالحؓ کا ہے، ان کے نزدیک وسط

راس سے مسح کی ابتداء مسنون ہے، ان کا استدلال ابوداؤد میں حضرت ربیع بنت معوذہ کی ایک دوسری

روایت سے ہے، جس میں ”مسح الراس كله من قرن الشعر“ کے الفاظ آئے ہیں۔

جمہور کی طرف سے ان روایتوں (یعنی حضرت دکنج بن الجراحؓ کی متبدل روایت اور حضرت حسن

بن صالحؓ کی پیش کردہ روایت) کا جواب دیتے ہوئے کہا گیا ہے کہ حضرت ربیع رضی اللہ عنہا کی روایات

اس باب میں مضطرب ہیں۔

(۱) جامع، قوس ترمذی: ۲۵۰/۱، و الترمذی المعجم: ۲۸۲/۱، و النظر للمستقلين (ای عمل اللحية وتقليم اللحية)

صفحات المطبع: ۱۹۸/۲

(۲) قولہ: لاليل بھما رواه: یہاں یہ بات کہیں چاہئے کہ لاليل کے سنی ہیں انہوں کو پیچھے سے سامنے کی طرف لاليل، اور لاليل کے سنی ہیں

سامنے سے پیچھے کی طرف لاليل، اس سے ظاہر ہوتا ہے کہ راس کی ابتداء سرور اس سے ہوئی، لیکن لاليل یعنی بداهم مقدم راس

سامنے سے ابتداء کرنے پر مرنا ہے، لاليل کے اول راس میں خدش معلوم ہوتا ہے، اس کا سب سے بھر جواب یہ ہے کہ پہلے پہلے میں وہ خدش

مٹنے کے لئے ہے، ذکر نہیہ کے لئے، اس میں اہل کفر کفر کرنے کی وجہ سے کمال عرب کی عادت یہ ہے کہ جب کبھی اپنی عادت میں اہل

کفر کو کفر کرنے کی عادت نہیہ لڑی اس کے برعکس ہو۔ در ترمذی

لیکن حضرت گنگوہیؒ نے اس جواب کو ناپسندیدہ قرار دے کر فرمایا کہ درحقیقت آنحضرت صلی اللہ علیہ وسلم نے حضرت ربیع رضی اللہ عنہا کے سامنے بیانِ جواز کے لئے مختلف کیفیات سے مسح کیا ہوگا، اور جہاں تک جواز کا تعلق ہے جمہور بھی تمام صورتوں کے جواز کے قائل ہیں، اختلاف صرف انفعلیت میں ہے۔ (۱)

## مسحِ راس میں تثلیث کا حکم

”عن ربیع بنت معوذہ انہارات النبی صلی اللہ علیہ وسلم یتوضأ قالت: مسح راسہ..... مرۃً واحدۃً“ (رواہ الترمذی)

اس مسئلہ میں اختلاف ہے کہ مسحِ راس صرف ایک بار کیا جاتا ہے یا اعضاء مغسولہ کی طرح تین بار کیا جاتا ہے؟

چنانچہ حنفیہ اور جمہور کا مسلک یہ ہے کہ مسحِ راس صرف ایک بار کیا جائے گا۔  
لیکن امام شافعیؒ اعضاء مغسولہ کی طرح مسح میں بھی تثلیث کی سنیت کے قائل ہیں۔ (۲)

## دلائل ائمہ

جمہور اور حضرات حنفیہ حدیثِ باب سے استدلال کرتے ہیں۔

امام شافعیؒ کا استدلال ابوداؤد میں حضرت عثمانؓ کی ایک روایت سے ہے جس میں انہوں نے آنحضرت صلی اللہ علیہ وسلم کے وضو کی حکایت کرتے ہوئے فرمایا: ”مسح راسہ ثلاثاً“.

لیکن جمہور کی طرف سے اس کا جواب یہ ہے کہ یہ حدیث شاذ ہے، کیونکہ اس ایک حدیث کے علاوہ حضرت عثمانؓ کی تمام روایات صرف ایک مرتبہ مسح پر دلالت کرتی ہیں، چنانچہ خود امام ابوداؤدؒ نے ثلاثاً والی حدیث کو یہ کہہ کر رد کر دیا: ”احادیث عثمان الصحاح کلھا تدل علی مسح الراس انہ مرۃً فلانہم ذکرُوا الوضوء ثلاثاً وقالوا فیہا مسح راسہ ولم یذکروا عددًا کمذا ذکرُوا فی غیرہ“.

اور اگر بالفرض حضرت عثمانؓ کی اس ثلاثاً والی روایت کو صحیح تسلیم کر لیا جائے تو بھی وہ بیانِ جواز پر محمول ہو سکتی ہے، چنانچہ حنفیہ میں سے بعض محققین نے تثلیث کو جائز کہا ہے، اگرچہ بعض حضرات نے

(۱) درس ترمذی: ۲۵۲/۱، وکدافی الدرالمصود: ۲۸۸/۱

(۲) جامع، المجموع شرح المہذب: ۳۳۲/۱، والمغنی لابن القمامہ: ۸۸/۱

اسے مکروہ اور بدعت قرار دیا ہے، اور اس کی وجہ صاحب ہدایہ نے یہ بیان کی ہے کہ اگر تین مرتبہ ماء جدید سے مسح کیا جائے تو وہ مسح نہ رہے گا بلکہ غسل بن جائے گا، اس سے واضح ہے کہ اگر اس طرح تثلیث کی جائے کہ وہ غسل کی حد تک نہ پہنچے تو ایسی تثلیث حنفیہ کے نزدیک بھی جائز ہوگی، بلکہ امام اعظمؒ کی ایک روایت جو حسن بن زیادؒ سے مروی ہے وہ تثلیث کے استحباب پر دلالت کرتی ہے، لیکن صاحب ہدایہ نے اسے رد کیا ہے۔ (۱)

## مسحِ راس کے لئے تجدیدِ ماء کا مسئلہ

”عن عبد الله بن زيد أنه رأى النبي صلى الله عليه وسلم توضأ وأنه مسح رأسه بماء غير فضل يديه“ (رواه الترمذی)

مسحِ راس کے لئے اخذِ ماء جدید ضروری ہے یا نہیں؟ اس میں حضرات فقہاء کا اختلاف ہے۔ چنانچہ جمہور مسحِ راس کے لئے ماء جدید کو شرط قرار دیتے ہیں، لہذا ان کے نزدیک اگر ہاتھوں کے نیچے ہوئے پانی سے مسح کر لیا جائے تو وضو نہیں ہوگا۔

جبکہ حنفیہ کے نزدیک وضو ہو جائے گا، کیونکہ ان کے نزدیک ماء جدید لینا صرف سنت ہے، شرکاً صحیح وضو نہیں۔ (۲)

## مستدلاتِ ائمہ

حضرات جمہور حدیث باب سے استدلال کرتے ہیں، لیکن یہ حدیث حنفیہ کے خلاف نہیں، کیونکہ اس سے سلیقہ ثابت ہوتی ہے نہ کہ وجوب۔

جبکہ حضرات حنفیہ مندرجہ ذیل روایات سے استدلال کرتے ہیں:

(۱)..... ابو داؤد میں حضرت ربیع بنت معوذہ کی روایت ہے ”ان النبي صلى الله عليه وسلم مسح برأسه من فضل ماء كان في يده“۔

(۲)..... حافظ ابن حجرؒ نے ”الخصائص الحمیر“ میں یہ الفاظ نقل کئے ہیں: ”ومسح ببلل كفيه“

(۱) ملخصاً من دروس لرمذی: ۲۵۳/۱، وکشافی کشف الباری، کتاب الوضوء: ۵۰۶/۵، والبر المنصور: ۲۴۷/۱

ونفحات التحفیح: ۲۰۱/۲

(۲) کتاب الام للشافعی: ۱۰۱/۲، والبر المنصور مع تدریس الألبانی: ۹۸/۱، ومعارف السنن: ۱۸۰/۱

کہ آپ صلی اللہ علیہ وسلم نے ہاتھوں کی تری سے مسح فرمایا، اس سے معلوم ہوا کہ اگر ماء جدید شرط ہوتا تو آپؐ بھی بھی بغیر ماء جدید کے مسح راس نہ فرماتے۔

مدار اختلاف

در اصل اس اختلاف کی بناء اس بات پر ہے کہ خفیہ کے نزدیک پانی اس وقت تک مستعمل نہیں ہوتا جب تک عضو سے منقطع اور جدا نہ ہو جائے، اور شافعیہ وغیرہ کے نزدیک انفصال سے قبل بھی مستعمل ہو جاتا ہے۔ (۱)

### مقدار مسح راس میں اختلاف فقہاء

مسح راس کی فرضیت قرآن کریم سے ثابت ہے اس لئے اس میں کسی کا اختلاف نہیں، البتہ مقدار فرض میں اختلاف ہے۔

امام مالکؒ اور امام احمدؒ کے نزدیک کل سر کا مسح فرض ہے۔

امام شافعیؒ کے نزدیک کوئی خاص مقدار فرض نہیں ہے بلکہ ادنیٰ ما یطلق علیہ المسح فرض ہے، وہ دو یا تین بال ہیں، اور باقی سر کا مسح سنت ہے۔

احناف کے نزدیک مقدار نامیہ فرض ہے وہ چوتھائی سر چار انگلی کے بقدر ہے، اور استیغاب یعنی مکمل سر کا مسح کرنا سنت ہے۔ (۲)

### امام مالکؒ اور امام احمدؒ کا استدلال

امام مالکؒ اور امام احمدؒ "وامسحوا برؤوسکم" کی آیت سے استدلال کرتے ہیں کہ یہاں باء زائدہ ہے، اور اس میں کوئی خاص مقدار بیان نہیں کی گئی لہذا کل سر کا مسح کرنا فرض ہوگا، اور وہ قیاس کرتے ہیں تیمم کی آیت پر کہ وہاں "وامسحوا بوجوهکم" کی آیت میں باء کو زائد مان کر کل چہرہ کا مسح فرض قرار دیا گیا، لہذا یہاں بھی ایسا ہی ہوگا۔

لیکن اس کا جواب یہ ہے کہ آیت قرآنیہ میں باء کے زائد ہونے کا کوئی قرینہ نہیں ہے، اور تیمم

(۱) مقرر لہذا المسئلة، درس ترمذی: ۲۵۵/۱، ونفحات التلخیص: ۲۰۳/۲، والفر المستورد: ۲۶۵/۱، وانظر للتفصیل

، کشف الباری، کتاب الوضوء: ۲۱۱/۵

(۲) راجع، شرح مسلم للنووی: ۱۶۰/۱، وفتح الملہم: ۲۸۰/۲



پریقاس کرنا صحیح نہیں کیونکہ تیمم میں مسح وجہ خلیفہ ہے وضو کا، اور وضو میں کل چہرہ دھونا ضروری ہے اس لئے تیمم میں کل چہرہ کا مسح کرنا ضروری ہے تاکہ خلیفہ اصل کے خلاف نہ ہو اور مسح راس تو خود بنفسہ اصل ہے وہ کسی کا فرع نہیں ہے اور اس کو تیمم پر قیاس کرنا قیاس الاصل علی الفرع ہے، وذا لا یجوز۔

## امام شافعیؒ کا استدلال

امام شافعیؒ استدلال کرتے ہیں کہ آیت کریمہ میں مسح مطلق کا ذکر ہے، کوئی مقدار بیان نہیں کی گئی، اور مطلق کا حکم ہے کہ اس کے ادنیٰ فرد پر عمل کرنے سے حکم کی تعمیل ہو جاتی ہے، اور دو تین بالوں کا مسح بھی مسح کا فرد ہے لہذا اتنا ہی فرض ہوگا۔

لیکن اس کا جواب یہ ہے کہ آیت قرآنی مطلق نہیں کیونکہ اطلاق و تعقید کا مسئلہ افراد میں ہوتا ہے  
مقادیر میں نہیں ہوتا ہے اور یہاں بحث مقدار میں ہے۔

## حنفیہ کا استدلال

حضرات حنفیہ کی دلیل یہ ہے کہ آیت کریمہ میں باء ہے اور باء کی اصل ہے کہ آلہ پر داخل ہوتا ہے اور کل آلہ مراد نہیں ہوتا بلکہ بعض مایٰتو وصل بہ الی المقصود مراد ہوتا ہے، اور جب وہ محل پر داخل ہوگا تو اپنی خاصیت کو لے کر داخل ہوگا یعنی کل محل مراد نہیں ہوگا بلکہ بعض محل مراد ہوگا، تو یہاں باء محل پر داخل ہوا لہذا بعض مراد ہوگا لیکن قرآن نے اس بعض کی مقدار بیان نہیں کی بلکہ مجمل چھوڑ دیا اور مجمل پر عمل کرنا اس وقت تک ممکن نہیں جب تک اس کا بیان نہ آجائے، تو ہم نے تلاش کیا قرآن میں بیان نہیں ملا، تو حدیث میں تلاش کر کے بیان ملا کہ مغیرہ بن شعبہؓ کی حدیث ہے "ان النبی صلی اللہ علیہ وسلم اتی مباحۃ قوم فبال علیہا ثم توضا ومسح علی ناصیۃ"۔ لہذا معلوم ہوا کہ کل مرکا مسح فرض نہیں بلکہ مقدار ناصیہ پر مسح کرنا فرض ہے۔ (۱)

وضو میں اذانین کا وظیفہ مسح ہے یا غسل؟

”عن ابن عباس أن النبي صلى الله عليه وسلم مسح برأسه وأذنيه ظاهرهما

**باطنهما" (رواه الترمذي)**

(١) انظر لهذه المسئلة، إنعام الباری: ٣٣٤/٢، ونسخات الطبع: ١٨١/٢، والدر المنصور: ٢٣٦/١، والدر للتفصيل الثاني، كشف الباری، كتاب الرضوء: ٦٦/٥.

• وضوء میں اذنین (کانوں) کا غسل کیا جائے گا یا مسح؟ اس میں فقہاء کا اختلاف ہے۔

چنانچہ ائمہ اربعہ کے نزدیک اذنین کا وظیفہ مسح ہے، نہ کہ غسل۔

البتہ بعض فقہاء مثلاً امام زہریؒ وغیرہ اذنین کو اعضاء مغسولہ میں شمار کرتے ہیں، اور کانوں کے ظاہر و باطن دونوں کو چہرے کے ساتھ دھونا ضروری قرار دیتے ہیں۔

جبکہ امام حسن بن صالحؒ اور امام شعیبؒ کے نزدیک کانوں کا باطن اعضاء مغسولہ میں سے ہے، جسے چہرے کے ساتھ دھونا واجب ہے، اور کانوں کا ظاہر یعنی پچھلا حصہ اعضاء مسحہ میں سے ہے، جس کا مسح سر کے ساتھ کرنا چاہئے۔ (۱)

حدیث باب جمہور کے مسلک پر صریح ہے، اور ان حضرات کی تردید کے لئے کافی ہے، کیونکہ اس میں ظاہر اور باطن دونوں کے مسح کا ذکر کیا گیا ہے۔ (۲)

## مسح اذنین کے لئے تجدیدِ ماء کا مسئلہ

”عن ابی امامۃ قال : توضا النبی صلی اللہ علیہ وسلم..... وقال : الاذان من

الرأس“ (رواہ الترمذی)

اذنین یعنی کانوں کے مسح کرنے کے لئے ماء جدید لیا جائے گا یا ماء رأس کافی ہے، اس بارے میں فقہاء کے متعدد اقوال ہیں، لیکن مشہور مذاہب دو ہیں:

شافعیہ کا مسلک

شافعیہ کے نزدیک اذنین کے لئے ماء جدید لینا چاہئے، کیونکہ مسح اذنین وضو کا ایک مستقل عمل

ہے۔

ان کا استدلال بحکم طبرانی کی ایک روایت سے ہے، جو حضرت انسؓ سے مروی ہے، اس میں آنحضرت صلی اللہ علیہ وسلم کے مسح کی کیفیت بیان کرتے ہوئے ارشاد ہے: ”واخذ ماءً جدیداً لصماخیہ لممسح صماخیہ“ کہ آپ صلی اللہ علیہ وسلم نے کانوں کے لئے نیا پانی لیا، اور نئے پانی سے اپنے دونوں

(۱) النظر لتفصیل الملایب، اوجز المسالک: ۲۳۹/۱، وحلۃ الاحوذی: ۳۸/۱

(۲) جامع، درس ترمذی: ۲۵۶/۱، والنظر لتفصیل الأدلۃ، لفتحات الطلیح: ۲۰۵/۲، وللماہل المصلیۃ بالمسح، الدر المنثور: ۲۵۱/۱

کانوں کا مسح فرمایا۔

حنفیہ کا مسلک

حنفیہ کے نزدیک نہ صرف نیا پانی واجب نہیں بلکہ مسنون یہ ہے کہ مسح اذنین سر کے نیچے ہوئے پانی سے کیا جائے، امام احمد، سفیان ثوری اور عبد اللہ بن مبارک وغیرہم کا مسلک بھی یہی ہے، اور یہی ایک روایت ہے امام مالکؒ کی۔

حنفیہ کی دلیل حدیث باب میں آنحضرت صلی اللہ علیہ وسلم کا یہ ارشاد ہے "الأذن من الرأس" کہ کان سر ہی کا ایک حصہ ہیں، آپ صلی اللہ علیہ وسلم کا مقصود اس سے بیان خلقت نہیں بلکہ بیان حکم ہے کہ کان سر کے تابع ہیں، اس لئے مسح بھی سر کے ساتھ ایک ہی پانی سے کیا جائے گا، الگ سے پانی لینے کی ضرورت نہیں۔

اس کے علاوہ امام نسائی نے اپنی سنن میں ایک اور لطیف طریقہ سے اس مسئلہ پر استدلال کیا ہے، اور وہ یہ کہ حدیث میں ہے "فإذا مسح برأسه خرجت الخطايا من رأسه حتى تخرج من أذنه" کہ جب بندہ اپنے سر کا مسح کرتا ہے تو اس کے سر سے گناہ نکلتے رہتے ہیں یہاں تک کہ کانوں سے بھی نکل جائیں، اس سے صاف معلوم ہوتا ہے کہ اذنین رأس کے تابع ہیں، لہذا ماء رأس ان کے لئے کافی ہوگا۔

شوافع کی دلیل کا جواب

جہاں تک حضرات شوافع کی متدل حدیث کا تعلق ہے حضرات حنفیہ اس کو اس صورت پر محمول کرتے ہیں، جبکہ ہاتھوں کی تری بالکل ختم ہوگئی ہو، اس صورت میں ماء جدید لینا مشروع اور مسنون ہے۔ (۱)

## تخلیل اصابع کا مسئلہ

"عن عاصم بن لقيط بن صبرة عن أبيه قال: قال النبي صلى الله عليه وسلم: إذا توضأت فخلل الأصابع" (رواه الترمذي)

اس مسئلہ میں اختلاف ہے کہ وضو میں تخلیل اصابع یعنی انگلیوں کے درمیان خلال کرنے کی

(۱) ملخص من درس ترمذی: ۲۵۶/۱ و انظر لمصطلح المصطلح، أوجز المسالك: ۲۳۹/۱، و نسخة الأحمدی

کیا حیثیت ہے؟

امام شافعی اور امام مالکؒ کے نزدیک تھلیل اصابع مستحب ہے۔

اور امام ابوحنیفہؒ اور امام احمدؒ کے نزدیک مسنون ہے، البتہ امام احمدؒ اصابع رجليں کی تھلیل کو زیادہ

مؤکد قرار دیتے ہیں۔

البتہ اگر کوئی شخص مضموم الاصابع ہو یعنی جس کی انگلیاں ٹلی ہوئی ہوں اور پانی کا پہنچنا بغیر خلال

بے تکلف نہ ہوتا ہو تو پھر تھلیل واجب ہے۔ (۱)

اور بعض ظاہریہ کے نزدیک تھلیل اصابع واجب ہے، وہ حدیث باب سے استدلال کرتے ہیں،

جس میں صیغہ امر استعمال ہوا ہے۔

جمہور کی طرف سے اس کا جواب یہ ہے کہ یہ امر استحباب پر محمول ہے، اس لئے کہ آنحضرت صلی

اللہ علیہ وسلم کی وضو کی حکایت کرنے والے بہت سے صحابہ کرامؓ میں سے صرف چند نے تھلیل کا ذکر کیا ہے،

اگر یہ واجب ہوتا تو سب ذکر کرتے۔

نیز مسیء فی الصلوٰۃ (۲) کی حدیث میں آنحضرت صلی اللہ علیہ وسلم نے تھلیل کا ذکر نہیں فرمایا

، حالانکہ اس میں واجبات وضو کا اہتمام کے ساتھ بیان کیا گیا ہے۔ (۳)

## وضو میں رجليں کا وظیفہ غسل ہے یا مسح؟

”عن ابی ہریرۃ أن النبی صلی اللہ علیہ وسلم قال: ویل للأعقاب من النار“ (رواہ

ترمذی)

اس حدیث سے عبارتہ النص کے طور پر جوابات ثابت ہوتی ہے وہ تو یہ ہے کہ وضو میں ایڑیاں

خفگ نہیں دینی چاہئیں، بلکہ ان کا استیعاب فی التسل ضروری ہے، لیکن یہی حدیث دلالتہ النص کے طور پر

اس بات کی دلیل ہے کہ رجليں کا وظیفہ غسل ہے نہ کہ مسح، اسی لئے یہاں غسل رجليں کا مسئلہ زیر بحث آتا

ہے۔

(۱) معارف السنن: ۱/۱۸۳

(۲) باب صفة الصلوٰۃ میں حضرت غلاظہ سے مروی ہے۔

(۳) درس ترمذی: ۱/۲۵۹، وانظر أيضاً، الدر المنصور: ۱/۲۸۱، وملحقات التلحیح: ۲/۱۹۷

چنانچہ اس مسئلہ میں تین مذاہب منقول ہیں:

- (۱)..... جمہور اہل سنت کے نزدیک رجلیں کا غسل ضروری ہے اور مسح ناجائز ہے۔
- (۲)..... روافض کے فرقہ امامیہ کے نزدیک رجلیں کا وظیفہ مسح ہے۔
- (۳)..... ابن جریر طبری شیبی اور ابو ثعلبی جبائی معتزلی کے نزدیک غسل اور مسح دونوں میں اختیار

ہے۔ (۱)

### روافض کا استدلال

اصل اختلاف اہل سنت اور روافض کے درمیان ہے، روافض اپنے مسلک باطل پر "وامسحوا برؤبیکم وارجلکم" کی قراءت جو سے استدلال کرتے ہیں، کہ یہاں "ارجلکم" "رؤبیکم" پر عطف ہے اور عطف کا تقاضا یہ ہے کہ جو حکم "رؤبیکم" کا ہے وہی حکم "ارجلکم" کا بھی ہوگا لہذا رجلیں کا وظیفہ مسح ہے کیونکہ سر کا وظیفہ مسح ہے۔

اہل سنت کی طرف سے اس استدلال کے متعدد جوابات دیئے گئے ہیں، جن کا خلاصہ یہ ہے:

- (۱)..... اس آیت میں قراءت متوجہ، جر جوار پر محمول ہے، جیسے کہ "عذاب یوم الیم" میں ہے، اس میں مضاف الیہ کے بعد جو مضاف کی صفت مذکور ہے، اس کو مضاف الیہ کے جوار میں ہونے کی بناء پر مجرور پڑھا گیا ہے، حالانکہ وہ مرفوع ہے کیونکہ وہ مضاف مرفوع کی صفت ہے تو اسی طرح "ارجلکم" "رؤبیکم" کے جوار میں واقع ہے اس لئے ایک قراءت میں مجرور پڑھا لیا گیا ہے، ورنہ درحقیقت وہ منصوب ہے "وجوہکم" پر معطوف ہے۔

- (۲)..... کسر کی قراءت حالت تحنف پر محمول ہے (یعنی جس حالت میں ظہن پہنے ہو اس حالت پر محمول ہے) اور نصب کی قراءت عام حالات پر۔

- (۳)..... جر کی قراءت میں "ارجل" کا عطف "رؤس" ہی پر ہے، لیکن جب مسح کی نسبت ارجل کی طرف کی جائے گی تو اس سے مراد غسل خفیف ہوگا، اور لفظ مسح کا اس معنی میں استعمال معروف ہے۔

(۱) راجع، المجموع شرح المہذب: ۴۱۷/۱، و عمدة القاری: ۲۳۸/۲، و فتح الملہم: ۲۰۳/۲، باب وجوب غسل الرجلین بکمالہما۔

یہ ساری بحث آیت سے متعلق تھی، قائلین مسح بعض روایات سے بھی اہل سنت کو الزام دیتے ہیں، جیسا کہ امام طبرانی وغیرہ نے عباد بن تمیم عن اُبیہ کے طریق سے روایت نقل کی ہے: "قال رايت رسول الله صلى الله عليه وسلم توضأ ومسح على لحيته ورجليه".

لیکن اس کا جواب یہ ہے کہ یا تو اس میں حالت تحف کا بیان ہے، یعنی آپ اس وقت موزے پہنے ہوئے ہوں گے، اس لئے مسح فرمایا، یا اجماع اور متواتر احادیث کی مخالفت کی بناء پر اس حدیث میں تاویل ضروری ہے، اور تاویل یہ ہے کہ یہاں لفظ مسح دلک مع الغسل الخفیف کے معنی پر محمول ہے، جس کی دلیل یہ ہے کہ لحيہ کے لئے بھی مسح کا لفظ استعمال کیا گیا ہے، حالانکہ وہ اعضاء مغسولہ میں سے ہے۔

### اہل سنت والجماعت کا استدلال

اہل سنت والجماعت حضرت ابو ہریرہ کی حدیث باب سے استدلال کرتے ہیں جس میں "ویل للأعقاب من النار" فرمایا گیا ہے، چنانچہ اگر مسح رجليں کی گنجائش ہوتی تو آپ صلی اللہ علیہ وسلم اتنی سخت وعید ارشاد نہ فرماتے۔ (۱)

### موالات فی الوضوء کا مسئلہ

"عن أنس أن رجلاً جاء إلى رسول الله صلى الله عليه وسلم وقد توضأ وترك على قدميه مثل موضع الظفر فقال له رسول الله صلى الله عليه وسلم: ارجع فاحسب وضوئك... الخ" (رواه ابو داود)

ایک عضو کے خشک ہونے سے پہلے دوسرے عضو کا دھونا "موالات" کہلاتا ہے۔ چنانچہ "موالات فی الوضوء" یعنی وضوء میں اعضاء کا پے درپے دھونا ضروری ہے یا نہیں؟ اس بارے میں فقہاء کا اختلاف ہے۔

امام ابو حنیفہؒ، امام شافعیؒ (جدید قول کے مطابق)، امام مالکؒ (فی ردیہ) اور امام احمدؒ فرماتے ہیں کہ وضوء میں موالات واجب نہیں، سنت ہے۔

امام مالکؒ اور امام احمدؒ اپنے مشہور قول کے مطابق موالات کے وجوب کے قائل ہیں۔

(۱) والمفصل فی درس لرمای: ۲۶۰/۱، ونفحات الطلیح: ۱۸۶/۲، والبر المنصور: ۲۸۷/۱، وکشف الباری،

امام شافعی کا قول قدیم بھی وجوب موالات کا ہے، یہی سیدنا حضرت عمرؓ، حضرت قتادہؓ اور امام اوزاعیؒ کا بھی قول ہے۔

### دلائل اصحاب مذاہب

قائلین وجوب کا استدلال حدیث باب سے ہے، کہ ایک شخص حضور صلی اللہ علیہ وسلم کی خدمت میں وضو کر کے آیا، اس حال میں کہ اس نے پاؤں میں ناخن کے برابر جگہ نہیں دھوئی ہوئی تھی، تو آپ صلی اللہ علیہ وسلم نے اس شخص سے فرمایا: "ارجع فاحسن وضوئک" جاؤ اور وضو اچھی طرح سے کرو۔

لیکن اس استدلال کا جواب یہ ہے کہ اس سے وجوب موالات پر استدلال درست نہیں، کیونکہ اس میں احتیاف (از سر نو وضو کرنے) کا حکم نہیں دیا گیا بلکہ اتمام واحسان کا حکم ہے، اور اگر یہ مان لیا جائے کہ اس سے احتیاف اور اعادہ مراد ہے تو پھر یہ امر وجوب کے لئے نہیں بلکہ یہ امر استحباب کے لئے ہے۔

قائلین عدم وجوب موالات کی دلیل یہ آیت کریمہ ہے "فاغسلوا وجوهکم وابدیکم" اس آیت کریمہ میں اللہ تعالیٰ نے مطلقاً اعضائے وضو کے دھونے کا حکم دیا ہے، پس جس نے ان اعضاء کو دھولیا اس نے مامور بہ پر عمل کر لیا، چاہے دھونے میں تفریق کرے، یا پے در پے دھوئے۔ (۱) واللہ اعلم

### ترتیب فی الوضوء کا مسئلہ

"عن حمران بن أبان، مولى عثمان بن عفان، قال رايت عثمان بن عفان توضأ فافترغ على يديه ثلاثاً فغسلهما ثم تمضمض واستثر وغسل وجهه ثلاثاً وغسل يديه اليمنى إلى المرافق ثلاثاً اليسرى مثل ذلك ثم مسح رأسه... إلخ" (رواه أبو داود)

اعضاء وضو کے درمیان ترتیب واجب ہے یا نہیں؟ اس بارے میں فقہاء کا اختلاف ہے۔

چنانچہ حنفیہ اور مالکیہ کے نزدیک اعضاء وضو کے درمیان ترتیب واجب نہیں۔

جبکہ شافعیہ اور حنابلہ کے نزدیک واجب ہے، یہ حضرات فرماتے ہیں کہ حضور صلی اللہ علیہ وسلم نے ہمیشہ وضو اسی ترتیب سے کی ہے جو احادیث میں مذکور ہے کبھی اس کے خلاف نہیں کیا، اس سے معلوم ہوتا ہے کہ ترتیب واجب ہے۔

(۱) راجع، الدر المنصور: ۱/۳۰۹، وکشف الباری، کتاب غسل، ص: ۵۷۳، وراجع للتفصیل المنع إلیہ ای الکشف.

لیکن اس کا جواب یہ ہے کہ یہ صحیح ہے کہ حضور صلی اللہ علیہ وسلم نے وضو ہمیشہ مرتہا فرمائی ہے، ترتیب کے خلاف کبھی نہیں کیا، لیکن مجرد فعل وجوب پر دلالت نہیں کرتا۔

نیز ان حضرات کا استدلال حضور صلی اللہ علیہ وسلم کے اس ارشاد سے ہے "ابدأ بعبادۃ اللہ بہ" گو یہ حدیث کتاب الحج کی ہے لیکن حکم تو عام ہوگا، لہذا وضو کے متعلق جو ترتیب قرآن کریم میں مذکور ہے اس کو اختیار کرنا ضروری ہوگا۔

لیکن اس استدلال کا جواب یہ ہے کہ آیت کریمہ میں اگرچہ اعضاء وضو کا ایک خاص ترتیب سے ذکر کیا گیا ہے، لیکن اس میں حرف "واو" کے ذریعہ اعضاء وضو کا ایک دوسرے پر عطف کیا گیا ہے اور یہ ظاہر ہے کہ حرف "واو" مطلق جمع کے لئے آتا ہے ترتیب کے لئے نہیں، لہذا اس آیت سے ترتیب کے وجوب پر استدلال کرنا درست نہیں۔ (۱)

## وضو کے بعد تولیہ کے استعمال کرنے کا حکم

"عن عائشة قالت: کان لرسول اللہ صلی اللہ علیہ وسلم خرقۃ ینشف بہا بعد

الوضوء" (رواہ الترمذی)

وضو کے بعد تولیہ استعمال کرنے کا کیا حکم ہے؟ اس بارے میں اختلاف ہے۔

چنانچہ حضرت سعید بن المسیبؓ اور امام زہریؒ کے نزدیک وضو کے بعد تولیہ کا استعمال مکروہ ہے، یہ حضرات صحیح بخاری کی روایت سے استدلال کرتے ہیں، جو حضرت میمونہؓ سے مروی ہے کہ آنحضرت صلی اللہ علیہ وسلم کی خدمت میں ایک کپڑا پیش کیا گیا تو آپ صلی اللہ علیہ وسلم نے اس کو رد فرمایا۔

اس کے برخلاف جمہور کے نزدیک وضو کے بعد تولیہ کا استعمال جائز ہے، جمہور کی دلیل حدیث باب ہے جس میں حضور صلی اللہ علیہ وسلم کی عادت یہ بتلائی جاتی ہے کہ آپ صلی اللہ علیہ وسلم عموماً اعضاء کو خشک کر لیتے تھے۔

اور حضرت میمونہؓ کی روایت کا جمہور یہ جواب دیتے ہیں کہ وہ بیان جواز یا تمرد (تشنک حاصل کرنے) پر محمول ہے۔

پھر جمہور میں سے امام مالکؒ اور امام شافعیؒ اسے مباح کہتے ہیں، حنفیہ میں سے صاحب "منیۃ



المصلیٰ نے مستحب کہا ہے، اور قاضی خان وغیرہ نے مباح کہا ہے، فتویٰ قاضی خان کے قول پر ہے۔ (۱)

## مد اور صاع کی مقدار میں اختلاف

”عن سفینۃ ان النبی صلی اللہ علیہ وسلم کان یتوضأ بالمُدِّ ویغتسل بالصاع“

(رواہ الترمذی)

اس بات پر تمام فقہاء کا اتفاق ہے کہ وضو اور غسل کے لئے پانی کی کوئی خاص مقدار شرعاً مقرر نہیں، بلکہ اسراف سے بچتے ہوئے جتنا پانی کافی ہو جائے اس کا استعمال جائز ہے، نیز اس پر بھی اتفاق ہے کہ آنحضرت صلی اللہ علیہ وسلم کا عام معمول ایک ”مد“ سے وضو کرنے اور ایک ”صاع“ سے غسل کرنے کا تھا، اور یہ امر بھی متفق علیہ ہے کہ ایک صاع چار مد کا ہوتا ہے۔

لیکن پھر اس میں اختلاف پیدا ہو گیا کہ ”مد“ کی مقدار اور اس کا وزن کیا ہے؟

امام شافعیؒ، امام مالکؒ اور اہل حجاز کا مسلک یہ ہے کہ ایک مد ایک رطل اور ایک ثلث رطل یعنی ایک صحیح ایک بئاتین (۱-۱/۳) رطل کا ہوتا ہے، لہذا صاع اس حساب سے پانچ رطل اور ایک ثلث رطل کا ہوگا، یعنی پانچ صحیح ایک بئاتین (۵-۱/۳) رطل کا ایک صاع ہوتا ہے۔ (۲)

اس کے برخلاف امام ابو حنیفہؒ، امام محمدؒ اور اہل عراق کا مسلک یہ ہے کہ ایک مد دو رطل کا اور ایک صاع آٹھ رطل کا ہوتا تھا۔

مستدلات ائمہ

شافعیہ وغیرہ اہل مدینہ کے تعامل سے استدلال کرتے ہیں، کیونکہ امام مالکؒ کے زمانہ میں مدینہ طیبہ کے اندر ان کے مسلک کے مطابق ایک مد ایک صحیح ایک بئاتین (۱-۱/۳) رطل کا اور ایک صاع پانچ صحیح ایک بئاتین (۵-۱/۳) رطل کا ہوتا ہے۔

حنفیہ کا استدلال مندرجہ ذیل روایات سے ہے۔

(۱)..... امام لحادؒ نے شرح معانی الآثار میں حضرت مجاہدؒ سے نقل کیا ہے: ”قال دخلنا علی

(۱) ملخصاً من درس لرمذی: ۲۷۰/۱، و کلماتی لمحات السلیح: ۲۱۲/۲، والدر المصنوع: ۳۷۲/۱، والنظر لمسئلة الشیخ بعد الفسل“ مفضلاً، کنف الباری، کتاب الفسل، ص: ۳۹۱

(۲) معارف السنن: ۲۰۶/۱

عائشۃؓ لما سئفتی بعضا فالتی بعس (القدح الکبیر) قالت عائشۃؓ کان النبی صلی اللہ علیہ وسلم یغتسل بمثل هذا، قال مجاہد فحزرتہ فیما أحرز لعمالیۃ أرطال لسة أرطال عشرة أرطال "۔ شک کی صورت میں عدد اقل متعین ہے، اور وہ آٹھ رطل ہے۔

(۲)..... منہ احمد میں حضرت انسؓ کی روایت ہے "کان رسول اللہ صلی اللہ علیہ وسلم یتوضأ بالمدرطین وبالصاع لعمالیۃ أرطال"۔ اس روایت سے احناف کا استدلال بالکل تام ہو جاتا ہے۔ (۱)

## ”وضو لکل صلوۃ“ کا حکم

”عن بريدۃ قال: کان النبی صلی اللہ علیہ وسلم یتوضأ لکل صلوۃ فلما کان عام الفتح صلی الصلوات کلها ہو وضوء واحد... إلخ“ (رواہ الترمذی)

اس مسئلہ میں اختلاف ہے کہ ہر نماز کے لئے نیا وضو کرنا واجب ہے یا نہیں؟ چنانچہ ظاہریہ کے نزدیک ہر نماز کے لئے الگ وضو کرنا واجب ہے۔ جبکہ ائمہ اربعہ اور جمہور علمائے امت فرماتے ہیں کہ اگر نمازی با وضو ہو تو ہر نماز کے لئے اس پر نیا وضو کرنا واجب نہیں، البتہ مستحب ضرور ہے، اور اگر نمازی بے وضو ہو تو اس پر نیا وضو کرنا فرض ہے۔

دلائل ائمہ

ظاہریہ اس آیت کریمہ سے استدلال کرتے ہیں: ”یا ایہا الذین آمنوا إذا قمتم إلی الصلوۃ فاغسلوا وجوهکم“ یعنی جب بھی تم نماز کے لئے تیار ہو جاؤ تو پہلے وضو کر لو، اس سے معلوم ہوتا ہے کہ ہر نماز کے لئے نیا وضو واجب ہے۔

لیکن جمہور کی طرف سے اس استدلال کے متعدد جوابات دیئے گئے ہیں:

(۱)..... ایک جواب یہ دیا گیا ہے کہ ”قیام إلی الصلوۃ“ سے ”قیام من النوم إلی الصلوۃ“ مراد ہے۔

(۲)..... دوسرا جواب یہ دیا گیا ہے کہ ”فاغسلوا“ کا امر استہابی ہے نہ کہ وجوبی۔

(۱) انظر لهذه المسئلة، درس ترمذی: ۲۷۲/۱، وکنف الباری: کتاب الغسل، ص: ۲۳۹، وإمام الباری: ۳۵۵/۲، والمرالمشهور: ۲۲۶/۱، والفتاویٰ السلیح: ۲۲۳/۲

(۳)..... سب سے بہتر جواب یہ ہے کہ یہ حکم وضو ایک قید کے ساتھ مقید ہے اور وہ قید ”وانضم محدثون“ ہے، یعنی جس حالت میں تم بے وضو ہوں اس میں ہر نماز کے لئے وضو واجب ہے، قرینہ یہ ہے کہ اس آیت کے آخر میں یہ الفاظ آئیں ہیں ”ولاکن یسید لیطہرکم“ جس کا حاصل یہ ہے کہ حکم وضو کی غرض تطہیر ہے اور ظاہر ہے کہ تطہیر ازلہ حدث کا نام ہے، اور حدث کا ازالہ اسی وقت ہوگا جبکہ وہ پہلے سے موجود بھی ہو تو معلوم ہوا کہ حکم وضو اس قید کے ساتھ مقید ہے مطلق نہیں۔

حضرات جمہور حدیث باب سے استدلال کرتے ہیں، کیونکہ اس میں ذکر ہے ”صلی الصلوات کلہا بوضوء واحد“ کہ حضور صلی اللہ علیہ وسلم نے ایک وضو سے کئی نمازیں ادا فرمائیں، لہذا ہر نماز کے لئے الگ سے وضو کرنا واجب نہیں۔ (۱)

## عورت کے بچے ہوئے پانی سے طہارت حاصل کرنے کا حکم

”عن ابن عباس قال حدثني ميمونة قالت كنت اغتسل أنا ورسول الله صلى الله عليه وسلم من إناء واحد من الجنابة“ (رواه الترمذي)

اس مسئلے کی تفصیل میں کئی صورتیں ممکن ہیں:

(۱) مرد، مرد کے بچے ہوئے پانی سے طہارت حاصل کرے۔

(۲) عورت، عورت کے بچے ہوئے پانی سے طہارت حاصل کرے۔

(۳) مرد، عورت کے بچے ہوئے پانی سے طہارت حاصل کرے۔

(۴) عورت، مرد کے بچے ہوئے پانی سے طہارت حاصل کرے۔

پھر ہر صورت کی دو صورتیں ہیں، کہ یا تو دونوں ایک ساتھ طہارت حاصل کریں گے، یا یکے بعد دیگرے، اس طرح کل آٹھ صورتیں ہوں گی۔

مندرجہ بالا تمام صورتیں جمہور فقہاء کے نزدیک جائز ہیں۔

لیکن امام احمد اور امام اسحاق مطلق طہور المرأة یعنی عورت کے بچے ہوئے پانی سے غسل یا وضو کرنے کو مکروہ کہتے ہیں۔ (۲)

(۱) راجع لہذا المسئلة، فتح الملہم: ۲۱/۳، باب جواز الصلوات کلہا بوضوء واحد۔

(۲) راجع، شرح مسلم للنووی: ۱۳۸/۱۔

## دلائل ائمہ

امام احمد اور امام اسحاق کا استدلال ترمذی میں حضرت حکم غفاریؒ کی حدیث سے ہے: "قال لہی رسول اللہ صلی اللہ علیہ وسلم عن فضل طہور المرأة"۔

جمہور کا استدلال حدیث باب سے ہے، جس سے ایک ساتھ غسل کرنے کا جواز معلوم ہوتا ہے، اور یکے بعد دیگرے دوسرے کے بچے ہوئے پانی کے استعمال کا جواز حضرت ابن عباسؓ کی ایک دوسری روایت سے معلوم ہوتا ہے، "قال اغتسل بعض أزواج النبی صلی اللہ علیہ وسلم فی جفۃ لاراد رسول اللہ صلی اللہ علیہ وسلم أن يتوضأ منه فقالت: یا رسول اللہ إني كنت جنباً، فقال: إن الماء لا یجنب"۔

جمہور کی طرف سے امام احمدؒ کی متدل حدیث کا جواب یہ ہے کہ وہ کراہت تنزیہی پر محمول ہے۔ حضرت علامہ انور شاہ صاحب کشمیریؒ فرماتے ہیں کہ یہ نئی درحقیقت باب معاشرت سے متعلق ہے، چونکہ عورت عموماً مرد کے مقابلہ میں نظافت اور پاکیزگی کا اہتمام کم کرتی ہے اس لئے اس کے غسل طہور یعنی بچے ہوئے پانی کے استعمال سے شوہر کو تکلیف ہو سکتی ہے، اور یہ چیز زوجین کے درمیان سوء معاشرت کی طرف مفہمی ہو سکتی ہے، اس لئے اس سے منع کیا، لہذا اس حدیث میں جو نئی ہے وہ تشریحی نہیں بلکہ ارشاد کے لئے ہے۔ (۱)

☆☆☆

## باب احکام المیاء

## پانی کی طہارت و نجاست کا مسئلہ

"عن ابی سعید الخدریؓ قال: قیل یا رسول اللہ! أنتوضأمن بیرضاعة....."

فقال رسول اللہ صلی اللہ علیہ وسلم: إن الماء طہور لا ینجسہ شیء" (رواہ الترمذی)

(۱) جامع، درس ترمذی، ۲۷۳/۱، وللغات الطلیح: ۲۳۶/۲، وکشف الباری، کتاب غسل، ص: ۲۴۲

پانی کی طہارت و نجاست کا مسئلہ فقہاء کے درمیان معرکہ الآراء مسائل میں سے ہے، اور اس کے بارے میں فقہاء کے اقوال بیس سے بھی متجاوز ہیں تاہم اس مسئلہ میں مشہور مذاہب چار ہیں:

### پہلا مسلک

حضرت عائشہؓ، حسن بصریؒ اور داؤد ظاہریؒ کی طرف یہ منسوب ہے کہ پانی خواہ قلیل ہو یا کثیر اگر اس میں کوئی نجاست گر جائے تو اس وقت تک نجس نہ ہوگا، اور مطہر یعنی دوسری چیزوں کو پاک کرنے والا رہے گا جب تک کہ اس کی طبیعت یعنی رقت و سیلانیت ختم نہ ہوئی ہو، خواہ اس کے اوصاف ثلاثہ یعنی رنگ، بو اور مزہ متغیر ہو گئے ہوں۔

### دوسرا مسلک

امام مالکؒ کا مسلک مختار یہ ہے کہ جب تک پانی کی اُحد الاوصاف یعنی رنگ، بو اور مزہ میں سے کوئی ایک متغیر نہ ہوں وہ وقوع نجاست سے نجس نہیں ہوتا خواہ قلیل ہو یا کثیر۔

### تیسرا مسلک

امام شافعیؒ اور امام احمدؒ کا مسلک یہ ہے کہ اگر پانی قلیل ہو تو وقوع نجاست سے نجس ہو جائے گا "وان لم يتغير اُحد اوصافه" (۱) اور اگر کثیر ہو تو نجس نہ ہوگا "عالم بتغير اکثر اوصافه" (۲) اور کثیر کی مقدار ان کے نزدیک قلین ہیں، اور یہ مقدار تخمینہ نہیں بلکہ تحقیقی ہے۔

### چوتھا مسلک

چوتھا مسلک حنفیہ کا ہے جو مسلک شوافع کے قریب تر ہے، فرق یہ ہے کہ احناف کے نزدیک قلیل و کثیر کی کوئی مقدار معین نہیں ہے، بلکہ امام ابو حنیفہؒ نے اس کو رائے مجتہدی بہ پر چھوڑا ہے، یعنی مجتہدی بہ پانی کی جس مقدار کو کثیر سمجھے، اس پر کثیر کے احکام جاری ہوں گے، اور جس مقدار کو قلیل سمجھے، اس پر قلیل کے احکام جاری ہوں گے، ہاں بے علم عوام کی سہولت کے پیش نظر عشرۃ فی عشرۃ (دہ دردہ) کے قول کو متاخرین نے اختیار کیا ہے۔ (۳)

(۱) یعنی اگر چاس کے تین اوصاف میں سے ایک بھی متغیر نہ ہو۔

(۲) یعنی جب تک اس کے اکثر اوصاف متغیر نہ ہو گئے ہوں۔

(۳) راجع، لمعات الطہیح: ۱۳۷/۲، والبحر الرائق: ۷۵/۲، ۷۶، وفتح الملہم: ۲۲/۳

## حدیث پیر بضاء

امام مالکؒ نے اپنے مسلک پر پیر بضاء کی حدیث باب سے استدلال کیا ہے، پیر بضاء مدینہ منورہ کا ایک معروف کنواں ہے اس کے متعلق صحابہ کرامؓ نے رسول اللہ صلی اللہ علیہ وسلم سے سوال کیا تھا، ان کے جواب میں حضور صلی اللہ علیہ وسلم نے یہ جملہ ارشاد فرمایا: "إِن الْمَاءَ طَهُورٌ لَا يَنْجَسُهُ شَيْءٌ" کہ پانی پاک ہے اس کو کوئی چیز بھی ناپاک نہیں کر سکتی، اور یہ جملہ مطلق ہے۔

حنفیہ کی طرف سے اس استدلال کے مختلف جوابات اور اس روایت کی مختلف توجیہات کی گئی ہیں جو درج ذیل ہیں:

(۱)..... پہلی توجیہ یہ ہے کہ درحقیقت پیر بضاء کے بارے میں صحابہ کرامؓ کا یہ سوال نجاستوں کے مشاہدہ پر نہیں، بلکہ نجاست کے اوہام و خطرات پر مبنی تھا، اس لئے آپ صلی اللہ علیہ وسلم نے قطع و سادس کے لئے جواب علیٰ اسلوب الحکیم دیا اور فرمایا: "إِن الْمَاءَ طَهُورٌ لَا يَنْجَسُهُ شَيْءٌ"۔

اس توجیہ کا حاصل یہ ہوا کہ "الماء" میں الف لام عہد خارجی کا ہے، اور اس سے مراد خاص پیر بضاء کا پانی ہے، اور "لَا يَنْجَسُهُ شَيْءٌ" کا مطلب یہ ہے کہ "لَا يَنْجَسُهُ شَيْءٌ مِمَّا تَوَقَّعُونَ" حدیث باب کی یہ توجیہ سب سے زیادہ رائج، بہتر اور اصح ہے۔ (۱)

(۲)..... دوسری توجیہ بعض حضرات نے یہ کی ہے کہ "يُلْقَىٰ فِيهِ الْحَيْضُ" درحقیقت "سكان يُلْقَىٰ فِيهِ الْحَيْضُ" کے معنی میں ہے یعنی یہ گندگیاں اور غلاظتیں پیر بضاء میں زمانہ جاہلیت میں ڈالی جاتی تھیں، اسلام کے بعد یہ سلسلہ منقطع ہو گیا، لیکن صحابہؓ کے دل میں یہ شک رہا کہ اگرچہ اب کنواں صاف ہو چکا ہے لیکن اس کی دیواروں پر اب تک نجاست کے اثرات باقی ہوں گے، اس پر انہوں نے سوال کیا اور آپ صلی اللہ علیہ وسلم نے اپنے ارشاد کے ذریعہ سے ان کے وہم کو دور فرمایا۔

(۳)..... تیسری توجیہ امام طحاویؒ نے شرح معانی الآثار میں یہ کی ہے کہ پیر بضاء کا پانی جاری تھا اس کی تائید میں انہوں نے ایک روایت بھی پیش کی ہے جس میں "إِنْهَا كَالْتِ سَبْحَانِجَرِي" اور "يَنْسَقِي مِنْهُ الْبَسَاتِينُ" کے الفاظ آئے ہیں۔

(۱) لہذا شیخ الإسلام العلامة الحنفی محمد بن علی العنابی ادام اللہ اہلہم ، درس ترمذی : ۱/۲۷۹

## حدیث القلتین

امام شافعیؒ اپنے مسلک پر حضرت عبداللہ بن عمرؓ کی حدیث القلتین والی روایت سے استدلال کرتے ہیں: "قال: قال رسول الله صلى الله عليه وسلم: إذا كان الماء قلتين لم يحمل الخبث".

اس حدیث میں مقدار قلتین کو کثیر قرار دیا گیا ہے، اس کے بھی متعدد جوابات حنفیہ کی طرف سے دیئے گئے ہیں۔

(۱)..... صاحب ہدایہ نے اس کا ایک جواب یہ دیا ہے کہ "لم يحمل الخبث" کے معنی ہیں کہ وہ نجاست کا تحمل نہیں کر سکا، بلکہ نجس ہو جاتا ہے۔

(۲)..... دوسرا جواب یہ دیا گیا ہے کہ یہ حدیث ضعیف ہے، اس لئے کہ اس کا مدار محمد بن اسحاق پر ہے جو ضعیف ہے۔ (۱)

(۳)..... تیسرا جواب یہ ہے کہ اس حدیث میں سنداً، متناً، معنی اور مصداقاً شدید اضطراب پایا جاتا ہے۔

## اضطراب فی السند

اضطراب فی السند کی توضیح یہ ہے کہ یہ روایت بعض طرق میں "عن الزهري عن سالم عن ابن عمر" کی سند سے مروی ہے، بعض میں "عن محمد بن جعفر عن عبيد الله عن ابن عمر" کی سند سے مروی ہے۔

پھر ولید بن کثیر کے بعض طرق میں "عن محمد بن جعفر بن الزبير" آیا ہے، اور بعض میں "عن محمد بن عباد بن جعفر" آیا ہے۔

پھر صحابی سے روایت کرنے والے کے نام میں بھی اختلاف ہے، بعض روایتوں میں ان کا نام "عبيد الله بن عبد الله بن عمر" اور بعض میں "عبد الله بن عبد الله بن عمر" مذکور ہے۔

نیز حماد بن سلمہ کے طرق میں وقف اور رفع کا بھی اضطراب پایا جاتا ہے، یعنی بعض طرق میں: "وقوف نخل ابن عمر" ہے، کما عند ابی داؤد، اور بعض طرق میں یہ مرفوع ہے، کما عند الترمذی۔

## اضطراب فی التمتن

اور اضطراب فی التمتن کی تشریح یہ ہے کہ بعض روایات میں "إِذَا كَانَ الْمَاءُ لِلتَّنِ لَمْ يَحْمَلِ الْخَبْثَ" آیا ہے، اور بعض میں "فَلْتَيْنِ أَوْ ثَلَاثًا" وارد ہوا ہے، نیز امام دارقطنی نے بعض روایتیں ایسی نقل کی ہیں جن میں "أَرْبَعِينَ دَلْوًا" یا "أَرْبَعِينَ غَرَبًا" کے الفاظ بتقول ہیں۔

## اضطراب فی المعنی

اضطراب فی المعنی کی تشریح یہ ہے کہ بقول صاحب قاموس تلہ کے کئی معنی آتے ہیں، پہاڑ کی چوٹی، انسان کا قد، اور سٹکا، یہاں کسی ایک معنی کی تعیین مشکل ہے۔

## اضطراب فی المصدق

چوتھا اضطراب تلہ کے مصداق میں ہے، یعنی اگر تلہ کے معنی سٹکا ہی فرض کئے جائیں جیسا کہ امام شافعی کا مسلک ہے، تو بھی منکے حجم میں متفاوت ہوتے ہیں، ان میں سے کسی ایک کی تعیین مشکل ہے، اس لئے کہ حدیث میں یہ متعین نہیں کہ کتاب یا سٹکا مراد ہے۔ (۱)

## دلائل احناف

اس مسئلہ میں حنفیہ کی طرف سے چار احادیث بطور دلیل پیش کی جاتی ہیں:

(۱) - ترمذی میں حضرت ابو ہریرہؓ کی حدیث "قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:

لَا يُولَنَ أَحَدُكُمْ فِي الْمَاءِ الدَّائِمِ ثُمَّ يَتَوَضَّأُ مِنْهُ".

(۲) - حدیث المستیقف من منامہ: جو صحیح مسلم میں حضرت ابو ہریرہؓ کی روایت سے

مروی ہے: "عَنْ أَبِي هُرَيْرَةَ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِذَا اسْتَيْقَفَ أَحَدُكُمْ مِنْ نَوْمِهِ فَلَا يَمْسَسْ بَدَنَهُ فِي الْإِنَاءِ حَتَّى يَغْسِلَ ثَلَاثًا، فَإِنَّهُ لَا يَدْرِي أَيْنَ بَاتَ بَدَنُهُ".

(۳) - حدیث ولوغ الکلب: جو صحیح مسلم میں ان الفاظ کے ساتھ مروی ہے "قَالَ رَسُولُ

اللَّهِ صَلَّى اللَّهُ عَلَيْهِ وَسَلَّمَ "إِذَا وَلَغَ الْكَلْبُ فِي إِنَاءٍ أَحَدُكُمْ فَلْيَرْقَهُ ثُمَّ لِيَغْسِلْهُ سَبْعَ مَرَّاتٍ".

(۴) - حدیث وقوع الغارة فی السمن: جو صحیح بخاری میں مروی ہے "إِذَا وَقَعَتْ

(۱) راجع لفصل هذه الاضطرابات، لعب الاربعة: ۱/۱۰۵، ۱۱۲، ۱۰۵، والطبق لغس المطوع من آثار السنن: ۵، ۳.



الفارة فی السمن، لان كان جامداً فالقوها وما حولها، وإن كان مائعاً فلا تقربوه."

یہ تمام احادیث صحیح ہیں، اور پہلی حدیث اصح مافی الباب ہے۔ پہلی اور دوسری حدیث میں مائع کے ساتھ نجاستِ حقیقیہ کے خلط اور ملنے کا ذکر ہے، چوتھی حدیث میں جامد اور ٹھوس اشیاء کے ساتھ نجاستِ حقیقیہ کے خلط کا بیان ہے، اور دوسری حدیث میں نجاستِ متوہمہ کا بیان ہے۔ (۱)

اس سے معلوم ہوتا ہے کہ نجاستِ مائعات سے ملے یا جامدات سے، بہر صورت موجبِ نبرد ہے، اس میں نہ تغیر احوال و صاف کی قید ہے اور نہ قلعین سے کم ہونے کی، ہاں مقدار کثیر اس سے مستثنیٰ ہے۔

### بولِ صبی کا حکم اور اس کا طریقہِ تطہیر

"عن أم قیس بنت محصن قالت: دخلتُ بابن لی علی النبی صلی اللہ علیہ وسلم لم یأکل الطعام فبال علیہ فدعا بماء فرشہ علیہ" (رواہ الترمذی)

شیر خوار بچے کے پیشاب کے بارے میں داؤد ظاہریؒ کا مسلک یہ ہے کہ وہ نجس نہیں ہے، جبکہ جمہور نجاستِ بولِ غلام کے قائل ہیں۔

پھر جمہور کے مابین بولِ غلام سے طہارت حاصل کرنے کے طریقہ میں اختلاف ہے۔ امام شافعیؒ، امام احمدؒ اور امام اسحاقؒ کے نزدیک بولِ غلام کو دھونے کے بجائے اس پر پانی کے چھینے مار دینا کافی ہے، جبکہ جاریہ کے بول میں غسل ضروری ہے۔

ان کے برخلاف امام ابو حنیفہؒ، امام مالکؒ، سفیان ثوریؒ اور فقہاء کوفہ کا مسلک یہ ہے کہ بول جاریہ کی طرح بولِ غلام کا غسل بھی ضروری ہے، البتہ بولِ غلام رضیع (یعنی دودھ پینے والے بچے کے پیشاب) میں زیادہ مبالغہ کی ضرورت نہیں، بلکہ غسلِ خفیف کافی ہے۔ (۲)

والنمل ائمہ

امام شافعیؒ وغیرہ حدیثِ باب سے اور ان تمام روایات سے استدلال کرتے ہیں جن میں بولِ غلام کے ساتھ "نضح" یا "رش" کے الفاظ آئے ہیں، جن کے معنی چھینے مارنے کے ہیں۔

حنفیہ کا استدلال اول تو ان احادیث سے ہے جن میں پیشاب سے بچنے کی تاکید کی گئی ہے، اور

(۱) راجع لمزید التعلیل، درس ترمذی: ۲۷۵/۱-۲۸۸، ومفحات الطبیح: ۲۳۳/۲

(۲) راجع، شرح مسلم للنووی: ۱۳۹/۱، وفتح الملہم: ۳/۳، ماب حکم بول الطفل الرضيع وکيفية غسله.

اسے نجس قرار دیا گیا ہے، یہ احادیث عام ہیں اور ان میں کسی خاص بول کی تخصیص نہیں۔

دوسرے بول غلام ہی کے سلسلہ میں حدیث میں "صَبَّ عَلَيْهِ الْمَاءُ" اور "اتَّبَعَهُ الْمَاءُ"

بھی وارد ہوا ہے، جو غسل پر صریح ہے۔

ان وجوہات کی بناء پر شوافع کے استدلال کے جواب میں امام اعظمؒ فرماتے ہیں کہ مناسب یہ

ہے کہ جن احادیث میں "نَضَحَ" اور "رَشَّ" کے الفاظ آئے ہیں ان کے ایسے معنی مراد لئے جائیں جو

دوسری روایات کے مطابق ہوں اور وہ معنی ہیں غسل خفیف۔ نَضَحَ اور رَشَّ کے الفاظ جہاں چھینٹے مارنے کے

معنی میں آتے ہیں وہاں غسل خفیف کے معنی میں بھی متعارف ہیں، اور خود امام شافعیؒ نے بعض مقامات پر

ان الفاظ کی یہی تشریح کی ہے۔ (۱)

## زمین کی تطہیر کا طریقہ

"عن أبي هريرة قال: دخل اعرابي المسجد..... فلم يلبث أن بال في المسجد

فأمرع إليه الناس، فقال النبي صلى الله عليه وسلم أمر يقو عليه سجالاً من ماء... الخ" (رواه

الترمذي)

دخل اعرابي المسجد : اس اعرابی کے نام کے بارے میں بڑا اختلاف ہے، بعض نے

اقرع بن حابس، بعض نے عیینہ بن حصن، بعض نے ذوالخویصرۃ تسمی، بعض نے ذوالخویصرۃ یمانی ذکر کیا

ہے، آخری قول رائج ہے۔

اس مسئلہ میں حضرات فقہاء کا اختلاف ہے کہ زمین کی تطہیر صرف پانی بہانے سے ہوتی ہے یا

دوسرے طریقے سے بھی ہو سکتی ہے؟

چنانچہ ائمہ ثلاثہؒ یہ کہتے ہیں کہ زمین کی تطہیر صرف پانی بہانے سے ہوتی ہے۔

جبکہ حضرات حنفیہ کا مسلک یہ ہے کہ پانی بہانے کے علاوہ حفر اور میس (کھودنے اور خشک ہونے

سے بھی زمین پاک ہو جاتی ہے۔ (۲)

(۱) جامع، درس ترمذی: ۲۹۹/۱، ونفحات الطلیح: ۲۸۱/۲

(۲) فطر لہذا المسئلة، معارف السنن: ۳۹۸/۱، وفتح الملہم: ۳۷/۳، باب وجوب غسل البرل وغیرہ من النجاسات

الناحلت فی المسجد... الخ.

## دلائل ائمہ

حضرات ائمہ ثلاثہ حدیث باب سے استدلال کرتے ہیں، جس میں زمین کی تطہیر کے لئے مرز پانی بہانے کا ذکر کیا گیا ہے۔

جبکہ حضرات حنفیہ مندرجہ ذیل روایت اور آثار سے استدلال کرتے ہیں:

(۱)..... ابوداؤد میں حضرت ابن عمرؓ کی روایت ہے "کنثُ ابيت في المسجد في عهد رسول الله صلى الله عليه وسلم و كنت فتى شاباً عذباءً كانت الكلاب تبول تقبل وتلبز في مسجد رسول الله صلى الله عليه وسلم فلم يكنوا يبرشون شيئاً من ذلك" اس حدیث سے معلوم ہوا کہ جفاف (خشک ہونے) سے زمین پاک ہو جاتی ہے۔

(۲)..... مصنف ابن ابی شیبہ میں ابو جعفر محمد بن علی الباقر کا اثر موجود ہے "قال زكوة الأرض يسها".

(۳)..... مصنف ابن ابی شیبہ ہی میں محمد بن الحنفیہ اور ابوقلابہ کا اثر بھی موجود ہے "إذا جفت الأرض فقد زكت".

(۴)..... ابوقلابہ کا ایک اور اثر مصنف عبدالرزاق میں موجود ہے "جفوف الأرض طهورها".

یہ سب آثار خلاف قیاس ہونے کی بناء پر مرفوع کے حکم میں ہیں۔

جہاں تک حدیث باب کا تعلق ہے اس کا جواب یہ ہے کہ اس میں ایک بہتر طریق تطہیر کو اختیار کیا گیا ہے، لیکن اس سے یہ لازم نہیں آتا کہ کوئی دوسرا طریق تطہیر جائز نہیں۔ (۱)

## بول ما یؤکل لحمہ کا حکم

"عن أنس أن لساناً من عرینة قد موى المدينة..... وقال: اشربوا من ابوالها"

البانها... الخ" (رواه الترمذی)

حدیث کے مذکورہ جملے سے دو فقہی مسئلے متعلق ہیں۔

پہلا مسئلہ "بول ما یؤکل لحمہ" کا ہے کہ وہ ظاہر ہے یا نہیں؟

(۱) ملخصاً من دروس لرمذی: ۳۰۳/۱، کلماتی نفعات الطح: ۲۷۳/۲، والدر المنصور: ۳۶۳/۱

چنانچہ امام مالکؒ، امام محمدؒ اور ایک روایت کے مطابق امام احمدؒ کا مسلک بھی یہ ہے کہ وہ طہر ہے۔ جبکہ امام ابو حنیفہؒ، امام شافعیؒ، امام ابو یوسفؒ اور سفیان ثوریؒ کا مسلک یہ ہے کہ وہ نجس ہے، البتہ امام ابو حنیفہؒ اس کو نجاست خفیہ قرار دیتے ہیں۔ (۱)

### مسئلات ائمہ

امام مالکؒ وغیرہ کا استدلال روایت باب کے اس جملہ سے ہے "اضربوا من ابوالہا والہا بالہا"۔ لہذا اگر اونٹوں کا پیشاب پاک نہ ہوتا تو آپ صلی اللہ علیہ وسلم اس کے پینے کا حکم نہ دیتے۔

حنفیہ کا استدلال ابن ماجہ وغیرہ میں حضرت ابو ہریرہؓ کی حدیث سے ہے "استنزهوا من البول وان عامة عذاب القبر منه"۔ اس حدیث میں بول عام ہے جس میں بول مایوکل لحرمہ بھی شامل ہے۔ حنفیہ کا دوسرا استدلال مسند احمد میں حضرت سعد بن معاذؓ کی وفات کے واقعہ سے ہے، جس میں آتا ہے کہ دفن کے بعد انہیں قبر نے زور سے بھیجا اور دبایا، ایک روایت میں یہ بھی ہے کہ آپ صلی اللہ علیہ وسلم نے یہ خبر دینے کے بعد فرمایا کہ یہ ان کے عدم تحرر عن البول یعنی پیشاب سے نہ بچنے کی وجہ سے تھا۔

### حدیث باب کا جواب

جہاں تک حدیث باب کا تعلق ہے حنفیہ اور شافعیہ کی طرف سے اس کے متعدد جوابات دیئے گئے ہیں:

(۱)..... آنحضرت صلی اللہ علیہ وسلم کو بذریعہ وحی مطلع فرمایا گیا تھا، کہ اونٹ کے پیشاب کو پئے بغیر ان (عرین) کی شفاء اور زندگی ممکن نہیں، اس طرح یہ لوگ مضطر کے حکم میں آ گئے تھے، اور مضطر کے لئے نجس چیز کا استعمال اور شرب جائز ہو جاتا ہے۔

(۲)..... دوسرا جواب یہ دیا گیا ہے کہ آنحضرت صلی اللہ علیہ وسلم نے انہیں پیشاب پینے کا حکم نہیں دیا تھا، بلکہ اس کے خارجی استعمال کا حکم دیا تھا۔

(۳)..... تیسرا جواب بعض حضرات نے یہ دیا ہے کہ یہ حدیث منسوخ ہے، اور اس کی مانع حضرت ابو ہریرہؓ کی "استنزهوا من البول" والی حدیث ہے۔ (۲)

(۱) معارف السنن، ۲/۴۳، وانظر ايضا، تکملة فتح المصنوع، ۲/۲۹۸، مسألة بول مایوکل لحرمہ۔

(۲) فہرست قرطبی، ۱/۳۰۲، وفتوحات المصنوع، ۲/۲۸۸۔

## دوسرا مسئلہ

اس حدیث کے تحت دوسرا مسئلہ ”تداوی بالمحرمات“ کا ہے، اس کے لئے ”کتاب الطب“ ملاحظہ فرمائیں۔

## وضوء بالنبیز کا مسئلہ

”عن عبد الله بن مسعود قال: سألني النبي صلى الله عليه وسلم مافي إداونك؟ فقلت: نبذ، فقال: تمر طيبة وماء طهور، قال: فترضاه“ (رواه الترمذي)

نبذ اس پانی کو کہتے ہیں جس میں کھجور وغیرہ ڈال کر مخلوط کر دیا جائے۔

نبذ کی تین قسمیں ہیں:

- (۱)..... غیر مطبوخ، غیر مسکر، غیر متغیر، غیر حلو، رقیق، اس سے باتفاق وضو جائز ہے۔
- (۲)..... مطبوخ مسکر غلیظ، جس کی رقت و سیلان ختم ہوگئی ہو، اس سے باتفاق وضو ناجائز ہے۔
- (۳)..... حلو رقیق غیر مطبوخ غیر مسکر، اس کے بارے میں اختلاف ہے، اور کئی مذاہب منقول ہیں:

## مذاہب فقہاء

۱..... وضو جائز نہیں، یہاں تک کہ اگر دوسرا پانی موجود نہ ہو تو تیمم متعین ہے، یہ ائمہ ثلاثہ اور جمہور کا مسلک ہے، امام ابو یوسف بھی اسی کے قائل ہیں، اور امام ابو حنیفہ کی ایک روایت بھی اسی کے مطابق ہے۔

۲..... وضو حتمین ہے، اور تیمم ناجائز ہے، یہ سفیان ثوری کا مسلک ہے، اور امام ابو حنیفہ کی مشہور روایت بھی یہی ہے۔

۳..... امام محمد کا مسلک یہ ہے کہ اگر دوسرا پانی موجود نہ ہو تو پہلے اس سے وضو کر لے بعد میں تیمم بھی کرے، امام اعظم کی ایک روایت بھی یہی ہے۔

۴..... وضو واجب ہے، اور اس کے بعد تیمم مستحب ہے، یہ امام اسحاق بن راہویہ کا مسلک ہے۔

علامہ کاسانی نے بدائع میں نقل کیا ہے کہ امام صاحب نے آخر میں پہلے قول کی طرف رجوع کیا

تھا لہذا اب غیض سے عدم وضو پر ائمہ اربعہ کا اتفاق ہے۔

دلائل ائمہ

حدیث باب امام ابو حنیفہؒ کے قول اول اور سفیان ثوریؒ کی دلیل ہے۔  
لیکن امام ترمذیؒ اور جمہور محدثین اسے ناقابل استدلال کہتے ہیں کیونکہ اس کا مدار ابو یزید پر ہے،  
جو مجہول ہیں۔

خود جمہور کا استدلال اس آیت کریمہ سے ہے "فلم نجد و اماء لیتیموا صعباً" کہ ماء  
مطابق نہ ہو تو تیمم کرو۔

لیکن اس کا جواب یہ ہے کہ یہ آیت حدیث باب کی وجہ سے مقید ہے کہ جب نہ پانی ہو اور نہ وہ  
چیز ہو جو پانی کے حکم میں ہو تو تیمم کرو، اور غیض پانی کے حکم میں ہے، لہذا غیض کے وجود میں تیمم جائز نہیں۔ (۱)

### ماء مستعمل کا مسئلہ

ماء مستعمل اس پانی کو کہا جاتا ہے جس کے ذریعہ حدیث اصغریٰ یا حدیث اکبر کا ازالہ کیا گیا ہو، اس  
کے حکم میں اختلاف ہے۔

چنانچہ امام مالکؒ کا مشہور قول یہ ہے کہ ماء مستعمل ظاہر بھی ہے اور مطہر بھی ہے، یعنی خود بھی پاک  
ہے اور دوسری چیزوں کو بھی پاک کرنے والا ہے۔

اور امام شافعیؒ اور امام احمدؒ کا رائج قول یہ ہے کہ ظاہر ہے مطہر نہیں ہے۔

اور حنفیہ کے یہاں تین روایات ہیں، مشہور اور رائج یہی ہے کہ ظاہر ہے مطہر نہیں ہے، یہ امام  
صاحبؒ سے امام محمدؒ کی روایت ہے۔

اور دوسری روایت امام صاحبؒ کی جس کے راوی امام ابو یوسفؒ اور حسن بن زیادؒ ہیں یہ ہے کہ وہ  
نجس ہے، لیکن حسن بن زیادؒ سے نجس غلیظ اور امام ابو یوسفؒ سے نجس خفیف منقول ہے۔ (۲)

(۱) فرس ترمذی: ۳۳۲/۱، و المعجم الباری: ۳۲۵/۲، والدر المنصور: ۲۱۵/۱، والتفصیل فی لمحات التلخیص  
۲۵۸/۲:

(۲) راجع، الدر المنصور: ۱۹۷/۱، و کشف الباری، کتاب غسل، ص: ۵۳۱، و کتاب الصلوۃ، ص: ۵۵۰، راجع  
لتفصیل المذاهب، الموسوعة الفقهية، تحت مادة ماء: ۳۹/۳۵۹، ۳۶۳.

## سورِ کلب کا مسئلہ

”عن ابی ہریرۃ عن النبی صلی اللہ علیہ وسلم قال : یُغسل الإِلاء إذا ولغ بہ

الکلب سبع مرأت“ (رواہ الترمذی)

اس حدیث میں ولوغ کلب یعنی نہتے کا کسی مانع چیز میں نہ ڈال کر حرکت دینے کی وجہ سے برتن کے ناپاک ہو جانے اور پھر اس کو سات مرتبہ دھو کر پاک کرنے کا ذکر ہے، دراصل یہاں دو مسئلے ہیں مایک مسئلہ سورِ کلب یعنی نہتے کے جوٹھے کا ہے کہ اس سے برتن نجس ہوتا ہے یا نہیں، اور دوسرا مسئلہ تطہیر اِناء کا ہے یعنی نہتے کے جوٹھے سے اگر برتن نجس ہو جائے تو اس کے پاک کرنے کا کیا طریقہ ہے؟

## پہلا مسئلہ

سورِ کلب کے بارے میں فقہاء کا اختلاف ہے۔

چنانچہ امام مالکؒ کے نزدیک اس سے برتن نجس نہیں ہوتا، البتہ حدیث باب میں سات مرتبہ دھونے کا حکم تعبیدی (خلاف القیاس) ہے۔

جمہور کے نزدیک سورِ کلب نجس ہے، جس کی دلیل یہ ہے کہ حضرت ابو ہریرہؓ کی حدیث باب صبح سلم میں ان الفاظ کے ساتھ آئی ہے ”قال قال رسول اللہ صلی اللہ علیہ وسلم : طہور اِناء احدکم إذا ولغ فیہ الکلب ان یغسلہ سبع مرأت اولاہن بالتراب“ اس میں ”ان یغسلہ“ کے الفاظ بتلا رہے ہیں کہ حکم غسل تطہیر کے لئے ہے، اور تطہیر اسی چیز کی ہوتی ہے جو نجس ہو، لہذا یہ حدیث امام مالکؒ کے خلاف حجت ہے۔ (۱)

## دوسرا مسئلہ

دوسرا مسئلہ سورِ کلب کے طریقہ تطہیر میں ہے، اس میں بھی فقہاء کا اختلاف ہے۔

چنانچہ حنابلہ اور شافعیہ کے نزدیک تطہیر کے لئے تسبیح یعنی سات مرتبہ دھونا واجب ہے، امام مالکؒ بھی امر تعبیدی کے طور پر تسبیح کے قائل ہیں۔ جبکہ امام ابو حنیفہؒ کے نزدیک تثلیث کافی ہے۔

## دلائل فقہاء

حضرات ائمہ ثلاثہ حدیث باب سے استدلال کرتے ہیں جس میں تسبیح یعنی سات مرتبہ دھونے کا ذکر ہے، لیکن اس کا جواب یہ ہے کہ یہ حکم تسبیح استحباب پر محمول ہے۔ جبکہ ائمہ احناف کا استدلال مندرجہ ذیل روایات سے ہے:

(۱)..... حضرت ابو ہریرہؓ کی ایک روایت ہے جو حافظ ابن عدیؒ نے ”الکامل“ میں ذکر کی ہے ”عن ابی ہریرۃ قال قال رسول اللہ صلی اللہ علیہ وسلم إذا ولغ الکلب فی إناء أحدکم للہیرۃ ولغسلہ ثلاث مرّات“۔

(۲)..... سنن دارقطنی میں حضرت ابو ہریرہؓ کی موقوف روایت نقل کی گئی ہے ”عن ابی ہریرۃ قال: إذا ولغ الکلب فی الإناء فأهرقه ثم اغسلہ ثلاث مرّات“۔

واضح رہے کہ حضرت ابو ہریرہؓ خود حدیث تسبیح کے راوی ہیں، لہذا ان کا یہ فتویٰ اس بات پر دلائل کرتا ہے کہ تسبیح کا حکم وجوب کے لئے نہیں ہے۔

حنفیہ کے مسلک کی وجہ ترجیح یہ ہے کہ قیاس سے بھی اس بات کی تائید ہوتی ہے کہ تسبیح واجب نہ ہو، کیونکہ وہ نجاستیں جو غلیظ ہیں اور ان کی نجاست قطعی دلائل سے ثابت ہے، اور جن میں طبعی کراہت اور استقذار بھی زیادہ ہے، مثلاً بول و براز حتیٰ کہ خود کلب کا بول و براز تین مرتبہ دھونے سے بالاتفاق پاک ہو جاتی ہیں، تو سو رکلب جس کی نجاست نہ غلیظ ہے نہ قطعی اور نہ بول و براز سے زیادہ مستقدر، اس میں تسبیح کا حکم معقول کیسے ہو سکتا ہے، لہذا ظاہر یہ ہے کہ یہ حکم استحباب کے لئے ہے، چونکہ کتے کے لعاب (تھوک) میں نیت (زہر) زیادہ ہوتی ہے، اس سے یقینی طور پر بچانے کے لئے یہ ہدایت دی گئی کہ اسے سات مرتبہ دھولیا جائے، اسی لئے اس کو مٹی سے مانجھنا بھی مستحب قرار دیا۔ (۱)

## سؤریرہ کا مسئلہ

”عن كبشة بنت كعب بن مالك..... فقال (أبو قتادة): إن رسول الله صلى

الله عليه وسلم قال: إنها ليست بنجس إنما هي من الطوائين عليكم أو الطوافات“ (رواه

(۱) والنعمان في دوس ترمذی: ۳۲۶/۱ - إلی - ۳۳۰، والترمذی المستدرک: ۲۰۰/۱، ونفحات التلحیح: ۲۶۹/۲،

وللع ملهم: ۲۹/۳، باب حکم ولوغ الکلب۔



(الرمادی)

”سورہ“ یعنی ملی کے جوٹے کے بارے میں فقہاء کا اختلاف ہے۔

پنانچہ امام اوزائی کے نزدیک سورہہ نجس ہے۔

ائمہ ثلاثہ اور امام ابو یوسفؒ کے نزدیک باکراہت طاہر اور پاک ہے۔

اور امام ابو حنیفہؒ اور امام محمدؒ کے نزدیک مکروہ ہے، پھر امام طحاویؒ مکروہ تحریمی کہتے ہیں، اور امام کرشیؒ

مکروہ تنزیہی، اکثر حنفیہ نے کرشی کی روایت کو ترجیح دی ہے، اور کراہت تنزیہیہ پر فتویٰ دیا ہے۔ (۱)

دلائل فقہاء

امام اوزائیؒ کا استدلال مسند احمد میں حضرت ابو ہریرہؓ کی حدیث سے ہے، ”قال کان النبی

صلی اللہ علیہ وسلم یاتی دار قوم..... قال النبی صلی اللہ علیہ وسلم السنور سبع“.

اس حدیث میں ملی کو درندہ قرار دیا گیا، اور درندوں کا سورہ نجس ہوتا ہے۔

لیکن علامہ بیہقیؒ اس حدیث کو ذکر کرنے کے بعد فرماتے ہیں ”وفیہ عیسیٰ بن المسیب

وہو ضعیف“ کہ اس حدیث کے ایک راوی عیسیٰ بن المسیب ہے، اور وہ ضعیف ہیں، علاوہ ازیں اگر اس

استدلال کو تسلیم بھی کیا جائے تب بھی ہر علت طواف یعنی گھروں میں زیادہ گھومنے اور چکر لگانے کی بناء پر

اور عموم بلوٹی کی بناء پر سورہ سباع کے حکم سے خارج ہوگی۔

جمہور کا استدلال حضرت ابو قتادہؓ کی حدیث باب سے ہے، جو جمہور کے مسلک پر صریح ہے۔

امام ابو حنیفہؒ اور امام محمدؒ کی دلیل طحاویؒ میں حضرت ابو ہریرہؓ کی حدیث ہے ”عن ابی ہریرۃ عن

النبی صلی اللہ علیہ وسلم قال طہور الإناء إذا ولغ فیہ الہران یغسلہ مرۃ أو مرتین“.

اسی طرح امام طحاویؒ نے حضرت ابو ہریرہؓ کا یہ اثر بھی نقل کیا ہے ”یُغسل الإناء من الہر کما

یُغسل من الکلب“.

جمہور کی استدلال حدیث کا صحیح جواب یہ ہے کہ کراہت تنزیہی بھی جواز کا ایک شعبہ ہے، لہذا یہ

روایت بیان جواز پر محمول ہے، اور طحاویؒ میں حضرت ابو ہریرہؓ کی روایت کراہت پر، اس کی دلیل یہ ہے کہ

خود حدیث باب میں آپؐ نے عدم نجاست کی علت طواف کو قرار دیا ہے، شیخ ابن ہمامؒ فرماتے ہیں کہ اس

کا مطلب یہ ہے کہ سورہ ہرہ اپنی اصل کے اعتبار سے نجس ہے، لیکن عموم بلوئی کی وجہ سے اس کی اجازت دی گئی، یہ علت خود کراہت تزہیٰ پر دلالت کرتی ہے۔ (۱)

### سورہ ہمار کا مسئلہ

”عن جابر قال: سئل رسول الله صلى الله عليه وسلم أنتوضأهما الفضل الحمر

؟ قال: نعم“ (مشکوٰۃ المصابیح، شرح السنہ)

”سورہ ہمار“ یعنی گدھے کے جوٹھے کے بارے میں حضرات فقہاء کا اختلاف ہے، چنانچہ اس

بارے میں فقہاء کے مذاہب یہ ہیں:

### امام شافعی کا مسلک

امام شافعی کے نزدیک گدھے کا جوٹھا پاک ہے، وہ دلیل پیش کرتے ہیں کہ اس کا چمڑا منقطع ہے یعنی اس سے نفع حاصل کیا جاسکتا ہے، لہذا اس کا سورہ پاک ہے۔

لیکن اس دلیل کا جواب یہ ہے کہ جوٹھے کا تعلق بلا واسطہ گوشت کے ساتھ ہے چمڑے کے ساتھ نہیں اور گوشت ناپاک ہے، اور اسی سے لعاب پیدا ہوتا ہے اور اسی سے لعاب کا اعتبار ہوتا ہے، لہذا چمڑے سے انتفاع کے جائز ہونے کی وجہ سے جوٹھے کی طہوریت پر استدلال درست نہیں۔

### امام ابو حنیفہ کا مسلک

امام ابو حنیفہ سے اس بارے میں دو روایتیں منقول ہیں، ایک روایت یہ ہے کہ سورہ ہمار ناپاک ہے ”سمری روایت یہ ہے کہ سورہ ہمار ذنبل مشکوک ہے، اور یہی رائج ہے، کیونکہ اس کے بارے میں احادیث متعارض ہیں۔

بعض روایات سے معلوم ہوتا ہے کہ اس کا سورہ نجس ہے، چنانچہ بخاری میں حضرت عبداللہ بن عمرؓ کی روایت ہے ”نہی النبی صلی اللہ علیہ وسلم عن لحوم الحمر الاہلیۃ یوم خیر“ اس روایت سے ظہور ہمار اور اس کے لعاب کی نجاست ثابت ہوتی ہے۔

اور ابو داؤد میں حضرت غالب بن ابجرؓ کی روایت موجود ہے، انہوں نے رسول اللہ صلی اللہ علیہ

(۱) والمصلی فی درس لرمطی، ۳۳۱/۱، والبر المنصور: ۲۰۵/۱، وللمحات الطبع: ۲۶۳/۲

وسلم سے عرض کیا کہ یا رسول اللہ! قحط سالی بہت شدید ہے اور میرے پاس سوائے حراہلہ کے کچھ نہیں ہے۔ آپ صلی اللہ علیہ وسلم نے فرمایا "اطعم اہلک من سمین حمرک"۔ اس سے لحم اور لحاہیہ ہمارا طہارت ثابت ہوتی ہے۔

اسی طرح حضرت ابن عباسؓ سے لحم ہمارا کی طہارت اور حضرت ابن عمرؓ سے اس کی کراہت منقول ہے۔

نیز قیاس بھی متعارض ہیں اس لئے کہ اگر گدھے کے گوشت کی طرف خیال کیا جائے تو مطہوم ہیں ہے کہ ناپاک ہے کیونکہ اس کا گوشت بالاتفاق حرام ہے، اور اگر پسینہ کی طرف خیال کیا جائے تو مطہوم ہیں ہے کہ پاک ہے کیونکہ گدھے کا پسینہ بالاتفاق پاک ہے، ان مذکورہ بالا وجوہات کی بناء پر سور ہمارا مکمل ہے۔ (۱)

### سور سباع کا مسئلہ

"عن جابر قال: سئل رسول الله صلى الله عليه وسلم أنتوضأبما الفضلت الحمير قال: نعم، وبما الفضلت السباع كلها" (منكوة المصابيح، شرح النسبة)

"سور سباع" یعنی درندوں کے جوٹھے کے بارے میں فقہاء کا اختلاف ہے۔ چنانچہ حضرات حنفیہ کے نزدیک سور سباع نجس اور ناپاک ہے۔ لیکن حضرات شوافع طہارت کے قائل ہے۔ (۲)

### دلائل فقہاء

حضرات شافعیہ حدیث باب سے استدلال کرتے ہیں جس میں سور سباع سے وضو کرنے کی اجازت دی گئی ہے۔

حضرات حنفیہ مؤطا امام مالکؒ کی ایک روایت سے استدلال کرتے ہیں، جس میں ہے کہ حضرت عمرؓ قافلہ کے ہمراہ جس میں حضرت عمرو بن العاصؓ بھی تھے سفر کر رہے تھے اور جب قافلہ ایک حوض پر پہنچا تو حضرت عمرو بن العاصؓ نے حوض کے مالک سے دریافت کیا "هل ترذحوضک السباع؟" حضرت

(۱) نفعات المصطبیح: ۲۶۶/۲ بتصرف و زیادة من العرب علی عہ وعن والدہ .

(۲) مرآة المفاتیح: ۶۲/۲

عمر بن العاصؓ کا یہ استفسار اس بات کی واضح دلیل ہے کہ سورسابع نجس ہے ورنہ اس استفسار کی حاجت نہ ہوتی لیکن حضرت عمرؓ نے حوض کے مالک کو یہ کہہ کر ”یا صاحب الحوض لا تغیرنا“ خبر دینے سے منع کر دیا اور فشاء یہ تھا کہ محض احتمال کے پیش نظر پانی کو نجس نہیں کہا جائے گا۔

ایسے ہی لحم سابع چونکہ نجس ہے اس لئے ان کا لعاب بھی نجس ہوگا، کیونکہ وہ متولد من اللحم یعنی گوشت سے پیدا ہوا ہے، لہذا سورسابع کو بھی نجس کہا جائے گا، کیونکہ اس کا اختلاط لعاب کے ساتھ ہوتا ہے۔

### حدیث باب کا جواب

جہاں تک حدیث باب کا تعلق ہے اس کا جواب یہ ہے کہ دو ماء کثیر پر محمول ہے کیونکہ مکہ اور مدینہ کے درمیانی حوض ماء کثیر تھے، اس کا قرینہ ابو سعید خدریؓ کی حدیث ہے جس کے الفاظ یہ ہیں ”ان رسول اللہ صلی اللہ علیہ وسلم سئل عن الحیاض بین مکة والمدینة یردھا السباع والکلاب والحمیر... الخ“۔ اس حدیث میں کلاب (کتوں) کا بھی ذکر ہے حالانکہ کلاب کا جھوٹا بالاتفاق نجس ہے تنذایہاں تا دلیل ضروری ہے کہ حدیث باب ماء کثیر پر محمول ہے۔ (۱)



### باب نواقض الوضوء

## ”شک فی الحدث“ کا حکم

”عن ابی ہریرۃ أن رسول اللہ صلی اللہ علیہ وسلم قال: إذا کان أحدکم فی الصلوۃ فوجد حركۃ فی دبرہ أحدث أو لم يحدث فأشکل علیہ فلا ینصرف حتی یسمع صوتاً أو یجد ریحاً... الخ“ (رواہ ابوداؤد)

اگر کسی کو حدث یعنی بے وضوء ہونے کا یقین ہو، البتہ اس بات میں شک ہو رہا ہو کہ آیا حدث کے


(۱) نعمات الطلیح لشیخ الحدیث مولانا سلیم اللہ خان صاحب رحمہ اللہ تعالیٰ رحمۃ واسعۃ: ۲/۲۶۵

عمر بن العاصؓ کا یہ استفسار اس بات کی واضح دلیل ہے کہ سورسبائع نجس ہے ورنہ اس استفسار کی حاجت نہ ہوتی، لیکن حضرت عمرؓ نے حوض کے مالک کو یہ کہہ کر "یا صاحب الحوض لا تمسیرنا"۔ خبر دینے سے منع کر دیا اور غشاء یہ تھا کہ محض احتمال کے پیش نظر پانی کو نجس نہیں کہا جائے گا۔

ایسے ہی لحم سباع چونکہ نجس ہے اس لئے ان کا لعاب بھی نجس ہوگا، کیونکہ وہ متولد من اللحم یعنی گوشت سے پیدا ہوا ہے، لہذا سورسبائع کو بھی نجس کہا جائے گا، کیونکہ اس کا اختلاط لعاب کے ساتھ ہوتا ہے۔

### حدیث باب کا جواب

جہاں تک حدیث باب کا تعلق ہے اس کا جواب یہ ہے کہ دو ماء کثیر پر محمول ہے کیونکہ مکہ اور مدینہ کے درمیانی حوض ماء کثیر تھے، اس کا قرینہ ابوسعید خدریؓ کی حدیث ہے جس کے الفاظ یہ ہیں "ان رسول اللہ صلی اللہ علیہ وسلم شبل عن الحياض بین مکة والمدینة یرذھا السباع والکلاب والحمير... الخ"۔ اس حدیث میں کلاب (کتوں) کا بھی ذکر ہے حالانکہ کلاب کا جھوٹا بالاتفاق نجس ہے لہذا یہاں تاویل ضروری ہے کہ حدیث باب ماء کثیر پر محمول ہے۔ (۱)



### باب نواقض الوضوء

## "شک فی الحدث" کا حکم

"عن ابی ہریرۃؓ ان رسول اللہ صلی اللہ علیہ وسلم قال: إذا کان أحدکم فی الصلوۃ لم یجد حرکۃ فی دبرہ أحدث أو لم یحدث فأشکل علیہ فلا ینصرف حتی یسمع صوتاً أو یجد ریحاً... الخ" (رواہ ابوداؤد)

اگر کسی کو حدث یعنی بے وضوء ہونے کا یقین ہو، البتہ اس بات میں شک ہو رہا ہو کہ آیا حدث کے

(۱) نفعات التفعیح لشیخ الحبیب مولانا سلیم اللہ خان صاحب رحمۃ اللہ تعالیٰ رحمۃ واسعة: ۲/۲۶۵

بعد وضوء کیا تھا یا نہیں؟ ایسے شخص پر بالا جماع وضوء لازم ہے۔

اور اگر یقینی طہارت حاصل تھی، اس کے بعد اس بات میں شک ہوا ہے کہ حدث لاحق ہوا یا نہیں؟ تو اس میں اختلاف ہے۔

ائمہ ثلاثہ اور جمہور علماء کے نزدیک ایسے شخص پر وضوء واجب نہیں ہے، خواہ یہ شک نماز کے اندر لاحق ہوا ہو یا نماز کے باہر۔ کیونکہ البقین لا یزول إلا بمثلہ۔

حضرت حسن بصریؒ کے نزدیک یہ تفصیل ہے کہ اگر شک نماز کے اندر پیدا ہوا ہو تو وضوء لازم نہیں اور اگر نماز کے باہر ہو تو وضوء لازم ہے۔

امام مالکؒ کی اس مسئلہ میں کئی اقوال ہیں:

(۱) ایک قول تو جمہور کے مطابق ہے۔

(۲) دوسرا قول یہ ہے کہ اگر یہ شک اکثر ہو جاتا ہو تو پھر وضوء لازم نہیں اور شک کثرت سے لاحق نہ ہوتا ہو تو پھر شک کے ساتھ نماز نہ پڑھے، بلکہ وضوء کر لے۔

(۳) ایک قول یہ ہے کہ شک مطلقاً ناقض وضوء ہے۔

(۴) ایک قول یہ ہے کہ خارج صلوٰۃ میں ناقض ہے، نہ کہ داخل صلوٰۃ میں۔ (۱)

داخل صلوٰۃ اور خارج صلوٰۃ میں فرق کی وجہ

داخل صلوٰۃ اور خارج صلوٰۃ میں فرق کی ایک وجہ تو یہ ہے کہ حدیث باب میں ”فی الصلوٰۃ“ کی قید مذکور ہے۔

اور دوسری وجہ یہ ہے کہ اگر داخل صلوٰۃ شک فی الحدیث کو ناقض قرار دیا جائے تو اس سے ابطال عمل لازم آتا ہے، اور یہ ”لا یبطلوا اعمالکم“ کے خلاف ہے۔ اور خارج صلوٰۃ میں یہ خرابی لازم نہیں آتی۔ (۲)

(۱) راجع لتفصیل المذاهب، الدر المختار مع رد المحتار: ۱/۱۱۱، و المفی لابن الحاجۃ: ۱۰/۱۲۶، و مختصر

احادیث العلماء: ۱/۲۵۳

(۲) الدر المختار، المعروف بطبرہائی: ۱/۱۰۳

## حاصل کلام

حاصل یہ کہ جمہور کے نزدیک یقینی طہارت کے بعد شک فی الحدث ناقض وضو نہیں ہے اور نہ ہی وضو لازم ہے۔

جبکہ امام مالکؒ کے نزدیک ان کے مشہور قول کے مطابق شک ناقض وضو ہے اور شک طاری ہونے کی صورت میں وضو لازم ہے۔

حدیث باب جمہور کے مذہب کی صریح دلیل ہے، امام مالکؒ فرماتے ہیں کہ حضور صلی اللہ علیہ وسلم نے حدیث باب میں جس شخص کو نماز نہ چھوڑنے کا حکم دیا ہے یہ ایسا شخص ہے جس کو شک کرنے کی عادت ہوگئی ہے، ظاہر ہے کہ ایسے شخص کے واسطے اگر نقض وضو کا حکم ہوگا تو سخت حرج میں پڑ جائے گا۔ لیکن جمہور علماء فرماتے ہیں کہ حدیث باب عام ہے، اس میں کثرت شک والا شخص بھی داخل ہے اور وہ شخص بھی جس کو کثرت سے شک نہیں ہوتا۔ (۱)

## ”وضو من ریح القبل“ کا حکم

”قال ابن المبارک: إذا خرج من قبل المرأة الريح وجب عليها الوضوء“

(جامع الترمذی)

اس پر اتفاق ہے کہ خروج ریح من لڈ بر ناقض وضو ہے، البتہ خروج ریح من القبل یعنی آگے کی طرف سے ہوا کا نکلنا ناقض وضو ہے یا نہیں؟ اس میں اختلاف ہے۔ امام مالکؒ کے نزدیک ریح قبل مطلقاً غیر ناقض وضو ہے۔ امام شافعیؒ کے نزدیک مطلقاً ناقض وضو ہے۔

حنفیہ کا مسلک بھی امام مالکؒ کے موافق ہے کہ ریح قبل سے وضو نہیں ٹوٹتا، شیخ ابن ہمامؒ نے اس کی وجہ یہ بیان کی ہے کہ ریح القبل در حقیقت ریح ہی نہیں ہوتی، بلکہ وہ محض عضلات کا اختلاج ہوتا ہے، جو ناقض وضو نہیں، اس کے علاوہ اگر اسے ریح تسلیم بھی کیا جائے تو صاحب ہدایہ اور صاحب بحر الرائق کے قول کے مطابق ریح قبل محل نجاست سے گزر کر نہیں آتی، اس لئے ناقض وضو نہیں ہوتی، البتہ مفہاة (۲) کے

(۱) کشف الوری، مکتب الوصیہ، ۱۳۷۵/۵، ۱۵۰۰

(۲) مفہاة، اس عبارت کو کہتے ہیں جس کے پیشاب و پاخانہ کے راستے ملے ہوئے ہوں۔

بارے میں احناف میں اختلاف ہے، کہ اس کا وضو ریح قبل سے ٹوٹا ہے یا نہیں، اس سلسلہ میں علامہ شامی نے تین اقوال ذکر کئے ہیں:

(۱)۔ ایک یہ کہ مفسحہ پر وضو واجب ہے۔

(۲)۔ دوسرا یہ کہ اگر ریح قبل مٹیں (بدبودار) ہو تو وضو واجب ہے، کیونکہ اس صورت میں یقین ہے کہ یہ محل نجاست سے ہو کر آئی ہے، اور اگر ریح مٹیں نہ ہو تو ناقض وضو نہیں۔

(۳)۔ تیسرا قول یہ ہے کہ مفسحہ پر بھی وضو واجب نہیں، البتہ اس کے لئے مستحب اور بہتر ہے اسی آخری قول پر فتویٰ بھی ہے، بہر حال مفسحہ کے حق میں احتیاط اسی میں ہے کہ وضو کر لے۔ (۱) واللہ اعلم

## ”وضو من النوم“ کا حکم

”عن ابن عباسؓ انه رأى النبي صلى الله عليه وسلم ..... قال: إن الوضوء

لا يجب إلا على من نام مضطجعاً فإنه إذا اضطجع استرخت مفاصله“ (رواه الترمذی)

وضو من النوم کے بارے میں اختلاف ہے، اس مسئلہ میں کئی اقوال ہیں چنانچہ علامہ نوویؒ نے آٹھ اور علامہ عینیؒ نے دس اقوال نقل کئے ہیں، لیکن درحقیقت ان اقوال کا خلاصہ تین قول ہیں:

(۱)..... نوم مطلقاً غیر ناقض ہے، یہ مسلک حضرت ابن عمرؓ، حضرت ابو موسیٰ اشعرئؓ اور حضرت شعبہؒ سے منقول ہے۔

(۲)..... نوم مطلقاً ناقض ہے، خواہ قلیل ہو یا کثیر، یہ قول حضرت حسن بصریؒ، امام زہریؒ اور امام اوزاعیؒ سے منقول ہے۔

(۳)..... نوم غالب ناقض ہے اور نوم غیر غالب غیر ناقض ہے، یہ مسلک ائمہ اربعہ اور جمہور کا ہے۔ (۲)

درحقیقت اس تیسرے قول کے قائلین کا اس بات پر اتفاق ہے کہ نوم بنفسہ ناقض نہیں بلکہ مظنہ خروج ریح کی وجہ سے ناقض ہوتی ہے، چونکہ یہ مظنہ معمولی نیند سے پیدا نہیں ہوتا، اس لئے یہ مسلک اختیار

(۱) درس ترمذی: ۳۰۶/۱، ونفحات التفتح: ۸۸/۲، والخصيل في السجدة: ۱۹۹، ۹۸/۱

(۲) ونفصيل المذاهب في شرح مسلم للنووي: ۲۶۳/۱، وعمدة القاري: ۱۱۰، ۱۰۹/۳، والدر المنصور: ۱



کہا گیا کہ نوم غیر غالب ناقض نہیں، البتہ نوم غالب یعنی ایسی نیند جس سے انسان بے خبر ہو جائے اور استرخاء مفصل یعنی جوڑوں کا ڈھیلا ہونا متحقق ہو جائے ناقض وضو ہے، چونکہ حالت نوم میں خروج ریح کا علم نہیں ہو سکتا اس لئے استرخاء مفصل کو شرعاً خروج ریح کے قائم مقام کر دیا گیا، جیسا کہ حدیث باب میں ”إذا اضطجع استرخ مفاصله“ کے الفاظ سے بھی یہ معلوم ہوتا ہے کہ حکم کا مدار استرخاء مفصل پر ہے، لہذا اگر استرخاء مفصل کے باوجود کسی کو عدم خروج کا یقین ہو تب بھی نقض وضو ہو جائے گا، جیسا کہ سفر کو قائم مقام مشقت کر کے قصر کا مدار اسی پر رکھ دیا گیا ہے۔

### نوم غالب کی تحدید میں اختلاف

پھر تیسرے قول والوں میں استرخاء مفصل اور نوم غالب کی تحدید میں اختلاف ہو گیا، امام شافعیؒ نے زوال مقعد عن الارض کو استرخاء مفصل کی علامت قرار دیا ہے، لہذا ان کے نزدیک زوال مقعد کے ساتھ ہر نیند ناقض ہوگی۔

حنفیہ کا مختار مسلک یہ ہے کہ نوم اگر بچت صلوٰۃ پر ہو تو استرخاء مفصل نہیں ہوتا، لہذا ایسی نیند ناقض نہیں ہے، اور اگر نوم غیر بچت صلوٰۃ پر ہو تو پھر اگر تماسک المقعد علی الارض باقی ہے، تو ناقض نہیں ہے، اور اگر تماسک فوت ہو گیا تو ناقض ہے، مثلاً اضطجاع سے یا قفا پر لیٹنے سے یا کروت پر لیٹنے سے، اسی طرح اگر کوئی شخص ٹیک لگا کر بیٹھا ہو اور اسی حالت میں سو جائے تو اگر نوم اس قدر غالب ہو کہ ٹیک نکال دینے سے آدی گر جائے تو یہ نوم بھی ناقض ہوگی، کیونکہ اس صورت میں تماسک فوت ہو گیا۔

بہر حال جمہور نے حدیث باب کا مطلب یہ بتایا ہے کہ نوم غیر غالب جس میں استرخاء مفصل نہ ہو ناقض وضو نہیں ہوتی، اس کو آپ صلی اللہ علیہ وسلم نے اضطجاع سے اس لئے تعبیر فرمایا کہ عموماً اس قسم کی نیند اضطجاع کی حالت ہی میں ہوتی ہے۔

### دلائل فقہاء

حضرات جمہور کا استدلال تو حدیث باب سے ہے جس کی تفصیل گذر چکی۔

البتہ جو حضرات نیند کو مطلقاً غیر ناقض کہتے ہیں ان کا استدلال حضرت انس رضی اللہ عنہ کی حدیث

سے ہے: ”قال کان اصحاب رسول اللہ صلی اللہ علیہ وسلم ینامون ثم یقومون فیصلون

ولا یتوضؤن“۔

جمہور کی طرف سے اس کا جواب یہ ہے کہ یہاں نوم سے مراد نوم غیر غالب ہے، جس کی دلیل یہ ہے کہ اس روایت کے بعض طرق میں یہ تصریح ہے کہ صحابہ کرامؓ کی یہ نیند نماز عشاء کے انتظار میں تھی اور ظاہر ہے کہ نماز کے انتظار میں نوم کا غالب ہونا مشکل ہے۔

اور جو حضرات نیند کو مطلقاً ناقض کہتے ہیں ان کا استدلال سنن داری میں حضرت علیؓ کی حدیث سے ہے ”قال رسول اللہ صلی اللہ علیہ وسلم: وکاء السہ العینان فمن نام فلیتوضأ“۔

”وکاء“ اس ڈوری کو کہتے ہیں جس کے ذریعہ سے تھیلی وغیرہ کو باندھا جاتا ہے۔ ”السہ“ اصل میں برین کو کہتے ہیں یہاں پر حلقہ دبر مراد ہے، منشاء یہ ہے کہ جب تک انسان بیدار رہتا ہے تو خروج ریح بے تکلف بلا ارادہ بالعموم نہیں ہوتا انسان کا اختیار اس پر رہتا ہے اور جب سو جاتا ہے تو یہ اختیار باقی نہیں رہتا، جس کی وجہ سے خروج ریح کا قوی امکان رہتا ہے، بہر حال اس روایت میں نوم کو مطلقاً ناقض کہا ہے۔

لیکن اس کا جواب یہ ہے کہ اس حدیث میں مطلقاً نیند کا ذکر ہے مگر دیگر احادیث سے اس کو نوم مستغرق کے ساتھ مقید کیا جائے گا۔ (۱) واللہ اعلم

## ”وضو مماسۃ النار“ کا حکم

”عن ابی ہریرۃ قال: قال رسول اللہ صلی اللہ علیہ وسلم: الوضوء مماسۃ

النار“ (رواہ الترمذی)

”وضو مماسۃ النار“ یعنی آگ سے پکی ہوئی چیز کھانے کی وجہ سے وضو واجب ہو جاتا ہے یا نہیں؟ اس مسئلہ میں اختلاف ہے۔

چنانچہ وضو مماسۃ النار کے بارے میں صحابہ کی ابتدائی دور میں اختلاف تھا، لیکن علامہ نوویؒ فرماتے ہیں کہ اب اس بات پر اجماع منعقد ہو چکا ہے کہ وضو مماسۃ النار واجب نہیں۔ (۲)

(۱) انظر لہدہ المسئلۃ، درس ترمذی: ۳۰۷/۱، ولو ضیحات شرح مشکوٰۃ: ۵۲۳/۱، ونفحات التلیح: ۹۳/۲

(۲) شرح صحیح مسلم للنووی: ۱۵۶/۱، وفتح الملہم بشرح صحیح الإمام مسلم: ۱۰۵/۳، باب الوضوء مماسۃ النار۔

۔ جو حضرات وجوب کے قائل تھے وہ بعض قولی یا فعلی احادیث سے استدلال کرتے تھے، مثلاً

حدیث باب -

لیکن جمہوران بیٹھار احادیث سے استدلال کرتے ہیں جن سے ترک الوضوء ثابت ہوتا ہے، جیسا کہ ترمذی میں حضرت جابرؓ کی حدیث ہے "قال کان آخر الأمرین من رسول اللہ صلی اللہ علیہ وسلم ترک الوضوء مما غیرت النار"۔

حدیث باب کے جوابات

جمہور کی طرف سے حدیث باب اور اس جیسی دوسری احادیث کے تین مختلف جوابات دیئے گئے

ہیں:

(۱)..... "وضو معامست النار" کا حکم منسوخ ہو چکا ہے، اور اس کی دلیل ابوداؤد میں حضرت جابرؓ کی روایت ہے "قال کان آخر الأمرین من رسول اللہ صلی اللہ علیہ وسلم ترک الوضوء مما غیرت النار"۔

(۲)..... وضو کا حکم استحباب پر محمول ہے، نہ کہ وجوب پر، اس کی دلیل یہ ہے کہ آنحضرت صلی اللہ علیہ وسلم سے وضو بھی ثابت ہے اور ترک وضو بھی، اور یہ استحباب کی شان ہے۔

(۳)..... اس باب میں وضو سے مراد وضوء اصطلاحی نہیں بلکہ وضوء لغوی ہے، یعنی ہاتھ منہ دھونا، اس کی دلیل ترمذی میں حضرت عکراش بن ذویبؓ کی روایت ہے، جس میں وہ ایک دعوت کا واقعہ بیان کرتے ہوئے فرماتے ہیں "ثم اتينا بعاء فغسل رسول الله صلى الله عليه وسلم يديه ومسح ببلل كفيه وجهه وفراعيه ورأسه وقال: يا عكراس هذا الوضوء مما غيرت النار"۔ (۱)

## "وضو من لحوم الإبل" کا حکم

"عن البراء بن عازب قال: سئل رسول الله صلى الله عليه وسلم عن الوضوء من

لحوم الإبل فقال: توضؤوا منها" (رواه الترمذی)

"وضو من لحوم الإبل" یعنی اونٹ کا گوشت کھانے سے وضو واجب ہو جاتا ہے یا نہیں؟

امام احمدؒ اور امام اسحاقؒ اگرچہ وضو معامست النار کے قائل نہیں، لیکن وضو من لحوم الإبل کو واجب

(۱) مختصر من درس ترمذی: ۳۱۰/۱، کذا فی لفحات الطبع: ۸۲/۲

کہتے ہیں، خواہ اس کا اکل بغیر طح کے کیوں نہ ہو یعنی اگرچہ وہ پکایا ہوا نہ ہو، امام شافعی کا قول قدیم بھی یہی ہے۔

جمہور کا مسلک یہاں بھی یہ ہے کہ وضو من لحوم الاہل واجب نہیں (۱)، اور حدیث باب میں مضمر سے مراد ہاتھ منہ دھونا ہے اور یہ امر استحباب کے لئے ہے، اور استحباب کی دلیل معجم طبرانی کبیر میں حضرت سرۃ السوائی کی حدیث ہے "قال سألت رسول الله صلى الله عليه وسلم فقلت إنا أهل بادية وماشية فهل نتوضأ من لحوم الإبل والبانها؟ قال نعم، قلت فهل نتوضأ من لحوم الفم والبانها؟ قال لا۔"

مذکورہ حدیث میں البان (دودھ) کا بھی ذکر ہے، حالانکہ البان اہل سے وجوب وضو کے نہ امام احمد قائل ہیں نہ امام اسحاق، جب وضو من البان الاہل بالا جماع استحباب پر محمول ہے تو وضو من لحوم الاہل بھی اسی پر محمول ہوگا۔

ایک سوال اور اس کا جواب

اب سوال یہ ہے کہ خاص طور سے لحوم اہل پر یہ حکم کس وجہ سے لگایا گیا؟

اس کا جواب حضرت شاہ ولی اللہ نے یہ دیا کہ دراصل اونٹ کا گوشت بنی اسرائیل کے لئے حرام کر دیا گیا تھا، لیکن امت محمدیہ علی صاحبہا الصلوٰۃ والسلام کے لئے جائز کر دیا گیا، لہذا اباحت کے شکرانہ کے طور پر وضو کو مشروع و مستحب کر دیا گیا۔ (۲)

نیز لحوم والبان اہل میں دسوت (چکناہٹ) اور بوزیادہ ہوتی ہے، اس لئے اس کے بعد وضو کرنا مستحب قرار دیا گیا۔ (۳)

## ”وضو من مس الذكر“ کا حکم

”عن سرۃ بنت صفوان أن النبي صلى الله عليه وسلم قال : من مس ذكره فلا يصل حتى يتوضأ“ (رواه الترمذی)

(۱) راجع ۱۰، شرح صحیح مسلم للنووی: ۱۵۸/۱

(۲) راجع ۱، حجة الله البالغة: ۱۷۷/۱

(۳) درس ترمذی: ۳۱۴/۱، ونفحات الطبع: ۸۵/۲

فقہاء و محدثین کے درمیان یہ مسئلہ معرکہ الآراء ہے کہ مس ذکر یعنی ذکر کا چھوٹا موجب وضو ہے یا نہیں؟

چنانچہ امام شافعیؒ کا مسلک اس سلسلہ میں یہ ہے کہ اگر مس ذکر باطن الکف بلا حائل ہو تو ناقض وضو ہے، اور عورت کے مس فرج کا بھی یہی حکم ہے، اور مس درج بھی ناقض وضو ہے عندہ۔  
امام اعظم ابوحنیفہؒ کے نزدیک مس ذکر و فرج و ذر کسی سے وضو واجب نہیں، امام احمدؒ اور امام مالکؒ کا مسلک بھی یہی ہے۔

البتہ ان دو حضرات کی دوسری روایت شافعیہ کے مطابق ہے۔ (۱)

دلائل ائمہ

شافعیہ کی دلیل حضرت بسرۃ بنت صفوانؓ کی روایت باب ہے "ان النبی صلی اللہ علیہ وسلم قال من مس ذکرہ فلا یصل حتی یتوضأ"۔ اس میں انہوں نے باطن کف بلا حائل کی قید مجمع الزوائد میں حضرت ابو ہریرہؓ کی حدیث سے ثابت کی ہے، جو مسند احمد وغیرہ میں مروی ہے "ان النبی صلی اللہ علیہ وسلم قال من أفضی بیدہ إلی ذکرہ لیس دونہ ستر فقد وجب علیہ الوضوء"۔

حضرت بسرہؓ کی روایت کے بعض طرق میں مس فرج کا بھی ذکر آیا ہے چنانچہ دارقطنی (۱/۱۳۷) میں اسماعیل بن عیاش کے طریق سے یہ الفاظ مروی ہیں "وإذا مس المرأة قبلها فلتوضأ" اس سے امام شافعیؒ نے مس فرج امرأۃ سے وجوب وضو کا حکم مستنبط کیا ہے۔

حنفیہ کی دلیل ترمذی میں حضرت طلح بن علیؓ کی روایت سے ہے "عن النبی صلی اللہ علیہ وسلم قال هل هو إلا مضغة منه أو بضعة منه" کہ رسول اللہ صلی اللہ علیہ وسلم نے ارشاد فرمایا کہ وہ تو صرف جسم کا ایک ٹوٹھڑا ہے یا جسم کا ایک حصہ ہے۔

مدار اختلاف

در اصل اس باب میں اختلاف کی وجہ احادیث کا تعارض ہے، اس باب میں دو حدیثیں اصل کی حیثیت رکھتی ہیں، ایک حضرت بسرہؓ کی روایت جس سے شافعیہ استدلال کرتے ہیں، دوسری حضرت طلح

(۱) جامع، او جزم المسائل: ۲۶۹/۱

بن علیؓ کی روایت جس سے احناف استدلال کرتے ہیں، اب مسئلہ یہ ہے کہ ان میں سے کوئی حدیث کو اختیار کیا جائے؟

انصاف کی بات یہ ہے کہ یہ دونوں حدیثیں اپنی اپنی جگہ قابل استدلال ہیں، اگرچہ تھوڑا تھوڑا کلام دونوں کی سندوں پر ہوا ہے۔ (۱)

لیکن امام اعظم ابوحنیفہؒ نے حضرت طلحہؓ کی روایت کو ترجیح دی ہے، اور وجوہ ترجیح مندرجہ ذیل ہیں:

### حضرت طلحہؓ کی روایت کی وجوہ ترجیح

(۱)..... اگر حضرت بسرہؓ کی روایت کو اختیار کیا جائے تو حضرت طلحہؓ کی روایت کو بالکل کھینچ دیا جاتا ہے، حالانکہ سند اوہ بھی قابل استدلال ہے، اس کے برخلاف اگر حضرت طلحہؓ کی روایت کو اختیار کیا جائے تو حضرت بسرہؓ کی حدیث کا ترک لازم نہیں آتا، اس لئے کہ اسے استحباب پر محمول کیا جاسکتا ہے۔

(۲)..... تعارض احادیث کے وقت ایک فیصلہ کن چیز صحابہ کرام کا تعامل اور ان کے آثار ہونے ہیں، اس لحاظ سے بھی حضرت طلحہؓ کی حدیث رائج ہے، کیونکہ صحابہ کرامؓ کی اکثریت نے اسی کے مطابق عمل کیا ہے۔

(۳)..... تعارض احادیث کے وقت قیاس کی طرف بھی رجوع کیا جاتا ہے، اور قیاس سے بھی حنفیہ کے مسلک کی تائید ہوتی ہے، اس لئے کہ بول و براز یعنی پیشاب و پاخانہ وغیرہ جو نجس العین ہیں ان کا چھونا کسی کے نزدیک بھی ناقض نہیں، لہذا اعضاء مخصوصہ (قبل و دیر) جن کا ظاہر ہونا متفق علیہ ہے ان کا مس اور چھونا بطریق اولیٰ ناقض نہ ہونا چاہئے، واللہ اعلم (۲)

## ”وضوء من مس المرأة“ کا حکم

”عن عائشة أن النبي صلى الله عليه وسلم قبل بعض نساہ لم خرج إلى الصلاة ولم يتوضأ“ (رواه الترمذی)

”وضوء من مس المرأة“ یعنی عورت کے چھونے اور مس کرنے سے وضو واجب ہو جاتا ہے

(۱) راجع للتفصیل، درس ترمذی للأساتذہ المحترم شیخ الإسلام محمد بنی المنعمانی حفظہم اللہ تعالیٰ: ۳۱۶/۱

(۲) التفصیل فی درس ترمذی: ۳۱۵/۱، ونفحات التفسیر: ۹۷/۲

یا نہیں؟ اس مسئلہ میں فقہاء کا اختلاف ہے۔

چنانچہ حضرات حنفیہ کے نزدیک مس المرأة مطلقاً غیر ناقض ہے، مگر یہ کہ مباشرت فاحشہ ہو۔  
امام شافعیؒ کے ہاں اجنبی عورت کا مس مطلقاً ناقض ہے خواہ شہوت کے ساتھ ہو یا بلا شہوت، البتہ  
محرم عورت اور نابالغ بچی کے مس میں ان کے دو قول ہیں، راجح قول کے مطابق ناقض نہیں ہے البتہ شافعیہ  
کے نزدیک صرف ایک شرط ہے، کہ وہ مس بلا حائل ہو۔

امام مالکؒ کے نزدیک تین شرائط کے ساتھ موجب وضو ہے، ایک یہ کہ کبیرہ ہو، دوسرے یہ کہ  
واجبہ ہو، یعنی محرمہ نہ ہو، تیسرے یہ کہ مس بالشہوة ہو۔

امام احمدؒ سے علامہ ابن قدامہؒ نے تین روایتیں نقل کی ہیں، ایک حنفیہ کے مطابق، ایک شافعیہ  
کے مطابق اور ایک مالکیہ کے مطابق۔ (۱)

### دلائل ائمہ

ائمہ ثلاثہ کے پاس اس مسئلہ میں کوئی حدیث موجود نہیں، بلکہ ان کا استدلال آیت قرآنی  
"اولمستم النساء" (من باب المفاعلة) سے ہے، اور وہ اس کو لس بالید یعنی ہاتھ سے چھونے پر  
محمول کرتے ہیں، اور اس کے لئے حنزہ اور کسائی کی قراءت "اولمستم" (بصیغہ ثلاثی مجرد)  
سے استدلال کرتے ہیں، اور کہتے ہیں کہ لفظ "لمس" کا اطلاق لس بالید ہی پر ہوتا ہے۔

اس کے مقابلہ میں عدم وجوب وضو پر احناف کے دلائل یہ ہیں:

(۱)..... حضرت عائشہؓ کی حدیث باب۔ "ان النبی صلی اللہ علیہ وسلم قبل بعض

نساء لم یرح إلى الصلوة ولم يتوضأ۔"

(۲)..... صحیحین میں حضرت عائشہؓ کی روایت ہے کہ "میں تہجد کے وقت آنحضرت صلی اللہ علیہ

وسلم کے سامنے لیٹی رہتی تھی، جب آپ سجدہ کرتے مجھے غز فرماتے، تو میں اپنے پاؤں ہٹا لیتی۔"

(۲)..... سنن نسائی میں حضرت عائشہؓ کی دوسری حدیث ہے "عن عائشة قالت ان کان

رسول اللہ صلی اللہ علیہ وسلم لیصلی وانی لمعتضة بین یدیه اعتراض الجنازة حتی

(۱) النظر لمصل المصطب، المجموع شرح المهذب، ۳۰/۲، وضع العلم، ۳۰۸/۳، للوال العلماء فی أن لمس

المرأة هل یفرض الوضوء أم لا؟

إذا اراد أن يؤبر مستني برجله“.

ان روایات سے واضح طور پر مس امراء کا غیر ناقض ہونا معلوم ہوتا ہے۔

### ائمہ ثلاثہ کے استدلال کا جواب

جہاں تک ائمہ ثلاثہ کے استدلال کا تعلق ہے اس کے جواب میں حنفیہ یہ کہتے ہیں کہ ”اولامستم النساء“ جماع سے کنایہ ہے جس کی دلیل یہ ہے کہ اس آیت میں اصل مقصود تنہم کا بیان ہے، اور بتلا نایہ مقصود ہے کہ تنہم حدث اصغر اور حدث اکبر (۱) دونوں سے ہو سکتا ہے، ”اوجاء احل منکم من الغائط“ سے حدث اصغر کو بیان کیا گیا، اور حدث اکبر کے لئے ”اولامستم“ کے کنائی الفاظ استعمال کئے گئے، اگر ”اولامستم“ کو بھی حدث اصغر پر محمول کر لیا گیا تو یہ آیت حدث اکبر کے بیان سے خالی رہ جائے گی۔

نیز ”لمستم“ باب مفاعلہ سے ہے جو مشارکت پر دلالت کرتا ہے، اور مشارکت جماع اور مباشرت قاحشہ ہی میں ہو سکتی ہے، رہی وہ قرائت جس میں ”لمستم“ (بصیغہ ثلاثی مجرد) آیا ہے وہ بھی جماع ہی سے کنایہ ہے، چنانچہ حافظ ابن جریر وغیرہ نے صحیح سند کے ساتھ حضرت عبداللہ بن عباس کا قول نقل کیا ہے کہ یہاں جماع مراد ہے، حضرت ابن عباسؓ نے اس کے استشہاد میں دوسری آیت ”وان طلقتموهن من قبل ان تمسوهن“ کو پیش کیا ہے، کہ یہاں بالاتفاق جماع مراد ہے کس بالید مراد نہیں، لہذا جس طرح لفظ ”مس“ جماع سے کنایہ ہو سکتا ہے، لفظ ”لمس“ بھی ہو سکتا ہے، خاص طور سے ان مذکورہ احادیث کی موجودگی میں جو ترک الوضو من اس پر دلالت کرتی ہیں۔ (۲)

### ”وضو من القی والر عاف“ کا حکم

”عن ابی الدرداء ان رسول اللہ صلی اللہ علیہ وسلم لاء فتوضا... الخ“ (روا

الترمذی)

تے اور ر عاف سے وضو کا مسئلہ ایک اصولی اختلاف پر متفرع ہے، وہ یہ کہ حنفیہ کے نزدیک کوئی بھی نجاست جسم کے کسی بھی حصہ سے خارج ہو وہ ناقض وضو ہے، خواہ خروج نجاست عاۃً ہو اور خواہ بیماری

(۱) حدث اصغر سے مراد وہ حدث ہے جو موجب وضو، اور حدث اکبر وہ ہے جو موجب غسل ہو۔

(۲) والتفصیل فی دوس ترمذی: ۱/۳۲۳، ونفحات التلیح: ۱۰۵/۲



کی وجہ سے، یہی مسلک ہے متاثر اور امام اسحاق کا۔

اس کے برعکس امام مالک کا مسلک یہ ہے کہ صرف اس نجاست کا خروج ناقض وضو ہوتا ہے، جو خود بھی معتاد ہو اور اس کا مخرج یعنی نکلنے کی جگہ بھی معتاد ہو، جیسے بول و براز، لہذا قے، رعاف اور خون ان کے نزدیک ناقض نہیں، کیونکہ اس کا مخرج معتاد نہیں، اور اگر سبیلین (قبل و دبر) سے بول و براز، منی، مزی، دودی اور ریح کے علاوہ کوئی چیز خارج ہو تو وہ بھی ان کے نزدیک ناقض نہیں، کیونکہ مخرج تو معتاد ہے لیکن خارج معتاد نہیں، البتہ دم استحاضہ اگرچہ خارج غیر معتاد ہے، لیکن امام مالک کے نزدیک اس سے قیاساً تو وضو نہیں ٹوٹنا چاہئے لیکن امر تعہدی (خلاف القیاس ہونے) کے طور پر اس کو ناقض وضو مانتے ہیں۔

امام شافعی کے نزدیک مخرج کا معتاد ہونا ضروری ہے، لیکن خارج کا معتاد ہونا ضروری نہیں، لہذا اگر سبیلین سے غیر معتاد یعنی بول و براز کے علاوہ کوئی چیز خارج ہو تو وہ ان کے نزدیک ناقض ہے۔ (۱)  
لہذا غیر سبیلین سے کسی نجاست کے خروج سے نہ مالکیہ کے نزدیک وضو ٹوٹتا ہے، نہ شافعیہ کے نزدیک، جبکہ حنفیہ کے نزدیک ٹوٹ جاتا ہے۔

### دلائل احناف

حنفیہ کے دلائل مندرجہ ذیل ہیں:

(۱)..... حضرت ابوالدرداءؓ کی حدیث باب۔ "عن ابی الدرداء ان رسول اللہ صلی اللہ علیہ وسلم قاء فوضاً، فلقيت ثوبان في دمشق فذكرت ذلك له فقال: صدق، انما صيبت له وضوئہ"۔

(۲)..... حضرت حمیم دارمیؒ کی روایت ہے "قال قال رسول اللہ صلی اللہ علیہ وسلم: الوضوء من كل دم سائل"۔

(۳)..... ابن ماجہ میں حضرت عائشہؓ کی مرفوع روایت ہے "قالت قال رسول اللہ صلی اللہ علیہ وسلم من اصابه فيء اور عاف او قلنس او مذي فليتنصرف فليوضأ ثم ليتن على وضوئہ وهو في ذلك لا يتكلم"۔

(۱) انظر لهذه المسألة: المحققين لابن قدامة: ۱/۱۱۱، وبل الاوطار: ۱/۲۲۳، والنهاية: ۱/۲۱۸

## امام مالکؒ اور امام شافعیؒ کے دلائل

امام مالکؒ اور امام شافعیؒ مندرجہ ذیل دلائل سے استدلال کرتے ہیں:

(۱)..... پہلا استدلال حضرت جابرؓ کی روایت سے ہے، جسے امام بخاریؒ نے تعلیقاً نقل کیا ہے "وَيَذْكُرُ عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ وَسَلَّمَ كَانَ فِي غَزْوَةِ ذَاتِ الرِّقَاعِ لِرُمَى رَجُلٍ... بِسَهْمٍ فَنَزَفَهُ الدَّمَ فَرَكِعَ وَسَجَدَ وَمَضَى فِي صَلَوَاتِهِ" اس واقعہ کی تفصیل امام ابوداؤدؒ نے سنداً روایت کی ہے، یہ صحابی جنہیں تیر لگا تھا حضرت عباد بن بشرؓ تھے۔

حنفیہ کی طرف سے اس کا جواب یہ دیا گیا ہے کہ اس واقعہ میں حضور صلی اللہ علیہ وسلم کی تقریر ثابت نہیں، اور بغیر آپ صلی اللہ علیہ وسلم کی تقریر کے دوسری احادیث کے مقابلہ میں صحابی کا فعل حجت نہیں ہو سکتا، پھر اگر اس حدیث سے عدم انتقاض وضو یعنی وضو نہ ٹوٹنے پر استدلال کیا جاسکتا ہے تو اس سے خون کی طہارت پر بھی استدلال درست ہونا چاہئے اس لئے کہ ابوداؤدؒ کی تصریح کے مطابق ان کو تین تیر لگے تھے، اس لئے یہ ممکن نہیں کہ ان کے کپڑے خون سے لوث نہ ہوئے ہوں "فما هو جوابكم عن نجاسة الدم فهو جوابنا عن انتقاض الوضوء"۔

یہ جواب تو الزامی تھا، اس کا تحقیقی جواب یہ ہے کہ درحقیقت حضرت عبادؓ نماز اور تلاوت قرآن کی لذت میں اس قدر محو تھے کہ یا تو انہیں خون ٹپکنے کا پتہ ہی نہ چلایا چلا بھی تو غلبہ لذت کی وجہ سے نماز نہ توڑ سکے، یہ غلبہ حال اور استغراق کی کیفیت تھی، جس سے کوئی مسئلہ مستحکم نہیں کیا جاسکتا۔

(۲)..... ان حضرات کا دوسرا استدلال بخاریؒ میں حضرت حسن بصریؒ کے قول سے ہے، کہ

"ما زال المسلمون يصلون في جراحاتهم"۔

اس کا جواب یہ ہے کہ یہاں حضرت حسن بصریؒ کی مراد وہ زخم ہیں جن سے خون نہ بہہ رہا ہو، جس کی دلیل یہ ہے کہ مصنف ابن ابی شیبہؒ میں صحیح سند کے ساتھ حضرت حسن بصریؒ سے مروی ہے، "إنه كان لا يرى الوضوء من الدم إلا ما كان سالماً" (۱)۔

☆☆☆

## باب المسح علی الخفین

## مسح علی الخفین کی مدت

”عن خزیمۃ بن ثابت عن النبی صلی اللہ علیہ وسلم أنه سئل عن المسح علی

الخفین فقال: للمسافر ثلث وللمقیم یوم“ (رواہ الترمذی)

یہ حدیث اس بارے میں جمہور کی صحیح اور صریح دلیل ہے کہ مسح علی الخفین کی مدت مقیم کے لئے ایک دن ایک رات اور مسافر کے لئے تین دن اور تین راتیں ہیں۔

جمہور کے برخلاف امام مالکؒ اور لیث بن سعدؒ کا مسلک یہ ہے کہ مسح کی کوئی مدت مقرر نہیں، بلکہ جب تک موزے پہنے ہوئے ہوں ان پر مسح کیا جاسکتا ہے، امام مالکؒ کا استدلال مندرجہ ذیل روایات سے ہے۔

(۱)..... ابو داؤد میں حضرت خزیمہ بن ثابتؓ کی روایت ہے ”عن النبی صلی اللہ علیہ وسلم المسح علی الخفین للمسافر ثلاثة أيام وللمقیم یوم وليلة“، قال ابو داؤد: رواہ منصور بن المعتمر عن ابراہیم التیمی باسنادہ قال فیہ ”ولو استزدناہ لزدناہ“۔ اس حدیث کے آخری جملہ یعنی ”ولو استزدناہ لزدناہ“ سے معلوم ہوتا ہے کہ توقيت مسح یعنی مسح کو وقت کے ساتھ موقت کرنا لازم نہیں۔

لیکن جمہور کی طرف سے اس کا جواب یہ دیا گیا ہے کہ اس جملہ سے عدم توقيت پر استدلال درست نہیں، اس لئے کہ ”لو“ کلام عرب میں انتفاء ثانی بسبب انتفاء اول کے لئے آتا ہے، لہذا اس حدیث کا مطلب یہ ہوا کہ اگر ہم حضور اکرم صلی اللہ علیہ وسلم سے مدت مسح میں زیادتی کو طلب کرتے تو آپ صلی اللہ علیہ وسلم زیادتی فرمادیتے، لیکن چونکہ زیادتی طلب نہیں کی اس لئے زیادتی نہیں ہوئی۔

(۲)..... امام مالکؒ کا دوسرا استدلال ابو داؤد میں حضرت ابی بن عمارؓ کی روایت سے ہے ”إنہ

قال یا رسول اللہ! المسح علی الخفین؟ قال نعم قال یوماً؟ قال..... ویومین، قال ثلاثة؟ قال نعم وما شئت“ اس روایت میں تصریح ہے کہ توقيت ضروری نہیں ہے۔

لیکن اس کا جواب یہ ہے کہ یہ روایت سنداً ضعیف ہے، چنانچہ امام ابو داؤدؒ فرماتے ہیں، ”وقد

اختلف فی اسنادہ و لیس هو بالقوی " (۱)

## مسح اعلیٰ الخف پر ہو گا یا اسفل الخف پر

"حدثنا الوليد بن مسلم أخبرني ثور بن يزيد عن رجاء بن حيوة عن كاتب المغيرة عن المغيرة بن شعبه أن النبي صلى الله عليه وسلم مسح اعلی الخف واسفله" (رواه الترمذی)

فقہاء کے درمیان اس مسئلہ میں اختلاف ہے کہ مسح علی الخفین اعلیٰ الخف اور اسفل الخف دونوں پر کرنا چاہئے یا فقط اعلیٰ الخف پر؟

چنانچہ امام شافعیؒ اور امام مالکؒ یہ فرماتے ہیں کہ مسح علی الخفین اعلیٰ و اسفل دونوں جانبوں میں ہوگا، پھر امام مالکؒ تو جانبین کے مسح کو واجب کہتے ہیں، اور امام شافعیؒ اعلیٰ کو واجب اور اسفل کو مستحب قرار دیتے ہیں۔

حنفیہ اور حنابلہ کے نزدیک صرف اعلیٰ الخف کا مسح ضروری ہے، اور اسفل خف کا مسح مشروع ہی نہیں ہے۔ (۲)

مستدلات ائمہ

امام شافعیؒ اور امام مالکؒ حدیث باب سے استدلال کرتے ہیں۔

جبکہ حضرات حنفیہ اور حنابلہ ترمذی میں حضرت مغیرہ بن شعبہؓ کی روایت سے استدلال کرتے ہیں "قال رأیت النبی صلی اللہ علیہ وسلم یمسح علی الخفین ظاہرہما"۔

نیز ابوداؤد میں اسناد حسن کے ساتھ حضرت علیؓ کا ارشاد مروی ہے "عن علیؓ قال: لو کان البین بالرای لکان اسفل الخف اولی بالمسح من اعلاه، وقد رأیت رسول اللہ صلی اللہ علیہ وسلم یمسح علی ظاہر خفیہ"۔

(۱) مختصر آمن درس ترمذی: ۳۳۳/۱، و کلماتی لطحات التفتیح: ۲۹۴/۲، و فتح الملہم: ۱۸/۳، باب الترویج فی المسح علی الخفین۔

(۲) راجع، معارف السن: ۳۳۹/۱

## حدیث باب کا جواب

جہاں تک حدیث باب کا تعلق ہے اس کے بارے میں امام ترمذی فرماتے ہیں "ہذا حدیث معلول، وسالت ابازرعة ومحمد ابی البخاری عن هذا الحدیث، فقالا: لیس بصحیح، وکذا ضعفه ابو داود"۔

امام ابوزرعہ، امام بخاری، امام ابوداؤد اور امام ترمذی یہ چار جلیل القدر ائمہ حدیث اس حدیث کی تصحیح پر متفق ہیں اس لئے یہ روایت قابل استدلال نہ ہوگی۔

رہا اس حدیث کو معلول کہ اس کی ایک وجہ (۱) یہ ہے کہ ثور بن یزید سے سوائے ولید بن مسلم کے کسی نے اس روایت کو مسنداً نقل نہیں کیا، سب "عن کاتب المغیرہ" کے بعد "عن النبی صلی اللہ علیہ وسلم" نقل کرتے ہیں، مغیرہ کا واسطہ کوئی ذکر نہیں کرتا لہذا یہ روایت کاتب المغیرہ کی مرسل ہے اور ولید بن مسلم کو وہم ہوا ہے اس لئے انہوں نے اس کو مسنداً روایت کیا۔

اور دوسری وجہ یہ ہے کہ اس میں دو طرح سے انقطاع پایا جاتا ہے، ایک یہ کہ امام ابوداؤد فرماتے ہیں کہ ثور بن یزید کا سامع رجاہ بن حیوہ سے ثابت نہیں اور دوسرا یہ کہ رجاہ بن حیوہ کے کاتب مغیرہ سے سامع مکمل کام کیا گیا ہے اور اس کو تسلیم نہیں کیا گیا ہے۔ (۲)

## مسح علی الجورین کا مسئلہ

"عن المغیرۃ بن شعبۃ قال: توضأ النبی صلی اللہ علیہ وسلم ومسح علی الجورین والمعلین" (رواہ الترمذی)

"جسورب" سوت یا اون کے موزوں کو کہتے ہیں، اگر ایسے موزوں پر دونوں طرف چڑا بھی تہا ہوا ہو تو اسے جلد کہتے ہیں، اور اگر صرف نچلے حصہ میں چڑا تہا ہوا ہو تو اسے منعل کہتے ہیں، اور اگر موز سے پورے کے پورے موزوں، یعنی سوت وغیرہ کا ان میں بالکل دخل نہ ہو تو ایسے موزوں کو نظمین کہتے ہیں۔

نظمین، جورین مجلدین اور جورین معلین پر بالاتفاق مسح جائز ہے، اور اگر جورین مجلد یا منعل

(۱) حدیث اب کے معلول ہونے کی دیکھو جرات کے لئے لا حظ فرمائیے، درستی ترمذی: ۳۳۹/۱

(۲) توسل لوملی: ۳۳۷/۱، توضیحات الطبع: ۲۹۸/۲

نہ ہوں اور رقی ہو یعنی ان میں ٹخنیں کی شرائط نہ پائی جاتی ہوں تو ان پر مسح بالاتفاق ناجائز ہے، البتہ جو زمین غیر مجلدین وغیرہ متعلقین ٹخنیں پر مسح کرنے کے بارے میں اختلاف ہے، ٹخنیں کا مطلب یہ ہے کہ ان میں تین شرائط پائی جاتی ہوں:

- (۱)..... شفاف نہ ہوں، یعنی اگر ان پر پانی ڈالا جائے، تو پاؤں تک نہ پہنچے۔
  - (۲)..... مستحکم بغیر استساک ہوں، یعنی بغیر بندش کے پنڈلی پر بندھے ہوئے ہوں۔
  - (۳)..... ان میں تابع مشی یعنی مسلسل چلنا ممکن ہو۔
- ایسے موزوں پر مسح کے جواز میں اختلاف ہے۔

### اختلاف فقہاء

جمہور یعنی ائمہ ثلاثہ اور صاحبین کا مسلک یہ ہے کہ ان پر مسح جائز ہے۔  
امام ابو حنیفہ کا اصل مذہب عدم جواز کا ہے، لیکن صاحب ہدایہ نے نقل کیا ہے کہ امام صاحب نے آخر میں جمہور کے مسلک کی طرف رجوع کر لیا تھا، لہذا اب اس مسئلہ پر اتفاق ہے کہ جو زمین ٹخنیں پر مسح جائز ہے۔ (۱)

### مسح علی العمامہ کا مسئلہ

”عن المغيرة بن شعبه قال: توضأ النبي صلى الله عليه وسلم ومسح على الخفين والعمامة“ (رواه الترمذي)

”مسح علی العمامہ“ یعنی پگڑی پر مسح کرنے کے بارے میں فقہاء کے درمیان اختلاف ہے۔  
چنانچہ امام احمد، امام اوزاعی، امام اسحاق اور دوعی بن الجراح کا مسلک یہ ہے کہ مسح علی العمامہ پر اکتفاء جائز ہے۔ (۲)

امام شافعی کے نزدیک مسح علی العمامہ پر اکتفاء تو درست نہیں، لیکن سر کی مقدار مفروض کا مسح کرنے

(۱) درم ترمذی باختصار: ۳۳۹/۱، والدلائل فی لمحات الطہیح: ۳۰۰/۲

(۲) البتہ امامان نے مسح علی العمامہ پر اکتفاء کے جواز کے لئے تین شرطیں لگائی ہیں: (۱) عمامہ کا محال طہارت سر پر ہونا، (۲) کسی ایسے سے جو مادہ مکشوف (کلا) نہیں ہوتا غیر مکشوف ہونا، (۳) عمامہ کا مل طریق اسلمیں سر پر ہونا، طریق سلمیں کی تفسیر یہ کہ باؤ ایک پچھوڑی کے نیچے لٹایا گیا ہو یا پھر پیچ کی جانب شملہ چھوڑا گیا ہو، اگر یہ تین شرطیں پائی جائیں گی تو مسح علی العمامہ جائز ہے، ورنہ نہیں۔ دیکھئے

لمحات الطہیح: ۸۶/۲، والمعنی لابن قدامة: ۱۸۵/۱، ولمحات الطہیح: ۱۹۰/۲

کے بعد سنتِ استیعاب عمامہ پر ادا کی جاسکتی ہے۔

خفیہ اور مالکیہ کے نزدیک سنتِ استیعاب بھی مسحِ علی العمامہ سے ادا نہیں ہوتی۔ (۱)

دلائل فقہاء

کاظمین جواز حدیث باب سے استدلال کرتے ہیں۔

نیز وہ حضرت بلالؓ کی روایت سے بھی استدلال کرتے ہیں "عن بلالؓ ان النبی صلی اللہ

علیہ وسلم مسح علی الخفین والخمار... ای العمامۃ"۔

خفیہ اور مالکیہ کا استدلال آیت قرآنی "وامسحوا برؤوسکم" سے ہے کہ یہ قطعی ہے، اور مسح

علی العمامہ کی احادیث اخبار آحاد ہیں جن سے کتاب اللہ پر زیادتی ممکن نہیں۔ (۲)

حدیث باب کا جواب

جہاں تک حدیث باب اور مسح علی العمامہ کی دوسری حدیث کا تعلق ہے، جمہور کی طرف سے اس

کے جوابات اور توجیہات یہ ہیں:

(۱)..... مسح علی العمامہ کی روایات محتمل التأویل ہیں، اور حافظ زلیعیؒ کے بقول جن روایتوں میں

مسح علی العمامہ کا ذکر ہے وہ مختصر ہیں، اصل میں "مسح علی ناصیئہ و عمامتہ" تھا جس کی مختصر شکل

صرف "علی عمامتہ" بن گئی، چنانچہ بعض روایات میں ناصیئہ کی تصریح موجود ہے، امام ترمذیؒ فرماتے

ہیں "و ذکر محمد بن البشار فی هذا الحدیث فی موضع آخر "انہ مسح علی ناصیئہ

و عمامتہ"۔

اس روایت کے پیش نظر یہی بات صحیح معلوم ہوتی ہے کہ آپ صلی اللہ علیہ وسلم نے کبھی عمامہ کا مسح

نہیں فرمایا، لہذا اب مسح علی العمامہ کی تمام روایات کا محمل یہ ہوگا کہ آنحضرت صلی اللہ علیہ وسلم نے سر کی مقدار

مفروض کا مسح فرمایا، اس کے بعد عمامہ پر ہاتھ پھیرا، اور یہ عمل بیان جواز کے لئے تھا۔

(۲)..... بعض حضرات نے یہ جواب دیا ہے کہ آنحضرت صلی اللہ علیہ وسلم نے مسحِ رأس کے بعد

عمامہ کو درست فرمایا ہوگا، جسے راوی نے مسح علی العمامہ سمجھ لیا، لیکن یہ جواب کمزور ہے، کیونکہ یہ ثقہ راویوں کی

(۱) جامع، المجموع شرح المہذب: ۳۰۷/۱، وفتح الملہم: ۱۳/۳، باب المسح علی الناصیئہ والعمامۃ۔

(۲) ملخص درس ترمذی: ۳۵۱/۱، جامع للتخصیل، الدر المنصور: ۲۸۲/۱، ونہج التلخیص: ۱۹۰/۲۔

فہم پر بدگمانی کی حیثیت رکھتا ہے۔

(۳)..... ایک جواب امام محمدؒ نے یہ دیا ہے کہ مسح علی العمامہ منسوخ ہو چکا ہے، چنانچہ مؤطا میں

لکھتے ہیں "بلغنا أن المسح على العمامة كان فترك" (۱)۔

☆☆☆

## باب الغسل

### غسل میں دلوں کی شرعی حیثیت

"عن عائشة زوج النبي صلى الله عليه وسلم أن النبي صلى الله عليه وسلم كان

..... ثم يصب على رأسه ثلاث غرف بيديه... إلخ" (رواه الترمذی)

اس مسئلہ میں فقہاء کا اختلاف ہے کہ غسل میں "دلوں" یعنی ہاتھوں سے جسم کا ملنا ضروری ہے

یا نہیں۔

چنانچہ جمہور کے نزدیک غسل میں صرف پورے جسم تک پانی پہنچانا ضروری ہے، "دلوں" ضروری

نہیں، اس لئے صرف "انغماس" یعنی غوطہ لگانے کی صورت میں جمہور کے نزدیک غسل ہو جاتا ہے۔

البتہ امام مالک کا قول یہ ہے کہ محض غوطہ لگانے اور جسم پر پانی بہانے سے غسل مکمل نہ ہوگا، بلکہ

دلوں ضروری ہے۔

حدیث باب جمہور کے مسلک کی دلیل ہے اور امام مالکؒ کے خلاف حجت ہے۔ (۲)

### غسل فرض میں عورتوں کیلئے چٹیا کھولنے کا حکم

"عن أم سلمة قالت: قلت: يا رسول الله! إني امرأة أشد ضفر رأسي أفأنقضه

لغسل الجنابة؟ قال: لا، إلمايكفیک ان تحشی علی رأسک ثلاث حیات ثم تفيضن

(۱) انظر لمبدأ الأحوة، الدر المنثور: ۲۸۵/۱

(۲) إتمام الباری بتفسیر: ۳۳۰/۲، وانظر أيضاً، درس ترمذی: ۳۵۳/۱، والدر المنثور: ۲۶۸/۱



علیک الماء، لتطهرین“ (رواہ مسلم)

جہور فقہاء کے نزدیک عورتوں کے لئے غسل جنابت اور غسل حیض دونوں میں نقضِ خضائر یعنی چٹا کھولنا ضروری نہیں، اگر بالوں کے اصول اور جڑوں تک پانی پہنچ جاتا ہے، اور اگر بغیر نقضِ خضائر پانی بالوں کے اصول تک نہیں پہنچتا تو پھر نقضِ خضائر ضروری ہے۔

جبکہ ابراہیم نخعیؒ مطلقاً عورت کے لئے نقضِ خضائر کو واجب قرار دیتے ہیں۔

البتہ حسن بھریؒ اور امام طاہرؒ کے نزدیک یہ رخصت صرف غسل جنابت میں ہے کہ اس میں نقضِ خضائر ضروری نہیں چونکہ وہ کثیر الوقوع ہے اور غسل حیض میں نقضِ خضائر ضروری ہے، چونکہ وہ عموماً ایک ماہ کے بعد ہوتا ہے۔ (۱)

دلائل ائمہ

حضرت ابراہیم نخعیؒ کا استدلال حضرت عبداللہ بن عمرؓ کے اثر سے ہے: ”إنہ یأمر النساء إذا اغسلن أن ينقضن رؤسهن“.

حضرت حسن بھریؒ اور طاہرؒ حضرت ام سلمہؓ کی روایت باب سے استدلال کرتے ہیں، جس میں صرف غسل جنابت کا ذکر ہے، حیض کا ذکر نہیں کیا گیا۔

لیکن یہ روایت ان کے مدعی کے لئے مفید نہیں کیونکہ اسی روایت کے بعض طرق میں ”أما نقضه للحيضة والجنابة“ دونوں مذکور ہیں، اور قاعدہ ہے کہ روایت مشتملہ علی الزیادۃ کو ترجیح ہوتی ہے اس لئے زیادتی کا اعتبار ہوگا اور جنابت اور حیض دونوں میں عورتوں کے لئے نقضِ خضائر لدفع المخرج ضروری قرار نہیں دیا جائے گا۔

اور حضرت ابن عمرؓ کے اثر کا جواب یہ ہے کہ حضرت ابن عمرؓ کا عورتوں کے غسل کے لئے نقضِ خضائر کا حکم: یا اس صورت پر محمول ہے کہ جب اصول شعر تک پانی نہ پہنچتا ہو، یا یہ کہتے ہیں کہ یہ ان کا مذہب تھا اور حضرت ام سلمہؓ کی حدیث ان تک نہیں پہنچی تھی، اور یا یہ کہا جائے گا کہ حضرت ابن عمرؓ کا یہ حکم علی سبیل الوجوب نہ تھا بلکہ استحباً یا احتیاطاً وہ عورتوں کو غسل کے لئے نقضِ خضائر کا حکم دیتے تھے۔ (۲)

(۱) راسع، شرح مسلم للنووی ۱۵۰/۱

(۲) راسع، المصدر السابق، وللمحات السلیح ۲۲۱/۲، وکشف الباری، کتاب الحيض: ۳۹۰

## غسل فرض میں مرد کیلئے چٹیا کھولنے کا حکم

رہا یہ مسئلہ کہ اگر مرد بھی صفائے ضروری کے لئے اس کا کھولنا ضروری ہے یا نہیں تو اس بارے میں صحیح یہی ہے کہ مردوں کے لئے نقض صفائے ضروری ہے، (۱) چنانچہ ابو داؤد میں ایک روایت ہے: "إلہم استفتوا النبی صلی اللہ علیہ وسلم عن ذلک فقال: أما الرجل فلیبشر رأسہ، فلیغسلہ حتی یشبع أصول الشعر وأما المرأة فلا علیہا أن لاتنقضہ لتغرف علی رأسہا ثلاث غرلات بکفہا۔"

نیز مردوں کے حق میں حرج بھی نہیں ہے کیونکہ ان کے لئے حلق یعنی بال منڈانا بھی جائز ہے جبکہ عورتوں کے لئے حلق منوع ہے، اس لئے مردوں کے لئے نقض صفائے ضروری قرار دیا جائے گا۔ (۲)

## غسل سے پہلے اور بعد وضو کرنے کا حکم

"عن عائشة أن النبی صلی اللہ علیہ وسلم کان لا یتوضأ بعد الغسل" (رواہ

الترمذی)

غسل سے پہلے وضو کے استحباب پر ائمہ اربعہ اور جمہور کا اتفاق ہے، علامہ ابن عبد البر اور ابن بطال وغیرہ نے اس پر اجماع نقل کیا ہے۔

لیکن بعد کے علماء نے وضو قبل الغسل میں داؤد دھاریؒ اور ابو ثورؒ کا اختلاف نقل کیا ہے، حتیٰ کہ حافظ ابن حجرؒ نے ان دو حضرات کے اختلاف کی وجہ سے اجماع کے قول کو مردود کہا ہے۔ (۳)

اور جہاں تک غسل کے بعد وضو کرنے کا تعلق ہے، بعض حضرات نے اس کو واجب قرار دیا ہے۔

لیکن علامہ ابن عبد البرؒ فرماتے ہیں کہ علماء کا اس بات پر اتفاق ہے کہ غسل کے بعد دوبارہ وضو نہیں

کیا جائے گا۔ (۴)

(۱) راجع، المحررات: ۵۲/۱

(۲) نفعات التلخیص: ۲۲۲/۲

(۳) فتح الباری: ۴۷۶/۱، ودرس ترمذی: ۳۵۵/۱، والطر لطفیل هذه المسئلة، کشف الباری، کتاب الغسل

ص: ۱۳۸

(۴) الدر المنثور: ۳۷۶/۱، وکشف الباری، کتاب الغسل، ص: ۱۵۰

## التقاء ختائین سے وجوب غسل کا مسئلہ

”عن عائشة قالت: إذا جاوز الختان الختان وجب الغسل، ففعلته أنا ورسول الله صلى الله عليه وسلم فاغتسلنا“ (رواه الترمذی)

اس بارے میں اختلاف ہے کہ وجوب غسل کے لئے انزال ضروری ہے یا صرف اتقاء ختائین سے بھی غسل واجب ہو جاتا ہے؟

چنانچہ صدر اول میں صحابہ کرام کی ایک جماعت اس بات کی قائل تھی کہ جب تک انزال نہ ہو محض اکسال یعنی اتقاء ختائین سے غسل واجب نہیں ہوتا، لیکن حضرت عمرؓ کے زمانہ میں ازواج مطہرات سے رجوع کے بعد تمام صحابہ کرام کا اس بات پر اجماع منعقد ہو گیا کہ محض اتقاء ختائین سے غسل واجب ہو جاتا ہے۔

لہذا حدیث باب کی وجہ سے اب یہ حکم اجماعی ہے کہ محض اتقاء ختائین سے بھی غسل واجب ہو جاتا ہے، انزال ضروری نہیں۔

البتہ صرف داؤد ظاہریؒ اب بھی وجوب غسل کے لئے انزال کو شرط قرار دیتے ہیں۔ (۱)  
اختلاف کے وقت قائلین عدم غسل کا استدلال صحیح مسلم میں حضرت ابوسعید خدریؓ کی روایت سے تھا ”قال قال رسول الله صلى الله عليه وسلم: إنما الماء من الماء“۔  
اسی طرح صحیح مسلم میں حضرت ابی بن کعبؓ سے مروی ہے ”عن رسول الله صلى الله عليه وسلم انه قال في الرجل يأتي أهله ثم لا ينزل قال يغسل ذكره ويتوضأ“۔  
لیکن ان استدلالات کا جواب ترمذی میں حضرت ابی بن کعبؓ کی حدیث میں موجود ہے ”عن أبي بن كعب قال: إنما كان الماء من الماء رخصة في أول الإسلام لم ينهي عنها“ اس سے معلوم ہوا کہ ”إنما الماء من الماء“ کا یہ حکم منسوخ ہے، (۲) واللہ اعلم

(۱) جامع لہلہ المسئلة، فتح الباری: ۳۹۵/۱، وأجزاء المسالك: ۲۸۹/۱، ومعارف السنن: ۳۴۷/۱، وبلل المسحور: ۱۷۶/۲

(۲) ملخص من درس ترمذی: ۳۵۵/۱، والتفصيل في كشف الباری، كتاب الغسل، ص: ۱۳۵، ولفحات الصلح: ۲۱۶/۲

## مسئلہ احتلام کی تفصیل

"عن عائشةؓ قالت: سئل رسول الله صلى الله عليه وسلم عن الرجل يجد البلل ولا يذكر احتلاماً، قال: يغتسل" (رواه الترمذی)

اس مسئلے کی دو صورتیں ہیں، ایک یہ کہ خواب میں احتلام ہو لیکن اٹھنے کے بعد بدن اور کپڑے پر کوئی تری موجود نہ ہو تو بالاتفاق اس صورت میں غسل واجب نہیں ہے۔

اور دوسری صورت یہ ہے کہ بیدار ہونے کے بعد دیکھا کہ بدن یا کپڑے پر تری موجود ہے، اس صورت میں تفصیل اور کچھ تھوڑا سا اختلاف بھی ہے، علامہ ابن عابدین شامیؒ نے اس مسئلہ کی چودہ صورتیں لکھی ہیں:

(۱) تری کے منی ہونے کا یقین ہو (۲) مذی ہونے کا یقین ہو (۳) ودی ہونے کا یقین ہو (۴) اولین میں شک ہو (۵) آخرین میں شک ہو (۶) طرفین میں شک ہو (۷) تینوں میں شک ہو۔  
پھر ان میں سے ہر ایک صورت میں احتلام یاد ہوگا یا نہیں ہوگا، اس طرح کل چودہ صورتیں ہوئیں، ان میں سے مندرجہ ذیل سات صورتوں میں غسل واجب ہے:

(۱) منی ہونے کا یقین ہو اور خواب یاد ہو (۲) منی ہونے کا یقین ہو اور خواب یاد نہ ہو (۳) مذی ہونے کا یقین ہو اور خواب یاد ہو، اور نمبر چار تا سات شک کی چار صورتیں جبکہ خواب یاد ہو۔  
اور مندرجہ ذیل چار صورتوں میں غسل بالاتفاق واجب نہیں۔

(۱) ودی ہونے کا یقین ہو اور خواب یاد ہو (۲) ودی ہونے کا یقین ہو اور خواب یاد نہ ہو (۳) مذی ہونے کا یقین ہو اور خواب یاد نہ ہو (۴) مذی اور ودی میں شک ہو اور خواب یاد نہ ہو۔  
اور مندرجہ ذیل صورتوں میں اختلاف ہے۔

(۱) منی اور مذی میں شک ہو، اور خواب یاد نہ ہو (۲) منی اور ودی میں شک ہو، اور خواب یاد نہ ہو (۳) تینوں میں شک ہو اور خواب یاد نہ ہو۔

ان صورتوں میں طرفین کے نزدیک احتیاطاً غسل واجب ہے۔

لیکن امام ابو یوسفؒ کے نزدیک غسل واجب نہیں، للشک فی وجوب الموجب "یعنی

جو چیز غسل واجب ہونے کا سبب ہے یعنی منی، اس کے وجود میں شک ہے، اور شک کی موجودگی میں وجوب کا حکم نہیں لگایا جائے گا۔“ (۱)

طرفین حدیث باب کے عموم سے استدلال کرتے ہیں۔

اور امام ابو یوسفؒ حدیث باب کو ان سات صورتوں پر محمول کرتے ہیں، جو ان کے نزدیک موجب غسل ہیں، فتویٰ طرفین کے قول پر ہے۔ (۲)

## ہندی سے ثوبِ نجس کی تطہیر کا طریقہ

”عن سہل بن سعد..... قلت: یا رسول اللہ! کیف بما یصیب ثوبی منہ (ای من الملہ) قال: یکفیک ان تاخذ کفأ من ماء فتضع به ثوبک حیث تری انه اصاب منہ“  
(رواہ الترمذی)

اگر کپڑے کو ہندی لگ جائے تو اس کا طریقہ تطہیر کیا ہوگا؟ اس میں فقہاء کا اختلاف ہے۔  
امام احمدؒ فرماتے ہیں کہ ہندی کی تطہیر محض چھیننے مارنے سے ہو جاتی ہے، جیسا کہ بول غلام میں بھی ان کے نزدیک نفع یعنی چھیننے مارنا کافی ہے۔  
ائمہ ثلاثہ اور جمہور کا مسلک یہ ہے کہ طہارت من المذی صرف غسل سے حاصل ہوگی۔

دلائل ائمہ

امام احمدؒ حدیث باب سے استدلال کرتے ہیں۔

جبکہ جمہور کا استدلال صحیح بخاری میں ”واغسل ذکرک“ کے الفاظ سے ہے، کہ اس میں غسل ذکر کا حکم معلل بالعلت ہے اور وہ علت اصابت مذی یعنی مذی کا لگ جانا ہے، لہذا کپڑے کا بھی یہی حکم ہوگا، کہ جب اس کو مذی لگ جائے تو وہ بھی دھویا جائے گا۔

اور یہ حضرات حدیث باب میں ”فتضح“ کے لفظ کو مطلق غسل پر یا غسل خفیف پر محمول کرتے

ہیں۔ (۳)

(۱) راجع، البحر الرائق: ۱/۵۶، ومعارف السنن: ۱/۳۷۵

(۲) درس ترمذی: ۱/۳۵۷، ونعمات التقیح: ۲/۲۷۷

(۳) درس ترمذی: ۱/۳۶۰

## خروجِ مذی کی صورت میں انٹین کے دھونے کا حکم

علماء کا اس بات پر اجماع ہے کہ خروجِ مذی فقط سوچ و وضو ہے موجب غسل نہیں۔

البتہ اختلاف اس بات میں ہے کہ خروجِ مذی کی وجہ سے صرف موضعِ اصابت یعنی مذی لگنے کی جگہ کو دھویا جائے گا یا ذکر کے ساتھ انٹین کو بھی دھویا جائے گا؟

امام زہریؒ فرماتے ہیں کہ خروجِ مذی کی صورت میں جمیع ذکر کا دھونا واجب ہے، صرف موضعِ اصابت کا دھونا کافی نہیں ہے، امام مالکؒ اور امام احمدؒ کی بھی ایک روایت یہی ہے۔

جبکہ امام مالکؒ اور امام احمدؒ کی ایک دوسری روایت یہ ہے کہ ذکر کے ساتھ ساتھ انٹین کا دھونا بھی واجب ہے، یہی امام اوزاعیؒ کی رائے ہے۔

امام ابو حنیفہؒ، امام شافعیؒ اور جمہور علماء کا مذہب یہ ہے کہ خروجِ مذی کی صورت میں صرف موضعِ اصابت مذی ہی کو دھویا جائے گا، ذکر و انٹین میں سے کسی کو عدمِ اصابت کی صورت میں دھونے کی ضرورت نہیں۔ (۱)

### جمہور کا استدلال

جمہور کا استدلال طحاوی میں حضرت علیؓ کی روایت سے ہے چنانچہ فرماتے ہیں "كنت رجلاً ملأه و كانت عندي بنت رسول الله صلى الله عليه وسلم ، فارسلت إلى رسول الله صلى الله عليه وسلم ، فقال: توضأوا غسله"۔

یعنی "میں بکثرت مذی کے عارضہ میں مبتلا تھا، چونکہ میرے ہاں رسول اللہ صلی اللہ علیہ وسلم کی صاحبزادی تھیں اس لئے میں نے حضور اکرم صلی اللہ علیہ وسلم کے پاس کسی کو مسئلہ دریافت کرنے کے لئے بھیجا، آپ نے فرمایا: کہ بس وضو کر لو اور "اُس" کو دھولو۔"

مخالفین کا استدلال اور اس کے جوابات

ذکر و انٹین کے غسل کے قائلین کا استدلال ابوداؤد میں حضرت عبداللہ بن سعد انصاریؒ کی

روایت سے ہے، جس میں یہ الفاظ ہیں "فتغسل من ذلك فرجك وانثيك....." یعنی "تم مذی

(۱) انظر لهذه المطالب، اوجز المسالك: ۴۷۳/۱، والمغنی لابن قدامة: ۱۱۲/۱، وفتح الملهم: ۶۰/۳ باب المغنی۔

کی وجہ سے اپنی شرمگاہ اور انٹیمین کو دھو گئے۔“

لیکن جمہور کی طرف سے اس کے متعدد جوابات دیئے گئے ہیں۔

(۱)..... ایک جواب یہ ہے کہ انٹیمین کا دھونا استحباب پر محمول ہے۔

(۲)..... امام طحاویؒ فرماتے ہیں کہ غسل انٹیمین کا یہ حکم تشریعیاً نہیں بلکہ علاجاً ہے، کیونکہ ٹھنڈا پانی جس طرح قاطع بول و لبن ہے، اسی طرح قاطع مذی بھی ہے چونکہ انٹیمین ہی کے ساتھ مذی کا تعلق ہے۔ لہذا یہ حکم علاج کے طور پر دیا گیا ہے۔

(۳)..... ایک جواب یہ بھی دیا گیا ہے کہ چونکہ عام طور پر وہ لوگ یہ سمجھ کر کہ مذی کا معاملہ ”بول“ سے اخف ہے، اس قدر احتیاط نہیں کرتے تھے جس قدر کرنی چاہئے تھی، اس لئے حضور صلی اللہ علیہ وسلم نے اس میں شدت کا حکم دیا اور فرمایا کہ ”ذکر“ کے ساتھ ”انٹیمین“ کو بھی دھویا کرو۔ (۱)

## منی کی طہارت و نجاست کا مسئلہ

”عن ہمام بن الحارث قال: ضاف عائشة ضیف..... قالت عائشة: لیم أفسد علینا لبونا إنما کان یکفیه ان یفرکہ باصابعه و ربما فرکتہ من ثوب رسول اللہ صلی اللہ علیہ وسلم باصابعی“ (رواہ الترمذی)

منی کی نجاست و طہارت کے بارے میں اختلاف ہے، اس میں حضرات صحابہؓ کے دور سے اختلاف چلا آ رہا ہے۔

صحابہ کرام میں سے حضرت ابن عمرؓ اور ابن عباسؓ اور ائمہ میں سے امام شافعیؒ اور امام احمدؒ کے نزدیک منی طاہر ہے۔ (۲)

جبکہ بعض صحابہ کرام جیسے حضرت عمرؓ، حضرت عائشہؓ اور حضرت ابو ہریرہؓ وغیرہم اور ائمہ میں سے

(۱) ملخص من کشف الباری، کتاب العلم، ج: ۳، ص: ۶۳۳

(۲) علامہ دہلوی نے فرمایا کہ انسان کی منی کے بارے میں امام شافعیؒ کی تین روایات ہیں:

(۱) ... آدمی اور عورت دونوں کی منی ناپاک ہے۔

(۲) ... آدمی کی پاک اور عورت کی نجس ہے۔

(۳) ... دونوں کی منی طاہر ہے علامہ دہلوی نے فرمایا کہ وہ بعد از شاک اور رننا ہے۔ دیکھئے: شرح صحیح مسلم للہودی

سفیان ثوری، امام اوزاعی، امام ابو حنیفہؒ اور امام مالکؒ کے نزدیک منی مطلقاً نجس ہے۔ (۱)

پھر امام مالکؒ کے نزدیک منی چونکہ نجس ہے اس لئے صرف غسل سے طہارت حاصل ہوگی، فرک (کھرچنا) کافی نہیں، جبکہ احناف کے ہاں تفصیل ہے، صاحب درمختارؒ نے فرمایا کہ "الغسل ان کان رطباً والفرک ان کان بابساً" یعنی تر ہونے کی صورت میں دھونا ضروری ہے اور خشک ہونے کی صورت میں کھرچنا بھی کافی ہے۔ (۲)

### دلائل شوافع

حضرات شوافع اور حنابلہ مندرجہ ذیل دلائل سے استدلال کرتے ہیں:

(۱)..... ان حضرات کا پہلا استدلال طہارت منی پر حدیث باب میں حضرت عائشہؓ کے ان الفاظ سے ہے "انما کان یکفیه ان یفرکہ باصابعہ و ربما فرکتہ من ثوب رسول اللہ صلی اللہ علیہ وسلم باصابعی". نیز اس حدیث کے علاوہ ان تمام احادیث سے بھی ان کا استدلال ہے جن میں منی کے فرک کا ذکر آیا ہے، کیونکہ اگر منی نجس ہوتی تو فرک کافی نہ ہوتا، بلکہ خون کی طرح غسل ضروری ہوتا۔ وہ فرماتے ہیں کہ فرک بھی نفاخت کے لئے ہے، اسی طرح جن روایات میں غسل کا حکم آیا ہے، وہ بھی نفاخت پر محمول ہیں۔

(۲)..... ان کا ایک استدلال حضرت ابن عباسؓ کے ایک اثر سے بھی ہے، جسے امام ترمذیؒ نے تعلیقاً نقل کیا ہے: "قال ابن عباسؓ المعنی بمنزلة المخاط فامطه عنک ولو باذخرة" اس میں امام شافعیؒ نے "بمنزلة المخاط" سے طہارت کو ثابت کیا ہے، اور "امطه عنک" کو نفاخت پر محمول کیا ہے۔

(۳)..... استدلال بالقیاس کے طور پر امام شافعیؒ نے "کتاب الام" میں فرمایا "ہم منی کو کس طرح نجس کہہ سکتے ہیں جبکہ انبیاء کرام جیسی مقدس اور پاکیزہ شخصیات کی تخلیق اور پیدائش اسی سے ہوئی ہے، (۱) اس مسئلے میں وہ مسلک اور ہیں:

(۱) لیو من مسکامسک یہ ہے کہ اگر چہ منی نجس ہے، لیکن اگر منی گئے ہوئے کپڑے پر لاد پڑھ لی تو مادہ واجب نہیں۔

(۲) من ہرقی لماتے ہیں کہ اگر منی کپڑے پر ہو تو مادہ واجب نہیں، خواہ وہ تسبیح یا زیادہ ہو، البتہ اگر جسم پر ہو تو مادہ واجب ہے، مگر چھتی ہی کم کیوں نہ ہو۔

(۲) راجع لہذا المسئلة، فتح الملہم: ۳/۳۳، باب حکم المنی۔



اور اللہ تعالیٰ نے حضرت آدم علیہ السلام کو طہارتین یعنی الماء والطین سے پیدا کیا، لہذا ان کی نسل کی تخلیق بھی فی ظاہر ہی سے ہوگی، جو منی ہے۔

### دلائل احناف

حضرات حنفیہ کے دلائل مندرجہ ذیل ہیں:

(۱)..... صحیح مسلم میں حضرت عائشہؓ کی روایت ہے ”ان رسول اللہ صلی اللہ علیہ وسلم کان بغسل المني ثم يخرج إلى الصلوة في ذلك الثوب وأنا أنظر إلى أثر الغسل فيه“۔  
اس حدیث سے یہ بات بالکل ظاہر ہے کہ غسل ثوب نجاست منی ہی کی وجہ سے ہے۔

(۲)..... قرآن کریم میں منی کو ماء مہین کہا گیا ہے، یہ بھی اس کی نجاست کے لئے موسیّد ہے۔ (۱)  
(۳)..... قیاس بھی مسلک حنفیہ ہی کو رائج قرار دیتا ہے، کیونکہ بول، مذی، ودی سب بالاتفاق نجس ہیں، حالانکہ ان کے خروج سے صرف وضو واجب ہوتا ہے تو منی بطریق ادنیٰ نجس ہونی چاہئے، کیونکہ اس سے غسل واجب ہوتا ہے۔

### دلائل شوافع کے جوابات

احناف کی طرف سے حضرات شوافع کے دلائل کے جوابات یہ ہیں:

جہاں تک حدیث فرک سے امام شافعیؒ کے استدلال کا تعلق ہے، ان کا امام طحاویؒ نے یہ جواب دیا ہے کہ فرک صرف ثیاب النوم میں ثابت ہے، ثیاب صلوٰۃ میں نہیں، لیکن امام طحاویؒ کا یہ جواب کمزور ہے، اس لئے کہ بعض روایات سے معلوم ہوتا ہے کہ فرک ثیاب صلوٰۃ میں بھی کیا گیا ہے۔

لہذا صحیح جواب یہ ہے کہ اشیاء مجسّمہ کی تطہیر کے طریقے مختلف ہوتے ہیں، بعض جگہ تطہیر کے لئے غسل ضروری ہوتا ہے، بعض جگہ نہیں، اسی طرح منی سے طہارت حاصل کرنے کا ایک طریقہ یہ ہے کہ فرک کر دیا جائے، بشرطیکہ وہ خشک ہوگئی ہو۔

جہاں تک حضرت ابن عباسؓ کے اثر سے استدلال کا تعلق ہے اس کا جواب یہ ہے کہ حضرت ابن عباسؓ کا فشاء منی کی طہارت بیان کرنا نہیں بلکہ ان کا منشاء یہ بیان کرنا ہے کہ منی کو فرک کے ذریعہ دور کیا جاسکتا ہے، جیسا کہ غلط اگر غلط ہو اور خشک ہو جائے تو وہ فرک سے دور ہو جاتا ہے، اس لئے انہوں نے فرمایا

(۱) لَمْ يَخْلُقْكُمْ مِنْ مَاءٍ مَهِينٍ (سورة المرسلات، رقم الآية: ۲۰)

”فامطہ عنک ولو باذخرة“ (۱)

امام شافعی کا تیسرا استدلال قیاسی تھا، اس کا جواب یہ ہے کہ یہ امر طے شدہ ہے اور اجماعی ہے کہ انقلاب ماہیت سے شی نجس طاہر ہو جاتی ہے، لہذا منی جب منقلب الی اللہ ثم الی الجنین ہو گئی تو قلب ماہیت کی وجہ سے اس میں طہارت آگئی، اگر انقلاب ماہیت کے بعد کسی شی کی طہارت یا نجاست پر اثر نہیں پڑتا، تو بھی منی متولد من الدم یعنی خون سے پیدا ہوئی ہے، اور دم بالاتفاق نجس ہے، اس لحاظ سے بھی منی نجس ہونی چاہئے ورنہ خون کو بھی طاہر کہا جائے، کیونکہ منی اسی سے بنتی ہے، اور جب اس کا کوئی قائل نہیں تو نجس ہونے کی صورت میں دم انبیاء کرام کی اصل قرار پاتا ہے ”فما هو جوابکم فہو جوابنا“۔

علاوہ ازیں منی سے جس طرح انبیاء کرام کی تخلیق ہوئی ہے اسی طرح کفار اور کلاب و خنازیری بھی تخلیق اسی سے ہوئی ہے، اگر پہلے قیاس کے تقاضے سے منی کو پاک مانا جائے تو اس دوسرے قیاس کی بناء پر اسے نجس ماننا چاہئے، بہر حال ان قیاسات کے بارے میں ہمارے فقہاء نے فرمایا کہ یہ وزنی نہیں، بلکہ خود محققین شوافع اسے پسند نہیں کرتے۔

فائدہ

جواز فرک منی میں مذکورہ تفصیل کپڑے سے متعلق ہے، لیکن اگر بدن پر منی خشک ہو جائے تو اس میں احناف کا اختلاف رہا ہے، صاحب ہدایہ نے دونوں قول نقل کئے ہیں، پہلا قول جواز کا ہے، اور اسی کو صاحب درمختار نے اختیار کیا ہے، دوسرا قول عدم جواز کا ہے، کیونکہ روایات میں مسئلہ فرک میں صرف ثوب کا ذکر ہے، نیز حرارت بدن جاذب ہوتی ہے جس کی وجہ سے منی کی غلظت فوت ہو جاتی ہے، اس لئے وہاں غسل ہی سے طہارت ہو سکے گی، علامہ شامی نے اسی کو پسند کیا ہے، اور ہمارے مشائخ نے بھی اسی کو اختیار کیا ہے، یہ تفصیل بھی اسی صورت میں ہے جبکہ منی غلیظ ہو، ورنہ رقت منی کے شیوع کے بعد غسل کے ضروری ہونے میں کوئی کلام نہیں، (۲) واللہ اعلم

جنبی کے لئے وضو قبل النوم کا حکم

”عن عائشة قالت: كان النبي صلى الله عليه وسلم ينام وهو جنب ولا يمس ماء“

(۱) راجع للتفصيل، درس ترمذی: ۳۶۳/۱

(۲) التفصيل فی درس ترمذی: ۳۶۱/۱ - الی - ۳۶۶، ونفحات العقیق: ۲۷۷/۲، وإمام الباری: ۲۸۶/۲

”رواہ الترمذی“

اس بات پر سب کا اتفاق ہے کہ جنبی کے لئے سونے سے قبل غسل واجب نہیں، اور بالمیر غسل کے سوجانا جائز ہے، البتہ وضو کے بارے میں اختلاف ہے۔

پہلا مسلک

داؤد ظاہریؒ اور ابن حبیب مالکیؒ کا مسلک یہ ہے کہ وضو قبل النوم واجب ہے۔

ان کا استدلال صحیح بخاری کی معروف روایت سے ہے ”عن عبد اللہ بن عمرؓ کہ قال قال ذکر عمر بن الخطاب لرسول اللہ صلی اللہ علیہ وسلم انہ تصیبه الجنابة من اللیل فقال له رسول اللہ صلی اللہ علیہ وسلم توضأ واغسل ذکرک ثم ثم “ اس میں میغہ امر استعمال ہوا ہے جو وجوب کے لئے ہے۔

دوسرا مسلک

سعید بن المسیبؒ، سفیان ثوریؒ اور امام ابو یوسفؒ کے نزدیک جب کے لئے وضو قبل النوم مباح ہے، یعنی اس کا کرنا اور نہ کرنا دونوں برابر ہیں، ان کی دلیل حضرت عائشہؓ کی حدیث باب ہے ”قالت کان النبی صلی اللہ علیہ وسلم ینام وهو جنب ولا یمس ماء“ اس حدیث میں ”ماء“ نکرہ تحت الھمی ہے جو وضو اور غسل دونوں کو شامل ہے، لہذا وضو کی اباحت ثابت ہو جائے گی۔

تیسرا مسلک

ائمہ اربعہ اور جمہور فقہاء کے نزدیک جنبی کے لئے وضو قبل النوم مستحب ہے، کیونکہ حضرت عمرؓ کی جس حدیث سے داؤد ظاہریؒ نے استدلال کیا ہے، وہ صحیح ابن خزیمہ میں حضرت ابن عمرؓ سے اس طرح مروی ہے ”عن ابن عمرؓ کہ قال النبی صلی اللہ علیہ وسلم ینام احدنا وهو جنب قال نعم ویتوضأ ان شاء“۔ اس سے معلوم ہوا کہ جہاں وضو کا حکم آیا ہے وہ استحباب کے لئے ہے، یہ حدیث جہاں جمہور کے مسلک کی دلیل ہے وہاں ظاہریہ کے استدلال کا جواب بھی ہے، پھر استحباب وضو پر جمہور کا استدلال ترمذی میں حضرت عائشہؓ کی دوسری حدیث سے بھی ہے ”عن عائشہ عن النبی صلی اللہ علیہ وسلم انہ کان یتوضأ قبل ان ینام“۔

## حدیث باب کا جواب

امام ابو یوسفؒ وغیرہ کے استدلال کا جواب یہ دیا گیا ہے کہ روایت باب میں "ولا یمس ماء" کا جملہ صرف ابو اسحاق نے روایت کیا ہے، دوسروں نے نہیں، اسی لئے محدثین نے یہ امام اسحاق کا وہم زور دیا ہے، اور امام ترمذیؒ فرماتے ہیں "ویرون ان هذا غلط من ابی اسحاق"۔

اور اگر اس جملہ کو صحیح بھی تسلیم کیا جائے تو اس کا جواب یہ ہے کہ "لا یمس ماء" میں نفی غسل مراد ہے نہ کہ نفی وضو، لیکن حقیقت یہ ہے کہ اس تکلف کی ضرورت نہیں اس لئے کہ یہ روایت ہمارے نہیں قائلین وجوب کے خلاف حجت ہے، کیونکہ ہمارا دعویٰ وضو قبل النوم کے استحباب کا ہے، اور استحباب وضو احیاء ترک (کبھی کبھی چھوڑنے) سے ثابت ہوتے ہیں۔ (۱)

## وضو قبل النوم میں وضو سے کونسا وضو مراد ہے؟

پھر اس میں اختلاف ہے کہ وضو قبل النوم میں وضو سے کونسا وضو مراد ہے؟  
امام احمدؒ اور امام اسحاقؒ کے نزدیک وضو کا مل مراد نہیں، بلکہ غسل بعض الاعضاء مراد ہے، کیونکہ طحاوی میں حضرت ابن عمرؓ کا فعل مروی ہے، انہوں نے حالت جنابت میں وضو قبل النوم کیا، اور غسل رجلین کو ترک کر دیا، نیز وضو صلوٰۃ مزیل جنابت بھی نہیں، اس لئے اکتفاء بعض الاعضاء صحیح ہوگا۔  
جمہور کے نزدیک وضو صلوٰۃ مراد ہے، کیونکہ صحیح مسلم میں حضرت عائشہؓ کی روایت ہے "کان رسول اللہ صلی اللہ علیہ وسلم إذا کان جنباً أراد أن یأکل أو ینام توضأ وضوہ للصلوة"۔ (۲)

## عود الی الجماع کے وقت وضو کرنے کا حکم

"عن ابی سعید الخدری عن النبی صلی اللہ علیہ وسلم قال: إذا أتى أحدکم اہلہ ثم أراد أن یعود فلیتوضأ بینہما وضوء... الخ" (رواہ الترمذی)

عود الی الجماع یعنی ایک مرتبہ جماع کر کے دوبارہ جماع کرنے کے وقت وضو کرنے کے حکم میں

اختلاف ہے۔

(۱) انظر لهذا الفصل، درس ترمذی ۳۶۶/۱، ونصائح السلیح ۲۳۰/۲، وبعام الباری ۴۷۹/۲

(۲) درس ترمذی ۳۶۶/۱

چنانچہ ابن صیب مالکی اور اہل ظاہر کے نزدیک عودالی الجماع کے وقت وضو کرنا واجب ہے۔  
لیکن جمہور کے یہاں واجب نہیں بلکہ مستحب ہے۔

وہابی ائمہ

ظاہر یہ کہ استدلال حدیث باب سے ہے، فرماتے ہیں کہ اس حدیث میں میضہ امر استعمال کیا گیا ہے اور امر وجوب کے لئے آتا ہے۔

جمہور کی دلیل یہ ہے کہ یہی روایت صحیح ابن خزیمہ میں سفیان بن عیینہ کی طریق سے مروی ہے،  
”اور اس میں اس امر کے بعد یہ جملہ بھی مذکور ہے ”لأنه انشط للعود“ جس سے صاف ظاہر ہوتا ہے کہ یہ  
بغیرت سے پیدا کرنے کے لئے ہے، لہذا یہ امر استحباب کے لئے ہوگا، نہ کہ وجوب کے لئے۔ (۱)

### جنبی شخص کے لئے تیمم کرنے کا حکم

”عن ابی ذرٍّ ان رسول اللہ صلی اللہ علیہ وسلم قال: ان الصعب الطیب طهور  
لکم و ان لم یجد الماء عشرین فلماذا وجد الماء... الخ“ (رواہ الترمذی)  
جس طرح جو تیمم من الحدث الاصغر (۲) میں اجماع امت ہے، اسی طرح جواز تیمم من الحدث  
الاکبر بھی ہے۔ فقہاء کا اتفاق ہے، البتہ قرن اول میں اس کے بارے میں قدرے اختلاف تھا۔  
کہ حضرت عمرؓ اور ابن مسعودؓ سے جنبی کے لئے عدم جواز کا قول مروی تھا، جیسا کہ بخاری کی بعض  
حدیث سے مفہوم ہوتا ہے۔

نیز بخاری وغیرہ کی روایات میں سے ان دونوں کا رجوع ثابت ہے، حضرت عمرؓ نے حضرت عمارؓ  
سے استخبر۔ یہ جواب دیا: ”لو لیک ماتولیت“۔ فقہاء نے اس جملہ کو رجوع قرار دیا ہے۔

اس طرح، مترمذی نے فرمایا: ”ویروی عن ابن مسعود انه کان لا یری التیمم للجنب  
لأنه لم یجد الماء“۔ ویروی عنه انه رجع عن قوله فقال تیمم اذا لم یجد الماء“ اسی طرح  
مسند احمد سے نقل کیا ہے کہ ”ان ابن مسعود رجع عن قوله“۔ نیز بخاری میں حضرت  
ابن مسعودؓ سے روایت ہے کہ ”رجع جنبی و اجازت تیمم دیدیں تو وہ معمولی سردی میں بھی غسل سے اجتناب کرے

صحیح مسلم ج ۱ ص ۳۹۵، وکندھی معانی الصحیح ۲/۲۴۲، وفتح الباری ۱/۲۷۶

حدیث سے یہ جواب دیا: ”لو لیک ماتولیت“۔ فقہاء نے اس جملہ کو رجوع قرار دیا ہے۔

گا، اس سے معلوم ہوتا ہے کہ وہ ایک عارض کی وجہ سے جواز کا اعلان نہ فرماتے تھے، اگرچہ جواز کے وہ بھی قائل تھے بلکہ بعد میں تو اجازت بھی دینے لگے کہ "تیسّم اذالم یجد الماء" لہذا اب یہ مسئلہ جمالی ہو گیا۔ (۱)

## اسلام لانے کے بعد غسل کرنے کا حکم

"عن قیس بن عاصمؓ انه اسلم فامرہ النبی صلی اللہ علیہ وسلم ان یغتسل، یر یغتسل بماء وسدر" (رواہ الترمذی)

احناف و شوافع کا اس پر اتفاق ہے کہ اسلام لانے کے بعد غسل مستحب ہے، بشرطیکہ اس نو مسلم حالت کفر میں موجبات غسل میں سے کوئی موجب پیش نہ آیا ہو۔

جبکہ مالکیہ، حنابلہ، ابو ثور اور ابن المذہب کے نزدیک اسلام لانے کے وقت مطلقاً غسل واجب ہے۔

## احناف و شوافع کے درمیان اختلاف

احناف و شوافع کا تو اس پر اتفاق تھا کہ اسلام لانے کے بعد غسل مستحب ہے، بشرطیکہ اس نو مسلم حالت کفر میں موجبات غسل میں سے کوئی موجب پیش نہ آیا ہو، البتہ اگر اس نو مسلم کو قبل الاسلام کوئی موجب غسل پایا گیا، تو اس صورت میں خود احناف و شوافع کے درمیان اختلاف ہے۔

شوافع کے نزدیک اس صورت میں مطلقاً غسل واجب ہے خواہ اس نے بعد میں (یعنی بعد موجب غسل اور قبل الاسلام) غسل کر لیا ہو، یا نہ کیا ہو۔

جبکہ حنفیہ کے نزدیک اگر وہ قبل الاسلام (بعد موجب غسل) غسل کر چکا تھا، تو اب بعد الاسلام غسل واجب نہ ہوگا بلکہ مستحب ہوگا۔

حاصل یہ کہ حنفیہ کے نزدیک حالت کفر میں کافر کا غسل کرنا معتبر ہے، شافعیہ کے نزدیک نہیں۔

دلائل ائمہ

تائیدین وجوب غسل کا استدلال حدیث باب کے امر سے ہے۔

بکہ اس امر کو احناف و شوافع استحباب پر محمول کرتے ہیں۔

نیز قائلین استحباب یہ بھی فرماتے ہیں کہ "إن العدد الكبير والجمع الغفير أسلموا، فلو أمر  
بأن من أسلم بالفلس لنقل نقلاً مستفيضاً متواتراً". واللہ اعلم۔ (۱)

☆☆☆

## باب الحيض والاستحاض

### حيض کے لغوی و اصطلاحی معنی

حيض کے لغوی معنی "سیلان" بننے کے آتے ہیں، چنانچہ کہا جاتا ہے "حاض الوادي اي  
ملأ" اصطلاح شرع میں حیض کی تعریف "هو دم ينفضه رحم امرأة سليمة عن داء وصغير"  
سکا گئی ہے۔ (۲)

مسائل حیض و استحاضہ سمجھنے کے لئے چند بنیادی مسائل کو سمجھنا ضروری ہے۔

### اقل مدت حیض

اقل مدت حیض میں اختلاف ہے، ابن المذہبؒ نے فرمایا کہ فقہاء کی ایک جماعت کے نزدیک  
حیض کی اقل مدت کی کوئی تحدید نہیں، بلکہ قطرۃ واحدہ اور سیلان دفعۃً یعنی ایک قطرہ، یا ایک ساعت کا  
نہن بہنا بھی حیض ہے، یہی مسلک ہے امام مالکؒ کا۔

جمہور کے نزدیک اقل مدت حیض مقرر ہے، پھر اس کی تحدید میں بھی اختلاف ہے۔

امام شافعیؒ اور امام احمدؒ کے نزدیک اقل مدت حیض ایک دن ایک رات ہے۔

امام ابو یوسفؒ کے نزدیک دو دن مکمل اور تیسرے دن کا اکثر حصہ اقل مدت ہے۔

اور طرغیبین کے نزدیک تین دن اور تین راتیں اقل مدت ہے۔ (۳)

(۱) دروس لرمطی: ۳۳۵/۲، وکلا فی إمام الناری: ۲۲۲/۳، والدر المصنوع: ۳۵۲/۱، ومعارف السن: ۱۳۳/۵

(۲) صفحات النبیح: ۳۱۱/۲

(۳) راجع: دروس لرمطی: ۳۷۳/۱، و صفحات النبیح: ۳۱۱/۲، والمجموع شرح المہذب: ۳۸۰/۲

## اکثر مدت حیض

اکثر مدت حیض میں بھی اختلاف ہے۔

احناف کے نزدیک حیض کی اکثر مدت دس دن ہے۔

امام شافعیؒ کے نزدیک پندرہ دن ہے۔

امام مالکؒ کے نزدیک سترہ دن ہے۔

اور امام احمدؒ کی تینوں مذاہب کی طرح تین روایتیں ہیں، امام خرقیؒ نے پندرہ دن کی اور ابن قدامہؒ نے دس دن کی روایت کو ترجیح دی ہے۔ (۱)

## اقل مدت طہر

اقل مدت طہر میں بھی اختلاف ہے، علامہ نوویؒ نے فرمایا کہ بعض علماء کے نزدیک اس میں کوئی تحدید نہیں، یہی ایک روایت ہے امام مالکؒ کی، ان کی دوسری روایت پانچ یوم کی، تیسری دس یوم کی، چوتھی پندرہ یوم کی ہے۔

امام ابو حنیفہؒ اور امام شافعیؒ کے نزدیک اقل مدت طہر پندرہ یوم ہے، یہی ایک روایت ہے امام احمدؒ کی، ان کی دوسری روایت تیرہ یوم کی ہے، جسے ابن قدامہؒ نے اختیار کیا ہے، بہر حال جمہور کے نزدیک اقل مدت طہر پندرہ دن ہی ہے۔ (۲)

## اکثر مدت طہر

علامہ نوویؒ نے فرمایا کہ اکثر مدت طہر میں عدم تحدید پر اجماع ہے۔ (۳)

مدت حیض و طہر میں فقہاء کے دلائل

علامہ زلیحیؒ نے فرمایا کہ مدت حیض و طہر میں حنفیہ کا استدلال حضرت عائشہؓ، معاذ بن جبلؓ، حضرت انسؓ، وائلہ بن اسحقؓ اور حضرت امامہؓ کی روایات سے ہے۔ مثلاً حضرت وائلہ بن اسحق رضی اللہ عنہ

(۱) انظر لهذه المسئلة، درس لرمادی: ۳۷۵/۱، ولفحات التفتیح: ۳۱۱/۲، والمجموع شرح المہذب: ۳۸۰/۲

(۲) المصدر السابق

(۳) المصدر السابق



ہے روایت ہے "قال قال رسول الله صلى الله عليه وسلم: أقلل الحيض ثلاثة أيام وأكثره عشرة أيام". (۱) اس قسم کی تمام روایات اگرچہ ضعیف ہیں، لیکن تعدد وطرق کی بناء پر درجہ حسن میں آجاتی ہیں۔

اکثر مدت حیض اور اقل مدت طہیر کے سلسلہ میں امام شافعیؒ اس روایت سے استدلال کرتے ہیں "تمکت احدا کن شطر عمرها لاتصلی". کہتے ہیں کہ یہاں "شطر" نصف کے معنی میں ہے تو نصف عرت ہی حیض کی بنے گی جبکہ پندرہ دن کو اکثر مدت قرار دیا جائے۔

لیکن اس کا جواب یہ ہے کہ اول تو یہ حدیث ثابت نہیں ہے، چنانچہ ابن جوزیؒ نے اس حدیث کے بارے میں فرمایا "هذا حديث لا يُعرف"، امام بیہقیؒ نے فرمایا "لم نجدہ" اور خود علامہ نووی شافعیؒ نے "المجموع" میں فرمایا "حديث باطل لا يعرف". (۲)

دوم یہ کہ اگر بالفرض یہ ثابت بھی ہو تب بھی شطر کے لفظ کا اطلاق جس طرح نصف پر ہوتا ہے اسی طرح ایک مطلق حصہ پر بھی ہوتا ہے، خواہ وہ نصف سے کم ہو، یہاں یہ معنی مراد لینا ناگزیر ہیں، کیونکہ اگر امام شافعیؒ کے مسلک کے مطابق پندرہ دن مدت حیض شمار کی جائے تب بھی مجموعی عمر میں حیض کا حصہ نصف نہیں ہو سکتا، کیونکہ قبل البلوغ اور بعد الایاس (۳) کا سارا زمانہ بغیر حیض کا ہے۔ (۴)

## ألوان دم حیض

الوان دم حیض یعنی حیض کے خون کے رنگوں میں فقہاء کا اختلاف ہے، صاحب ہدایہ نے فرمایا کہ الوان حیض چھ ہیں، سواد، حمرة، صفرة، کدرة، خضرة اور تریتی۔ (۵)

امام ابو حنیفہؒ کے نزدیک ان چھ رنگوں میں جس رنگ کا بھی خون آئے وہ حیض ہے، بشرطیکہ ایام حیض میں آئے، والا یہ کہ سفید رطوبت اور تری خارج ہونے لگے۔

حنفیہ کی دلیل وہ روایت ہے جو مؤطمین میں موصول اور بخاری میں، صیغۃ الجزم مروی ہے "کان

(۱) سنن الدارلقطی: ۲۱۹/۱

(۲) المجموع شرح المہذب: ۳۸۰/۲، و تلخیص الحبر: ۱۶۲/۱

(۳) "ایاس" اس زمانے کو کہتے ہیں جس میں زیادہ عمر کی وجہ سے حیض کا آنا بند ہو جائے۔

(۴) فوس لرمادی بزادہ ہسبرہ: ۳۷۵/۱

(۵) یعنی کالا، سرخ، زرد، نیلا، ہبز اور خاک، معرب الف والنشر العربی.

النساء یعثن إلى عائشة بالدرجة ليها الكرسف فيه الصلوة من دم الحيض لسانها  
الصلوة فتقول لهن لا تعجلن حتى ترين القصة البيضاء تريد بذلك الطهر من الحيض.  
اس سے معلوم ہوا کہ جب تک بیاض خالص نہ آئے اس وقت تک ہر خون حیض ہوگا۔

امام شافعیؒ کے نزدیک صرف سرخ اور سیاہ رنگ کا خون حیض ہے باقی استحاضہ کے رنگ ہیں یہی  
مسک حنابلہ کا بھی ہے۔

امام مالکؒ زرد اور نیلے رنگ کے خون کو بھی حیض قرار دیتے ہیں۔

علامہ نوویؒ نے فرمایا کہ زرد اور نیلے رنگ کا خون ایام حیض میں حیض ہیں، لیکن صاحب ہایہ  
نے فرمایا کہ امام ابو یوسفؒ کے نزدیک جب یہ آخر حیض میں خارج ہو تو حیض میں شمار ہو جائے گا ورنہ  
نہیں۔ (۱)

## استحاضہ کی اقسام

صاحب بحر الرائقؒ نے فرمایا کہ استحاضہ کی تین قسمیں ہیں۔

(۱)..... مبتدئہ : یعنی وہ عورت جسے زندگی میں پہلی مرتبہ حیض شروع ہوا اور اسی وقت سے دم  
استحاضہ کا جاری ہونا بھی شروع ہو گیا۔

(۲)..... معتادہ : یعنی وہ عورت جسے کچھ عرصہ تک انقباض کے ساتھ حیض آیا پھر استمرار دم ہو گیا،  
پھر امام ابو یوسفؒ کے نزدیک ایک حیض کے انقباض کے ساتھ آنا کافی ہے، اور طرفین کے نزدیک کم از کم  
حیض کا انقباض ضروری ہے فتویٰ قول طرفین پر ہے۔

(۳)..... متخیرہ : یعنی وہ عورت جو معتادہ تھی پھر استمرار دم ہوا، لیکن وہ اپنی عادت سابقہ بھول گئی،  
متخیرہ کو ناسیہ، ضالہ، معطلہ، اور متخیرہ بھی کہتے ہیں۔

## متخیرہ کی قسمیں

صاحب بحر الرائقؒ نے فرمایا کہ متخیرہ کی تین قسمیں ہیں۔

(الف)..... متخیرہ بالعدد : یعنی وہ عورت جسے ایام حیض کی تعداد یاد نہ رہی کہ وہ پانچ دن یا  
یاسات دن یا اور کچھ۔

(ب)..... متحیرہ بالوقت: یعنی جسے وقت حیض یاد نہ رہا کہ وہ اول شہر تھا، یا وسط شہر یا آخر شہر۔

(ج)..... متحیرہ بہما: یعنی جو عورت بیک وقت متحیرہ بالعدد بھی ہو اور متحیرہ بالوقت بھی۔ (۱)

### مبتدء کا حکم

مبتدء کا حکم بالاتفاق یہ ہے کہ وہ اکثر مدت حیض گزرنے تک خون کو حیض شمار کرے گی، اور اس عرصہ میں نماز روزہ چھوڑ دیگی، اور اکثر مدت کے بعد غسل کر کے نماز روزہ شروع کر دے گی، پھر بیس دن گزرنے کے بعد دوبارہ ایام حیض شمار کرے گی۔

### معتادہ کا حکم

معتادہ کا حکم احناف کے نزدیک یہ ہے کہ اگر ایام عادت پورے ہونے کے بعد بھی خون جاری رہے تو وہ دس دن پورے ہونے تک توقف کرے گی، اگر دس دن سے پہلے پہلے خون بند ہو گیا تو یہ پورا خون حیض شمار ہوگا، اور یہ سمجھا جائے گا کہ اس کی عادت تبدیل ہو گئی، چنانچہ ان ایام کی نماز واجب نہ ہوگی، اور اگر دس دن کے بعد بھی خون جاری رہے تو ایام عادت سے زیادہ تمام ایام کے خون کو استحاضہ قرار دیا جائے گا، اور ایام عادت کے بعد جتنی نمازیں اس نے چھوڑ دی ہیں ان سب کی قضا لازم ہوگی، البتہ قضا ہونے کی گناہ نہ ہوگا۔

### تمیز کا حکم

متحیرہ کے احکام جاننے سے پہلے تمیز کا حکم جاننا ضروری ہے۔

ائمہ ثلاثہ مستحاضہ کی ایک اور قسم بیان کرتے ہیں جسے تمیز کہا جاتا ہے، یعنی وہ عورت جو خون کے رنگ کو دیکھ کر پہچان سکتی ہو کہ کونسا خون حیض کا ہے اور کونسا استحاضہ کا، ایسی عورت کے بارے میں ائمہ ثلاثہ کا مسلک یہ ہے کہ وہ اپنی شناخت پر اعتماد کرے گی، جتنے دن اسے حیض کا رنگ محسوس ہوا اتنے ایام کو ایام حیض سمجھے گی، اور جتنے دن استحاضہ کا رنگ محسوس ہوا اتنے دن کو ایام استحاضہ۔

اس بحث کی تفصیل یہ ہے کہ حنفیہ کے نزدیک تمیز بالا لوان کا کوئی اعتبار نہیں، بلکہ صرف عادت

کا اعتبار ہے، یہی مسلک ہے سفیان ثوری کا۔

(۱) ملخصاً من مدرس لرمطی: ۱/۳۷۷، کلامی نفعات التفتیح: ۲/۳۲۰، والخصیل فی المظنی لابن قدامہ: ۱/۳۸۸ و

اس کے بالکل برعکس امام مالکؒ کے نزدیک صرف تمیز معتبر ہے، عادت کا اعتبار نہیں۔

امام شافعیؒ اور امام احمدؒ کے نزدیک اگر صرف عادت موجود ہو تو اس کا بھی اعتبار ہے، اور صرف تمیز ہو تو وہ بھی معتبر ہے، اور اگر کسی عورت میں یہ دونوں باتیں جمع ہو جائیں تو امام شافعیؒ کے نزدیک تمیز مقدم ہوگی، اور امام احمدؒ کے نزدیک عادت۔

ائمہ ثلاثہ کے نزدیک تمیز کا مبتدء، معتادہ اور متحیرہ سب کے حق میں اعتبار ہے۔

### دلائل فقہاء

تمیز بالالوان کی مشروعیت پر ائمہ ثلاثہ کا استدلال ابو داؤد میں حضرت فاطمہ بنت ابی حیثم کی روایت سے ہے ”إنہا كانت تستحاض فقال لها النبي صلى الله عليه وسلم: فلانہ دم اسود يعرف فإذا كان ذلك فامسكي عن الصلوة فإذا كان الآخر فتوضئي وصلي“ محل استدلال ”فلانہ دم اسود يعرف“ کے الفاظ ہیں جن سے معلوم ہوتا ہے کہ رنگ سے حیض کا پتہ لگایا جاسکتا ہے۔

خفیہ کی طرف سے اس کا جواب یہ ہے کہ یہ حدیث سنداً مشکوکہ فیہ ہے، اس لئے کہ امام ابو داؤد فرماتے ہیں کہ یہ حدیث علاء بن المسیبؒ سے بھی مروی ہے، اور شعبہؒ سے بھی، علاء بن المسیبؒ سے یہ مروی ہے، اور شعبہؒ سے موقوفاً، اس طرح یہ حدیث مضطرب ہے۔

نیز ملا علی قاریؒ فرماتے ہیں کہ اگر اس حدیث کو صحیح مان لیا جائے تو یہ اس صورت پر محمول ہو سکتی ہے جبکہ تمیز بالالوان عادت کے مطابق ہو جائے۔

خفیہ کی دلیل مؤطمین اور بخاری کی روایت ہے (جو پیچھے ذکر کی جا چکی ہے) ”کن نساء یضن الی عائشة بالدرجة فیہا الکرسف فیہ الصفرة فتقول لا تعجلن حتی ترین القصة البیضاء تسد ہذا لک الطهر من الحيضة“ اس سے معلوم ہوا کہ جب تک بیاض خالص نہ آنے لگے اس وقت تک ہر خون حیض ہوگا، لہذا تمیز بالالوان کا سوال ہی پیدا نہیں ہوتا۔ (۱)

### متحیرہ کے احکام

ائمہ ثلاثہ کے نزدیک متحیرہ اگر متیز ہو تو وہ خون کے رنگوں کے ذریعہ حیض و استحاضہ میں فرق کرے گی، جس کی بڑی تفصیلات ہیں، علامہ لودویؒ نے شرح المہذب میں انہیں تفصیل کے ساتھ بیان

فرمایا ہے۔

متحیرہ کا حکم یہ ہے کہ وہ تحری (غور و فکر) کرے، اگر اس طرح اسے اپنے ایام عادت یاد آ جائیں یا کسی جانب غالب گمان قائم ہو جائے تو وہ اس کے مطابق معتادہ کی طرح عمل کرے گی، اور اگر کسی جانب عن غالب قائم نہ ہو بلکہ شک باقی رہے تو اس کی متحدہ صورتیں ہیں۔

تفصیل علامہ ابن نجیم بحر الرائق میں اس طرح بیان فرماتے ہیں کہ مستحاضہ کی تینوں قسموں میں اصل الاصول یہ ہے کہ جن ایام کے بارے میں متحیرہ کو یقین ہو جائے کہ یہ ایام حیض ہیں، ان میں نماز چھوڑ دے گی، اور جن ایام میں یقین ہو جائے کہ یہ ایام طہر ہیں، ان میں وضو لکل صلوٰۃ کے ساتھ نماز پڑھے گی اور جن ایام میں یہ شک ہو کہ یہ حیض کے ایام ہیں یا طہر کے یا دخول فی الحيض کے ان میں وضو لکل صلوٰۃ کرتی رہے گی جب تک یہ شک باقی رہے، اور جن ایام کے بارے میں یہ شک ہو کہ یہ طہر ہے، یا حیض یا خروج من الحيض ان میں غسل لکل صلوٰۃ کرے گی جب تک کہ خروج من الحيض کا شک باقی رہے۔ (۱)

### متحیرہ بالعدد کا حکم

اب متحیرہ بالعدد کا حکم یہ ہے کہ وہ اپنے حیض کی ابتداء کی تاریخ سے تین دن تک نماز روزہ چھوڑ دے گی، کیونکہ ان ایام میں یقین ہے کہ یہ ایام حیض ہیں، اس کے بعد سات دن غسل لکل صلوٰۃ کرے گی، کیونکہ اب ہر دن اور ہر وقت یہ احتمال ہے کہ اس وقت حیض منقطع ہو رہا ہو، اس کے بعد حیض کی اگلی تاریخ تک وضو لکل صلوٰۃ کرے گی، کیونکہ وہ ان ایام میں یقینی طور سے طاہر ہے۔

### متحیرہ بالزمان کا حکم

اور متحیرہ بالزمان کا حکم یہ ہے کہ وہ ہر مہینہ کی ابتداء (ابتداء مہینہ سے وہ دن مراد ہے جس دن سے خون جاری ہوا ہو) میں اپنے ایام عادت پورے ہونے تک وضو لکل صلوٰۃ کرے گی، مثلاً اس کے ایام عادت پانچ دن تھے تو مہینہ کی پہلی تاریخ سے پانچویں دن تک وضو لکل صلوٰۃ کرے گی، کیونکہ اسے طاہرہ یا محضہ ہونے میں شک ہے، اس کے بعد پچیس دن غسل لکل صلوٰۃ کرے گی، کیونکہ ان میں ہر دن خروج من الحيض کا احتمال ہے۔

(۱) اور جز المسک: ۲۰۸/۱

متخیر و بالعد و الزمان کا حکم

اور متحیر و بالہر دالزمان کا حکم یہ ہے کہ ہر مہینہ کے پہلے تین دن وضو نکل صلوٰۃ کرے گی اور اپنی سترائیس دن غسل نکل صلوٰۃ، کیونکہ ان تمام دنوں میں خروج من الحيض کا احتمال ہے۔ (۱)

## مستحاضہ کا حکم اور اختلاف فقہاء

”عن عدي بن ثابت عن أبيه عن جده عن النبي صلى الله عليه وسلم أنه قال في المتحاضة..... وتوضأ عند كل صلاة... الخ“ (رواه الترمذي)

اس مسئلہ میں حضرات فقہاء کا اختلاف ہے کہ مستحاضہ عورت نماز کے لئے طہارت کس طرح حاصل کرے گی؟

چنانچہ ظاہر یہ کہتے ہیں کہ مستحاضہ عورت ہر نماز کے لئے غسل کرے گی۔ (۲)

جبکہ امام نخعی اور منصور بن الحسمرؒ فرماتے ہیں کہ مستحاضہ عورت صبح کے لئے الگ اور ظہر و عصر کے لئے الگ، جبکہ مغرب و عشاء کے لئے الگ غسل کرے گی۔ ظہر اور عصر، اسی طرح مغرب اور عشاء میں پہلی نماز کو مؤخر اور دوسری کو مقدم کرے گی۔ (۳)

اور ائمہ اربعہ، اہل مدینہ یعنی فقہائے سبعہ اور جمہور فقہاء فرماتے ہیں کہ مستحاضہ عورت ہر نماز کے لئے صرف وضو پائے گی یعنی اقطاع حیض کے بعد غسل کر کے بعد میں ہر نماز کے لئے وضو کرے گی۔

## ظاہریہ کا استدلال

ظاہریہ کا استدلال اس روایت سے ہے "عن عائشة عن أم حبیبة بنت جحش أنها كانت استجبت فی عهد رسول الله صلى الله علیه وسلم فأمرها بالغسل لكل صلاة". لیکن اس استدلال کا جواب یہ ہے کہ اس حدیث میں جواہر ہے وہ وجوب شرمی کے لئے نہیں بلکہ حاج کے لئے ہے اور مقصد یہ ہے کہ غسل کرنے کے بعد مانی کی ٹھنڈک کی وجہ سے خون رک جائے گا۔

(۱) دروس ترم اول: ۳۸۱/۱

(۲) کیا ذہب حضرت مباحثیہ فرزند مباحثیہ (میرزا محمد علی) سے بھی مقتول ہے، حضرت علی اور حضرت امین مہاسی کی بھی ایک ایک مصیبت کی کے مطابق ہے۔

(۴) کیا مذہبِ دعوتِ ملیہ، دعوتِ مہتممِ مہاشن سے کبھی متعلق ہے۔

لہذا اس حدیث سے وجوب شرعی پر استدلال درست نہیں۔

### ابراہیم نخعی کا استدلال

ابراہیم نخعی اور منصور بن المعتمرؒ اس روایت سے استدلال کرتے ہیں ”عن القاسم، عن زینب بنت جحش قال: سألت النبي صلى الله عليه وسلم أنهما مستحاضة، فقال: لتجلس أيام أقرانها ثم تغتسل وتؤخر الظهر وتعجل العصر وتغتسل وتصلّي، وتؤخر المغرب وتعجل العشاء وتغتسل وتصلّي، وتغتسل للفجر“.

اس حدیث میں ذکر ہے کہ رسول اللہ صلی اللہ علیہ وسلم نے زینب بنت جحشؓ کو صبح کے لئے الگ، ظہر و عصر کے لئے الگ اور مغرب و عشاء کے لئے الگ غسل کرنے کا امر دیا ہے، اور امر وجوب کے لئے آتا ہے جس سے معلوم ہوتا ہے کہ مستحاضہ پر روزانہ اسی ترتیب سے تین مرتبہ غسل کرنا واجب ہے۔

لیکن اس استدلال کا جواب یہ ہے کہ یہ حدیث منقطع ہے، اس لئے کہ اس کی سند میں ”عن القاسم، عن زینب“ ہے اور حضرت زینبؓ کے ساتھ قاسمؓ کی ملاقات نہیں ہوئی ہے، اس لئے کہ حضرت زینبؓ ۲۰ ہجری میں فوت ہو گئی تھیں اور قاسمؓ اس کے بعد پیدا ہوئے۔

یا اس حدیث میں ہر نماز کے لئے غسل کا جو حکم ہے وہ حکم شرعی نہیں بلکہ علاج کے لئے ہے، کما مر۔

### جمہور کا استدلال

جمہور کا استدلال ایک تو حدیث باب سے ہے۔

نیز حضرت عائشہؓ کی روایت ہے ”عن عائشة أن فاطمة بنت أبي حبيش أتت رسول الله صلى الله عليه وسلم فقالت: يا رسول الله! إني استحاض فلا ينقطع عني الدم، فأمرها أن تدع الصلوة أيام أقرانها، ثم تغتسل، وتتوضأ لكل صلوة وتصلّي، وإن قطر الدم على الحصر فطراً“.

اس حدیث میں اور حدیث باب میں نبی کریم صلی اللہ علیہ وسلم نے ہر نماز کے لئے صرف وضو کا حکم دیا ہے جس سے معلوم ہوتا ہے کہ حائضہ عورت پر ہر نماز کے لئے صرف وضو واجب ہے، غسل واجب نہیں۔ (۱)

## وضو لکل صلوٰۃ کی تشریح میں اختلاف

”عن عدى بن ثابت عن ابيه عن جده عن النبي صلى الله عليه وسلم انه قال في المسحاضة..... وتوضأ عند كل صلوٰۃ... الخ“ (رواه الترمذی)

اس پر تو جمہور کا اتفاق ہے کہ مستحاضہ پر ہر نماز کے لئے وضو کرنا ضروری ہے۔

البتہ ریۃ الرأی اور داؤد ظاہریؒ کے نزدیک دم استحاضہ ناقض وضو نہیں، اس لئے ان کے نزدیک مستحاضہ کے لئے وضو لکل صلوٰۃ کا حکم استحباب پر محمول ہے۔

امام مالکؒ کے نزدیک بھی قیاساً تو وضو نہ ٹوٹنا چاہئے اس لئے کہ وہ خارج غیر معتاد ہے، لیکن امر تعبیدی کے طور پر وہ بھی دم استحاضہ کو ناقض وضو مانتے ہیں، لہذا سابقاً۔

پھر وضو لکل صلوٰۃ کی تشریح میں اختلاف ہے۔

چنانچہ سفیان ثوریؒ اور ابو ثورؒ کے نزدیک ایک وضو سے صرف فرائض پڑھے جاسکتے ہیں، نوافل کے لئے الگ وضو کی ضرورت ہوگی، گو یا ہر صلوٰۃ مستقلہ پر وضو ضروری ہے، یہ حضرات لکل صلوٰۃ کے ظاہری الفاظ سے استدلال کرتے ہیں، کہ ان کا تقاضا یہ ہے کہ ہر نماز کے لئے علیحدہ وضو کیا جائے۔

امام شافعیؒ کے نزدیک اس ایک وضو سے فرض اور اس کے توابع سنن و نوافل بھی ادا کئے جاسکتے ہیں، لیکن ان کی ادائیگی کے بعد وضو ٹوٹ جائے گا، اور اس کے بعد اگر تلاوت قرآن کرنا چاہئے یا دوسرے نوافل پڑھنا چاہئے تو الگ وضو کی ضرورت ہوگی، ان کے نزدیک وضو لکل صلوٰۃ کا مطلب ”وضو لکل صلوٰۃ مع لوابعها“ ہے۔

حنفیہ کے نزدیک یہ وضو آخر وقت تک باقی رہے گا، اور اس سے فرائض و توابع کے علاوہ دوسرے نوافل پڑھنا اور تلاوت قرآن کرنا بھی جائز ہے، البتہ جب نیا وقت داخل ہوگا تو نیا وضو کرنا ہوگا، پھر اس کی تفصیل میں بین الاحناف بھی اختلاف ہے۔ کہ

خروج وقت ناقض وضو ہے یا دخول وقت؟

چنانچہ حضرات طریقین کے نزدیک خروج وقت ناقض وضو ہے، خواہ نیا وقت داخل ہوا ہو یا نہ۔



امام زکریٰ کے نزدیک دخول وقتِ آخر ناقض وضو ہے۔

اور امام ابو یوسفؒ کے نزدیک دخول وقت اور خروج وقت دونوں ناقض ہیں۔ (۱)

### ثمرۂ اختلاف

ثمرۂ اختلاف فجر اور ظہر کے درمیانی وقت میں ظاہر ہوگا کہ فجر کا وضو طلوع شمس پر طر فینؒ اور امام زکریٰ کے نزدیک ٹوٹ جائے گا، جبکہ امام ابو یوسفؒ کے نزدیک یہ وضو وال تک باقی رہے گا، اسی طرح اگر طلوع شمس کے بعد وضو کیا جائے گا تو امام ابو یوسفؒ اور امام زکریٰ کے نزدیک دخول وقتِ ظہر سے وضو ٹوٹ جائے گا، لیکن طر فینؒ کے نزدیک وہ ظہر کے آخری وقت تک باقی رہے گا۔ (۲)

### حائضہ اور جنبی کے لئے مکث اور مردور فی المسجد کا حکم

”عن عائشۃؓ قالت: قال رسول اللہ صلی اللہ علیہ وسلم: وجہوا ہذہ البیوت عن

المسجد، فإني لا أحل المسجد لحائض ولا جنب“ (رواہ ابوداؤد)

حائضہ اور جنبی کے لئے مکث اور مردور فی المسجد یعنی مسجد میں ٹھہرنا اور گزرنا جائز ہے یا نہیں؟ اس

بارے میں فقہاء کا اختلاف ہے۔

چنانچہ امام ابو حنیفہؒ، امام مالکؒ، سفیان ثوریؒ، اور جمہور کے نزدیک حائضہ اور جنبی کے لئے نہ تو مکث فی المسجد جائز ہے اور نہ مردور۔

امام شافعیؒ کے نزدیک جنبی کے لئے مردور جائز ہے مکث جائز نہیں اور حائضہ کے بارے میں ان سے دو روایتیں ہیں: ایک روایت جمہور کے مطابق ہے۔ اور دوسری روایت یہ ہے کہ مردور جائز ہے مکث جائز نہیں۔

امام احمدؒ حائضہ کے لئے تو مطلقاً ممانعت کے قائل ہیں، البتہ جنبی اگر وضو کرے تو اس کے لئے مکث فی المسجد کو جائز کہتے ہیں۔

اور اہل ظاہر مطلقاً مکث اور مردور کے جواز کے قائل ہیں۔

(۱) الہدایۃ: ۱/۲۷، کتاب الطہارات، باب الحيض والاستحاض.

(۲) انظر لہذہ المسئلۃ، درس قرطبی: ۱/۳۸۲، ۳۸۳.

## قائلین جواز کا استدلال

قائلین جواز مکہ و مروزی مسجد کا استدلال حضرت زید بن اسلم کی روایت سے ہے "کسان اصحاب رسول اللہ صلی اللہ علیہ وسلم یمشون فی المسجد وہم جنب"۔  
 نیز شوافع قرآن کریم کی اس آیت سے استدلال کرتے ہیں "یا ایہا الذین آمنوا لاتقربوا الصلوٰۃ وانتم سکران حتی تعلموا ما تقولون ولا جنباً الا عابری سبیل حتی تغتسلوا"۔  
 کہتے ہیں کہ یہاں صلوٰۃ سے موضع صلوٰۃ یعنی مسجد مراد ہے، لہذا بحالت جنابت مروزی مسجد کو جائز کہا جائے گا۔ (۱)

## جمہور کا استدلال

جمہور کا استدلال حضرت عائشہؓ کی روایت باب سے ہے۔

نیز ابن ماجہ میں حضرت ام سلمہ رضی اللہ عنہا کی روایت ہے "قالت : دخل رسول اللہ صلی اللہ علیہ وسلم صرحۃ هذا المسجد ، فنادی بأعلى صوتہ : إن المسجد لا یحل لجنب ولا حائض"۔

## مخالفین کے استدلال کا جواب

جہاں تک حضرت زید بن اسلم کی روایت کا تعلق ہے اس کا جواب یہ ہے کہ چونکہ اس میں فقہ حنبلیہ کا عمل مذکور ہے وہ روایات کے مقابلے میں حجت نہیں، اور یا یہ کہ مروزی مسجد ابتدائے اسلام میں جائز تھا بعد میں منسوخ کر دیا گیا۔

اور شافعیہ نے قرآن کریم کی جس آیت سے استدلال کیا تھا اس کا جواب یہ ہے کہ صلوٰۃ سے موضع صلوٰۃ مراد لینے میں یا تو مجاز کا ارتکاب لازم آتا ہے اور یا مضاف کو محذوف ماننا پڑتا ہے اور یہ دونوں امور بغیر کسی ضرورت کے درست نہیں۔

لہذا آیت کا مطلب یہ ہے کہ نہ تو نشر کی حالت میں نماز پڑھو یہاں تک کہ جوبات تم کہتے ہو اس کو سمجھنے لگو اور نہ ہی جنابت کی حالت میں یہاں تک کہ غسل کر لو، اور "إلا عابری سبیل" کا تعلق سفر سے ہے، یعنی اگر تم سفر میں ہو اور جنابت لاحق ہو جائے اور پانی نہ ملے تو پھر تیمم کا حکم ہے جیسا کہ اس کے بعد

مذکور ہے۔ (۱)

## حائضہ اور جنبی کے لئے تلاوت قرآن کا حکم

”عن ابن عمر عن النبی صلی اللہ علیہ وسلم قال لا تقرأ الحائض ولا الجنب

سبئین القرآن“ (رواہ الترمذی)

امام نوویؒ نے فرمایا کہ حائضہ اور جنبی کے لئے ذکر، تسبیح و تہلیل وغیرہ کے جواز پر اجماع ہے، البتہ تلاوت قرآن کے بارے میں کچھ اختلاف ہے۔

ائمہ ثلاثہ اور جمہور صحابہ و تابعین کے نزدیک تلاوت ناجائز ہے۔

اور امام مالکؒ فرماتے ہیں ”یقرأ الجنب الآیات السیرۃ للتعوذ“۔ جبکہ حق حائضہ میں ان کی دو روایتیں ہیں، ایک جواز کی دوسری عدم جواز کی، اور شرح مہذب میں امام مالکؒ سے مطلقاً جواز رد کیا ہے۔

امام بخاریؒ اور ردّاد و ظاہری کے ہاں بھی جب اور حائض دونوں کے لئے تلاوت مطلقاً جائز ہے۔

الامام الفقہاء

بخاریؒ میں تلاوت قرآن کا استدلال حضرت عائشہؓ کی معروف حدیث سے ہے جو صحیح مسلم میں رد کیا ہے ”عن عائشۃ قالت کان النبی صلی اللہ علیہ وسلم یذکر اللہ علی کل احوانہ“ کہ رسول اللہ صلی اللہ علیہ وسلم ہر وقت اللہ تعالیٰ کا ذکر کرتے رہتے تھے، قرآن بھی ذکر ہے اور ”کل احوان“ میں تتبع جنابت بھی داخل ہے۔

لیکن جمہور کی طرف سے اس کا جواب یہ ہے کہ اول تو اس سے ذکر قلبی مراد ہے، اور اگر ذکر لسانی مراد ہے تو یہ از کار متواردہ پر محمول ہے۔

خود جمہور کا استدلال حضرت ابن عمرؓ کی حدیث باب سے ہے، جس میں جنبی اور حائض دونوں کے لئے قراءت قرآن کو ممنوع قرار دیا گیا ہے۔ (۲)

(۱) لمعات النسخ: ۲۳۹/۲، وکذا فی الدر المنثور: ۳۵۷/۱  
(۲) درم ترمذی: ۳۸۷/۱، وکذا فی المجموع شرح المہذب: ۳۸۰/۲، والمغنی لابن قدامة: ۹۶/۱، ونفحات النسخ: ۲۳۸/۲، وإمام الباری: ۵۰۲/۲

حائضہ اور جنبی کے لئے تلاوت کی کتنی مقدار ناجائز ہے؟

پھر اس میں کلام ہوا ہے کہ جنبی اور حائضہ کے لئے کتنی مقدار کی تلاوت ناجائز ہے؟  
ایک آیت یا اس سے زیادہ کی منوع ہونے پر جمہور کا اتفاق ہے اور مادون الآیۃ یعنی آیت سے کم مقدار پڑھنے کے جواز و عدم جواز میں احناف سے دو روایتیں ہیں، امام کرخیؒ کی روایت کے مطابق یہ بھی جائز نہیں، دوسری روایت امام طحاویؒ کی ہے انہوں نے مادون الآیۃ کی تلاوت کو جائز قرار دیا ہے، کیونکہ وہ متحدی بہ نہیں ہے، علامہ شامیؒ نے محاکمہ فرمایا کہ جنبی کے لئے عدم جواز ہے اور حائضہ کے لئے قراءت مقطعا (۱) جائز ہے۔ (۲)

تلاوت اگر بقصد تبرک و دعا ہو تو اس کا کیا حکم ہے؟

عدم جواز اور مذکورہ بحث اس وقت ہے جب بقصد تلاوت قراءت کی جائے اور اگر تلاوت بقصد تبرک یا دعاء ہو تو اس میں بھی اختلاف ہے۔

امام نوویؒ نے فرمایا کہ قراءۃ تسمیہ بقصد الاستغاث یعنی کسی کام شروع کرنے کی نیت سے بسم اللہ پڑھنے کے جواز پر اجماع ہے، اس کے علاوہ کسی اور آیت کی قراءۃ امام شافعیؒ کے نزدیک جائز نہیں خواہ کسی ارادہ سے ہو، احناف کے نزدیک اس کا جواز ہے۔

پھر فقہاء احناف میں قراءۃ سوافاتحہ علی وجہ الدعاء میں اختلاف ہے، بعض کے نزدیک اس کا بھی جواز ہے، کیونکہ مقصود تلاوت نہیں جبکہ محققین کے نزدیک جواز نہیں، کیونکہ ایک مستقل سورت قرآنیت سے خارج نہیں ہو سکتی، بالخصوص جبکہ سورۃ فاتحہ کی دعاء غیر الفاظ قرآن میں بھی ممکن ہے، صاحب بحرؒ نے فرمایا کہ امام محمدؒ کے نزدیک "سورۃ الحفدو الخلع" (دعاء قنوت) کی تلاوت بھی جائز نہیں، کیونکہ وہ اقرب الی نظم القرآن ہے، اور بعض روایات سے اس کا قرآن ہونا معلوم ہوتا ہے، لیکن جمہور کے نزدیک جواز ہے، کیونکہ ثبوت قرآنیت کے لئے تو اثر شرط ہے۔ (۳)

(۱) یعنی ایک ایک حرف کو قطع کر کے طیمہ طیمہ پڑھنا جائز ہے۔

(۲) راجع، درس لرمطی: ۳۸۸/۱، وکشف الباری، کتاب الحيض، ص: ۱۱۴، والبر المنصور: ۳۵۵/۱

(۳) درس لرمطی: ۳۸۸/۱

## قرآن کریم چھونے کے لئے طہارت شرط ہے یا نہیں؟

اس مسئلہ میں اختلاف ہے کہ قرآن کریم چھونے اور مس کرنے کے لئے وضو شرط ہے یا نہیں؟

چنانچہ جمہور کا مسلک یہ ہے کہ بلا وضو قرآن کریم کا چھونا جائز نہیں۔

البتہ امام مالکؒ اور اہل ظاہر اس سے اختلاف کر کے فرماتے ہیں کہ مس معصف کے لئے طہارت

شرط نہیں۔

### امام مالکؒ اور اہل ظاہر کا استدلال

امام مالکؒ اور اہل ظاہر دلیل یہ پیش کرتے ہیں کہ حضور اقدس صلی اللہ علیہ وسلم مشرکین کے پاس خطوط ارسال کرتے تھے جن میں آیات قرآنیہ ہوتی تھیں تو مشرکین مس کرتے تھے تو جب ایک مشرک قرآن کریم مس کر سکتا ہے تو ایک بے وضو مسلمان تو اس سے بہت افضل ہے اس کے لئے مس کرنا جائز کیوں نہ ہو۔

لیکن اس استدلال کا جواب یہ ہے کہ وہاں شدت ضرورت کی بناء پر خطوط میں آیات قرآنیہ لکھتے تھے، نیز اصل مقصد تو مضمون خط ہوتا ہے اور آیت تابع تھی، لہذا کوئی حرج نہیں۔

### جمہور کا استدلال

جمہور کا استدلال حضرت عمرو بن حزمؒ کی صحیح مرفوع روایت سے ہے "لا یمس القرآن إلا

طاهر"۔

نیز جمہور کے مسلک کی تائید اس آیت سے بھی ہوتی ہے "لا یمسہ إلا المطہرون" (۱)۔

### ایک وضاحت

واضح رہے کہ جمہور کے مسلک پر آیت قرآنی "لا یمسہ إلا المطہرون" سے استدلال کرنا ضعیف ہے، کیونکہ وہاں "مطہرون" سے مراد فرشتے ہیں، البتہ اس آیت کو تائید کے طور پر ضرور پیش کیا جاسکتا ہے۔ (۲)

(۱) درس ترمذی: ۴۰۴/۱: بزیا دا من العرب حفظہ اللہ تعالیٰ من الفتن ما طہرہا وما ملن .

(۲) لالہ شیخ الإسلام المصنفی محمد تقی العثماني دامت قیومہم ، درس ترمذی: ۴۰۴/۱

## حائضہ کے ساتھ مباشرت کرنے کا حکم

”عن عائشۃؓ قالت: کان رسول اللہ صلی اللہ علیہ وسلم إذا حیضت یا امرئیا ان

اتزدرثم یباشرنی“ (رواہ الترمذی)

مباشرت کا معنی: ”لامست اور التقاء البشرة بالبشرة“ ہے۔ یعنی: دو جسموں کا آپس میں ملنا، اور یہ ماخوذ ہے ”لمس بشرة الرجل بشرة المرأة“ سے، جس کے معنی ہیں: ”مرد کے جسم کا بیوی کے جسم سے ملنا“۔

پھر مباشرتِ حائضہ کی تین صورتیں ہیں۔

(۱)..... پہلی صورت ”جماع فی الفرج“ کی ہے، اس کی حرمت نص قرآن، احادیث صحیحہ اور

اجماع سے ثابت ہے۔

(۲)..... دوسری صورت یہ ہے کہ ناف سے اوپر اور گھٹنے سے نیچے کے حصہ جسم میں ذکر، بوسہ کنار، معانقہ اور لمس وغیرہ کے طریقے سے مباشرت کرے، اس صورتِ مباشرت کا حکم یہ ہے کہ یہ صورت بالاجماع حلال ہے۔

(۳)..... تیسری صورت یہ ہے کہ زیر ناف تا گھٹنوں میں سوائے فرج و دبر کے مباشرت اور

جماع کرے، اس صورت کے حکم میں اختلاف ہے۔ (۱)

جمہور ائمہ کے نزدیک یہ صورتِ جماع ناجائز اور حرام ہے۔

جبکہ امام محمدؒ اور امام احمدؒ اس کو جائز کہتے ہیں، ان کا استدلال صحیح مسلم میں حضرت انسؓ کی حدیث سے ہے جس میں حضور صلی اللہ علیہ وسلم کا ارشاد مروی ہے ”اصنعوا کل شیء الا النکاح (الجماع) ... الخ“۔ اس حدیث سے معلوم ہوتا ہے کہ جماع کے علاوہ باقی ہر قسم کا استجماع جائز ہے۔

دلائل جمہور

اس بارے میں جمہور کے دلائل مندرجہ ذیل ہیں:

(۱)..... پہلی دلیل حضرت عائشہؓ کی حدیث باب ہے۔

(۲)..... نیز ابوداؤد میں ایک روایت ہے ”حرام بن حکیم عن عمہ (عبداللہ بن سعد)

(۱) عمدة القاری: ۲۶۶/۳، وفتح الملہم: ۵۱/۳، باب مایسرة العالض فوق الارار۔

انہ سال رسول اللہ صلی اللہ علیہ وسلم مایحلّ لی من امرأتی وہی حائض قال لک ما فوق الإزار“۔ اس حدیث میں سوال کے اندر لفظ ”ما“ عام ہے، لہذا جواب میں بھی ”لک ما فوق الإزار“ میں بھی عموم ہوگا، جس سے حرمت بماتحت الازار کی حرمت معلوم ہوتی ہے۔

(۳)..... عن عاصم بن عمران عمر قال: سألت رسول اللہ صلی اللہ علیہ وسلم

ما یحلّ للرجل من امرأته وہی حائض؟ قال: ما فوق الإزار“۔ (مجمع الزوائد: ۱/۲۸۱)

ان تمام روایات سے معلوم ہوتا ہے کہ حالت حیض میں استماع بماتحت الازار جائز نہیں۔

امام محمدؒ اور امام احمدؒ کے استدلال کا جواب

جہاں تک امام محمدؒ اور امام احمدؒ کی استدلال کا تعلق ہے اس کا جواب یہ ہے کہ اس حدیث میں جو صر ہے وہ صراحتی ہے، چونکہ یہود حائضہ کے ساتھ کھانا، پینا اور رہنا سب کچھ ترک کر دیتے تھے، اس لئے اس زمانہ حیض میں عورت انتہائی مظلوم ہوتی تھی تو یہود کے اس عمل باطل کی تردید کے پیش نظر ایک ساتھ کھانے اور ایک ساتھ رہنے کی اجازت دینا مقصود ہے، استماع بماتحت الازار کی اجازت دینا مقصود نہیں۔ (۱)

## حالت حیض میں وطی کرنے سے کفارے کا حکم

”عن ابن عباس عن النبی صلی اللہ علیہ وسلم فی الرجل یقع علی امرأته وہی

حائض قال: یتصدق بنصف دینار“ (رواہ الترمذی)

حالت حیض میں وطی حرام ہے اور اگر کسی شخص نے قصداً کر لی تو اس پر کفارہ ہے یا نہیں؟ اس میں

اختلاف ہے۔

چنانچہ امام احمدؒ، امام اسحاقؒ اور امام اوزاعیؒ وجوب کفارہ کے قائل ہیں، اور کفارے کی صورت یہ ہوگی کہ ابتداً حیض میں دینار اور آخر حیض میں نصف دینار واجب ہوگا۔

نبیاء، بورقہاء، کے یہاں حائضہ سے وطی پر کفارہ واجب نہیں ہوتا، امام احمدؒ کی ایک روایت بھی

ایک کے مطابق ہے۔ (۲)

(۱) درس لرمذی ۳۸۹/۱، والنفسیل فی کشف الباری، کتاب الحيض، ص: ۲۳۲، ونفحات التفتيح ۳۱۴/۲

(۲) راجع: شرح مسلم للنووی: ۱/۱۴۱، والمجموع شرح المہذب ۲/۳۶۰، وعمدة القاری: ۳/۲۶۶

## دلائل فقہاء

قالین وجوب کفارہ کا استدلال حضرت ابن عباسؓ کی حدیث باب سے ہے۔

لیکن جمہور فرماتے ہیں کہ حالت حیض میں وطی کرنے کا تدارک فقط توبہ و استغفار ہے، اور جہاں تک حدیث باب کا تعلق ہے تو اس کا جواب یہ ہے کہ اول تو یہ روایت علامہ نوویؒ کی تصریح کے مطابق باتفاق محدثین ضعیف ہے، لہذا اس سے استدلال کیونکر درست ہو سکتا ہے۔ اور اگر صحیح مان لیا جائے تو پھر یہ صدق یعنی صدقہ کرنے کا حکم استحباب پر محمول ہے۔ (۱)

## دم مسفوحہ میں قدر معفو عنہ کتنا ہے؟

”عن أسماء بنت ابی بکر الصدیق، ان امرأة سالت النبی صلی اللہ علیہ وسلم عن الثوب یصیبه الدم من الحيضة، فقال رسول اللہ صلی اللہ علیہ وسلم: ختیه ثم اقرصه بالماء ثم رشه وصلی فیہ“ (رواہ الترمذی)

دم مسفوحہ کی نجاست پر اتفاق ہے، دم حیض بھی اس میں شامل ہے، البتہ قدر معفو عنہ میں اختلاف ہے۔

امام ابو حنیفہؒ، سفیان ثوریؒ اور اہل کوفہ کے نزدیک دم قلیل معاف ہے یعنی اس کے ساتھ نماز پڑھنے سے نماز ادا ہو جائے گی، جبکہ دم کثیر کا دھونا واجب ہے، یہی مسلک ہے امام احمدؒ، ابن مبارکؒ اور اسحاق بن راہویہؒ وغیرہ کا۔

امام شافعیؒ کے نزدیک قلیل و کثیر میں کوئی فرق نہیں، یہاں تک کہ ایک قطرہ بھی ان کے نزدیک نجس ہے، اور اس کی موجودگی میں نماز نہ ہوگی۔

## مقدار قلیل میں اختلاف

پھر پہلے فریق کے مابین بھی مقدار قلیل و کثیر میں اختلاف ہے۔

امام ابو حنیفہؒ وغیرہ کے نزدیک قدر درہم معیار ہے کہ درہم سے کم مستحب الغسل ہے، اور اس میں نماز مردہ و تخریمی ہے، جبکہ درہم یا اس سے زیادہ میں واجب الغسل ہے، اور نماز مردہ و تخریمی ہے۔

(۱) نفعات الطہارۃ: ۳۱۸/۲، و دروس لرمطی: ۳۹۲/۱، والتحصیل فی کشف الباری، کتاب الحيض، ص: ۲۳۳



امام احمد کی اس میں تین روایتیں ہیں:

- (۱)..... شبر فی شبر (بالت در بالشت) قلیل ہے اس سے زیادہ کثیر ہے۔
- (۲)..... قدر الکف (پتیلی کی بقدر) قلیل ہے ورنہ کثیر ہے، یہ روایت مسلک احناف کے قریب تر ہے، کیونکہ کف کی گہرائی درہم ہی کے برابر ہوتی ہے۔
- (۳)..... رائے مبتلی بہ کا اعتبار ہے، علامہ ابن قدامہؒ نے اسی تیسری روایت کو ترجیح دی ہے۔

در اصل اس باب میں کوئی روایت صریح موجود نہیں، اس لئے یہ اختلاف پیدا ہوا، اور فقہاء نے قیاسات و آثار کے مطابق یہ تحدیدات اور اندازے مقرر کیں، البتہ حضرت اسماءؓ کی روایت باب سے بظاہر یہ معلوم ہوتا ہے کہ دم کثیر واجب الغسل ہے اس لئے کہ سوال دم حیض کے بارے میں ہے جو کثیر ہوتا ہے، اس سے اس طرف اشارہ ہوتا ہے کہ دم قلیل واجب الغسل نہیں۔ (۱) واللہ اعلم

### اکثر مدت نفاس میں اختلاف فقہاء

"عن أم سلمة قالت: كانت النفساء تجلس على عهد رسول الله صلى الله عليه

(سلم أربعين يوماً... الخ" (رواه الترمذی)

اس پر اجماع ہے کہ نفاس کی اقل مدت مقرر نہیں، حتیٰ کہ نفاس کا بالکل نہ آنا بھی ممکن ہے، البتہ اکثر مدت نفاس میں اختلاف ہے۔

امام ابو حنیفہؒ، سفیان ثوریؒ، ابن المبارکؒ، امام احمدؒ، اور امام اسحاقؒ کے نزدیک اکثر مدت نفاس پالیس دن ہے، یہی ایک روایت ہے امام مالکؒ کی، اور بقول امام ترمذیؒ امام شافعیؒ کا مسلک بھی یہی ہے۔ امام مالکؒ کی دوسری روایت پچاس یوم کی ہے، یہی مسلک ہے حسن بصریؒ کا اور ان کی تیسری روایت ساٹھ یوم کی ہے، امام شافعیؒ کی دوسری روایت بھی یہی ہے، امام شعبیؒ اور عطاء بن ابی رباحؒ کا مسلک بھی اسی کے مطابق ہے۔

در اصل اس بارے میں کوئی صریح حدیث مرفوعہ موجود نہیں، فقہاء نے اپنے تجربات کی روشنی میں یہ مدتیں مقرر کی ہیں، البتہ حنفیہ نے محض قیاس پر عمل کرنے کے بجائے حضرت ام سلمہؓ کی حدیث باب پر

عمل کیا ہے "قالت کانت النفساء تجلس علی عهد رسول اللہ صلی اللہ علیہ وسلم اربعین یوماً" (۱)۔

☆☆☆

## باب التیمم

### تیمم کا طریقہ

"عن عمار بن یاسرؓ ان النبی صلی اللہ علیہ وسلم امرہ بالتیمم للوجه والکفین" (رواہ الترمذی)

تیمم کے طریقہ میں دو مسئلے مختلف یہ ہیں، ایک یہ کہ تیمم میں کتنی ضربیں ہوں گی؟، دوسرے یہ کہ مسح یدین کہاں تک ہوگا؟  
تیمم میں کتنی ضربیں ہوں گی؟

پہلے مسئلہ میں علامہ بیہقی نے پانچ مذاہب (۲) نقل کئے ہیں:

(۱)..... امام ابو حنیفہؒ، امام مالکؒ، امام شافعیؒ اور جمہور کا مسلک یہ ہے کہ تیمم کے لئے دو ضربیں ہوں گی، ایک وجہ یعنی چہرے کے لئے اور ایک یدین یعنی ہاتھوں کے لئے۔

(۲)..... امام احمدؒ، امام اسحاقؒ، امام اوزاعیؒ اور بعض اہل ظاہر کے نزدیک ایک ہی ضربہ ہوگا، جس سے وجہ اور یدین دونوں کا مسح کیا جائے گا، امام مالکؒ کی ایک روایت بھی اسی کے مطابق ہے۔

(۳)..... حضرت حسن بصریؒ اور ابن ابی لیلیٰ کا مسلک یہ ہے کہ دو ضربیں ہوں گی، لیکن اس طرح کہ ہر ضربہ میں وجہ اور یدین دونوں کا مسح کیا جائے گا۔

(۱) درس لرمذی: ۳۹۳/۱، وکشافی الفہر المنصور: ۳۱۷/۱

(۲) راجع لفصل هذه المطالب، كشف الباری، كتاب التيمم، ص: ۲۳۵ لافلا عن عمدة القاری: ۱۹/۳، وفتح الباری: ۳۴۵/۱، والمسنن لابن للعة: ۱۵۳/۱، وأجزاء المسالك: ۵۷۱/۱، وبلبل المجہود: ۳۷۶/۲، والفيض السعفی: ۱۵۲/۱، والسماحة: ۵۰۷/۱، ومختصر اختلاف العلماء: ۱۳۶/۱

(۴)..... محمد بن یزیدؒ کا مسلک یہ ہے کہ ضربات تین ہوں گی، ایک وجہ کے لئے، دوسری یدین کے لئے، تیسری دونوں کے لئے۔

(۵)..... پانچواں مسلک یہ ہے کہ چار ضربیں ہوں گی، دو وجہ اور دو یدین کے لئے۔ (۱)

تیم میں سج یدین کہاں تک کیا جائے گا؟

دوسرا اختلاف مقدار سج یدین میں ہے، اور اس میں چار مذاہب ہیں:

(۱)..... مرفقین (کہنوں) تک سج واجب ہے، یہ قول امام ابو حنیفہؒ، امام مالکؒ اور امام شافعیؒ،

لیث بن سعدؒ اور جمہور کا ہے۔

(۲)..... صرف رسخین (مگنوں) تک سج واجب ہے، یہ امام احمدؒ، امام اسحاقؒ، امام اوزاعیؒ اور

ابن طاہر کا مسلک ہے۔

(۳)..... رسخین تک واجب ہے اور مرفقین تک مسنون، علامہ زرقائیؒ نے اسے امام مالکؒ کا

مسلک قرار دیا ہے، علامہ نوویؒ فرماتے ہیں کہ یہ تطبیق بین الروایات کا بہترین طریقہ ہے۔

(۴)..... علامہ ابن شہاب زہریؒ کا مسلک یہ ہے کہ یدین کا تیمم مناکب و آباط (کندھوں اور

بظلوں) تک ہوگا۔ (۲)

بنیادی اختلاف

در اصل بنیادی اختلاف دونوں مسلوں میں جمہور اور امام احمدؒ و اسحاقؒ کے درمیان ہے، جمہور کے

نزدیک تیمم میں دو ضربیں ہیں، اور یدین کا سج مرفقین تک ہے، اور امام احمدؒ و اسحاقؒ کے نزدیک ایک ضربہ

ہے اور یدین کا سج رسخین تک ہے۔

(۱) حاکم نامی: "تقریرات" میں: "ليس له اصل من السنة".

(۲) ۴۱۹ ہجری کے تیمم کے مناکب و آباط تک شروع ہونے پر حضرت حماد بن اسودؒ سے استدلال کیا ہے جو امام ترمذیؒ نے نقل کی ہے، یعنی

"نفسا مع نفسي صلى الله عليه وسلم إلى المناكب والآباط".

جمہور کی طرف سے اس حدیث کی توجیہ یہ ہے کہ نزول حکم تیمم کی ابتداء میں یہ صحابہ کرامؓ اپنا اجتہاد تھا، جس پر آنحضرت صلی اللہ علیہ

وآلہ وسلم نے کفر و کفر نہیں بلکہ امتزاج اور صحیح روایات کے مقابلہ میں اس سے استدلال نہیں کیا جاسکتا۔ (المجموع شرح المہذب: ۲/۲۱۰

والفہرست: ۱۳/۲۵۳، واللمعی: ۱/۱۵۳، وفتح الملہم: ۳/۱۴۰، باب العزم).

## امام احمد اور امام اسحاق کا استدلال

امام احمد اور امام اسحاق کا استدلال دونوں سکتوں میں حضرت عمار بن یاسرؓ کی حدیث باب سے ہے جس سے ایک ضربہ اور صرف مسح الرغین کا پتہ چلتا ہے "ان النبی صلی اللہ علیہ وسلم امرہ بالتیمم للوجه والكفین" اس میں ہاتھوں کے لئے کفین کا لفظ استعمال کیا گیا ہے، جن کا اطلاق مرز رغین تک ہوتا ہے۔

## دلائل جمہور

جمہور کے دلائل یہ ہیں:

(۱)..... سنن دارقطنی میں روایت ہے "عن جابر عن النبی صلی اللہ علیہ وسلم قال التیمم ضربة للوجه وضربة للمراعیین إلى المرفقین".

(۲)..... سند بزار میں حضرت عمارؓ کی حدیث ہے، جس میں وہ فرماتے ہیں "كنت في القوم حين نزلت الرخصة فأمرنا بالضربنا واحدة للوجه ثم ضربة أخرى لليدين والمرفقين".

(۳)..... سنن دارقطنی میں حضرت عبداللہ بن عمرؓ کی مرفوع روایت ہے "عن النبی صلی اللہ علیہ وسلم قال التیمم ضربتان ضربة للوجه وضربة لليدين إلى المرفقين".  
یہ روایات جس طرح ضربتین کی تائید کرتی ہیں اسی طرح ان سے مسح الی المرفقین کی تائید بھی ہوتی ہے۔

## حدیث باب کا جواب

امام احمد اور امام اسحاق نے حضرت عمارؓ کی جس حدیث باب سے استدلال کیا ہے اس کا جواب یہ ہے کہ درحقیقت یہاں حدیث مختصر ہے، صحیحین میں اس کی تفصیل اس طرح مذکور ہے کہ حضرت عمارؓ نے نادانیت کی بناء پر حالت جنابت میں زمین پر لوٹ لگائی تھی، اور تمسک کیا تھا، اس کی اطلاع جب حضور اکرم صلی اللہ علیہ وسلم کو دی گئی تو آپ صلی اللہ علیہ وسلم نے فرمایا "إسماکان يكفيك أن تضرب بيدك الأرض ثم تنفخ ثم تمسح بهما وجهك" (۱)۔

اس حدیث کا سیاق صاف بتا رہا ہے کہ آنحضرت صلی اللہ علیہ وسلم کا اصل مقصد تیمم کے پورے

طریقہ کی تعلیم دینا نہیں بلکہ تیمم کے معروف طریقہ کی طرف اشارہ کرنا مقصود تھا، کہ (میں پر لوٹنے کی ضرورت نہیں، بلکہ جنابت کی حالت میں بھی تیمم کا وہی طریقہ کافی ہے جو حدث اصغر میں ہے۔ (۱)

## تیمم طہارت مطلقہ ہے یا طہارت ضروریہ؟

اس مسئلہ میں حضرات فقہاء کا اختلاف ہے کہ تیمم طہارت مطلقہ ہے یا طہارت ضروریہ؟ چنانچہ حضرات حنفیہ کا مسلک یہ ہے کہ تیمم طہارت مطلقہ اور رافع حدث ہے یعنی ناپاکی دور کرنے والا ہے، بایں معنی کہ پانی کے ملنے تک اس سے حدث رافع ہوتا ہے، متیمم (تیمم کرنے والا) طاہر ہوتا ہے اور ہر قسم کی عبادات ادا کر سکتا ہے۔

جمہور کہتے ہیں کہ تیمم طہارت ضروریہ اور میح للصلاۃ (۲) ہے، بایں معنی کہ اس سے حدث دور نہیں ہوتا اور طہارت حاصل نہیں ہوتی، البتہ نماز پڑھنا اس سے جائز ہو جاتا ہے باوجود حدث کے باقی رہنے کے اور یہ ضرورت کی بناء پر ہے، اسی لئے وہ اسے طہارت ضروریہ قرار دیتے ہیں۔ (۳)

## حنفیہ کی دلیل

حضرات حنفیہ کی دلیل ابو داؤد میں حضرت ابو ذرؓ کی روایت ہے "الصعيد الطيب وضوء المسلم وإن لم يجد الماء عشر سنين، فإذا وجد الماء فامسه جلدك، فإن ذلك خير".

اس روایت میں تیمم کو مسلمان کے لئے وضو قرار دینا اور جب تک پانی نہ ملے اس وقت تک تیمم کا حکم برقرار رکھنا اس بات پر بالکل صریح ہے کہ تیمم بھی طہارت مطلقہ اور رافع حدث ہے، ورنہ اسے وضو قرار دینے کا کیا مطلب؟

(۱) وجمع لهذه المسئلة، درس ترمذی: ۳۹۸/۱ - الی - ۳۰۲، وإتمام الباری: ۵۷۳/۲، وفتحات الصلح

۳۰۳/۲، والتمهیل فی کشف الباری، کتاب النجس، ص: ۲۸۲

(۲) یعنی تیمم کرنے سے صرف نماز پڑھنا مباح ہو جاتا ہے۔

(۳) فطر لہذا التفصیل، کشف الباری، کتاب النجس، ص: ۳۷۲، فلاح من بدائع الصالح: ۳۳۳/۱/۱، والدر

لمحضر: ۲۳۳/۱، والنبیة: ۵۵۵/۱، برہانی المحتاج: ۹۷/۱، والشرح الکبیر: ۱۵۳/۱، وکشف القناع: ۱۹۹/۱

والامطکک: ۳۶۱/۱، والنبیة: ۵۳۸/۱

## جمہور کی دلیل

جمہور دلیل پیش کرتے ہیں کہ مٹی پانی کی طرح اپنی طبیعت کے اعتبار سے مطہر (پاک کرنے والی) نہیں، بلکہ وہ تو ملوٹ ہے اور اس کے ساتھ جوازِ صلوٰۃ کا حکم ضرورت کی بناء پر خلاف قیاس ہے لہذا اس کا اعتبار بقدر ضرورت ہوگا، لأن الضرورات تفضل بقدر الضرورة، اور نہ تو دخول وقت سے پہلے تیمم کی ضرورت ہے اور نہ ہی اسے مطہر قرار دینے کی ضرورت ہے، لہذا تیمم مطہر اور رافعِ حدیث نہیں۔

لیکن اس استدلال کا جواب یہ ہے کہ تیمم سے جواز کا حکم صرف ضرورت کی بناء پر بقاءِ حدیث کے ساتھ نہیں، بلکہ تیمم کو طہور (پاک کرنے والے) بنانے کے اعتبار سے ہے، جیسا کہ حضرت ابو ذرؓ کی حدیث میں تیمم کا طہور ہونا گزرا ہے، باقی اس کا طہور ہونا اگرچہ خلاف قیاس ہے، لیکن وہ ارتفاعِ حدیث کو تو پھر بھی مستلزم ہے۔ ہاں! اگر شریعت میں تیمم کے لئے وصفِ تطہیر ثابت نہ ہوتا، اس کے باوجود بھی اس سے جوازِ صلوٰۃ کا حکم دیا گیا ہوتا تب تو جمہور کی بات قائل اعتبار ہوتی۔ مگر ظاہر ہے کہ ایسا نہیں، بلکہ شروع میں تیمم طہور اور مطہر کا اطلاق کیا گیا ہے۔ (۱)

## تیمم کس چیز سے جائز ہے؟

”عن حلیفۃ قال قال رسول اللہ صلی اللہ علیہ وسلم فضلنا علی الناس بثلاث ...  
... وجعلت تربتها لنا طہورا، اذا لم نجد الماء“ (رواہ مسلم)

اس مسئلہ میں اختلاف ہے کہ تیمم کس چیز سے جائز ہے اور کس سے نہیں؟  
امام شافعیؒ اور امام احمد کا مشہور قول یہ ہے کہ تیمم صرف ترابِ مہبت (اُگانے والی مٹی) سے ہوگا، بعد یکم قول امام ابو یوسفؒ کا یہ ہے کہ تیمم جو چیز جس الارض سے ہو کہ جلانے سے نہ بچے اور  
حضرت امام حنیفؒ اور امام مالکؒ کے نزدیک جو چیز جس الارض سے ہو کہ جلانے سے نہ بچے اور  
بچانے سے نہ بچے اس سے تیمم جائز ہوگا۔

دلائل فقہاء

امام شافعیؒ اور امام احمدؒ حضرت حذیفہؓ کی حدیث باب سے استدلال کرتے ہیں، جس میں ہے  
”وجعلت تربتها لنا طہورا“۔

امام ابو حنیفہؒ اور امام مالکؒ قرآن کریم کی اس آیت سے استدلال کرتے ہیں "فَتَيَمَّمُوا صَعِيدًا طَيِّبًا"۔ اور "صعيد" ترابِ نبت کو نہیں کہا جاتا بلکہ ترابِ نبت اور جنس الارض کو عام ہے، جیسے صاحب قاموس جو شافعی المسلک ہیں وہ فرماتے ہیں "الصعيد هو التراب او وجه الارض"۔ اور مصباح اللغات میں ہے "الصعيد وجه الارض تراباً كان او غيره"۔

جہاں تک امام شافعیؒ اور امام احمدؒ کے استدلال کا تعلق ہے اس کا جواب یہ ہے کہ حدیث باب ہمارے خلاف نہیں، کیونکہ ہم بھی ترابِ نبت سے تیمم کے قائل ہیں، البتہ دوسرے نصوص سے ترابِ نبت کے ساتھ خاص نہیں کرتے بلکہ جنس الارض کو شامل کرتے ہیں، لہذا حدیث باب سے ہمارے خلاف استدلال کرنا درست نہیں۔ (۱)

## قدرت علی الماء ناقضِ تیمم ہے یا نہیں؟

"عن أبي سعيد الخدري قال: خرج رجلان في سفر..... فتيمما صعيداً طيباً لصليائهما وجدا الماء في الوقت فأعادا أحدهما الصلوة بوضوء ولم يعد الآخر..... وقال للذي توضأ وأعاد: لك الأجر موتين" (رواه الترمذي)

اگر تیمم کے بعد ادائے نماز سے قبل پانی مل جائے تو بالاتفاق تیمم ٹوٹ جاتا ہے، اور اگر نماز کے بعد وقت کے اندر اندر پانی مل جائے تو بالاتفاق اعادۃ صلوٰۃ ضروری نہیں، لیکن اگر نماز کے دوران میں پانی پر قدرت حاصل ہو جائے تو اس میں اختلاف ہے۔

امام ابو حنیفہؒ اور امام احمدؒ کے نزدیک نماز توڑ کر وضو کرنا اور از سر نو نماز پڑھنا ضروری ہے۔ لیکن امام مالکؒ اور امام شافعیؒ کے نزدیک اسی تیمم سے نماز پوری کر لے۔

حنفیہ کی دلیل یہ ہے کہ تیمم کی طہوریت اور جواز صرف عدم وجدانِ ماء تک ہے وجدانِ ماء کے بعد نہیں، تو وجدانِ ماء کی صورت میں اب بقیہ نماز بلا وضو کیسے پوری کر سکتا ہے؟ (۲)



(۱) النظر للتفصيل المنع، كشف الباري، كتاب النجم، ص: ۳۵۹

(۲) ارجع للتفصيل، كشف الباري، كتاب النجم، ص: ۱۵۷، والبر المنطوق: ۱/۳۳۰

## کتاب الصلوٰۃ

### صلوٰۃ کے لغوی معنی

لفظ ”صلوٰۃ“ کے لغوی معنی کے بارے میں متعدد اقوال منقول ہیں:

(۱)..... بعض حضرات نے کہا کہ صلوٰۃ کے معنی لفظ دعا کے آتے ہیں، چونکہ نماز کی ہر رکعت کے اندر ”اهدنا الصراط المستقیم“ دعا پڑھی جاتی ہے، اس مناسبت سے ارکان مخصوصہ پر صلوٰۃ کا اطلاق کیا گیا۔

(۲)..... بعض حضرات نے یہ کہا کہ صلوٰۃ ”صلیت الخشبۃ بالنار“ سے ماخوذ ہے جس کے معنی ہیں کہ میں نے آگ کی تپش سے لکڑی کو سیدھا کیا، تو چونکہ قرآن مجید میں صلوٰۃ کی صفت ”إن الصلوٰۃ تنہی عن الفحشاء والمنکر“ بیان کی گئی ہے، اس لئے کہ صلوٰۃ تقویم نفس میں معین اور مفید ہے اور نفس کی کچی اس سے دور ہوتی ہے، اس لئے اس پر صلوٰۃ کا اطلاق کیا گیا ہے۔

(۳)..... بعض حضرات یہ کہتے ہیں کہ صلوٰۃ ”مصلی“ سے ماخوذ ہے، مصلی گھوڑ دوڑ کے اس گھوڑے کو کہتے ہیں جو دوڑ میں دوسرے نمبر پر ہو، تو چونکہ صلوٰۃ بھی ارکان خسرے میں شہادتین کے بعد دوسرے نمبر پر ہے، اس لئے اس کو صلوٰۃ کا عنوان دیا گیا ہے۔

(۴)..... بعض حضرات نے یہ کہا ہے کہ صلوٰۃ ”صلوین“ سے ماخوذ ہے اور یہ دو رگیں ہیں جو انسان کے گلوہوں کے اندر ہوتی ہیں، تو چونکہ نماز میں تحریک صلوین پائی جاتی ہے، اس مناسبت سے اس کو صلوٰۃ کہتے ہیں، اس کے علاوہ اور بھی کئی اقوال ہیں۔ (۱)

### صلوٰۃ کے اصطلاحی معنی

اور اصطلاح شرع میں صلوٰۃ کی تعریف یہ ہے:



”الارکان المعهودة والأفعال المخصوصة من القيام والقراءة وغيرهما في

أوقات المخصوصة بكيفية مخصوصة“۔

## نماز کی فرضیت کس سال ہوئی؟

اس بات پر تمام اہل سیر وحدیث کا اتفاق ہے کہ پانچ نمازوں کی فرضیت لیلۃ الاسراء میں ہوئی،  
 لیلۃ الاسراء کے بارے میں مؤرخین کا اختلاف ہے کہ وہ کون سے سن (سال) میں ہوئی؟  
 چنانچہ ۵۰ نبوی سے ۱۰۰ نبوی تک کے مختلف اقوال ہیں، البتہ جمہور ۵۰ نبوی کے  
 پل ہیں۔ (۱)

## لیلۃ الاسراء سے پہلے کوئی نماز فرض تھی یا نہیں؟

اس میں اختلاف ہے کہ لیلۃ الاسراء (جس میں پانچ نمازیں فرض کی گئیں) سے پہلے کوئی نماز  
 فرض تھی یا نہیں؟

اکثر علماء کا خیال یہ ہے کہ پانچ نمازوں سے پہلے کوئی نماز فرض نہ تھی، لیکن امام شافعیؒ فرماتے ہیں  
 کہ نماز تہجد اس سے پہلے فرض ہو چکی تھی، جس کی دلیل سورہ مزل کی آیات ہیں (۲) یہ سورت مکہ مکرمہ میں  
 نازل ابتدائی دور میں نازل ہوئی۔

البتہ بعض علماء نے یہ فرمایا کہ تہجد کی نماز صرف آنحضرت صلی اللہ علیہ وسلم پر فرض تھی، عام مسلمانوں  
 پر نہیں۔

پھر اس میں اختلاف ہے کہ عام مسلمان بھی پانچ نمازوں سے پہلے کوئی نماز پڑھا کرتے تھے  
 یا نہیں؟

علماء کی ایک جماعت نے یہ خیال ظاہر کیا ہے کہ فجر اور عصر کی نمازیں لیلۃ الاسراء سے پہلے فرض  
 ہو چکی تھیں جس کی دلیل یہ آیت قرآنی ہے ”وَسَبِّحْ بِحَمْدِ رَبِّكَ بِالْعِشِيِّ وَالْإِبْكَارِ“۔ یہ آیت  
 اسراء سے پہلے نازل ہوئی، اور اس میں ان دونوں نمازوں ہی کا ذکر ہے۔

اس بارے میں محقق بات یہ ہے کہ اتنی بات تو روایات سے ثابت ہے کہ حضور صلی اللہ علیہ وسلم اور  
 (۱) موسیٰ کو ملی: ۲۰/۱۔

(۲) طحاوی مجمر: ۲۰/۱۔

صحابہ کرامؓ اسراء سے پہلے ہی فجر اور عصر پڑھا کرتے تھے، چنانچہ سورہ جن میں جنات کے جس سالامہ قرآن میں ذکر ہے، وہ فجر ہی کی نماز میں ہوا تھا، اور یہ واقعہ غالباً اسراء سے پہلے کا ہے، لیکن یہ دونوں نمازیں آپ صلی اللہ علیہ وسلم پر فرض تھیں یا آپ صلی اللہ علیہ وسلم تلوٰۃ عارضتے تھے، اس کی کوئی دلیل اور صراحت روایات میں موجود نہیں ہے۔ (۱) واللہ اعلم

☆☆☆

## باب المواقیت

### انتهاء وقت ظہر میں اختلاف

”عن ابن عباسؓ قال قال رسول اللہ صلی اللہ علیہ وسلم: امني جبریل عند البيت مرتين، فصلی بي الظهر حين زالت الشمس وكانت قد اشرأک وصلی بي العصر حين صار ظل كل شیء مثله“ (رواه الترمذی)

ابتداء وقت ظہر میں سب کا اتفاق ہے، کہ وہ زوالِ شمس کے فوراً بعد شروع ہو جاتا ہے، البتہ انتہاء وقت ظہر اور ابتداء وقت عصر میں اختلاف ہے۔

امام شافعیؒ، امام مالکؒ اور جمہور کے نزدیک مثل اول پر ظہر کا وقت ختم ہو جاتا ہے، اور عصر کا وقت شروع ہو جاتا ہے، البتہ امام مالکؒ کی ایک روایت یہ ہے کہ مثل اول کے بعد چار رکعتوں کا وقت مشترک بین الظہر والعصر ہے، اس کے بعد عصر کا وقت شروع ہوتا ہے۔ (۲)

(۱) دوس ترمذی: ۲۰۶/۱، کدلی لفحات الطبع: ۳۳۱/۲

(۲) اس بارے میں امام مالک صعب المجد جبرئیل سے استدلال کرتے ہیں کیونکہ اس میں تصریح ہے کہ ہم اول میں صلوٰۃ عصر مثل اول پڑھا کی مگر پھر ہم ثانی کے حلقہ فرمایا گیا۔ ”فلما کان العصر صلی بی الظہر حين کان ظلہ مثله“ تو گویا مثل اول کے اختتام پر ہم اول رکعتیں پڑھا کر عصر میں آگیا اور مثل اول کے اختتام پر ہم ثانی میں مکہ کرادیا گیا، اس سے معلوم ہوا کہ چار رکعات کے بعد وقت ظہر اور عصر میں مشترک ہے۔

لیکن اس استدلال کا جواب حضرت عبداللہ بن عمرؓ کی روایت سے دیا جاتا ہے، اس میں ”ولت الظہر اذا زالت الشمس“ کان ظل الرجل کظله مالم يحضر العصر“ فرمایا گیا ہے، یہ ”مالم يحضر العصر“ کا اضافہ وقت مشترک کے بالکل خلاف ہے۔

امام اعظم ابو حنیفہؒ سے اس بارے میں مختلف روایات ہیں:

- (۱)..... ایک روایت جمہور کے مطابق ہے، اور صاحبین نے اسے ہی اختیار کیا ہے۔
- (۲)..... دوسری روایت امام محمدؒ سے یہ مروی ہے کہ مثلین تک ظہر کا وقت ہے، اس کے بعد عصر

ہوتی ہے۔

- (۳)..... تیسری روایت حسن بن زیادؒ سے مروی ہے کہ مثل اول سے مثل ثانی تک کا وقت مہمل

ہے۔

- (۴)..... اور چوتھی روایت یہ ہے کہ مثل اول سے مثل ثانی تک کا وقت مشترک بین الظہر والعصر

ہے، حضرت شاہ صاحبؒ نے معذورین اور مسافرین کے لئے اسی روایت کو مفتی بہ قرار دیا ہے۔  
تاہم امام ابو حنیفہؒ کی مشہور روایت دوسری ہے، یعنی مثلین اور اکثر حنفیہ نے اسی پر فتویٰ دیا ہے۔

دلائل فقہاء

حضرات جمہور امام ابو حنیفہؒ کی دوسری روایت کے خلاف حدیث باب سے استدلال کرتے ہیں،

جس میں مثل اول کی تصریح ہے۔

جبکہ امام ابو حنیفہؒ کی دوسری روایت کی تائید میں مندرجہ ذیل روایت پیش کی جاتی ہے:

ترمذی میں حضرت ابو ہریرہؓ کی مرفوع روایت ہے "إذا اشتد الحر فأبرءوا عن الصلوة فإن  
سلف الحر من فبح جهنم" کہ جب گرمی شدید ہو تو نماز کو ٹھنڈے وقت میں پڑھو، اس لئے کہ شدت  
حرارت جہنم کے جوش مارنے کی وجہ سے ہے۔

اس حدیث سے استدلال اس طرح ہے کہ حجاز کی گرمی میں ابراہاد مثل اول پر نہیں ہوتا، معلوم ہوا  
کہ نماز ظہر کا وقت مثل اول کے بعد بھی رہتا ہے، لیکن انصاف کی بات یہ ہے کہ یہ حدیث وقت کی تحدید پر  
مرتب نہیں ہے۔ (۱)

البتہ حضرت ابو ہریرہؓ کا ایک اثر موقوف موطا امام مالکؒ میں مروی ہے کہ "صل الظہر إذا کان

مکمل من صاف معلوم ہوتا ہے کہ جب عصر کا وقت آجائے تو ظہر کا وقت باقی نہیں رہتا، لہذا وقت مشترک ماننے کا سہل ہی پیدائش ہوتا۔  
لہذا حدیث المذبح جبریل میں یہ تاویل کی گئی ہے کہ یوم اول میں مثل اول پر عصر کی ابتداء مراد ہے اور یوم ثانی میں مثل اول پر عصر کا  
انقضاء مراد ہے لہذا وقت مشترک ثابت نہیں ہوگا۔ واللہ اعلم  
(۱) لاہ الاسان المعتمد شیخ الإسلام محمد بنی العثماني حفظہم اللہ تعالیٰ، النظر للتفصیل، درس ترمذی: ۱/۱۰۴

ظلمت مملکت والعصر اذا كان ظلمت مملکت "۔ اس اثر کو غیر مدرک بالقیاس ہونے کی بناء پر مرفوع کے حکم میں کہا جاسکتا ہے، اور صریح بھی ہے، اس کے برخلاف حدیث جبرئیلؑ میں صراحۃً پہلے دن عصر کی نماز مثل اول پر پڑھنے کا ذکر موجود ہے، چنانچہ یہ حدیث حدیث جبرئیلؑ کا مقابلہ نہیں کر سکتی، اسی بناء پر بعض حنفیہ نے مثل اول والی روایت کو لیا ہے، کمافی در المختار، اور بعض نے وقت مہمل کو ترجیح دی ہے۔

حضرت شاہ صاحبؒ فرماتے ہیں کہ اس معاملہ میں صحیح یہی ہے، کہ مابین المثلین کا وقت مشترک بین الظہر والعصر ہے، اور معذورین و مسافرین کے لئے خاص طور پر اس وقت میں دونوں نمازیں جائز ہیں۔ (۱)

### انتہاء وقت عصر میں اختلاف

"عن ابن عباسؓ قال قال رسول الله صلى الله عليه وسلم ..... ثم صلى العصر حين كان ظل كل شيء مثليه" (رواه الترمذی)

ابتدائے وقت عصر میں وہی اختلاف ہے جو انتہائے وقت ظہر میں تفصیل کے ساتھ گذر چکا، البتہ انتہائے وقت عصر میں بھی اختلاف ہے۔

چنانچہ ائمہ اربعہ اور جمہور کے نزدیک عصر کا وقت غروب شمس پر ختم ہو جاتا ہے۔ جبکہ امام اصطرخیؒ اور حسن بن زیادؒ فرماتے ہیں کہ عصر کا وقت اصفرار شمس یعنی سورج زرد ہونے پر ختم ہو جاتا ہے۔

دلائل ائمہ

امام اصطرخیؒ اور حسن بن زیادؒ کا استدلال ترمذی میں حضرت ابو ہریرہؓ کی حدیث سے ہے جس میں ارشاد ہے "وان اخرو قتها حين تصفر الشمس" یعنی عصر کا آخری وقت اصفرار شمس ہے۔ لیکن جمہور کی طرف سے اس کا جواب یہ ہے کہ اس حدیث میں آخر وقت سے آخر وقت متعجب مراد ہے، کیونکہ اصفرار شمس کے بعد وقت مکروہ شروع ہو جاتا ہے۔

خود جمہور کا استدلال طحاویؒ میں حضرت ابو ہریرہؓ کی اس حدیث سے ہے: "عن النبي صلى الله عليه وسلم قال: من أدرك ركعة من الصبح قبل أن تطلع الشمس فقد أدرك الصبح"

ومن ادرك ركعة من العصر قبل أن تغرب الشمس فقد ادرك العصر“.

اس حدیث میں یہ تصریح ہے کہ جس نے عصر کی ایک رکعت غروبِ شمس سے پہلے پالی، اس نے عصر کی پوری نماز پالی، جس سے یہ ثابت ہوتا ہے کہ عصر کا آخری وقت غروبِ شمس تک ہے۔ (۱)

## انتهاء وقتِ مغرب میں اختلاف

”عن عبد الله بن عمرو قال قال رسول الله صلى الله عليه وسلم..... وقت

صلوة المغرب ما لم يغب الشفق... الخ“ (رواه الترمذي)

وقتِ مغرب کی ابتداء بالافتاقِ غروبِ شمس کے فوراً بعد ہے، البتہ انہاءِ وقتِ مغرب میں

اختلاف ہے۔

چنانچہ انہاءِ وقتِ مغرب کے بارے میں امام شافعیؒ کی ایک روایت یہ ہے کہ مغرب کا وقت صرف اتنی دیر رہتا ہے کہ جتنی دیر میں پانچ رکعتیں پڑھی جاسکیں، اس کی دلیل انہوں نے یہ بیان کی کہ حضرت جبریلؑ نے دونوں دن غروبِ آفتاب کے فوراً بعد مغرب کی نماز پڑھی۔

جمہور اس کا یہ جواب دیتے ہیں کہ اس عمل کا منشاء تعجیلِ مغرب یعنی مغرب کی نماز جلدی پڑھنے کا اہتمام ظاہر کرنا تھا، اور اسی سے یہ بھی معلوم ہوا کہ حضرت جبریلؑ نے مواقیت کی پوری پوری تحدید کے بجائے اوقاتِ مستحبہ کی تحدید بھی کی ہے۔

لیکن امام شافعیؒ کا مفسیٰ بہ قول یہ ہے کہ انہاءِ وقتِ مغرب غروبِ شفق پر ہوتی ہے، اور وہی ابتداءِ منشاء ہے، اور جمہور کا بھی یہی قول ہے، لیکن پھر شفق کی تعیین میں اختلاف ہے۔ (۲)

## شفق کی تعیین میں اختلاف

ائمہ ثلاثہ اور صاحبین رحمہما اللہ کے نزدیک شفق سے مراد شفقِ احمر ہے۔

امام ابوحنیفہؒ کے نزدیک شفق سے شفقِ ابیض مراد ہے۔

در اصل اختلاف کی وجہ یہ ہے کہ حدیثِ باب میں لفظ شفق مطلق آیا ہے، اور اس میں علماء لغت کا

اختلاف ہے، کہ اس کا اطلاق صرف حرۃ پر ہوتا ہے، یا بیاض پر بھی؟

(۱) نفعات الطبع: ۳۳۳/۲، ودرس ترمذی: ۳۱۲/۱، بتصرف و زبادة من العرب لغرافہ له ولوالدہ مطبعة كاملة.

خلیل بن احمد کا قول یہ ہے کہ "الشفق هو الحمرة" چنانچہ اس کے قول سے استدلال کر کے جمہور نے یہاں حمرة مراد لی ہے۔

امام ابو حنیفہ کی دلیل یہ ہے کہ مبرد، نواز اور ثعلب کے نزدیک شفق کا اطلاق حمرة اور بیاض دونوں پر ہوتا ہے، لہذا شفق کا غائب ہونا اس وقت متحقق ہوگی جب کہ دونوں غائب ہو جائیں، اس کی تائید ترمذی میں حضرت ابو ہریرہ کی روایت سے ہوتی ہے جس میں فرمایا "إن أول وقت العشاء الأخيرة حين يغيب الالفق". یہاں شفق کے بجائے افق کے غائب ہونے کا ذکر ہے، اور یہ اسی وقت ہو سکتا ہے جبکہ بیاض غائب ہو جائے۔ (۱)

## انتهاء وقت عشاء میں اختلاف

"عن ابن عباس قال قال رسول الله صلى الله عليه وسلم ..... ثم صلى العشاء الآخرة حين ذهب ثلث الليل" (رواه الترمذي)

انتهاء وقت عشاء کے بارے میں فقہاء کا تھوڑا سا اختلاف ہے۔ چنانچہ حدیث باب کے مذکورہ جملہ کی بناء پر بعض علماء یہ کہتے ہیں کہ وقت عشاء ثلث لیل پر ختم ہو جاتا ہے۔

امام شافعی فرماتے ہیں کہ عشاء کا آخری وقت نصف اللیل ہے، اور اس کی دلیل ترمذی میں حضرت ابو ہریرہ کی روایت ہے جس میں آپ صلی اللہ علیہ وسلم نے فرمایا "وإن آخر وقتها حين ينتصف الليل".

حنفیہ کا مسلک یہ ہے کہ عشاء کی تاخیر ثلث لیل تک مستحب ہے، اور نصف لیل تک جائز ہے، اور اس کے بعد مکروہ تنزیہی ہے، لیکن وقت کی انتہاء طلوع فجر پر ہوتی ہے۔

حنفیہ کی دلیل میں کوئی ایک جامع حدیث پیش نہیں کی جاسکتی، اس کے بجائے حنفیہ کا مسلک مجموعہ روایات پر مبنی ہے، کیونکہ آپ صلی اللہ علیہ وسلم سے ثلث لیل کے بعد بھی نماز پڑھنا ثابت ہے، اور نصف لیل کے بعد بھی، چنانچہ امام طحاوی نے یہ سب روایات نقل کی ہے، مثلاً حضرت عائشہ کی روایت ہے

(۱) ملخصاً من درس ترمذی: ۳۱۱/۱، کلماتی التعلیق المصباح شرح مشکوٰۃ المصابیح: ۲۷۰/۱، وفتح المصباح:

۳۸۳/۳، لمقوال العلماء فی أن الشفق حمرة أو البياض؟

”عن النبی صلی اللہ علیہ وسلم ذات لیلة حتی ذهب عامة اللیل وحتى نام اهل المسجد ثم خرج فصلی“۔

امام طحاویؒ فرماتے ہیں کہ ان تمام روایات کو مد نظر رکھتے ہوئے معلوم ہوتا ہے کہ وقتِ عشاء فجر تک باقی رہتا ہے۔

اور بعض صحابہؓ کے آثار سے بھی حنفیہ کے مسلک کی تائید ہوتی ہے، مثلاً ”عن نافع بن جبیر قال: کتب عمرالی ابی موسیٰ، وصل العشاء ای اللیل شت ولا تغفلها“۔

جہاں تک امام شافعیؒ کی متدل حدیث کا تعلق ہے حنفیہ کے نزدیک وہ بیانِ جواز پر محمول ہے۔ (۱)

## نمازِ فجر کا وقتِ مستحب

”عن عائشةؓ قالت: ان کان رسول اللہ صلی اللہ علیہ وسلم لیصلی الصبح

لنصرف النساء متلفعات بمرو وطهن ما یعرفن من الغلس“ (رواہ الترمذی)

اس بارے میں اختلاف ہے کہ نمازِ فجر تغلیس یعنی اندھیرے میں پڑھنا افضل ہے یا اسفار اور

لائی میں پڑھنا افضل (۲) ہے؟

چنانچہ امام شافعیؒ، امام احمدؒ اور امام اسحاقؒ یہ فرماتے ہیں کہ نمازِ فجر میں تغلیس افضل ہے۔

لیکن حضرات حنفیہ اور مالکیہ کا مسلک یہ ہے کہ فجر میں اسفار افضل ہے، البتہ امام محمدؒ سے ایک

روایت یہ بھی ہے کہ غلس میں ابتداء کر کے اسفار میں ختم کرنا افضل ہے اسی روایت کو امام طحاویؒ نے اختیار کیا

ہے۔ (۳)

## امام شافعیؒ کا استدلال

امام شافعیؒ، امام احمدؒ اور امام اسحاقؒ کا پہلا استدلال حدیثِ باب سے ہے۔

لیکن اس کا جواب حنفیہ کی طرف سے یہ دیا گیا ہے کہ درحقیقت لفظ ”من الغلس“ حضرت

(۱) موسیٰ لومدی: ۱/۲۱۲، والظراہض، صفحات التفتیح: ۲/۳۶۶

(۲) مہذبتِ سنیہ کے بارے میں امام شافعیؒ کا مسلک یہ ہے کہ ہر نماز میں قبل افضل ہے سوائے عشاء کے، اور حنفیہ کے نزدیک ہر نماز میں تاخیر افضل ہے۔

(۳) فضائل الصبح: ۱/۲۷۸

عائشہؓ کا لفظ نہیں ہے، بلکہ ان کا قول "ما بعزل من" پر ختم ہو گیا، اور ان کا منشاء یہ تھا کہ عورتیں نماز میں لپٹی ہوئی آتی تھیں، اس لئے انہیں کوئی پہچانتا نہیں تھا، کسی راوی نے یہ سمجھا کہ نہ پہچانتا نہ سبب، مرہ تھا، اس لئے اس نے "من الغلس" کا لفظ بڑھا دیا، گویا یہ اور ان من الراوی ہے، اس کی دیکھائی ہے۔ یہی روایت ابن ماجہ میں صحیح سند کے ساتھ وارد ہوئی ہے "عن عائشة قالت كنت أسمع النساء المؤمنات يصلين مع النبي صلى الله عليه وسلم صلاة الصبح لم يرجعن إلى أهلهن فلا يعزلهن أحد، تعني من الغلس"۔

اس روایت میں "تعني" کے لفظ سے صاف معلوم ہوتا ہے کہ "من الغلس" حضرت عائشہؓ کا قول نہیں ہے بلکہ یہ راوی کا اپنا گمان ہے، لہذا اس سے استدلال درست نہ ہوگا۔ شافعیہ کا دوسرا استدلال ان تمام روایات سے ہے جن میں "الصلاة لأول وقتها" و "فعل الاعمال" قرار دیا گیا ہے۔

لیکن حنفیہ کی طرف سے اس کا جواب یہ ہے کہ وہاں اول وقت سے مراد اول وقت مستحب ہے چنانچہ عشاء کے بارے میں خود شوافع بھی یہی معنی مراد لینے پر مجبور ہیں۔

### دلائل احناف

حضرات حنفیہ مندرجہ ذیل روایات سے استدلال کرتے ہیں:

(۱)..... صحاح ستہ میں حضرت رافع بن خدیج رضی اللہ عنہ کی مرفوع روایت ہے "أسفروا بالفجر فإنه أعظم للأجر"۔

(۲)..... بحکم طبرانی وغیرہ میں روایت ہے کہ آنحضرت صلی اللہ علیہ وسلم نے حضرت بلالؓ سے فرمایا: "نور بصلوة الصبح حتى يبصر القوم مواقع نبلهم من الإسفار"۔

(۳)..... امام طحاویؒ نے حضرت ابراہیم نخعیؒ کا یہ قول نقل کیا ہے "ما اجتمع اصحاب النبي

صلى الله عليه وسلم على شيء ما اجتمعوا على التنوير"۔

حنفیہ کے مسلک کی وجہ ترجیح یہ ہے کہ ان کے استدلال قوی بھی ہیں اور فطری بھی، بخلاف شوافع کے استدلال کے کہ وہ صرف فطری ہیں، جبکہ قوی حدیث راجح ہوتی ہے۔ (۱)

(۱) والتعليل في درس لرملي: ۱/۲۱۵، ولفحات الصبح: ۲/۳۵۴، وكنز الباري، كتاب الصلوة، ص: ۴۸۳



## نمازِ ظہر کا وقتِ مستحب

”عن عائشةؓ قالت: ما رأيتُ أحدًا كان أشدَّ تعجيلًا للظہر من رسول الله صلی الله علیہ وسلم ولا من ابی بکر ولا من عمر“ (رواه الترمذی)

اس بارے میں اختلاف ہے کہ ظہر کی نماز میں تعیل افضل ہے یا تاخیر؟ یعنی ظہر کی نماز سویرے پڑھنا افضل ہے یا کچھ دیر سے پڑھنا افضل ہے؟

چنانچہ امام شافعیؒ فرماتے ہیں کہ نمازِ ظہر میں تعیل افضل ہے۔  
جبکہ حنفیہ اور حنابلہ کے نزدیک سردی میں تعیل اور گرمی میں تاخیر افضل ہے۔

دلائل ائمہ

امام شافعیؒ حدیث باب سے استدلال کرتے ہیں، جس میں مذکور ہے کہ آپ صلی اللہ علیہ وسلم ظہر لمذاہرہ تعیل کرنے والے تھے۔

لیکن حنفیہ کے نزدیک یہ حدیث سردی کے موسم پر محمول ہے۔  
خود حنفیہ کا استدلال مندرجہ ذیل روایات سے ہے۔

(۱).....صحیحین میں حضرت ابو ہریرہؓ کی روایت ہے ”إذا اشتد الحر فأبردوا بالصلاة فإن لذة الحر من فيح جهنم“ کہ جب گرمی سخت ہو تو نماز کو تاخیر سے پڑھو اس لئے کہ شدتِ حرارت جہنم کے جوش مارنے کی وجہ سے ہوتی ہے۔

(۲).....صحیح بخاری میں حضرت انسؓ کی روایت ہے ”قال كان النبي صلی الله علیہ وسلم إذا اشتد البرد بكم بالصلاة وإذا اشتد الحر أبرد بالصلاة“ کہ جب سردی تیز ہوتی تھی تو حضور ﷺ نماز کو سویرے پڑھتے تھے، اور جب گرمی تیز ہوتی تھی تو نماز کو دیر سے پڑھتے تھے۔

یہ روایت صحیح اور مرتع ہے، اور اس سے تمام روایات میں اچھی طرح تطبیق پیدا ہو جاتی ہے۔ (۱)

## نمازِ عصر کا وقتِ مستحب

”عن عائشةؓ أنها قالت: صلی رسول الله صلی الله علیہ وسلم العصر والشمس“ (۱)

(۱) ملخص من دروس الترمذی: ۱/۴۲۰، راجع لمزيد دلائل هذه المسئلة، صفحات التحف: ۲/۳۶۰

فی حجر تہالم یظہر الفی من حجر تہا" (رواہ الترمذی)

مطلب یہ ہے کہ آنحضرت صلی اللہ علیہ وسلم نے ایسے وقت عصر کی نماز پڑھی جبکہ دھوپ حضرت عائشہ کے حجرہ کے فرش پر تھی اور دیوار پر نہیں چڑھی تھی۔

اس مسئلہ میں اختلاف ہے کہ عصر کی نماز میں تعجیل مستحب ہے یا تاخیر؟

چنانچہ شافعیہ اور جمہور کے نزدیک عصر کی نماز میں تعجیل مستحب ہے۔

حنفیہ اور سفیان ثوری کے نزدیک عصر میں "تاخیر الی ما قبل الاصفار" یعنی سورج زرد ہونے سے

پہلے تک تاخیر کرنا مستحب ہے۔ (۱)

شافعیہ کی دلیل

حضرات شافعیہ اور جمہور نے حدیث باب کو اپنے مسلک کی تائید میں پیش کی ہے۔  
لیکن اگر اس حدیث پر غور کیا جائے تو اس سے استدلال تام نہیں ہوتا، اس لئے کہ لفظ "حجرہ"  
اصل میں بناء غیر مسقف (۲) کے لئے ہے، اور کبھی کبھی اس کا اطلاق بناء مسقف پر بھی ہو جاتا ہے، یہاں  
دونوں محتمل ہیں۔

حافظ ابن حجر قمر ماتے ہیں کہ یہاں دوسرے معنی بناء مسقف ہی مراد ہے، اور اس سے مراد حضرت  
عائشہ کا کمرہ ہے، ظاہر ہے کہ اس صورت میں دھوپ کے اندر آنے کا راستہ صرف دروازہ ہی ہو سکتا ہے، اور  
حضرت عائشہ کے کمرہ کا دروازہ مغرب میں تھا، لیکن چونکہ چھت نیچی تھی اور دروازہ چھوٹا تھا، اس لئے اس  
میں دھوپ اسی وقت اندر آ سکتی ہے، جبکہ سورج مغرب کی طرف کافی نیچے آ چکا ہو، لہذا یہ حدیث حنفیہ کے  
مسلک کے مطابق تاخیر عصر کی دلیل ہوئی نہ کہ تعجیل کی، اور اگر اس سے بناء غیر مسقف مراد لی جائے، تو اس  
صورت میں دھوپ کے حجرہ میں آنے کا راستہ چھت کی طرف ہوگا، لیکن چونکہ دیواریں چھوٹی تھیں اس لئے  
سورج بہت دیر تک حجرہ کے اوپر رہتا تھا اور دھوپ کا دیوار پر چڑھنا بالکل آخری وقت میں ہوتا تھا، اس لئے  
اس سے تعجیل پر استدلال نہیں کیا جاسکتا۔

(۱) اسطر لہذا المسئلة، المجموع شرح المہذب: ۵۲/۳، وفتح الملہم: ۴۷۸/۳، احوال العلماء فی اصحاب  
تعجیل صلاۃ العصر و تاخیرھا... الخ.

(۲) "بناء غیر مسقف" اس بناء کو کہتے ہیں جس کی چھت نہ ہوں کے برخلاف "بناء مسقف" وہ ہے جس کی چھت ہو۔

## دلائل احناف

تاخیر عصر کے استحباب پر حضرات حنفیہ مندرجہ ذیل دلائل سے استدلال کرتے ہیں:

(۱)..... پہلی دلیل ترمذی میں حضرت ام سلمہؓ کی روایت ہے ”قالت کان رسول اللہ صلی

اللہ علیہ وسلم اشدَّ تعجیلاً للظہر منکم وانتم اشدَّ تعجیلاً للعصر منه“.

(۲)..... دوسری دلیل مسند احمد میں حضرت رافع بن خدیج رضی اللہ عنہ کی روایت ہے جس سے

تاخیر عصر کا استحباب معلوم ہوتا ہے ”ان رسول اللہ صلی اللہ علیہ وسلم کان یأمرنا بتأخیر صلوة

العصر“ (۱).

## جب امام نماز میں تاخیر کر دے تو تنہا نماز پڑھنے کا حکم

”عن ابی ذرؓ قال: قال رسول اللہ صلی اللہ علیہ وسلم: یا ابا ذر! امراء یكونون

بعدي یبعثون الصلوة فصل الصلوة لوقتھا، فان صلیت لوقتھا کانت لک نافلة... الخ“

(رواہ الترمذی)

اس حدیث کے تحت دو مسئلے بیان کئے جاتے ہیں، ایک یہ کہ اگر امام نماز کو تاخیر سے پڑھے یعنی

وقت نکل جانے کا اندیشہ ہو تو اس صورت میں کیا کرنا چاہئے، دوسرے یہ کہ اگر کسی شخص نے نماز فرض ادا

کر لی ہو پھر بعد میں جماعت کھڑی ہو تو اسے کیا کرنا چاہئے؟

پہلے مسئلے میں حنفیہ سے کوئی مرتجع روایت مروی نہیں، البتہ دوسرے مسئلہ سے جیسا اس کا بھی حکم

معلوم ہو سکتا ہے۔

امام شافعیؒ کے اس باب میں کئی قول ہیں، جن میں سے مختار یہ ہے کہ ایسی صورت میں افراد نماز

پڑھ لینی چاہئے، اس کے بعد اگر وقت میں امام نماز قائم کرے تو اس کے ساتھ بہ بیت نفل شامل ہو جانا چاہئے،

لہذا یہ حکم تمام اوقات کے لئے عام ہے۔ (۲)

دوسرے مسئلہ میں حنفیہ کا قول یہ ہے کہ فرض کی ادائیگی کے بعد اگر جماعت کھڑی ہو تو صرف ظہر

اور عشاء میں بہ بیت نفل شامل ہو سکتے ہیں باقی اوقات میں نہیں، اس سے پہلے مسئلہ کا حکم بھی نکلتا ہے کہ امام

(۱) ملخصاً من درس ترمذی: ۳۲۲/۱، والنظر ایضاً، نفحات الطیب: ۳۶۳/۲، وإتمام الباری: ۳۲۸/۳

(۲) راجع للتفصیل مرفاة المفاتیح: ۱۰۳/۳، ومعارف السنن: ۲۷۰/۲

کی تاخیر کا اندیشہ ہو تو انفراد نماز پڑھ لی جائے، پھر وقت میں جماعت کے کھڑے ہونے پر ظہر اور عشاء میں امام کے ساتھ شامل ہو سکتے ہیں، دوسرے اوقات میں نہیں۔

دلائل ائمہ

امام شافعی حدیث باب سے استدلال کرتے ہیں کہ اس میں کسی وقت کی تخصیص نہیں، لہذا پانچوں نمازوں میں شرکت کر سکتا ہے۔

حضرات حنفیہ کا استدلال فجر اور عصر کے بارے میں یہ ہے کہ دوبارہ نماز پڑھنا نفل میں شمار ہے اور فجر و عصر کے بعد نفل پڑھنا مکروہ ہے، اور اوقات مکروہہ میں نماز پڑھنے کی ممانعت تو اترے ثابت ہے۔ اور مغرب کا اعادہ اس لئے نہیں ہو سکتا کہ دوبارہ نماز نفل ہے اور تین رکعات نفل ثابت نہیں بلکہ صلوٰۃ تیسرا (۱) سے منع کیا گیا ہے، اور اگر کوئی چوتھی رکعت ساتھ ملائے تو امام کی مخالفت لازم آتی ہے، جبکہ امام کی اتباع ضروری ہے: "إنما جعل الإمام ليؤتم به".

اور امام شافعی کی دلیل کا مختصر جواب یہ ہے کہ حدیث باب منسوخ ہے اور نسخ وہ روایات ہیں جن میں بعد از فجر و بعد از عصر نفل نماز پڑھنے کی ممانعت آئی ہے۔ (۲)  
یہ مسئلہ آگے کچھ تفصیل کے ساتھ بھی آ رہا ہے۔

## اوقات مکروہہ میں قضاء نماز پڑھنے کا حکم

"عن أبي قتادة قال ذكروا للنبي صلى الله عليه وسلم نومهم عن الصلوة ، فقال : إنه ليس في النوم تفريط إنما التفريط في البقطة ، فإذا نسي أحدكم صلوة أو نام عنها فليصلها إذا ذكرها" (رواه الترمذي)

اگر کسی آدمی سے نیند یا بھول کی وجہ سے نماز رہ جائے تو وہ کس وقت اس کی قضاء پڑھے؟ اس میں اختلاف ہے۔

پانچ ائمہ ثلاثہ کا مسلک یہ ہے کہ قضاء نماز ٹھیک اس وقت پڑھنا ضروری ہے جب آدمی نیند سے بیدار ہو یا اسے یاد آئے، یہاں تک کہ طلوع و غروب اور استواء کے اوقات مکروہہ میں بھی۔

(۱) تیسرا ایک رکعت وال نماز کہتے ہیں۔

(۲) دروس ترمذی: ۱/۳۲۹، دفعات الصلح: ۲/۱۳۸

ان کے برخلاف حنفیہ کے نزدیک قضاء کا وجوب موسع ہوتا ہے، یعنی یاد آنے اور جاننے کے بعد کسی بھی وقت نماز پڑھی جاسکتی ہے، لہذا اوقات مکروہہ میں اس کی ادائیگی درست نہیں۔ (۱)

دلائل فقہاء

حضرات ائمہ ثلاثہ حدیث باب سے استدلال کرتے ہیں، اور "احادیث النهی عن الصلوٰۃ لی الاوقات المکروہۃ" کو اس عموم سے تخصّص مانتے ہیں۔

جبکہ حضرات حنفیہ "احادیث النهی عن الصلوٰۃ فی الاوقات المکروہۃ" ہی سے استدلال کرتے ہیں (۲) اور حدیث باب کو ان احادیث سے تخصّص مانتے ہیں۔

مذہب حنفیہ کی وجوہ ترجیح

حضرات حنفیہ کے مسلک کی وجوہ ترجیح یہ ہیں:

- (۱)..... ایک وجہ ترجیح یہ ہے کہ حدیث باب کی عملی تشریح آنحضرت صلی اللہ علیہ وسلم نے لیلۃ القدر میں (۳) کے واقعہ میں بیان فرمائی ہے۔ یہی وجہ ہے کہ حدیث تعریض اس واقعہ میں اصل کی حیثیت رکھتی ہے، چنانچہ اس میں یہ تصریح موجود ہے، کہ آپؐ بیدار ہوتے ہی وہاں نماز پڑھنے کے بجائے وہاں سے سفر کر کے کچھ آگے تشریف لے گئے، اور وہاں نماز ادا فرمائی، جبکہ سورج کافی بلند ہو چکا تھا۔
- (۲)..... احادیث النهی عن الصلوٰۃ فی الاوقات المکروہۃ "معنا متواتر ہیں، اور ان اوقات میں ہر قسم کی نماز کو ناجائز قرار دیا گیا ہے، اور اس عدم جواز کے عموم میں قضاء نمازیں بھی شامل ہو جاتی ہیں۔ (۳)

## قضاء نماز میں ترتیب کی شرعی حیثیت

"قال عبد اللہ: ان المشرکین شغلوا رسول اللہ صلی اللہ علیہ وسلم عن اربع

- (۱) المنسوی لابن الدما: ۴۲۴/۱
- (۲) خلاصہ میں حضرت ابن مڑ سے روایت ہے "ان رسول اللہ صلی اللہ علیہ وسلم قال: لا یحترق احدکم فیصلی عند طلوع الشمس ولا عند غروبها۔"
- (۳) گزشتہ امر میں اس بات کو کہتے ہیں جس میں طلبہ نجد کی وجہ سے حضور صلی اللہ علیہ وسلم کی نماز فجر قضاء ہوئی۔
- (۴) ملخصاً من درس لرمادی وراجعہ لمزید وجوہات الترجیح: ۴۳۰/۱، وکلامی للمحات التلیح: ۴۵۵/۲

صلوات يوم الخندق حتى ذهب من الليل ماشاء الله فامر بلالاً فاذا ن لم اقام لفصلی الظهر  
لم اقام لفصلی العصر لم اقام لفصلی المغرب لم اقام لفصلی العشاء" (۱) (رواه الترمذی)

اس حدیث میں چار نمازوں کے قضاء ہونے کا ذکر ہے، اور آنحضرت صلی اللہ علیہ وسلم نے اس موقع پر چار اوقات کی نمازیں ایک ساتھ اکٹھی پڑھیں، اور روایات اس بات پر متفق ہیں کہ آپ صلی اللہ علیہ وسلم نے ان چاروں نمازوں کی ادائیگی میں ترتیب کو ملحوظ رکھا تھا جیسا کہ حدیث باب کے الفاظ اس پر دلالت کرتے ہیں، البتہ اس ترتیب کی شرعی حیثیت میں فقہاء کا اختلاف ہے۔

امام شافعیؒ اور ابو ثورؒ کے نزدیک یہ ترتیب محض مستحب ہے، واجب نہیں۔

اس کے برخلاف ائمہ ثلاثہ اور جمہور کے نزدیک فوائت (قضاء شدہ نمازوں) کی ادائیگی میں یہ ترتیب واجب ہے۔

### دلائل فقہاء

حضرت امام شافعیؒ حدیث باب سے استدلال کرتے ہیں، جبکہ حضرات ائمہ ثلاثہ کا استدلال بھی حدیث باب سے ہے۔

امام شافعیؒ یہ فرماتے ہیں کہ حدیث باب میں آنحضرت صلی اللہ علیہ وسلم کا صرف عمل منقول ہے جو بلاشبہ ترتیب کے مطابق تھا، یہ عمل استحباب پر ہی محمول ہوگا کیونکہ وجوب کی کوئی دلیل موجود نہیں۔

ائمہ ثلاثہ نے آپ صلی اللہ علیہ وسلم کے عمل کو وجوب پر محمول کیا ہے، جس کے دو قرائن ہیں۔

(۱)..... ایک تو یہ ہے کہ نبی کریم صلی اللہ علیہ وسلم کا ایک دوسرا ارشاد ہے جس کی روشنی میں معلوم ہوتا ہے کہ حدیث باب میں نبی کریم صلی اللہ علیہ وسلم کا عمل بھی وجوب ہی کے لئے ہے، اور وہ ارشاد یہ ہے "صلوا اکمار ایتمونی اصلی" یہ امر وجوب کے لئے ہے۔

(۲)..... دوسرے یہ کہ امام محمدؒ نے مؤطا (۲) میں حضرت عبداللہ بن عمرؓ کا ایک قول نقل کیا ہے

(۱) یہ فراء خندق کا واقعہ ہے، اس بات پر تمام روایات متفق ہیں، کہ فراء خندق کے موقع پر آپ صلی اللہ علیہ وسلم کی کچھ نمازیں قضاء ہو گئی تھیں لیکن ان کی تعداد اور تعیین کچھ روایات کا اختلاف ہے۔ حدیث باب میں چار نمازوں کے قضاء ہونے کا ذکر ہے، لیکن یحییٰ میں صرف لاز مصر کے قضاء ہونے کا ذکر ہے، جبکہ مؤطا کی روایت میں کچھ مصر کا ذکر ہے اور نسائی کی روایت میں کچھ مصر اور طبرستان کا بیان ہے۔ راجع للتفصیل من

ہذہ الروایات، دوس ترمذی: ۱/۲۳۳

(۲) راجع مؤطا امام محمد، ص: ۱۳۲

جس سے ترتیب کا وجوب معلوم ہوتا ہے۔

ترتیب کس چیز سے ساقط ہو جاتی ہے؟

پھر ائمہ ثلاثہ اور جمہور کے درمیان اس میں اختلاف ہے کہ فوائت کی ادائیگی میں جو ترتیب ہے وہ کس چیز سے ساقط ہو جاتی ہے؟

حنفیہ کے نزدیک یہ ترتیب کثرت فوائت، ضیق وقت اور نسیان (۱) سے ساقط ہو جاتی ہے۔  
البتہ امام مالکؒ کے نزدیک ترتیب ضیق وقت اور نسیان سے تو ساقط ہو جاتی ہے البتہ کثرت فوائت سے ساقط نہیں ہوتی۔

جبکہ امام احمدؒ کے نزدیک نسیان سے بھی ساقط نہیں ہوتی، بلکہ اس کا سقوط صرف ضیق وقت پر ہوتا ہے۔ (۲)

## صلوٰۃ وسطیٰ کی تعیین میں اقوال فقہاء

”عن سمرة بن جندب عن النبي صلى الله عليه وسلم انه قال في صلوٰۃ الوسطیٰ  
صلوٰۃ العصر“ (رواه الترمذی)

قرآن حکیم میں صلوٰۃ وسطیٰ پر محافظت کی بطور خاص تاکید کی گئی ہے، لیکن اس کی تعیین میں فقہاء اور محدثین کا درست اختلاف ہے، یہاں تک کہ کوئی نماز ایسی نہیں ہے کہ جس کے بارے میں صلوٰۃ الوسطیٰ ہونے کا کوئی قول موجود نہ ہو (۳)، لیکن مشہور اقوال تین ہیں:

- (۱)..... امام شافعیؒ سے ایک روایت یہ ہے کہ اس سے مراد نماز فجر ہے۔ (۴)
- (۲)..... امام مالکؒ سے ایک قول میں مروی ہے کہ صلوٰۃ وسطیٰ سے مراد نماز ظہر ہے۔ (۵)

(۱) کثرت فوائت سے مراد وقت شدہ نمازوں کا زیادہ ہو جانا ہے یعنی اگر کسی کی فوت شدہ نمازیں زیادہ ہو گئیں تو پھر ترتیب ساقط ہو جاتی ہے، البتہ وقت سے مراد وقت کی کمی ہے کہ اگر وقت کم ہو قضا نماز پڑھنے سے وقتی لازم کے قضا ہونے کا اندیشہ ہو تب بھی ترتیب ساقط ہو جاتی ہے، البتہ نسیان سے مراد وقت شدہ نماز کا بھولنا ہے۔ مؤلف علیہ السلام ۱۲

(۲) موس لممذی: ۱/۳۳۳، و کلماتی انعام الباری: ۳/۳۸۲

(۳) مجمع لہذا الاقوال، کشف الباری، کتاب التفسیر، ص: ۸۵، و فتح الباری: ۱۹۶/۸۰

(۴) امام شافعیؒ نے حضرت امین مرمز اور ابن عباسؓ کے آثار سے استدلال کیا ہے: ”لألا: صلوٰۃ الوسطیٰ صلوٰۃ الصبح“

(۵) ابن کثیرؒ نے حضرت زید بن ثابتؓ اور حضرت عائشہؓ کے آثار سے ہے: ”ألا: صلوٰۃ الوسطیٰ صلوٰۃ الظہر“

(۳)..... امام ابو حنیفہؒ اور اکثر علماء کے نزدیک اس سے مراد نماز عصر ہے۔ (۱)

امام مالکؒ اور امام شافعیؒ سے بھی ایک قول اسی کے مطابق مروی ہے، اور محققین مالکیہ اور شافعیہ نے بھی اسی کو اختیار کیا ہے، یہی قول روایات سے زیادہ مؤید ہے، کیونکہ مرفوع احادیث اس کی تائید میں زیادہ ہیں، چنانچہ خود علامہ نوویؒ فرماتے ہیں ”والذی تقتضیہ الأحادیث الصحیحۃ أہا العصر وهو المختار“ حالانکہ علامہ نوویؒ شافعی المسلك ہیں اور امام شافعیؒ کا مسلک صلوٰۃ وسطیٰ کے بارے میں یہ ہے کہ صلوٰۃ وسطیٰ صلاۃ فجر ہے، مگر اس کے باوجود انہوں نے حنفیہ کے مذہب کو ترجیح دی ہے۔ (۲)

### اوقات مکروہہ میں نماز پڑھنے کا حکم

”عن ابن عباسؓ قال سمعت غیر واحد من اصحاب النبی صلی اللہ علیہ وسلم، منهم عمر بن الخطاب وکان من احبہم إلی أن رسول اللہ صلی اللہ علیہ وسلم نہی عن الصلوٰۃ بعد الفجر حتی تطلع الشمس وعن الصلوٰۃ بعد العصر حتی تغرب الشمس“ (رواہ الترمذی)

اوقات مکروہہ کی دو قسمیں ہیں، ایک اوقات مٹلاہ، یعنی طلوع الشمس، استواء الشمس اور غروب الشمس کے اوقات، اور دوسرے نماز عصر اور نماز فجر کے بعد کے اوقات۔

### پہلی قسم کا حکم

پہلی قسم کے بارے میں حضرات حنفیہ کا مسلک یہ ہے کہ اس میں ہر قسم کی نماز ناجائز ہے، خواہ فرض ہو یا نفل۔

(۱) ابن کثیر الاستدلال حدیث باب سے ہے جس میں صلوٰۃ الوسطیٰ سے مراد صلوٰۃ العصر ہونے کی تصریح ہے، اور حضرات شوافع اور مالکیہ نے جن آہ سے استدلال کیا ہے ظاہر ہے کہ وہ حدیث مرفوعہ کا محتاج نہیں کر سکتے۔ (من المؤلف سلمہ اللہ تعالیٰ)

(۲) راجع، درس ترمذی: ۳۳۵/۱، مؤلفحات التلخیص: ۳۷۹/۲

(۳) فجر اور عصر کے بعد امام عجم کو اس حدیث کے مطابق یہی ہے کہ نماز پڑھنا ناجائز ہے، البتہ اس حکم سے تغایر الطوائف مستثنیٰ ہیں، یعنی فوت شدہ نمازوں کی اور انجلی ان اوقات میں جائز ہے، اور اس استثناء پر علامہ نوویؒ نے اجماع نقل کیا ہے۔

لیکن حافظ ابن حجر نے فرمایا کہ محدث صاحب میں اس مسئلہ میں اختلاف رہا ہے، چنانچہ ایک جماعت نے سلف سے مطلقاً اجابت نقل کیا ہے اس کے مطابق احادیث نمی ضوئ ہیں، چنانچہ داؤد ظاہریؒ اور ابن حزمؒ نے اسی پر جرم کیا ہے، جبکہ بعض حضرات مطلقاً ممانعت کے قائل ہیں، چنانچہ ابو بکرؓ اور کعب بن عمرہؓ ان اوقات میں تغایر الطوائف کو بھی ناجائز کہتے ہیں۔



اور ائمہ ثلاثہ کے نزدیک فرائض جائز ہیں اور لوافل ناجائز، البتہ امام شافعیؒ کے نزدیک لوافل ذوات الاسباب بھی جائز ہیں، لوافل ذوات الاسباب کا مطلب ان کے نزدیک یہ ہے کہ ایسے لوافل جن کا جب اختیار عبد کے علاوہ کوئی اور چیز بھی ہو مثلاً تحیۃ الیضوء، تحیۃ المسجد، نماز شکر، نماز عید، کسوف وغیرہ۔

## دوسری قسم کا حکم

رہی اوقاتِ مکروہہ کی دوسری قسم یعنی نماز فجر اور نماز عصر کے بعد کے اوقات ان کے بارے میں بھی اختلاف ہے۔

امام شافعیؒ کا مسلک وہی ہے کہ ان میں بھی فرائض اور نوافل ذوات الاسباب دونوں جائز ہیں، البتہ صرف نوافل غیر ذوات الاسباب ان اوقات میں مکروہ ہیں۔

حنفیہ کے نزدیک ان اوقات میں فرائض تو جائز ہیں لیکن نوافل خواہ ذات الاسباب ہوں یا غیر  
ذوات الاسباب دونوں ناجائز ہیں۔ (۱)

ولائک فقہاء

امام شافعیؒ ان روایات کے عموم سے استدلال کرتے ہیں جن میں تحیۃ الوضوء یا تحیۃ المسجد کا حکم دیا گیا ہے، اور ان میں اوقات مکروہہ یا غیر مکروہہ کی کوئی تفصیل بیان نہیں کی گئی۔

اس کے برخلاف حنفیہ حضرت ابن عباسؓ کی حدیث باب اور ان روایات کے عموم سے استدلال کرتے ہیں جن میں بعد الفجر وبعد العصر نماز سے مطلقاً منع کیا گیا ہے، حنفیہ احادیث تحیۃ المسجد کو حدیث باب سے مخصوص مانتے ہیں۔

حرم مکہ میں نوافل بعد الفجر والعصر کا حکم

پھر شافعیہ کے نزدیک حرم مکہ میں ان اوقات مکروہہ میں فرائض اور نوافل ذوات الاسباب تو جائز  
 ہی ہیں بلکہ نوافل غیر ذوات الاسباب بھی جائز ہیں۔

جبکہ حنفیہ کے نزدیک اس استثناء کا بھی کوئی اعتبار نہیں بلکہ ان اوقات میں ہر جگہ ہر قسم کے نوافل ناجائز ہیں۔

امام شافعی اس مسئلہ میں حضرت جابر بن مطعمؓ کی اس حدیث مرفوعہ سے استدلال کرتے ہیں جس میں نبی کریم صلی اللہ علیہ وسلم کا یہ ارشاد مروی ہے ”یا بنی عبد مناف لا تمنعوا احداً طاف بهما البیت وصلى آتية ساعة شاء من ليل أو نهار“۔

اس کے برخلاف حنفیہ حضرت ابن عباسؓ کی حدیث باب اور ان روایات کے عموم سے استدلال کرتے ہیں جن میں بعد الفجر و بعد العصر نماز سے مطلقاً منع کیا گیا ہے، اور شوافع کی متدل روایت ”لا تمنعوا احداً... الخ“ کو حدیث باب سے مخصوص مانتے ہیں۔

نیز یہ روایت یعنی ”لا تمنعوا احداً... الخ“ اولاً تو مضطرب الاسناد ہے، کما قال الطحاوی، اور اگر یہ روایت صحیح ہو تب بھی اس کا مقصد محض حرم کے محافظین کو یہ ہدایت کرنا ہے کہ وہ حرم کو ہر وقت کھلا رکھیں اور طواف و نماز پر پابندی عائد نہ کریں، اس کا یہ مقصد ہرگز نہیں کہ حرم شریف میں نماز پڑھنے والے کے لئے کوئی وقت مکروہ نہیں۔

### موقف حنفیہ کی وجہ ترجیح

دونوں سکولوں میں حنفیہ کے موقف کی وجہ ترجیح یہ ہے کہ نبی کی احادیث کثیر ہیں، لہذا احتیاط کا تقاضا یہ ہے کہ ممانعت پر عمل کیا جائے۔

نیز دوسرے مسئلے (یعنی نوافل بعد الفجر و بعد العصر فی الحرم) میں مسلک حنفیہ کی ایک وجہ ترجیح یہ بھی ہے کہ بخاری میں تعلیقاً مروی ہے ”وطاف عمر بعد صلاة الصبح فركب حتى صلى الركعتين بلدي طوى“ یہ اس بات کی واضح دلیل ہے کہ ان اوقات میں نوافل ذوات الاسباب بھی جائز نہیں، ورنہ وہ حرم کعبہ کی فضیلت چھوڑنے والے نہیں تھے۔ (۱)

### جمعہ کے روز نصف النہار میں نماز پڑھنے کا حکم

”عن ابی ہریرۃ عن رسول اللہ صلی اللہ علیہ وسلم نہی عن الصلوۃ نصف النہار حتی تزل الشمس الا یوم الجمعة“ (مشکوۃ المصابیح)

جمعہ کے دن عین استواء الشمس کے دوران نماز پڑھنا جائز ہے یا نہیں؟ اس میں فقہاء کا اختلاف

(۱) ملخصاً من درس ترمذی: ۳۳۶/۱، و کلماتی للمعات الطبع: ۵۷۵/۲، والعام الباری: ۳۵۲/۳، و فتح الملہم: ۲۶۰/۳، اختلاف العلماء فی جواز الصلاۃ بعد الصبح.

ج۔ امام شافعیؒ، امام احمدؒ اور امام ابو یوسفؒ کا مسلک یہ ہے کہ جمعہ کے روز نصف نہار میں نماز پڑھنا جائز ہے، یہ جواز عام ممانعت کی احادیث سے مستثنیٰ ہے۔  
امام ابو حنیفہؒ اور امام محمدؒ کے نزدیک جمعہ سمیت ہفتہ بھر کے تمام ایام کے مکروہ اوقات میں نماز پڑھنا جائز نہیں ہے۔<sup>(۱)</sup>

دلائل ائمہ

شافعیہ اور حنبلیہ حدیث باب سے استدلال کرتے ہیں جس میں جمعہ کا استثناء ہے، لہذا جمعہ کے روز نصف النہار میں نماز پڑھنا جائز ہے۔

حنفیہ احادیث النہی عن الصلوٰۃ فی الاوقات المکروہۃ (۲) سے استدلال کرتے ہیں جو کثیر اور متواتر ہیں، ان حضرات نے اس سے بھی استدلال کیا ہے کہ حضور اکرم صلی اللہ علیہ وسلم نے اپنی پوری زندگی میں ایک بار بھی جمعہ کے اس مکروہ وقت میں نماز نہیں پڑھی، اگر یہ جائز ہوتا تو بیان جواز کے لئے آپ ایک بار عمل فرماتے۔

نیز معاملہ حرمت اور اباحت کا ہے تو ترجیح حرمت کو ہوگی۔ (۳)

## دو رکعتیں بعد العصر کا حکم

”عن ابن عباسؓ قال: إنما صلى رسول الله صلى الله عليه وسلم بعد العصر لأنه ناهى مال فشغله عن الركعتين بعد الظهر فصلاهما بعد العصر لم يغذلهما“ (رواه الترمذي)  
عصر کے بعد آنحضرت صلی اللہ علیہ وسلم سے دو رکعتیں پڑھنے کے بارے میں روایات متعارض ہیں، حضرت ابن عباسؓ کی مذکورہ حدیث سے معلوم ہوتا ہے، کہ حضور صلی اللہ علیہ وسلم نے یہ دو رکعتیں صرف ایک بار پڑھیں، البتہ بخاری میں حضرت عائشہؓ کی ایک روایت ہے ”ما كان النبي صلى الله عليه

(۱) مرقاة المفاتیح: ۱۳۷/۳

(۲) خلاصہ معجم میں حضرت ابن عمرؓ سے روایت ہے ”إن رسول الله صلى الله عليه وسلم قال: لا ينحرني أحدكم ليعلى عند طلوع الشمس ولا عند غروبها“  
(۳) توضیحات شرح مشکوٰۃ: ۵۳۰/۲، وکذا فی الدر المنثور: ۲۲۳/۲

رسلم یابینی فی یوم بعد العصر الاصلی رکعتین " اس حدیث سے مداومت معلوم ہوتی ہے۔ (۱)

اختلاف فقہاء

البتہ اس مسئلہ میں فقہاء کا اختلاف ہے کہ رکعتین بعد العصر کی عام امت کے حق میں کیا حیثیت ہے؟

امام شافعیؒ اسے جائز کہتے ہیں، اور حضرت عائشہؓ کی اس حدیث سے استدلال کرتے ہیں جن میں ان رکعتوں پر آنحضرت صلی اللہ علیہ وسلم کی مداومت مذکور ہے "ما کان النبی صلی اللہ علیہ وسلم یابینی فی یوم بعد العصر الاصلی رکعتین"۔

امام ابو حنیفہؒ کے نزدیک رکعتین بعد العصر امت کے حق میں ممنوع ہیں، حضرت عائشہؓ کی روایت جس میں آنحضرت صلی اللہ علیہ وسلم کی مداومت کا بیان ہے، اسے امام ابو حنیفہ رحمہ اللہ حضور صلی اللہ علیہ وسلم کی خصوصیت قرار دیتے ہیں، امام ابو حنیفہؒ کا استدلال ان تمام احادیث سے ہے جن میں عصر کے بعد رکعتین بعد العصر کی ممانعت وارد ہوئی ہے، اس عمل میں آنحضرت صلی اللہ علیہ وسلم کی خصوصیت اور امت کے لئے عدم جواز پر احناف کے چند دلائل یہ ہیں:

(۱)..... طحاوی، مسند احمد اور صحیح ابن حبان میں حضرت ام سلمہؓ کی روایت ہے کہ جب آپ صلی اللہ علیہ وسلم نے رکعتین بعد العصر پڑھیں، تو انہوں نے پوچھا "یا رسول اللہ! انقضیہما اذا فاتتا، قال: لا" یہ حدیث خصوصیت پر صریح دلیل ہے۔

(۲)..... ابوداؤد میں حضرت عائشہؓ کی روایت ہے "ان رسول اللہ صلی اللہ علیہ وسلم کان یصلی بعد العصر وینبی عنہا و یواصل وینبی عن الوصال" یہ روایت بھی آپ صلی اللہ علیہ وسلم کی خصوصیت اور امت کے حق میں صلوٰۃ بعد العصر کے عدم جواز پر صریح ہے۔ (۲)

## رکعتین قبل المغرب کا حکم

"عن عبد اللہ بن مفلح عن النبی صلی اللہ علیہ وسلم قال: بین کل اذانین صلوٰۃ لیمن شاء" (رواہ الترمذی)

(۱) دونوں قسم کی روایات میں تعلیق کے لئے لفظ فرمائی "در ترمذی ۳۳۹/۱"

(۲) ملخصاً من درس ترمذی: ۳۳۱/۱

اس روایت کے ظاہری الفاظ سے معلوم ہوتا ہے کہ مغرب کی اذان و اقامت کے درمیان بھی کوئی نماز شروع ہے، چنانچہ صلوٰۃ قبل المغرب کے بارے میں فقہاء کا اختلاف ہے۔  
امام شافعیؒ سے اس بارے میں دو قول مروی ہیں، ایک استحباب کا اور ایک جواز کا، امام احمدؒ سے بھی دو روایتیں ہیں۔

حنفیہ اور مالکیہ کے نزدیک رکعتیں قبل المغرب مکروہ ہے۔ (۱)

دلائل ائمہ

شافعیہ و حنابلہ کی دلیل حدیث باب ہے۔

جبکہ احناف اس کے جواب میں دلیل کے طور پر سنن دارقطنی وغیرہ کی اسی روایت سے استدلال کرتے ہیں، جس میں مغرب کا استثناء موجود ہے، چنانچہ دارقطنی میں یہ روایت ان الفاظ کے ساتھ مروی ہے "قال رسول الله صلى الله عليه وسلم: إن عند كل أذنين ركعتين ما خلا صلوٰۃ المغرب"۔ یہ حدیث حنفیہ کی دلیل بھی ہے اور مخالفین کا جواب بھی۔

حنفیہ کی دوسری دلیل بیہقی میں حضرت ابراہیم خضمیؒ کی روایت ہے "قال: لم يصل أبو بكر ولا عمرو ولا عثمان رضي الله عنهم قبل المغرب ركعتين"۔

لیکن واقعہ یہ ہے کہ ان روایات سے سنت کی نفی تو ثابت کی جاسکتی ہے، لیکن عدم جواز پر استدلال نہیں کیا جاسکتا، کیونکہ ان روایات میں پڑھنے کی نفی ہے، نہی نہیں، جبکہ جواز پر شافعیہ کے پاس مضبوط دلائل موجود ہیں۔

جواز پر شافعیہ کے دلائل

- (۱).....بخاری میں روایت ہے "عبد الله المزني عن النبي صلى الله عليه وسلم قال: صلوا قبل صلوٰۃ المغرب، قال في الثالثة لمن شاء كراهية أن يتخلها الناس سنة"۔
- (۲).....ابوداؤد میں روایت ہے "عن أنس بن مالك قال: صليت الركعتين قبل المغرب على عهد رسول الله صلى الله عليه وسلم قال: قلت لأنس أراكم رسول الله صلى الله عليه وسلم، قال: نعم، وأنا فلم يأمرنا ولم ينهنا"۔

ان روایات سے رکعتیں قبل المغرب کا جواز ثابت ہوتا ہے، اسی بناء پر متاخرین حنفیہ میں سے شیخ ابن ہمامؒ نے جواز کے قول کو ترجیح دی ہے، حضرت شاہ صاحبؒ نے بھی اسی قول کو اختیار کرتے ہوئے فرمایا کہ روایات کے ذریعہ "رکعتین قبل المغرب" کے استحباب کی نفی تو ثابت ہوتی ہے لیکن ان کو مکروہ یا بدعت کہنے کا کوئی جواز نہیں۔

افہلیت ترک کی وجوہ

بہر حال "رکعتین قبل المغرب" روایات کی رو سے جائز ہیں، البتہ ان کا ترک افضل معلوم ہوتا ہے، جس کی دو وجوہ ہیں۔

(۱)..... ایک تو یہ کہ احادیث میں تعیل مغرب کی تاکید بڑی اہمیت کے ساتھ وارد ہوئی ہے، اور یہ رکعتیں اس کے منافی ہیں۔

(۲)..... دوسرے صحابہ کرامؓ کی اکثریت یہ رکعتیں نہیں پڑھتی تھی، اور احادیث کا صحیح مفہوم تعامل صحابہ ہی سے ثابت ہوتا ہے چونکہ صحابہ کرامؓ نے عام طور سے ان کو ترک کیا ہے، اس لئے ان کا ترک ہی بہتر معلوم ہوتا ہے البتہ کوئی پڑھے تو وہ بھی قابل ملامت نہیں۔ (۱)

## نماز کے دوران طلوع شمس اور غروب شمس کا حکم

"عن ابی ہریرۃ عن النبی صلی اللہ علیہ وسلم قال : مَنْ أَدْرَكَ مِنَ الصُّبْحِ رَكْعَةً قَبْلَ أَنْ تَطْلُعَ الشَّمْسُ فَقَدْ أَدْرَكَ الصُّبْحَ وَمَنْ أَدْرَكَ مِنَ الْعَصْرِ رَكْعَةً قَبْلَ أَنْ تَغْرُبَ الشَّمْسُ فَقَدْ أَدْرَكَ الْعَصْرَ" (رواہ الترمذی)

اس حدیث کا جزو ثانی متفق علیہ ہے، یعنی اگر نماز عصر کے دوران سورج غروب ہو جائے اور باقی نماز غروب کے بعد ادا کی جائے تو نماز ہو جاتی ہے۔

البتہ امام طحاویؒ کا مسلک یہ ہے کہ فجر اور عصر دونوں میں نماز فاسد ہو جائے گی اور دونوں میں کوئی فرق نہیں ہے۔

جزا و اول میں احناف اور ائمہ ثلاثہ کے درمیان اختلاف ہے۔

(۱) ملخصاً من درس ترمذی: ۴۳۳/۱، وراجعہ للتعمیل، وانظر أيضاً، نفعات التفہیم: ۲/۳۹۵، ۶۳۴، وفتح

چنانچہ ائمہ ثلاثہ فجر اور عصر میں کوئی فرق نہیں کرتے، اور فجر میں بھی عدم فسادِ صلوٰۃ کا حکم لگاتے

ہیں۔

جبکہ حنفیہ فجر میں نماز کو فاسد کہتے ہیں، البتہ شیخینؒ کے نزدیک اگر سورج بلند ہونے تک نمازی توقف کرے، اور اس کے بعد دوسری رکعت پڑھے تو وہ نفل بن جاتی ہے، جبکہ امام محمدؒ کے نزدیک نماز بالکل باطل ہو جاتی ہے۔

دلائل فقہاء

ائمہ ثلاثہ حدیث باب سے استدلال کرتے ہیں، جس میں فجر اور عصر کے درمیان کوئی فرق نہیں کیا گیا ہے، اور یہ حدیث حنفیہ کے بالکل خلاف ہے۔

امام طحاویؒ "احادیث النہی عن الصلوٰۃ فی الاوقات المکروہۃ" سے استدلال کرتے ہیں (۱) اور حدیث باب میں یہ تاویل کرتے ہیں کہ یہ حدیث ان لوگوں کے حق میں ہے جن پر پہلی بار نماز فرض ہو رہی ہو، مثلاً بچہ جب بالغ ہو جائے، یا کافر جب اسلام لائے، اسی طرح حائضہ جب وہ پاک ہو جائے، اور مطلب یہ ہے کہ اگر ان لوگوں نے اتنا وقت پالیا جس میں ایک رکعت ادا کی جاسکے، تو ان پر نماز فرض ہوگئی، اور اس کی قضاء واجب ہے، یہ مطلب نہیں ہے کہ وہ اگر ایک رکعت اس وقت پڑھے اور ایک رکعت بعد میں پڑھے تو نماز درست ہے۔

بہر حال یہ تو امام طحاویؒ کا مسلک ہے۔

اور جو حضرات حنفیہ فجر اور عصر میں تفریق کے قائل ہیں ان کے مسلک پر حدیث باب کی توجیہ بہت دشوار ہے، عام طور پر حنفیہ کی طرف سے جو دلیل پیش کی جاتی ہے وہ یہ ہے کہ حدیث باب ان احادیث کے ساتھ معارض ہے جن میں طلوع اور غروب کے وقت نماز کی ممانعت وارد ہوئی ہے "وإذا تعارضوا نسلطوا". لہذا اس تناقض کی وجہ سے ہم نے قیاس کی طرف رجوع کیا، اور قیاس کا تقاضا یہ ہے کہ فجر کی نماز فاسد اور عصر کی درست ہو، اس کی وجہ یہ ہے کہ وقت فجر میں کوئی وقت ناقص نہیں، بلکہ پورا وقت کامل ہے لہذا جو آخر وقت میں نماز شروع کر رہا ہے اس پر وجوب کامل ہو لیکن اب طلوع شمس کی حیثیت کی وجہ

(۱) خلاصہ میں حضرت ابن عمرؓ سے روایت ہے "إن رسول الله صلى الله عليه وسلم لال: لا يعزى أحدكم ليعلى عند طلوع الشمس ولا عند غروبها".

سے ادائیگی ناقص ہوئی، اور وجوبِ کامل کی صورت میں اگر ادائیگی ناقص ہو تو وہ مفسدِ صلوٰۃ ہے، اس کے برخلاف وقتِ عصر میں اصرارِ شمس یعنی سورج زرد ہونے سے لے کر غروب تک کا وقت ناقص ہے، لہذا جو ناقص عصر کے آخری وقت میں نماز شروع کر رہا ہے، اس پر وجوبِ ناقص ہوا، اور ادائیگی بھی ناقص ہوئی، تو چونکہ اس نے جیسا وجوب ہوا تھا ویسی ہی ادائیگی بھی کر دی، لہذا اس کی نماز قاسد نہ ہوئی۔ (۱)

## جمع بین الصلوٰتین کب مشروع ہے؟

”عن ابن عباسؓ قال جمع رسول اللہ صلی اللہ علیہ وسلم بین الظهر والعصر

بین المغرب والعشاء بالمدينة من غير خوف ولا مطر“ (رواہ الترمذی)

اس پر ائمہ کا اتفاق ہے کہ بغیر کسی عذر کے جمع بین الصلوٰتین کرنا جائز نہیں، البتہ ائمہ ثلاثہ کے نزدیک عذر کی صورت میں جمع بین الصلوٰتین جائز ہے۔ (۲)

## عذر کی تفصیل میں ائمہ ثلاثہ کا اختلاف

پھر عذر کی تفصیل میں یہ اختلاف ہے کہ شافعیہ اور مالکیہ کے نزدیک سفر اور مطر عذر ہے۔ اور امام احمد کے نزدیک مرض بھی عذر ہے۔

پھر سفر میں بھی امام شافعی پوری مقدار سفر کو عذر قرار دیتے ہیں۔

جبکہ امام مالکؒ یہ فرماتے ہیں کہ جمع بین الصلوٰتین صرف اس وقت جائز ہوگی جب مسافر حلیہ سیر میں ہو، اور اگر کہیں ٹھہر گیا خواہ ایک ہی دن کے لئے تو وہاں جمع بین الصلوٰتین جائز نہیں، بلکہ امام مالکؒ کی ایک روایت یہ ہے کہ مطلق حلیہ سیر بھی کافی نہیں، بلکہ جب کسی وجہ سے تیز رفتاری ضروری ہو تب جمع بین الصلوٰتین جائز ہوگی ورنہ نہیں۔ (۳)

## امام ابو حنیفہؒ کا مسلک

امام ابو حنیفہؒ کا مسلک یہ ہے کہ جمع بین الصلوٰتین حقیقی صرف عرفات اور مزدلفہ میں مشروع ہے،

(۱) ملخص من دروس لرمطی ۴۴۱/۱ - ۴۴۸ - وراجعہ للتفصیل للمزید

(۲) راجع لهذه المسئلة . معارف السن ۴۸۲/۴

(۳) پھر ان سب معرات کے نزدیک جمع تقدیم بھی جائز ہے، اور جمع تاخیر بھی، جمع تاخیر کے لئے ان کے نزدیک شرط یہ ہے کہ پہلی نماز کا وقت گزرنے سے پہلے پہلے جمع کی نیت کر لی ہو، اور جمع تقدیم کے لئے شرط یہ ہے کہ پہلی نماز ختم کرنے سے پہلے پہلے جمع کی نیت کر لی ہو، اس کے بغیر جمع بین الصلوٰتین جائز نہیں۔



اس کے علاوہ کہیں بھی جائز نہیں، اور اس میں عذر کے پائے جانے اور نہ پائے جانے کا بھی کوئی اعتبار نہیں۔  
اہل جمع صوری جائز ہے، جسے ”جمع فطی“ بھی کہتے ہیں، اس کی صورت یہ ہوگی کہ ظہر کی نماز بالکل آخر وقت  
میں اور عصر کی نماز بالکل شروع وقت میں ادا کی جائے، اس طرح دونوں نمازیں اپنے اپنے وقت میں ہوں  
گی۔ بابت ایک ساتھ ہونے کی بناء پر صورتہ اسے جمع بین الصلوٰۃ تین کہہ دیا گیا ہے۔

### ائمہ ثلاثہ کا استدلال

ائمہ ثلاثہ حضرت انسؓ اور حضرت ابن عباسؓ کی ان روایات سے استدلال کرتے ہیں، جن میں یہ  
ذکر ہے کہ آنحضرت صلی اللہ علیہ وسلم نے غزوہ تبوک کے موقع پر ظہر و عصر اور مغرب و عشاء کے درمیان جمع  
فرمایا جیسا کہ صحیح مسلم میں ہے ”عن ابن عباس أن رسول الله صلى الله عليه وسلم جمع بين  
الصلوة في سفره ما في غزوة تبوك فجمع بين الظهر والعصر والمغرب والعشاء“۔  
اس مفہوم کی روایات تقریباً تمام صحاح میں موجود ہیں۔

### حنفیہ کا استدلال

اس بارے میں حضرات حنفیہ مندرجہ ذیل دلائل سے استدلال کرتے ہیں:

(۱)..... قوله تعالى ”إن الصلوة كانت على المؤمنين كتاباً موقوتاً“۔  
(۲)..... وقوله تعالى ”فويل للمصلين الذين هم عن صلوٰۃهم ساهون“۔  
(۳)..... وقوله تعالى ”حافظوا على الصلوات والصلوة الوسطى“۔  
ان آیات میں یہ بات واضح ہے کہ نماز کے اوقات مقرر ہیں، اور ان کی محافظت واجب ہے، اور  
ان اوقات کی خلاف ورزی باعث عذاب ہے، ظاہر ہے کہ یہ آیات قطعی الثبوت والدلالة ہیں، اور اخبار  
آحادین کا مقابلہ نہیں کر سکتیں، بالخصوص جبکہ اخبار آحاد میں توجیہ صحیح کی گنجائش بھی موجود ہو۔  
(۴)..... احناف کی ایک دلیل یہ بھی ہے کہ اوقات صلوٰۃ کی تحدید تو اترے ثابت ہے اور اخبار  
آحادین میں تغیر نہیں کر سکتے۔

### ائمہ ثلاثہ کے مستدلّات کا جواب

حنفیہ کے بیان کردہ دلائل کی روشنی میں ائمہ ثلاثہ کے تمام مستدلّات کا جواب یہ ہے کہ جمع بین

اصلاً تین کے وہ تمام واقعات جو آنحضرت صلی اللہ علیہ وسلم سے منقول ہیں، ان میں جمع حقیقی مراد نہیں، بلکہ جمع صوری مراد ہے اور جمع صوری مراد ہونے پر مندرجہ ذیل دلائل شاہد ہیں:

(۱).....ترمذی میں حضرت ابن عباسؓ سے مرفوعاً مروی ہے: "قال من جمع بين الصلوتين من غير عذر فقد اتى باباً من ابواب الكبار".

(۲).....بعض صورتوں میں قائلین جمع حقیقی بھی جمع کو جمع صوری پر ہی محمول کرنے پر مجبور ہیں مثلاً ترمذی میں حضرت ابن عباسؓ کی حدیث ہے "قال جمع رسول الله صلى الله عليه وسلم بين الظهر والعصر وبين المغرب والعشاء بالمدينة من غير خوف ولا مطر".

اس میں دوسرے ائمہ بھی جمع فعلی مراد لینے پر مجبور ہیں، صرف امام احمدؒ نے اسے حالت مرض پر محمول فرمایا ہے، لیکن یہ بات بھی بہت بعید ہے کہ ساری کی ساری آبادی اس وقت بیمار ہو گئی ہو۔ (۱)

☆☆☆

## باب الاذان

### اذان کے لغوی و اصطلاحی معنی

اذان کے معنی لغت میں "اعلام" کے ہیں، یعنی اطلاع دینے کو اذان کہتے ہیں، کما قال اللہ تعالیٰ: "واذان من الله ورسوله".

اور اصطلاح شرع میں اذان کہتے ہیں: "الاذان إعلام مخصوص بالفاظ مخصوصة في اوقات مخصوصة" یعنی وہ کلمات مخصوصہ جو اعلام وقت کے لئے دخول وقت کے بعد بلند آواز سے ادا کیے جاتے ہیں، ان کو اذان کہا جاتا ہے۔ (۲)

### اذان کی شرعی حیثیت

اذان کی شرعی حیثیت کے بارے میں تموز اس اختلاف ہے۔

(۱) راجع للتفصيل، درس ترمذی: ۳۵۲/۱، والدر المنصور: ۳۸۵/۲، ونفحات التلحیح: ۴۳۱/۲

(۲) نفحات التلحیح: ۳۸۰/۲

جہور فقہاء کا رائج مسلک یہ ہے کہ پانچ وقت کی نمازوں کے لئے اذان دینا سنت ہے، احناف کے اکثر فقہاء کا یہی فتویٰ ہے۔

البتہ بعض احناف نے اذان کو واجب کہا ہے کہ پانچ وقت نمازوں کے لئے اذان دینا واجب ہے، ان حضرات نے امام محمدؒ کے ایک فتوے سے استدلال کیا ہے کہ امام محمدؒ نے فرمایا کہ جو قوم اذان ترک کر دے حکومت وقت پر لازم ہے کہ ان لوگوں سے قتال کرے، اس فتویٰ سے بعض حضرات نے یہ مسئلہ اخذ کیا ہے کہ اذان واجب ہے تب ہی تو اس کے چھوڑنے پر جہاد و قتال کا حکم ہے۔

لیکن ان حضرات کی یہ دلیل تام نہیں ہے، کیونکہ اذان سنت ہونے کے ساتھ ساتھ شوکت اسلام کی ایک نشانی بھی ہے اور شعار اسلام میں سے ہے، اور حکومت کی ذمہ داری ہے کہ وہ شعار اسلام کی حفاظت کرے، یہ لڑائی شعار اسلام کی تحفظ کی بنیاد پر ہے وجوب اذان کی بنیاد پر نہیں، (۱) واللہ اعلم۔

### ترجیع فی الاذان کا مسئلہ

”عن ابی محلورۃ ان رسول اللہ صلی اللہ علیہ وسلم أقعدہ والقی علیہ الاذان حرفاً حرفاً، قال ابراہیم: مثل اذاننا، قال بشر: فقلت له اعد علیّ، فوصف الاذان بالترجیع“ (رواہ الحرملی)

کلمات اذان کی تعداد میں اختلاف ہے، جس کا مدار ترجیع پر ہے، ترجیع کے معنی یہ ہیں کہ شہادتین کو دو مرتبہ پست آواز سے کہنے کے بعد دوبارہ دو مرتبہ بلند آواز سے کہنا۔

امام شافعیؒ کے نزدیک چونکہ اذان میں ترجیع افضل ہے، اس لئے ان کے نزدیک اذان انیس کلمات پر مشتمل ہے۔

امام مالکؒ کے نزدیک اذان سترہ کلمات پر مشتمل ہے، اس لئے کہ ترجیع کے وہ بھی قائل ہیں، البتہ ان کے نزدیک ابتداء اذان میں تکبیر صرف دو مرتبہ ہے۔

حنابلہ اور حنفیہ کے ہاں اذان کے کلمات پندرہ ہیں، جس میں ترجیع نہیں ہے، اور اذان کے شروع میں تکبیر چار مرتبہ ہے۔

لیکن یہ اختلاف محض افضلیت میں ہے، چنانچہ حنفیہ کے نزدیک بھی ترجیع جائز ہے، اور امام

(۱) توضیحان شرح مشکوٰۃ: ۱۱۹/۲

”رخصیٰ اور بعض دوسرے فقہاء حنفیہ نے ترجیع کو جو مکروہ لکھا ہے اس سے مراد خلافِ اولیٰ ہے۔ (۱)

تکبیر کے دو مرتبہ ہونے پر مالکیہ کی دلیل

امام مالک تکبیر کے دو مرتبہ ہونے پر ترمذی میں حضرت انسؓ کی روایت سے استدلال کرتے ہیں، ”امر بلال ان یشفع الاذان ویوتر الإقامة“۔ شفع کے معنی ایک کلمہ کو دو مرتبہ کہنا ہے، اور تکبیر بھی اس میں داخل ہے، نیز ترمذی ہی میں حضرت عبداللہ بن زیدؓ کی روایت بھی ان کی دلیل ہے ”قال کان الاذان رسول الله صلى الله عليه وسلم شفعاً شفعاً في الاذان والإقامة“۔

لیکن جمہور اس کے جواب میں وہ احادیث پیش کرتے ہیں جن میں صراحۃً تکبیر چار مرتبہ ہے، چنانچہ حضرت ابو محمد ورہ وغیرہ کی اذان جن روایات میں حرفاً حرفاً مروی ہے ان تمام میں تکبیر چار مرتبہ آئی ہے، یہ روایات ابوداؤد وغیرہ میں موجود ہیں، لہذا شفع اذان کا مطلب شہادتین اور حیثیتین (۲) میں شفع کرنا ہے۔ نیز یہ بھی ہو سکتا ہے کہ چونکہ اللہ اکبر دو مرتبہ ایک سانس میں ادا کیا جاتا ہے، اس لئے دو تکبیروں کو ایک اور چار تکبیروں کو شفع قرار دیا گیا، گویا اس بات کی طرف اشارہ مقصود ہے کہ چار تکبیرات کو ایک سانس میں ادا کیا جائے۔

ترجیع کے ثبوت پر مالکیہ اور شافعیہ کی دلیل

مالکیہ اور شافعیہ ترجیع کے ثبوت میں حضرت ابو محمد ورہ کی حدیث باب پیش کرتے ہیں ”ان رسول الله صلى الله عليه وسلم أقعده والقى عليه الاذان حرفاً حرفاً، قال ابراهيم: مثل اذاننا، قال بشر: فقلت له اعد عليّ، فوصف الاذان بالترجيع“۔

حنفیہ اور حنابلہ کا استدلال

حنفیہ اور حنابلہ کا استدلال حضرت عبداللہ بن زیدؓ کی روایت سے ہے کہ ان کو خواب میں جواز اذان سکھائی گئی تھی اس میں ترجیع نہیں تھی، چنانچہ روایت کے الفاظ اس طرح ہیں، ”قال کان الاذان رسول الله صلى الله عليه وسلم شفعاً شفعاً في الاذان والإقامة“۔

(۱) انظر لهذه المسئلة، المعنى لابن قدامة: ۲۳۳/۱، وفتح الملهم: ۱۳۶/۳، باب الامر بشفع الاذان واليات الإقامة

(۲) شہادتین سے مراد ”انھما لا إله الا الله“ اور ”انھما محمد رسول الله“ کے کلمات ہیں، بیکر حیثیتین سے ”حنی علی الصلوٰۃ“

اور ”حنی علی الفلاح“ کے کلمات مراد ہیں۔

اسی طرح حضرت بلالؓ آخر وقت تک بلا ترجیع اذان دیتے رہے، چنانچہ حضرت سید بن طاہرؒ فرماتے ہیں "سمعتُ بلالاً یؤذُنُ منیٰ و یقیمُ منیٰ"۔

### حدیث باب کا جواب

جہاں تک حضرت ابو محمد درہ کی حدیث باب کا تعلق ہے، اس کا جواب صاحب ہدایہ نے یہ دیا ہے کہ "وکان مارواه تعلیمًا فظنه ترجیعاً... الخ" یعنی حضور اکرم صلی اللہ علیہ وسلم نے تعلیم کی غرض سے شہادتین کو بار بار دہرایا، ابو محمد درہ سمجھے کہ یہ اذان کا جزء ہے، لیکن صاحب ہدایہ کی یہ توجیہ حضرت ابو محمد درہ کی فہم سے بدگمانی پڑتی ہے، جو مناسب نہیں۔

اس کے علاوہ اور بھی بہت سی توجیہات کی گئی ہیں، لیکن مجموعہ روایات پر غور کرنے کے بعد تمام توجیہات میں حضرت شاہ ولی اللہ صاحبؒ کی توجیہ و تحقیق زیادہ بہتر اور رائج معلوم ہوتی ہے، وہ فرماتے ہیں "إن الاختلاف فی کلمات الاذان کالاختلاف فی احرف القرآن کلھا شاف" یعنی روایت اذان کے یہ تمام صیغے شروع سے ہی منزل من اللہ تھے، حضرت بلالؓ کی اذان میں ترجیع نہ تھی، البتہ حضرت ابو محمد درہ کی اذان میں تھی،..... اس سے یہ بات ثابت ہوتی ہے کہ یہ سب طریقے آنحضرت صلی اللہ علیہ وسلم سے ثابت اور جائز ہیں۔

البتہ حنفیہ نے عدم ترجیع کو رائج قرار دیا ہے، اور وجہ ترجیع یہ ہے۔

### مذہب احناف کی وجہ ترجیع

حنفیہ نے عدم ترجیع کو ایک تو اس وجہ سے رائج قرار دیا ہے کہ حضرت بلالؓ جو سفر و حضر میں آپ صلی اللہ علیہ وسلم کے ساتھ رہے ہیں ان کا عام معمول بغیر ترجیع کے اذان دینے کا رہا ہے، نیز عبد اللہ بن زیدؓ کی روایت جو باب اذان میں اصل کی حیثیت رکھتی ہے، وہ بغیر ترجیع کے ہے، لہذا عدم ترجیع رائج ہے، البتہ ترجیع کے جواز میں کوئی کلام نہیں۔ (۱)

### افراد فی الاقامة کا مسئلہ

"عن انس قال امر بلال ان يشفع الاذان ويوتر الإقامة" (رواه الترمذي)

(۱) درم لوملی مطبوعاً: ۱/۳۶۵، و کلماتی نفعات التلحیح: ۲/۳۸۲

اس حدیث سے استدلال کر کے ائمہ ثلاثہ ایثار اقامت یعنی اقامت کے کلمات ایک ایک مرتبہ کہنے کے قائل ہیں۔

پھر ان کے درمیان تھوڑا سا اختلاف یہ ہے کہ شافعیہ اور حنابلہ کے نزدیک اقامت گیارہ کلمات پر مشتمل ہے، جس میں شہادتین اور جہلین صرف ایک بار ہے۔

اور امام مالکؒ کے نزدیک اقامت میں کل دس کلمات ہیں، کیونکہ وہ "قلقامت الصلوٰۃ" کو بھی ایک ہی مرتبہ کہنے کے قائل ہیں۔

بہر حال ان سب حضرات کا ایثار اقامت پر استدلال روایت باب سے ہے، جس میں ایثار اقامت کی تصریح کی گئی ہے، البتہ شوافع و حنابلہ "قد قامت الصلوٰۃ" کو اس سے مستثنیٰ کرتے ہیں کہ یہ کلمات دو مرتبہ کہنی چاہئے، ان کا استدلال صحیح مسلم کی اس حدیث سے ہے جس میں استثناء کی تصریح ہے، "عن انس قال أمر بلال أن يشفع الأذان ويوتر الإقامة، (زاد يحيى في حديثه عن ابن عليّ فحدثت به أيوب فقال) إلا الإقامة".

یہ حدیث مالکیہ کے خلاف حجت ہے۔

### حنفیہ کا مسلک

حنفیہ کے نزدیک کلمات اقامت کل سترہ ہیں، اور شہادتین، جہلین اور اقامت یعنی "قلقامت الصلوٰۃ" تینوں دو دو بار اور شروع میں تکبیر چار مرتبہ کہی جائے گی، گویا اذان کے پندرہ کلمات میں صرف دو مرتبہ "قلقامت الصلوٰۃ" کا اضافہ جہلین کے بعد کیا جائے گا۔ (۱)

### دلائل احناف

حضرات حنفیہ مندرجہ ذیل دلائل سے استدلال کرتے ہیں:

(۱).....ترمذی میں حضرت عبداللہ بن زیدؓ کی روایت ہے "قال كان أذان رسول الله صلى الله عليه وسلم شفعاً شفعاً في الأذان والإقامة".

(۲).....طحاوی میں حضرت سید بن غفلہؓ کی روایت ہے "سمعت بلالاً يؤذن مشياً وبقيع مشياً".

(۲)..... طحاوی ہی میں حضرت ابو محذورہ کی روایت ہے فرماتے ہیں "عَلَّمَنِي رَسُولُ اللَّهِ

مَلِيَّ اللَّهِ عَلَيْهِ وَسَلَّمَ الْإِقَامَةَ سَبْعَ عَشْرَةَ كَلِمَةً".

شوافع اور مالکیہ کے استدلال کا جواب

جہاں تک ان روایات کا تعلق ہے جو ایثار اقامت کو بیان کرتی ہیں، اور شوافع و مالکیہ کا استدلال یہاں کا جواب حنفیہ کی طرف سے عموماً یہ دیا جاتا ہے کہ ایثار سے مراد دونوں کلمات کا ایک سانس میں ادا کرنا ہے، چنانچہ امام شافعیؒ نے "اللہ اکبر" میں ایثار کو اسی معنی پر محمول کیا ہے، یہ جواب اطمینان بخش یہ تھا مگر جن روایات میں "إِلَّا الْإِقَامَةَ" کہہ کر اقامت کو مستثنیٰ کیا ہے اس کی روشنی میں یہ جواب کمزور ہو جاتا ہے (۱)، چنانچہ علامہ عثمانیؒ نے "فتح الملہم" میں اس تاویل کو خلاف متبادر قرار دیتے ہوئے اس کی زبردستی اور فرمایا کہ صحیح بات یہ ہے کہ احادیث صحیحہ میں تشفیغ (کلمات اقامت دو درجہ کہنا) اور ایثار دونوں ثابت ہیں، اس لئے اس کے جواز میں کوئی شبہ اور کلام نہیں، البتہ دیکھنا یہ ہے کہ ترجیح کس کو حاصل ہے؟ چنانچہ مذہب حنفیہ کی وجہ ترجیح یہ ہے۔

مذہب احناف کی وجہ ترجیح

حنفیہ نے سترہ کلمات کی روایات کو اس لئے ترجیح دی ہے کہ حضرت عبداللہ بن زیدؓ کی روایت جو دین و اقامت کے باب میں اصل کی حیثیت رکھتی ہے اس میں تشفیغ ثابت ہے، دوسرے حضرت بلالؓ کا آئین مل تشفیغ اقامت تھا، جیسا کہ حضرت سید بن غفلہؓ کی روایت سے معلوم ہوتا ہے "سمعت بلالاً یؤذن مشی و یقیم مشی" (۲)۔

## تغویب کے معنی اور حکم

"عن بلال قال: قال رسول الله صلى الله عليه وسلم لا تشوبن في شي من الصلوات إلا في صلاة الفجر... الخ" (رواه الترمذي)

تشوب کے لغوی معنی "إعلام بعد إعلام" کے ہیں، اور شرعاً اس کا اطلاق دو چیزوں پر ہوتا ہے۔

(۱) درس ترمذی للشيخ الإسلام المفتي محمد بن عبد الله العثيمين دامت برکاتہم العالیہ ۴۴۲/۱۰  
(۲) النظر لهذه المسئلة، درس ترمذی ۳۶۹/۱، ونفحات التفتيح في شرح منكرة المصاحب ۳۸۶/۲

ایک جہلین کے بعد "الصلوٰۃ خیر من النوم" کہنا، یہ تہویب فجر کے ساتھ مخصوص ہے، اور یہ

بقیہ نمازوں میں ناجائز ہے، اور حدیث باب میں تہویب سے یہی مراد ہے۔ (۱)

تہویب کے دوسرے معنی یہ ہیں کہ اذان و اقامت کے درمیان "الصلوٰۃ جامعۃ"، "حمی علی الصلوٰۃ" اسی قسم کا کوئی اور جملہ استعمال کرنا، اس معنی کے لحاظ سے تہویب کو اکثر علماء نے بدعت اور مکروہ کہا ہے، اس لئے کہ تہویب عہد رسالت میں ثابت نہیں۔

البتہ امام ابو یوسفؒ سے منقول ہے، کہ وہ مشغولین بالعلم کے لئے اس بات کو پسند کرتے تھے کہ اقامت سے کچھ پہلے ان کو یاد دہانی کرائی جائے، اس قول کی وجہ یہ ہے کہ اصلاً اس قسم کی یاد دہانی مباح تھی، کیونکہ نصوص میں نہ اس کا امر کیا گیا تھا نہ اس سے نہی، لیکن بعض علاقوں میں اس تہویب کو سنت کی حیثیت سے اختیار کر لیا گیا تو علماء نے اسے بدعت کہا، لیکن اگر ضرورت کے مواقع پر اس کو سنت اور عبادت سمجھے بغیر اختیار کیا جائے تو مباح ہے، اور اس میں کوئی حرج نہیں، "وہذا عدل الأقوال فی ذلک، چنانچہ علماء شافعی نے بھی لکھا ہے کہ قاضی، مفتی اور دوسرے دینی کاموں میں مشغول لوگوں کے لئے تہویب کی گنجائش ہے۔ (۲)

## مؤذن کے علاوہ دوسرے شخص کیلئے اقامت کہنے کا حکم

"عن زیاد بن الحارث الصدائی قال: أمرني رسول الله صلى الله عليه وسلم أن أذن في صلاة الفجر، فأذنت، فأراد بهلال أن يقيم، فقال رسول الله صلى الله عليه وسلم: إن أخاصدًا فداذن ومن أذن فهو يقيم" (رواه الترمذی)

اس بارے میں اختلاف ہے کہ مؤذن کے علاوہ اگر دوسرا شخص اقامت کہے تو اس کا کیا حکم ہے؟ چنانچہ امام شافعی اور امام احمدؒ فرماتے ہیں کہ جس شخص نے اذان دی، دوسرے شخص کے لئے اقامت کہنا درست نہیں۔

امام ابو حنیفہؒ اور امام مالکؒ فرماتے ہیں کہ جس شخص نے اذان دی، اس کے علاوہ کسی اور شخص کے لئے بھی اقامت کہنا جائز ہے بشرطیکہ اس سے مؤذن کو تکلیف اور رنج نہ ہو، اور تکلیف ہو تو مکروہ ہے۔

(۱) "تہویب" کا اطلاق اقامت سے بھی کیا جاتا ہے۔

(۲) جامع، خمس ترمذی: ۴۷۲/۱، والمختار المصباح: ۳۸۹/۲، والدر المنصور: ۱۱۰/۲، ودر صحاح: ۱۲۶/۲



دلائل ائمہ

امام شافعی اور امام احمد حدیث باب سے استدلال کرتے ہیں جس میں فرمایا گیا ہے "من الخد لہو یلیم" اور یہ حضرات اس فرمان کو جو بہ پر محمول کرتے ہیں۔

لیکن امام ابو حنیفہ اس حکم کو احتیاب پر محمول کرتے ہیں، اور احتیاب پر محمول کرنے کی وجہ دار قطعی و غیرہ کی روایات ہیں کہ بعض اوقات حضرت بال اذان دیتے اور امین ام مکتوم اقامت کہتے، اور بعض اوقات اس کے برعکس ہوتا، اور ان روایات پر اگرچہ سند اکام ہے، لیکن یہ مفہوم چونکہ متعدد طرق سے مروی ہے اس لئے حدیث باب کو احتیاب پر محمول کرنے کے لئے کافی ہے، جبکہ خود حدیث باب بھی ضعیف ہے، چنانچہ امام ترمذی فرماتے ہیں "قال ابو عیسیٰ: حدیث زیاد المال معروفہ من حدیث الافریقی، والافریقی ہو ضعیف عند اہل الحدیث" (۱)۔

## اقامت کے وقت مقتدی کب کھڑے ہوں؟

"عن ابی قتادۃ قال: قال رسول اللہ صلی اللہ علیہ وسلم: إذا أقیمت الصلوۃ فلا

ثوبوا حتی لرونی خرجت" (رواہ الترمذی)

یہ حدیث اس پر دال ہے کہ جماعت کے وقت اگر امام مسجد سے باہر ہو تو جب تک وہ مسجد میں داخل نہ ہو مقتدیوں کے لئے کھڑا ہونا مکروہ ہے، اور وجہ ظاہر ہے کہ قیام نماز ادا کرنے کے لئے ہے اور نماز ادا کرنا بدون امام کے ممکن نہیں، لہذا بغیر امام کے قیام مفید نہ ہوگا۔

پھر جب امام مسجد میں داخل ہو تو مقتدیوں کے قیام کے بارے میں حنفیہ کے نزدیک یہ تفصیل ہے کہ اگر امام محراب کے کسی دروازہ سے یا اگلی صف کے سامنے سے آئے تو جس وقت مقتدی امام کو دیکھیں اس وقت کھڑے ہو جائیں اور اگر امام پچھلی صفوں کی طرف سے آ رہا ہو تو جس صف سے گزرے وہ صف گزری ہوئی چلی جائے۔

انتہائی صورت

اور اگر امام پہلے سے مسجد میں ہو ایسی صورت میں مقتدیوں کو کس وقت کھڑا ہونا چاہئے؟ اس

(۱) ترمذی ترمذی: ۴۷۵/۱، وکلائی للحدیث الطبع: ۳۹۱/۲، وکلائی للحدیث: ۱۲۶/۲، وکلائی للطبع: ۱۵۵/۲

بارے میں فقہاء کے مختلف اقوال ہیں، جس کی تفصیل یہ ہے۔

کہ امام شافعیؒ اور ایک جماعت کے نزدیک اقامت ختم ہونے کے بعد کھڑا ہونا مستحب ہے۔  
امام مالکؒ اور بہت سے علماء کا مسلک یہ ہے کہ شروع اقامت ہی سے لوگوں کا کھڑا ہونا مستحب ہے۔

حضرت سعید بن المسیبؒ کا مسلک یہ ہے کہ شروع اقامت ہی سے سب کا کھڑا ہونا مرض مستحب ہی نہیں بلکہ واجب ہے۔

امام اعظم ابو حنیفہؒ اور امام احمدؒ کے نزدیک ”حیّ علی الفلاح“ اور ”قد قامت الصلوٰۃ“ پر کھڑا ہونا چاہئے۔ (۱)

”حیّ علی الفلاح“ پر کھڑے ہونے کی علت کیا ہے؟

”البحر الرائق“ میں حنفیہ کے مذہب کی تفصیل لکھتے ہوئے ”حیّ علی الفلاح“ پر کھڑے ہونے کی علت یہ بیان کی گئی ہے ”والقیام حين قيل حيّ علی الفلاح لانه امر يستحب المسارعة اليه“ یعنی ”حیّ علی الفلاح“ پر کھڑا ہونا اس لئے افضل ہے کہ لفظ ”حیّ علی الفلاح“ کھڑے ہونے کا امر ہے اس لئے کھڑے ہونے کی طرف مسرعت اور جلدی کرنی چاہئے۔ (۲)

اس سے معلوم ہوتا ہے کہ جن حضرات نے ”حیّ علی الفلاح“ پر یا ”قد قامت الصلوٰۃ“ پر کھڑے ہونے کو مستحب فرمایا ہے ان کے نزدیک استحباب کا مطلب یہ ہے کہ اس امر کے بعد بیٹھے رہنا خلاف ادب ہے نہ یہ کہ اس سے پہلے کھڑا ہونا خلاف ادب ہے، کیونکہ پہلے کھڑے ہونے میں تو اور بھی زیادہ مسرعت پائی جاتی ہے۔ (۳)

اذان بغیر الوضوء کا حکم

”عن ابی ہریرۃ عن النبی صلی اللہ علیہ وسلم قال: لا یؤذن إلا متوضّی“ (در)

الترمذی

(۱) راجع، شرح النووی علی صحیح مسلم: ۲۲۱/۱

(۲) البحر الرائق: ۲۳۱/۱

(۳) ملخصاً من درس ترمذی: ۲/۲۳۳، والقرآن المنطوق: ۲/۱۲۲، والطبیب فی إتمام الباری: ۳/۲۲۸

اس مسئلہ میں اختلاف ہے کہ اذان اور قامت کے لئے وضو شرط ہے یا نہیں؟

چنانچہ امام شافعیؒ کے نزدیک اذان و اقامت دونوں کے لئے وضو شرط ہے، ان کا استدلال

حدیث باب سے ہے۔

حنفیہ اور مالکیہ سے ایک روایت یہ ہے کہ اذان کے لئے وضو ضروری نہیں، اقامت کے لئے

ضروری ہے۔

لیکن صاحب ہدایہ نے حنفیہ کا مسلک شافعیہ کے مطابق بیان کیا ہے، اور اکثر علماء نے اسی کو اختیار کیا ہے، اس قول پر تو کوئی اشکال نہیں، البتہ جو لوگ اذان کے لئے وضو ضروری نہیں سمجھتے وہ حدیث باب کی نئی کو تزیہ پر محمول کرتے ہیں، لیکن دلائل کی رو سے پہلا مسلک ہی رائج ہے، کیونکہ نبی کی حقیقت تحریم ہے، اور تزیہ پر محمول کرنے کے لئے کوئی مستند دلیل موجود نہیں۔ (۱)

## طلوع فجر سے پہلے اذان فجر دینے کا حکم

”عن سالم عن أبيه أن النبي صلى الله عليه وسلم قال: إن بلا يؤذن بليل فكلوا

(الربوا حتى تسمعوا تاذين ابن أم مكتوم“ (رواه الترمذي)

اس بارے میں اختلاف ہے کہ فجر کی اذان طلوع فجر سے پہلے دی جاسکتی ہے یا نہیں؟

چنانچہ ائمہ ثلاثہ اور امام ابو یوسفؒ وغیرہ کا مسلک یہ ہے کہ فجر کی اذان وقت سے پہلے بھی دی جاسکتی ہے، اور ایسی صورت میں اعادہ بھی واجب نہیں، لیکن یہ صرف فجر کی خصوصیت ہے، کسی اور نماز میں ایسا نہیں ہو سکتا۔

جبکہ امام اعظمؒ، امام محمدؒ اور سفیان ثوریؒ کا مسلک یہ ہے کہ فجر کی اذان بھی وقت سے پہلے جائز نہیں، اور اگر دیدی جائے تو اعادہ واجب ہے۔ (۲)

ائمہ ثلاثہ کا استدلال

ائمہ ثلاثہ حدیث باب سے استدلال کرتے ہیں، جس میں حضرت بلالؓ کارات میں اذان دیتا

(۱) موس لمعلی: ۲۷/۱

(۲) جامع، المجموع شرح المہذب: ۸۹/۳، توضیح المہذب: ۲۰۶/۵، ملاب العلماء فی مشرعة الناذین لیل -

بیان کیا گیا ہے۔

لیکن ظاہر ہے کہ اس سے ان کا استدلال تام نہیں ہوتا، کیونکہ ان کا استدلال اس وقت درست ہوتا جبکہ عہد رسالت میں اذان باللیل پر اکتفاء کیا گیا ہوتا، حالانکہ جن روایات میں اذان باللیل مذکور ہے، انہی میں یہ بھی مذکور ہے کہ فجر کا وقت ہونے کے بعد پھر دوسری اذان بھی دی گئی۔

دلائل احناف

اس مسئلہ میں حضرات حنفیہ کے دلائل یہ ہیں:

- (۱)..... ابوداؤد میں حضرت بلالؓ کی روایت ہے ”إن رسول الله صلى الله عليه وسلم قال له: لا تؤذن حتى يستبين لك الفجر هكذا ومذيد به عرضاً“.
- (۲)..... مصنف ابن ابی شیبہ میں حضرت عائشہؓ کی روایت ہے ”قالت ما كانوا يؤذنون حتى ينفجر الفجر“.

- (۳)..... ابوداؤد وغیرہ میں حضرت ابن عمرؓ کی حدیث ہے ”ان بلالاً أذن قبل طلوع الفجر فأمره النبي صلى الله عليه وسلم ان يرجع فينادي ألا إن العبد قد نام“.
- یہ آخری روایت بالکل حنفیہ کے مسلک پر صریح ہے، کہ اذان باللیل کافی نہیں۔

وجہ ترجیح مذہب حنفیہ

بہر حال اس باب میں حنفی مسلک نہایت مضبوط اور مستحکم ہے، اس لئے کہ قیاس کے لحاظ سے بھی یہ بات واضح ہے کہ اذان کا اصل مقصد اعلان وقت صلوٰۃ ہے، اور رات کو اذان دینے میں اعلان نہیں بلکہ اضلال ہے۔ (۱)

## سفر میں اذان کا حکم

”عن مالك بن الحويرث قال: قدمت على رسول الله صلى الله عليه وسلم أنا وابن عم لي فقال لنا: إذا سافرتمَا فاذنوا قبيحا“ (رواه الترمذي)

سفر میں جہاں دوسرے آدمیوں کے جماعت میں شامل ہونے کی توقع نہ ہو تو اس صورت میں

(۱) ملخص من دروس ترمذی: ۴۷۸/۱، والظرایع، نفعات الصلح: ۳۹۸/۲، وإمام الهاری: ۳۰۸/۳

اذان کا کیا حکم ہے؟ اس بارے میں اختلاف ہے۔

امام شافعی اور امام احمد کے نزدیک وہاں بھی اذان و اقامت دونوں مسنون ہیں۔

امام ابو حنیفہ اور امام مالک سے مروی ہے کہ ایسی صورت میں صرف اقامت پر اکتفاء بلا کراہت

باز ہے، اور اذان مسنون نہیں۔

حدیث باب

حدیث باب سے شافعیہ و حنابلہ کے مسلک کی تائید ہوتی ہے، امام ابو حنیفہ سے بھی ایک روایت  
اس کے مطابق مروی ہے، چنانچہ عام مشائخ حنفیہ نے بھی اسی کو ترجیح دی ہے کہ سفر میں اذان اور اقامت  
دونوں کنہی جائیں۔ (۱)

## اجابتِ اذان کا حکم

”عن ابی سعید قال: قال رسول اللہ صلی اللہ علیہ وسلم إذا سمعتم النداء فقولوا

مثل ما يقول المؤذن... الخ“ (رواہ الترمذی)

اجابتِ اذان کی دو قسمیں ہیں: ۱- اجابتِ فعلی ۲- اجابتِ قولی۔

اجابتِ فعلی تو یہ ہے کہ اذان کے بعد مسجد کو جائے اور یہ واجب اور ضروری ہے۔

اور اجابتِ قولی یہ ہے کہ جو کلمات مؤذن کہے انہی کو دہرایا جائے، اس کے بارے میں اختلاف

ہے کہ اجابتِ قولی واجب ہے یا مندوب و مستحب؟

چنانچہ حنابلہ وغیرہ سے وجوب منقول ہے کہ اجابتِ قولی واجب ہے، ان کا استدلال حدیث

باب کے صیغہ امر سے ہے، اور امر وجوب کے لئے ہے۔

حنفیہ کے بعض متون میں بھی وجوب کا قول مذکور ہے، البتہ شمس الحلوانی وغیرہ حدیث باب

کام کو مذکور و احتیاج پر محمول کرتے ہیں۔

ان کی دلیل صحیح مسلم میں حضرت انسؓ کی روایت ہے کہ آپ نے ایک مؤذن کی تکبیر سن کر فرمایا

”علی الفطرة“ تو یہاں آپ نے مؤذن کے الفاظ کی طرح نہیں دہرایا تو معلوم ہوا کہ یہ واجب نہیں۔

## مفتی بہ قول

حنفیہ کے نزدیک فتویٰ استحباب کے قول پر ہے، نیز اقامت کا جواب بھی حنفیہ کے نزدیک مستحب

ہے۔ (۱)

## حیعلتین کے جواب میں کیا کہنا چاہئے؟

"عن ابی سعید قال: قال رسول اللہ صلی اللہ علیہ وسلم: إذا سمعتم النداء فقولوا

مثل ما یقول المؤذن" (رواہ الترمذی)

اس بارے میں بھی اختلاف ہے کہ "حیعلتین" یعنی "حی علی الصلوٰۃ" اور "حی علی

الفلاح" کے جواب میں کیا کہنا چاہئے؟

حدیث باب کے ظاہری عموم پر عمل کرتے ہوئے امام شافعیؒ اور امام مالکؒ سے ایک روایت یہ

ہے کہ "حیعلتین" کا جواب بھی "حیعلتین" ہی سے دیا جائے گا۔

جبکہ احناف و حنابلہ اور جمہور کا مسلک یہ ہے کہ "حیعلتین" کا جواب "حوقلۃ" یعنی "لاحول

ولا قوۃ الا باللہ" ہے، یہ مسلک صحیح مسلم میں حضرت عمرؓ کی روایت سے ثابت ہے، کہ آپؐ نے حیعلتین کے

جواب میں "لاحول ولا قوۃ الا باللہ" کہا، یہ حدیث مفتر ہونے کی بناء پر حدیث باب کے لئے نقص

ہے۔ (۲)

## اجرت علی الطاعات کا مسئلہ

"عن عثمان بن ابی العاص قال: إن آخر ما عهد إلي رسول الله صلى الله عليه

وسلم أن أتخذ مؤذناً لا يأخذ علي أذانه أجراً" (رواہ الترمذی)

اس حدیث سے اجرت علی الطاعات (۳) کا مسئلہ پیدا ہوتا ہے، اس مسئلہ میں احادیث بظاہر

متعارض ہیں حضرت ابی بن کعبؓ کی روایت جس میں انہوں نے تعلیم قرآن پر ایک کمان بطور اجرت وصول کی

تھی، اور آنحضرت صلی اللہ علیہ وسلم نے اس پر وعید ارشاد فرمائی تھی، چنانچہ فرمایا "إن سرک ان تطوف بها

(۱) راجع ۱۰ درس ترمذی: ۴۸۵/۱، والدر المنصور: ۱۱۰/۲، ونفعات التفیح: ۳۹۵/۲

(۲) درس ترمذی: ۴۸۵/۱، والدر المنصور: ۱۱۰/۲

(۳) اجرت علی الطاعات سے مراد نیک کے کاموں پر اجرت لینا ہے، مثلاً قرآن کی تعلیم، امامت، الامن، اقامہ اور قضاء لیرہ پر اجرت لینا۔

طروفا من نار لاقبلها... الخ۔" یہ روایت اجرت علی الطاعات کے عدم جواز پر دلالت کرتی ہے، اور حدیث باب بھی اسی کی مؤید ہے۔

چنانچہ حنفیہ کا اصل مسلک یہی ہے کہ اجرت علی الطاعات ناجائز ہے، حتالبہ بھی عدم جواز کے قائل ہیں۔

جبکہ شافعیہ کا مسلک اس کے برخلاف یہ ہے کہ تعلیم قرآن وغیرہ پر اجرت لینا جائز ہے۔ ان کا استدلال حضرت ابوسعید خدریؓ کی روایت سے ہے، جس میں انہوں نے ایک مارگزیدہ پر سورۃ فاتحہ پڑھ کر علاج کیا تھا اور اس کے عوض بکریوں کا ایک ریوڑ وصول کیا تھا۔

### متاخرین حنفیہ کا فتویٰ

اگرچہ حنفیہ میں حنفیہ کا قول اس معاملہ میں عدم جواز ہی کا ہے، لیکن متاخرین حنفیہ نے ضرورت کی بناء پر جواز کا فتویٰ دیا ہے، ضرورت کی توضیح یہ ہے کہ قرونِ اولیٰ میں چونکہ مؤذنین وائمہ اور معلمین وطمین وغیرہم کے وظائف بیت المال سے مقرر تھے، اس لئے انہیں بلا معاوضہ خدمت کرنے میں کوئی مشکل نہ تھی، اور طاعات کا بغیر اجر کے انتظام کرنا ممکن تھا، لیکن جب یہ سلسلہ ختم ہوا اور وظائف بند ہو گئے تو تعلیم، اذان و اقامت اور افتاء و قضاء میں خلل واقع ہونے اور پھر تمام دینی شعائر میں بد نظمی بلکہ ضیاع کا شدید خطرہ ہونے لگا، اس لئے متاخرین حنفیہ نے اجرت لینے کی اجازت دیدی۔

پھر اجازت دینے والوں کے دو فریق ہیں، ایک فریق یہ کہتا ہے کہ یہ اجازت جس وقت کی تاویل کر کے دی گئی ہے، لہذا یہ نہ اجرت علی الطاعات ہے اور نہ خروج عن المذہب النحوی، لیکن اس مسلک کی نواسے جن طاعات میں جس وقت نہ ہو یا جس وقت متحقق نہ ہو مثلاً چھٹیوں کے اوقات ان کی اجرت لینا جائز نہ ہوگا۔

دوسرا فریق یہ کہتا ہے کہ جس وقت کی تاویل کی ضرورت نہیں، بلکہ اس مسئلہ میں ضرورت شدیدہ کی بناء پر امام شافعی کا مسلک اختیار کیا گیا ہے، اور ضرورت شدیدہ کے مواقع پر ایسا کرنا جائز (۱) ہے، "و ملّا کما اختار الحنفیہ ملّا ھب المالکیۃ فی مسئلۃ المفقود للضرورۃ، فعلى هذا لا حاجة (۱) علماء اہل کتب مانعے کہ ضرورت کی وجہ سے صرف ان احکام محمدیہ بدل ہو سکتا ہے جو مجتہد لے ہیں، باجن میں اہل حدیث ہیں، منسوس یہ حنفیہ طوائف عام میں ضرورت کا کئی اعتبار نہیں۔

الی تاویل جس الوقت". یہ قول ثانی زیادہ قرین صواب ہے۔ (۱)

☆☆☆

## باب الجماعة

### شہود جماعت کا حکم

"عن أبي هريرة عن النبي صلى الله عليه وسلم قال: لقد هممت أن أمر لجنی ان یجمعوا حزم الحطب ثم أمر بالصلوة فتقام ثم أحرق على أقوام لا يشهدون الصلوة" (رواه الترمذی)

شہود جماعت یعنی جماعت میں شرکت کرنے کی شرعی حیثیت میں اختلاف ہے۔ چنانچہ حدیث باب کی بناء پر امام احمد کا مسلک یہ ہے کہ شہود جماعت فرض عین ہے، بلکہ ایک روایت ان سے یہ بھی ہے کہ بغیر عذر کے انفراد نماز پڑھنے والے کی نماز فاسد ہے۔ ظاہر یہ کے نزدیک شہود جماعت فرض عین ہونے کے ساتھ ساتھ شرط صحت صلوٰۃ بھی ہے۔ امام ابو حنیفہ کا مشہور قول وجوب کا ہے۔ امام شافعیؒ اسے فرض کفایہ اور سنت علی العین قرار دیتے ہیں، امام ابو حنیفہؒ کی بھی ایک روایت اسی کے موافق ہے، اور اسی پر فتویٰ بھی ہے۔

پھر ہر ایک کے نزدیک ترک جماعت کے کچھ اعذار ہیں، اور ان کا باب بہت وسیع ہے۔ حضرت شاہ صاحبؒ فرماتے ہیں کہ یہ اختلاف درحقیقت تعبیر کا اختلاف ہے، مال کار کے اعتبار سے زیادہ فرق نہیں، کیونکہ روایات سے ایک طرف جماعت کے معاملہ میں تغلیظ اور تشدید معلوم ہوتی ہے، دوسری طرف معمولی اعذار کی وجہ سے ترک جماعت کی اجازت بھی مفہوم ہوتی ہے، پہلی قسم کی روایات کو دیکھا جائے تو معلوم ہوتا ہے کہ اس کا درجہ فرض و واجب سے کم نہیں ہونا چاہئے، اور دوسری قسم کی روایات کو

(۱) درم سنن ترمذی: ۴۸۶/۱، جامع للتفصیل، کشف الباری، کتاب الطب، ص: ۶۲، و کتاب الإحارۃ، ص: ۲۰۹،

والدر المنصور: ۱۱۳/۲، و تکملة فتح الملهم: ۳۲۸/۳، کتاب الطب، مسئلة الاجرة علی تعلیم القرآن والربیة



دیکھا جائے تو اس کا درجہ اتنا بلند نظر نہیں آتا، چنانچہ حنابلہ اور حنفیہ نے یہ کیا کہ پہلی قسم کی روایات کو اصل قرار دے کر جماعت کو فرض و واجب تو کہہ دیا، لیکن دوسری روایات کے پیش نظر اعذار ترک جماعت کا باب وسیع کر دیا، اور شافعیہ نے اس کے برعکس جماعت کو سنت کہہ کر اعذار کے دائرہ کو تنگ کر دیا، لہذا مال کے اعتبار سے زیادہ فرق نہیں رہا۔ (۱)

## انفرادی فرض نماز پڑھنے کے بعد جماعت میں شرکت کرنے کا حکم

”عن یزید بن الأسود العامری قال: شهدت مع النبی صلی اللہ علیہ وسلم حجۃ لعلبت معہ صلوٰۃ الصبح..... إذا صلیت ما فی رحالکم اثم مسجد جماعة فصلیا معهم لانیہا لکمنا فلة“ (رواہ الترمذی)

جو شخص منفرداً (اکیلے) نماز پڑھ چکا ہو اور بعد میں اسے کوئی جماعت مل جائے تو اس جماعت میں بیچ بچ شامل ہو جانا اس حدیث کی بناء پر مسنون ہے۔

البتہ امام شافعی، امام احمد اور امام اسحاق اس حکم کو پانچوں نمازوں کے لئے عام مانتے ہیں، یعنی ہائیں نمازوں میں اس کے لئے شرکت کرنا جائز ہے۔

امام مالک نماز مغرب کو اس سے مستثنیٰ قرار دیتے ہیں۔ (۲)

امام ابو حنیفہ کے نزدیک جماعت میں شمولیت صرف ظہر اور عشاء میں ہوگی، باقی نمازوں میں شمولیت جائز نہیں، اس لئے کہ فجر اور عصر کے بعد لیل نماز پڑھنا ممنوع ہے، اور مغرب میں تین رکعتیں ہوتی ہیں اور تین رکعتوں میں نفل شروع نہیں۔ (۳)

واللہ اعلم

امام شافعی حدیث باب سے استدلال کرتے ہیں جس میں نماز فجر کا واقعہ بیان کیا گیا ہے۔

حنفیہ کا استدلال سنن دارقطنی میں حضرت عبداللہ بن عمرؓ کی مرفوع روایت سے ہے ”إن النبی صلی

(۱) ترمذی: ۳۹۱/۱، وکدلی: انعام الناری: ۳/۳۳۰، والدرا المنصور: ۲/۱۲۶، راجع للتفصیل الجامع، فتح مصلح: ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶، ۱۲۵۷، ۱۲۵۸، ۱۲۵۹، ۱۲۶۰، ۱۲۶۱، ۱۲۶۲، ۱۲۶۳، ۱۲۶۴، ۱۲۶۵، ۱۲۶۶، ۱۲۶۷، ۱۲۶۸، ۱۲۶۹، ۱۲۷۰، ۱۲۷۱، ۱۲۷۲، ۱۲۷۳، ۱۲۷۴، ۱۲۷۵، ۱۲۷۶، ۱۲۷۷، ۱۲۷۸، ۱۲۷۹، ۱۲۸۰، ۱۲۸۱، ۱۲۸۲، ۱۲۸۳، ۱۲۸۴، ۱۲۸۵، ۱۲۸۶، ۱۲۸۷، ۱۲۸۸، ۱۲۸۹، ۱۲۹۰، ۱۲۹۱، ۱۲۹۲، ۱۲۹۳، ۱۲۹۴، ۱۲۹۵، ۱۲۹۶، ۱۲۹۷، ۱۲۹۸، ۱۲۹۹، ۱۳۰۰، ۱۳۰۱، ۱۳۰۲، ۱۳۰۳، ۱۳۰۴، ۱۳۰۵، ۱۳۰۶، ۱۳۰۷، ۱۳۰۸، ۱۳۰۹، ۱۳۱۰، ۱۳۱۱، ۱۳۱۲، ۱۳۱۳، ۱۳۱۴، ۱۳۱۵، ۱۳۱۶، ۱۳۱۷، ۱۳۱۸، ۱۳۱۹، ۱۳۲۰، ۱۳۲۱، ۱۳۲۲، ۱۳۲۳، ۱۳۲۴، ۱۳۲۵، ۱۳۲۶، ۱۳۲۷، ۱۳۲۸، ۱۳۲۹، ۱۳۳۰، ۱۳۳۱، ۱۳۳۲، ۱۳۳۳، ۱۳۳۴، ۱۳۳۵، ۱۳۳۶، ۱۳۳۷، ۱۳۳۸، ۱۳۳۹، ۱۳۴۰، ۱۳۴۱، ۱۳۴۲، ۱۳۴۳، ۱۳۴۴، ۱۳۴۵، ۱۳۴۶، ۱۳۴۷، ۱۳۴۸، ۱۳۴۹، ۱۳۵۰، ۱۳۵۱، ۱۳۵۲، ۱۳۵۳، ۱۳۵۴، ۱۳۵۵، ۱۳۵۶، ۱۳۵۷، ۱۳۵۸، ۱۳۵۹، ۱۳۶۰، ۱۳۶۱، ۱۳۶۲، ۱۳۶۳، ۱۳۶۴، ۱۳۶۵، ۱۳۶۶، ۱۳۶۷، ۱۳۶۸، ۱۳۶۹، ۱۳۷۰، ۱۳۷۱، ۱۳۷۲، ۱۳۷۳، ۱۳۷۴، ۱۳۷۵، ۱۳۷۶، ۱۳۷

اللہ علیہ وسلم قال: إذا صَلَّيْتَ في أهلك ثم أدركت الصلوة فصلِّها إلا الفجر والمغرب“۔  
اس میں فجر اور مغرب کی نہیں تو صراحت ہے، اور عصر کی نماز کو فجر پر قیاس کر کے اسی کے حکم میں کیا جائے گا چونکہ علتِ نہیں دونوں میں مشترک ہے۔

جہاں تک امام شافعی کا حدیث باب سے استدلال کا تعلق ہے تو اس کا جواب یہ ہے کہ یہ حدیث متنازعہ ہے، چنانچہ حدیث باب میں یہ واقعہ نماز فجر کا بیان کیا گیا ہے، لیکن امام ابو یوسف کی کتاب الآثار اور امام محمد کی کتاب الآثار میں اس کو نماز ظہر کا واقعہ قرار دیا گیا ہے۔ (۱)  
یہ مسئلہ پیچھے بھی گذر چکا ہے۔

## جماعتِ ثانیہ کا حکم

”عن أبي سعيد قال: جاء رجل وقد صلى رسول الله صلى الله عليه وسلم، فقال: أتبكم يتجر على هذا؟ فقام رجل وصلى معه“ (رواه الترمذی)  
اس حدیث میں جماعتِ ثانیہ کا بیان ہے، کہ ایک شخص حاضر ہوا اس حال میں کہ حضور صلی اللہ علیہ وسلم نماز پڑھ چکا تھا، تو آپؐ نے حاضرین سے فرمایا کہ تم میں سے کون ہے جو اس کے ساتھ نماز پڑھ کر اجر حاصل کرے، تو ایک شخص (حضرت ابو بکر صدیقؓ) کھڑا ہوا اس کے ساتھ نماز میں شرکت فرمایا۔  
جماعتِ ثانیہ کے حکم میں حضرات فقہاء کا اختلاف ہے۔

چنانچہ حضرات حنابلہ اور اہل ظاہر کے نزدیک جس مسجد میں ایک مرتبہ جماعت ہو چکی ہو اس میں دوبارہ جماعت کرنا بلا کراہت جائز ہے۔

لیکن ائمہ ثلاثہ اور جمہور کا مسلک یہ ہے کہ جس مسجد کے امام اور مؤذن مقرر ہوں اور اس میں ایک مرتبہ اہل محلہ نماز پڑھ چکے ہوں وہاں تکرار جماعت مکروہ (تحریمی) ہے۔

البتہ امام ابو یوسفؒ سے ایک روایت یہ ہے کہ ایسی صورت میں اگر محراب سے ہٹ کر بغیر اذان و اقامت اور بغیر تہامی (۲) کے نماز ادا کر لی جائے تو جائز ہے، لیکن مطلقاً یہ قول یہی ہے کہ اس طرح بھی جماعتِ ثانیہ کرنا درست نہیں، البتہ اگر کسی مسجد میں غیر اہل محلہ نے آکر جماعت کر لی ہو تو اہل محلہ کو دوبارہ

(۱) ملخصاً من درس لرملى: ۳۹۲/۱، والظرايف، الفرو المنصور: ۱۳۱/۲، وللحات الطليح: ۶۳۸/۲

(۲) تہامی کا مطلب یہ ہے کہ جماعت میں امام کے علاوہ چار آدمی موجود ہوں۔

جماعت کرنے کا حق ہے، یا اگر بعض اہل محلہ نے چپکے سے اذان کہہ کر نماز پڑھ لی ہو جس کی اطلاع دوسرے اہل محلہ کو نہ ہو سکی، تو ان کے لئے تکرار جماعت جائز ہے، یا اگر مسجد طریق ہو جس کے امام اور مؤذن مقرر نہ ہوں تو اس میں بھی تکرار جماعت جائز ہے، ان صورتوں کے سوا کسی صورت میں بھی جمہور کے نزدیک تکرار جماعت جائز نہیں۔

### حنبلہ کا استدلال

حنبلہ کا پہلا استدلال حدیث باب سے ہے، جس میں جماعتِ ثانیہ کا جواز مذکور ہے۔  
دوسرا استدلال حضرت انسؓ کے واقعہ سے ہے جسے امام بخاریؒ نے تعلیقا ذکر کیا ہے "وجاء انس بن مالک الی مسجد قد صلی فیہ فاذن واقام و صلی جماعۃ" یہ حدیث پہلی میں بھی مروی ہے، اور اس میں یہ بھی تصریح ہے کہ حضرت انسؓ کے ساتھ جماعت میں بیس آدمی شریک تھے۔  
ائمہ ثلاثہ کا استدلال

ائمہ ثلاثہ کا استدلال طبرانی میں حضرت ابوبکرؓ کی روایت سے ہے "ان رسول اللہ صلی اللہ علیہ وسلم اقبل من نواحي المدينة يريد الصلوة فوجد الناس قد صلوا فقال الى منزله لجمع اهلہ و صلی بہم"۔ ظاہر ہے کہ اگر جماعتِ ثانیہ جائز یا مستحب ہوتی تو آپؐ مسجد نبویؐ کی فضیلت کو نہ چھوڑتے، لہذا آپؐ کا گھر میں نماز پڑھنا مسجد میں تکرار جماعت کی کراہت پر کھلی ہوئی دلیل ہے۔  
حنبلہ کے دلائل کے جوابات

جہاں تک حنبلہ کے حدیث باب سے استدلال کا تعلق ہے، جمہور کی طرف سے اس کا جواب یہ ہے کہ یہ جماعت کل دو آدمیوں پر مشتمل تھی، اور تہ اعی کے بغیر تھی، اور بغیر تہ اعی کے تکرار جماعت ہمارے نزدیک بھی جائز ہے بشرطیکہ احیانا (کبھی کبھی) ایسا کر لیا جائے، اور تہ اعی کی حد بعض فقہاء نے یہ مقرر کی ہے کہ امام کے علاوہ جماعت میں چار آدمی ہو جائیں، نیز حدیث باب میں حضرت ابوبکر صدیق رضی اللہ عنہ عقل (۱) تھے، اور مسئلہ بھوٹ فیہا یہ ہے کہ امام اور مقتدی دونوں مفترض ہوں، نیز اباحت و کراہت کے مفروض کے وقت کراہت کو ترجیح ہوتی ہے۔

اور جہاں تک حضرت انسؓ کے واقعہ کا تعلق ہے تو عین ممکن ہے کہ یہ مسجد طریق ہو، اس کی تائید (۱) محفل "فصل نماز" ص ۱۷۱ کو کہتے ہیں جبکہ "مفترض" فرض نماز پڑھنے والے کو کہتے ہیں۔

اس سے ہوتی ہے کہ مسند ابی یعلیٰ میں تصریح ہے کہ یہ مسجد بنی ثعلبہ تھی، اور اس نام سے مدینہ طیبہ میں کوئی مسجد معروف نہیں، اس سے ظاہر یہی ہوتا ہے کہ یہ مسجد طریق تھی۔ (۱) واللہ اعلم

## نوافل کی جماعت کا حکم

”عن انس بن مالک أن جدّه نه مليكة دعّث رسول الله صلى الله عليه وسلم لطعام..... قال أنس: وصفْتُ عليه أنا واليتيم وراله والعجوز من ورانا“ (رواه الترمذی)

اس مسئلہ میں اختلاف ہے کہ نفل نماز جماعت کے ساتھ ادا کرنا جائز ہے یا نہیں؟

امام شافعیؒ اور امام احمدؒ کے نزدیک مطلقاً جائز ہے۔

امام مالکؒ کے نزدیک مختصری جماعت غیر مشہور جگہ میں جائز ہے۔

امام ابو حنیفہؒ کے نزدیک اس میں یہ تفصیل ہے کہ اگر امام کے علاوہ دو مقتدی ہوں تو نوافل کی جماعت جائز ہے، اور اگر امام کے علاوہ تین مقتدی ہوں تو پھر اس میں حنفیہ کے دو روایتیں ہیں، ایک جواز کی، دوسری عدم جواز کی، اور اگر امام کے علاوہ چار مقتدی ہوں تو اس صورت میں جماعت بلا خلاف مکروہ ہے، البتہ اس حکم سے صلوٰۃ استسقاء، تراویح اور کسوف مستثنیٰ ہیں۔

### حدیث باب

امام شافعیؒ حدیث باب سے استدلال کرتے ہیں جس میں لفل نماز کا جماعت سے ادا کرنے کا ذکر ہے۔

لیکن حضرات حنفیہ اس کا یہ جواب دیتے ہیں کہ یہ جماعت مدّاعی کے بغیر تھی، اور احناف کے نزدیک نوافل کی جماعت اس وقت مکروہ ہے جبکہ مدّاعی ہو، اور ”مدّاعی“ کا مطلب و مصداق یہ ہے، کہ کم از کم چار افراد امام کے علاوہ ہوں، اور یہاں ایسا نہیں کیونکہ اس حدیث میں امام یعنی حضور صلی اللہ علیہ وسلم کے علاوہ تین افراد ہیں۔ (۲)

(۱) ملخصاً من درس لرمذی: ۳۹۳/۱، وانظر أيضاً، إمام الباری: ۳۳۱/۳، والدر المنصور: ۱۴۰/۲

(۲) درس لرمذی: ۵۰۱/۱، والدر المنصور: ۱۵۷/۲، إقلا عن البعض السامی، ص: ۲۶۸

## عورتوں کے لئے جماعت سے نماز پڑھنے کا حکم

”عن ام ورقہ بنت نوفل..... وکان رسول اللہ صلی اللہ علیہ وسلم یزورها

لی بیتھا وجعل لہا مؤذنا یؤذن لہا و امرہا ان تؤم اہل دارہا... الخ“ (رواہ ابوداؤد)

عورتوں کا مستقل اپنی علیحدہ جماعت سے نماز پڑھنے کے حکم میں اختلاف ہے۔

شافعیہ اور حنابلہ کے نزدیک عورتوں کا مستقل اپنی علیحدہ جماعت سے نماز پڑھنا مستحب ہے۔

جبکہ حنفیہ اور مالکیہ کے نزدیک مکروہ ہے۔

اور ”المعنی“ میں لکھا ہے کہ حنابلہ کی اس بارے میں دو روایتیں ہیں، ایک استحباب کی، دوسری

عدم استحباب کی۔

اور حنفیہ کے بعض فقہاء کے کلام سے معلوم ہوتا ہے کہ اگر عورتیں باہر نکل کر جماعت کریں تب تو

ہے مکروہ اور اگر گھری میں جماعت کر لیں تو جائز ہے۔

### حدیث باب

اس بارے حضرات شافعیہ کا استدلال حدیث باب سے ہے، لیکن فقہاء احناف نے اس حدیث

کو منسوخ مانا ہے، اور تاریخ وہ مشہور حدیث ہے جس کی تخریج ابوداؤد نے کی ہے ”صلوٰۃ المرأة فی بیتھا

الفضل من صلوتھا فی حجر تھا و صلوتھا فی مخدعھا افضل من صلوتھا فی بیتھا“۔ ظاہر

بات ہے کہ ”مخدع“ (کوٹھری) بہت مختصر جگہ ہوتی ہے اور جماعت کے لئے وسیع جگہ درکار ہے۔ (۱)

☆☆☆

### باب احکام الصف

## صف بین السواری کا حکم

”عن عبد الحمید بن محمود قال: صلینا خلف امیر من الأمراء فاضطرنا الناس

(۱) البرہان المستطرد: ۱۴۷/۲ منسوباً إلى المیزان والمعنی لابن قدامة.

فصلینابین الساریتین فلماصلینا، قال انس بن مالک: کُنا نقی هذا علی عهد رسول الله صلی الله علیه وسلم". (رواه الترمذی)

ستونوں کے درمیان صف بندی کا کیا حکم ہے؟ اس میں اختلاف ہے۔

چنانچہ امام احمد، امام اسحاق اور بعض اہل ظاہر ستونوں کے درمیان صف بندی کو مکروہ تحریمی قرار دیتے ہیں، یہ حضرات حدیث باب سے استدلال کرتے ہیں۔

لیکن حنفیہ، شافعیہ اور مالکیہ بلا کراہت ستونوں کے درمیان صف بندی کے جواز کے قائل ہیں۔ جہاں تک حدیث باب کا تعلق ہے ان کے مسلک پر اس کی توجیہ یہ ہے کہ مسجد نبوی کے ستون برابر نہیں تھے، بلکہ ٹیڑھے تھے، لہذا اگر ان کے درمیان صف بنائی جاتی تو صف سیدھی نہ ہو پاتی تھی، اسی بناء پر صف بین السواری کو مکروہ سمجھا جاتا تھا، اور حضرات صحابہؓ اس سے بچتے تھے، اور "کُنا نقی هذا... الخ" کا بھی یہی مطلب ہے، لہذا جہاں ستون متوازی ہوں وہاں ان کے درمیان کھڑا ہونا بلا کراہت جائز ہوگا۔ (۱)

## صلوٰۃ خلف الصف وحده کا حکم

"عن وابصة بن معبدان رجلا صلی خلف الصف وحده فامرہ رسول الله صلی الله علیه وسلم ان یعد الصلوٰۃ" (رواه الترمذی)

اگر کوئی شخص صف کے پیچھے اکیلے کھڑے ہو کر نماز پڑھے تو اس کی نماز کا کیا حکم ہے؟ اختلاف

ہے۔

امام احمد، امام اسحاق اور ابن ابی لیلیٰ وغیرہ کا مسلک یہ ہے کہ اگر پچھلی صف میں کوئی شخص کھڑے ہو کر نماز پڑھے تو اس کی نماز فاسد واجب الاعدادہ ہے۔

لیکن امام ابو حنیفہ، امام مالک، امام شافعی اور سفیان ثوری کا مسلک یہ ہے کہ ایسے شخص کی نماز ہو جاتی ہے، البتہ ایسا کرنا مکروہ (تحریمی) ہے۔ (۲)

(۱) ملخصاً منسوخ ترمذی: ۴۹۷/۱، وکملہ فی الدر المنصور: ۱۸۸/۲، والعام الباری: ۲۷۹/۳

(۲) محرات حنفیہ نے اس میں یہ تفصیل بیان کی ہے کہ اگر کوئی شخص نماز میں اپنے وقت پہنچے جبکہ صف پہلے ہی ہو چکے ہو تو اپنے وقت اپنے صف میں کھڑے ہو کر نماز پڑھے، اگر کوئی شخص کسی اور صف میں کھڑے ہو جائے تو اس کی نماز فاسد واجب الاعدادہ ہے، البتہ اگر اس میں بے اہتمام یا بے احتیاطی ہو تو اس کی نماز درست ہے۔

ولا على فقهاء

امام احمد اور امام اسحاق کا استدلال حدیث باب سے ہے، جس میں اعادہ کا امر ہے، اور امر واجب کے لئے ہے۔

لیکن اس کا جواب یہ ہے کہ اس میں اعادہ کا امر استہباب پر محمول ہے، نہ کہ وجوب پر۔

جہور کا استدلال ابوداؤد میں حضرت ابوبکرؓ کی روایت سے ہے "إِنَّهُ دَخَلَ الْمَسْجِدَ وَلَيْسَ اللَّهُ صَلَّى اللَّهُ عَلَيْهِ وَسَلَّمَ رَاقِعٌ قَالَ فَرَكْعَتٌ دُونَ الصَّفِّ فَقَالَ النَّبِيُّ صَلَّى اللَّهُ عَلَيْهِ وَسَلَّمَ زَادَكَ اللَّهُ حِرْصًا وَلَا تَعْدُ". اس میں آنحضرت صلی اللہ علیہ وسلم نے حضرت ابوبکرؓ کو اعادہ کا حکم نہیں دیا، بلکہ ان کی نماز کو تسلیم فرما کر آئندہ اس فعل کا اعادہ نہ کرنے کی تاکید فرمائی، جس سے ثابت ہوا کہ صلوٰۃ خلف القف وحدہ مفید صلوٰۃ نہیں، اگرچہ مکروہ ہے۔ (۱)

دواؤِ دمیوں کی جماعت میں کھڑے ہونے کی ترتیب

”عن ابن عباس قال: صليت مع النبي صلى الله عليه وسلم ذات ليلة فقمْتُ عن ساره فآخذ رسول الله صلى الله عليه وسلم برأسي من ورائي فجعلني عن يمينه“ (رواه الترمذي)

اس بات پر اجماع ہے کہ امام کے ساتھ مقتدی اگر ایک ہو تو وہ امام کی داہنی جانب کھڑا ہوگا البتہ کھڑے ہونے کے طریقہ میں اختلاف ہے۔

امام ابو حنیفہؒ اور امام ابو یوسفؒ کا مسلک یہ ہے کہ مقتدی اور امام دونوں برابر کھڑے ہوں گے، کوئی آگے پیچھے نہیں ہوگا۔

اور امام محمدؒ کے نزدیک مقتدی اپنا پنچہ امام کی ایڑیوں کی محاذات اور برابری میں رکھے گا۔  
فقہاء حنفیہ نے فرمایا کہ اگرچہ دلیل کے اعتبار سے شیعین کا قول راجح ہے، لیکن تعامل امام محمدؒ کے قول  
پسے، اور وہ احوط بھی ہے، اس لئے کہ برابر کھڑے ہونے میں غیر شعوری طور پر آگے بڑھ جانے کا اندیشہ

چنانچہ لیتا جائز ہے بلکہ لازماً بہر حال ہو جائے گی، اور کسی قسم کی کراہت بھی نہ ہوگی، البتہ ان احکام کی رعایت نہ کرنے کی صورت میں کراہت پیش آئے گی۔ (معارف السنن: ۳۰۷/۲)

(١) ملخص من درس لرملى : ٣٩٨/١ ، وانظر أيضاً بالدر المنضود : ١٩٣/٢ ، وملحات الطبع : ٦٠٨/٢

پایا جاتا ہے، جبکہ امام محمد کا قول اختیار کرنے کی صورت میں یہ خطرہ نہیں ہے، اسی لئے فتویٰ بھی امام محمد ہی کے قول پر ہے۔ (۱)

## تین آدمیوں کی جماعت میں کھڑے ہونے کی ترتیب

”عن سمرة بن جندب قال: أمرنا رسول الله صلى الله عليه وسلم إذا كنا ثلاثة أن يتقدمنا أحدهنا“ (رواه الترمذي)

اس بارے میں تھوڑا سا اختلاف ہے کہ اگر امام کے علاوہ صرف دو مقتدی ہوں تو کھڑے ہونے میں ان کی کیا ترتیب ہوگی؟

چنانچہ جمہور فرماتے ہیں کہ اس صورت میں امام کو آگے کھڑا ہونا چاہئے۔  
البتہ امام ابو یوسف فرماتے ہیں کہ اگر مقتدی دو ہوں تو امام کو بیچ میں کھڑا ہونا چاہئے۔

دلائل ائمہ

امام ابو یوسف کا استدلال حضرت ابن مسعود کے اس اثر سے ہے جسے امام ترمذی نے ذکر کیا ہے  
”وَرَوَى عَنْ ابْنِ مَسْعُودٍ أَنَّهُ صَلَّى بِعَلْقَمَةَ وَالْأَسْوَدَ فَأَقَامَ أَحَدَهُمَا عَنْ يَمِينِهِ وَالْآخَرَ عَنْ بَسَارِهِ“، ورواه عن النبي صلى الله عليه وسلم“.

لیکن اس کا جواب یہ دیا گیا ہے کہ حضرت ابن مسعود کا یہ عمل جبکہ کی تنگی کی بناء پر تھا، اور ایسے مواقع پر جمہور کے نزدیک بھی درمیان میں کھڑا ہونا جائز ہے۔

جمہور کا ایک استدلال حدیث باب سے ہے۔

نیز ترمذی میں حضرت انسؓ کی روایت مروی ہے اس میں حضرت انسؓ فرماتے ہیں ”وصففت عليه أنا والبنيم ورائه والعجوز من ورائنا“۔ یہ روایت جمہور کے مسلک پر بالکل مرتجح ہے۔ (۲)

☆☆☆

(۱) ملخصاً من درس لرمذی: ۳۹۹/۱، وکذا فی الدر المنصور: ۱۵۶/۲، وللمحات التفتیح: ۶۰۳/۲  
(۲) انظر لهذه المسئلة، درس لرمذی: ۵۰۰/۱، والدر المنصور: ۱۵۹/۲، وللمحات التفتیح: ۶۰۳/۲



## باب الإمامة

## أحق بالامامة کون ہے؟

”عن ابی مسعود الانصاری یقول: قال رسول اللہ صلی اللہ علیہ وسلم: یومُ

القوم اقرأهم لکتاب اللہ فان کانوا فی القراءة سواء فاعلمهم بالسنة“ (رواه الترمذی)

امامت کے لئے جن اوصاف کی ضرورت ہے وہ بہت سے ہیں، مثلاً قراءۃ، علم، ورع و تقویٰ، مین (زیادہ عمر والا ہونا)، قدم فی الهجرة، وغیرہ وغیرہ، ان سب میں زیادہ ترجیح ”قراءۃ“ اور ”علم“ کو حاصل ہے، لہذا ان دو صفت والے کو دیگر صفات امامت والے پر ترجیح ہوگی، لیکن خود ان دونوں میں سے کس کو ترجیح حاصل ہے؟ اس میں اختلاف ہے۔

چنانچہ امام احمدؒ اور امام ابو یوسفؒ کہتے ہیں کہ قراءت کو علم پر ترجیح حاصل ہے یعنی ”اقرأ“ احق بالامامة یعنی امامت کا زیادہ حقدار ہے اور ”اعلم“ پر مقدم ہے، اور اقرأ سے مراد وہ شخص ہے جو تجوید اور قراءت میں زیادہ ماہر ہو، اور جسے قرآن زیادہ یاد ہو، امام مالکؒ اور امام شافعیؒ کی بھی ایک روایت اسی کے مطابق ہے۔

امام ابو حنیفہؒ اور امام محمدؒ علم یا افتہ کو اقرأ پر ترجیح دیتے ہیں، مالکیہ اور شافعیہ کی دوسری روایت بھی اسی کے مطابق ہے۔

دلائل ائمہ

امام احمدؒ اور امام ابو یوسفؒ حدیث باب سے استدلال کرتے ہیں۔

جبکہ امام ابو حنیفہؒ اور امام محمدؒ کا استدلال مرض و وفات میں آنحضرت صلی اللہ علیہ وسلم کے اس ارشاد سے ہے ”قروا ابابکر فلیصل بالناس“۔ اس طرح آنحضرت صلی اللہ علیہ وسلم نے مرض و وفات میں امامت حضرت ابوبکر صدیقؓ کے سپرد فرمائی، حالانکہ حضرت ابی بن کعبؓ ”اقرأ“ تھے، ظاہر ہے کہ یہاں حضرت ابوبکر صدیقؓ کی تقدیم علم ہونے کی بناء پر تھی، چنانچہ حضرت ابوسعید خدریؓ فرماتے ہیں ”وکان ابوبکر اعلما“ اگر ”اقرأ“ کی تقدیم افضل ہوتی تو آپ صلی اللہ علیہ وسلم حضرت ابی بن کعبؓ کو امام

ہماتے۔

جہاں تک حدیث باب کا تعلق ہے تو اس کی توجیہ یہ ہے کہ ابتداء اسلام میں جب کہ قرآن حکیم کے حفاظ و قراء کم تھے، اور ہر شخص کو اتنی مقدار میں آیات قرآنیہ یاد نہ ہوتی تھیں جن سے قراءت مسنونہ کا حق ادا ہو جائے تو حفظ و قراءت کی ترغیب کے لئے امامت میں اقرأ کو مقدم رکھا گیا تھا، بعد میں جب قرآن کریم اچھی طرح رواج پا گیا تو اعلیت کو استحباب امامت کا اولین معیار قرار دیا گیا، کیونکہ اقرأ کی ضرورت نماز کے صرف ایک رکن یعنی قراءت میں ہوتی ہے، جبکہ اُعلم کی ضرورت نماز کے تمام ارکان میں ہوتی ہے۔ بہر حال آنحضرت صلی اللہ علیہ وسلم کا مرض و وفات میں حضرت ابوبکر صدیقؓ کو امام مقرر کرنا ان کے اُعلم ہونے کی بناء پر تھا، اور چونکہ یہ واقعہ بالکل آخری زمانہ کا ہے اس لئے ان تمام احادیث کے لئے ناخ کی حیثیت رکھتا ہے، جن میں اقرأ کی تقدیم کا بیان ہے۔ (۱)

## تابالغ کی امامت کا حکم

”عن عمرو بن سلمة قال..... فقدمولي بين ايديهم ، وانا ابن ست اوسع سنين ، وكانت علي بردة كنت اذا سجدت تقلعت (۲) عني ، فقالت امرأة من الحي الا تغطون عناست قارنكم... الخ“ (رواه البخاري)

تابالغ کی امامت میں اختلاف ہے کہ اس کی امامت درست ہے یا نہیں؟  
چنانچہ امام شافعیؒ کا مسلک یہ ہے کہ تابالغ کی امامت مطلقاً درست ہے۔  
امام ثوریؒ اور امام مالکؒ کا مسلک یہ ہے کہ اس کی امامت مطلقاً مکروہ ہے۔  
امام ابو حنیفہؒ اور امام احمدؒ کا مشہور قول یہ ہے کہ تابالغ بچہ لو اقل میں امامت کر سکتا ہے، فرائض میں نہیں کر سکتا۔ (۳)

قائلین جواز کا استدلال

امام شافعیؒ حضرت عمرو بن سلمہؓ کی حدیث باب سے استدلال کرتے ہیں۔

(۱) الاطلاع من درس لرملى: ۵۰۱/۱، مکتبہ المصاحف الطلیح: ۶۱۵/۲، وفتح الملهم: ۱۸/۳، باب من احق بالامامة.

(۲) سکر اور سنہ۔

(۳) راجع، المجموع شرح المہلب: ۲۳۹/۴، وبلل المجہود: ۱۹۷/۳، وفتح الباری: ۲۳/۸

لیکن اس کا جواب یہ ہے کہ یہ ابتداء اسلام کا واقعہ ہے، ورنہ کشف عورت کے باوجود نماز کو جائز کہنا پڑے گا، لہذا اس سے استدلال درست نہیں۔

کاملین عدم جواز کا استدلال

امام ابو حنیفہؒ وغیرہ حضرات کا استدلال حضرت ابن عباسؓ اور ابن مسعودؓ کے آثار سے ہے۔

چنانچہ حضرت ابن عباسؓ کا قول ہے "لا یوم الغلام حتی یحتلم"۔

اور حضرت ابن مسعودؓ کا ارشاد ہے "لا یوم الغلام حتی یجب علیہ الحلود"۔

علامہ عینیؒ فرماتے ہیں کہ بچہ فرائض کی امامت اس لئے نہیں کر سکتا کہ بچہ مقفل ہوتا ہے اور مفترض (۱) کی اقتداء مقفل کے پیچھے صحیح نہیں، کیونکہ امام کی نماز صحت و فساد کے اعتبار سے مقتدی کی نماز کو حتمین ہوتی ہے، جیسا کہ ارشاد نبویؐ ہے "الإمام ضامن" اور یہ مسلم اصول ہے کہ ہر چیز اپنے ماتحت کو حتمین ہو سکتی ہے نہ کہ مافوق کو، لہذا نابالغ کی نفل نماز کے ضمن میں بالغ کی فرض نماز نہیں آسکتی۔ (۲)

## فاسق کی امامت کا حکم

"عن ابی ہریرۃ قال : قال رسول اللہ صلی اللہ علیہ وسلم الصلوۃ المکتوبۃ راجعۃ خلف کل مسلم برأکان او فاجراً... إلخ" (رواہ ابو داؤد)

## فاسق کی قسمیں

فاسق کی دو قسمیں ہیں:

(۱) فاسق من حیث الاعتقاد، جیسے وہ بدعتی جو لوگوں کو اپنی بدعت کی طرف دعوت دیتا ہے۔

(۲) فاسق من حیث الافعال، یعنی جس کے افعال فاسق لوگوں کی طرح ہوں۔

## فاسق کی امامت

فاسق کی امامت درست ہے یا نہیں؟ اس بارے میں فقہاء کا اختلاف ہے۔

امام مالکؒ کے نزدیک مطلقاً دونوں قسموں کی امامت فاسد ہے نماز صحیح نہ ہوگی۔

(۱) مقفل، نفل نماز پڑھنے والے کو کہتے ہیں جبکہ "مفترض" فرض نماز پڑھنے والے کو کہتے ہیں۔

(۲) انظر لهذا التفصیل، انعام الباری: ۳/۶۷، والدر المنصور: ۲/۱۳۵، وللغات الطبع: ۲/۶۲۱، وکشف

ملہ، کتاب المغازی، ص: ۵۲۳

امام احمدؒ کے نزدیک قسم اول کی تو امامت فاسد ہے اور قسم ثانی میں ان کی دو روایات ہیں، جواز،

وعدم جواز۔

حنفیہ اور شافعیہ کے نزدیک دونوں کی صحیح ہے البتہ مکروہ ضرور ہے۔ (۱)

دلائل ائمہ

حنفیہ اور شافعیہ کا استدلال حدیث باب سے ہے، جس میں مطلقاً فاجر اور فاسق کے پیچھے جواز صلوٰۃ کا ذکر ہے، اور حدیث باب میں ”واجب“ سے مراد جائز ہے۔

لیکن مالکیہ اور حنابلہ حدیث باب کو امراء پر محمول کرتے ہیں کہ امیر اور حاکم کے پیچھے نماز درست ہے اگرچہ وہ فاسق ہو، اور عام حالات میں فاسق کے پیچھے نماز درست نہیں، اس بارے میں خود مالکیہ اور حنابلہ حضرات کا استدلال اس حدیث ہے ”لَا يُؤْمَنُكُمْ ذُو جُرْنَةٍ فِي دِينِهِ“۔

لیکن اس حدیث کا جواب یہ ہے کہ یہ حدیث ضعیف ہے، اور حنفیہ کی متدل حدیث باب بھی ضعیف ہے، لہذا اس بارے میں اصل کی طرف رجوع کرنا پڑے گا اور اصل یہ ہے کہ جس کی نماز صحیح ہوگی اس کی امامت بھی درست ہوگی، ”مَنْ صَحَّتْ صَلَاتُهُ صَحَّتْ إِمَامَتُهُ“۔ اور فاسق کی نماز صحیح ہے لہذا اس کی امامت بھی صحیح ہوگی۔ (۲)

## امامت من المصحف کا حکم

”قال الإمام البخاري: وكانت عائشة يؤمها بعد ما ذكوان من المصحف“

(صحيح البخاري)

اس اثر کا مطلب یہ ہے کہ حضرت ذکوان حضرت عائشہؓ کو نماز پڑھاتے تھے اس حالت میں کہ قرآن کریم کو سامنے رکھ کر اور اس میں دیکھ کر قراءت کرتے تھے۔

چنانچہ اس اثر سے امام احمدؒ نے نماز کے دوران مصحف کو دیکھ کر قراءت کے جواز پر استدلال کیا

ہے۔

امام مالکؒ نے تراویح میں اس کو جائز کہا ہے۔

امام ابوحنیفہؒ کے نزدیک اس سے نماز فاسد ہو جاتی ہے۔

امام شافعیؒ، امام ابو یوسفؒ اور امام محمدؒ کے نزدیک نماز فاسد نہیں ہوتی، مگر اہل کتاب کی مشابہت کی وجہ سے ایسا کرنا مکروہ ہے۔

امام ابوحنیفہؒ کا استدلال

اس بارے میں امام ابوحنیفہؒ کا استدلال حضرت ابن عباسؓ کے ایک اثر سے ہے، وہ فرماتے ہیں "نہانا امیر المؤمنین ان تؤم الناس فی المصاحف"۔ اس سے معلوم ہوتا ہے کہ حضرت عمرؓ نے اس کی ممانعت فرمائی تھی۔

بعض حنفیہ نے فساد نماز کی علت عمل کثیر بتائی ہے، کہ امامت من المصحف کی صورت میں عمل کثیر لازم آتا ہے، اور یہ مطلبہ للصلوٰۃ ہے۔

اور بعض حنفیہ نے فساد کی علت "تلقن من الخارج" بتائی ہے یعنی نمازی کا خارج نماز سے استفادہ کرنا، اور یہی علت حنفیہ کے نزدیک رائج ہے، چنانچہ اگر عمل کثیر لازم نہ آئے تب بھی "قراءۃ من المصاحف" موجب فساد صلوٰۃ ہوگی۔

حضرت عائشہؓ کے اثر کا جواب

جہاں تک حضرت عائشہؓ کے مذکورہ اثر کا تعلق ہے اس کا جواب حنفیہ نے یہ دیا ہے کہ یہ اثر محتمل ہے اور یہ ممکن ہے کہ مصحف سے امامت کرنے کا مطلب یہ ہو کہ وہ نماز سے پہلے یا ترویج کے دوران مصحف دیکھ کر یاد کر لیتے ہوں۔ (۱) واللہ اعلم

## اعلیٰ کی امامت افضل ہے یا بصیر کی؟

"عن انسؓ ان النبی صلی اللہ علیہ وسلم استخلف ابن ام مکتوم بؤم الناس وهو

اعمی" (رواہ ابو داؤد)

اس میں اختلاف ہے کہ اعلیٰ (نا بینا) کی امامت افضل ہے یا بصیر (بینا) کی امامت افضل ہے؟  
حضرات شافعیہ کے نزدیک اعلیٰ اور بصیر مسئلہ امامت میں برابر ہیں، اس لئے کہ بصیر میں اگر یہ

(۱) راجع، إتمام الباری: ۳/۴۷۳، ونقرہ بخاری: ۱/۴۷۳

وصف ہے کہ وہ نجاست کو دیکھ کر اس سے اچھی طرح بچ سکتا ہے تو اُمّی میں یہ وصف ہے کہ وہ بعصرت (دیکھائی دینے والی چیزوں) میں مشغول نہیں ہوتا۔

ائمہ ثلاثہ اور جمہور علماء کے نزدیک امامت بصیر افضل ہے امامت اُمّی سے، اس لئے کہ بصیر بنسب اُمّی کے نجاست سے بچنے پر زیادہ قدرت رکھنے والا ہے، اور قبلہ کی سمت اچھی طرح معلوم کر سکتا ہے۔

ملاحظی قارئین لکھتے ہیں کہ امامت اُمّی حنفیہ کے یہاں اس وقت مکروہ ہے جبکہ ایسا بصیر موجود ہو جو علم میں اُمّی سے زائد یا اس کے برابر ہو، ورنہ نہیں۔

ان سب کے برخلاف ابو اسحاق مروزی اور امام غزالی کے نزدیک امامت اُمّی افضل ہے امامت بصیر سے، اس لئے کہ اُمّی کی نماز اقرب الی الخشوع ہے بسبب بصیر کے کہ وہ بعصرت میں مشغول ہو جاتا ہے۔ (۱)

## مہمان کا میزبان کے ہاں امامت کرنے کا حکم

”عن مالک بن الحویرث قال سمعت رسول اللہ صلی اللہ علیہ وسلم يقول: من زار قومًا فلا یلقہم ولیلئہم رجل منهم“ (رواہ ابوداؤد)

اس مسئلہ میں اختلاف ہے کہ مہمان میزبان کے ہاں امامت کر سکتا ہے یا نہیں؟ امام اسحاق کے نزدیک اگر کوئی شخص دوسری مسجد یا دوسری قوم کے پاس جائے اور ان کی امامت کرے تو صحیح نہیں ہے، اگرچہ وہ لوگ اجازت دے دیں۔

جبکہ جمہور ائمہ کے نزدیک اگر اجازت دے دیں، تو بلا کراہت صحیح ہے اور اگر اجازت نہ دیں، تب بھی صحیح ہوگی، البتہ خلاف اولیٰ ہے۔

دلائل ائمہ

امام اسحاق کا استدلال حدیث باب سے ہے۔

جمہور کی دلیل یہ ہے کہ جب شرائط امامت موجود ہیں تو پھر امامت صحیح نہ ہونے کی کوئی وجہ نہیں۔ اور جہاں تک حدیث باب کا تعلق ہے اس کا جواب یہ ہے کہ یہ حدیث عدم اذن کی صورت پر

(۱) الدر المنثور: ۱۴۹/۲ ملازمین بلل المصنوع والمسل.

قول ہے، کیا اگر ہمارے وہ دو پھر ہاتھ لیں۔ واللہ اعلم

## تطویل الركوع للجماعی کا حکم

"قال رسول الله صلى الله عليه وسلم إلى لأقوم إلى الصلوة وأناريد أن أطول

لها لاسمع بكاء الصبي فالتجوز... إلخ" (رواه أبو داود)

اس حدیث میں حضور اقدس صلی اللہ علیہ وسلم فرما رہے ہیں کہ بعض مرتبہ میں نماز کے لئے کھڑا ہوں اور پہلے سے ارادہ نماز کو دراز کرنے کا ہوتا ہے لیکن کسی بچے کے رونے کی آواز سنتا ہوں (جس کی بنا پر نماز میں شریک ہوتی ہیں) تو اس لئے نماز مختصر کر دیتا ہوں کہ بچے کی ماں پر شاق گذرے گا۔

بعض علماء نے اس حدیث سے تطویل الركوع للجماعی یعنی نماز میں شامل ہونے والے کے لئے رکوع لہا کر کے مسئلہ پر استدلال کیا ہے، چنانچہ امام خطابی فرماتے ہیں کہ اس سے معلوم ہوا کہ امام کو رکوع کی حالت میں اگر یہ محسوس ہو کہ کوئی شخص نماز میں شرکت کے لئے آ رہا ہے تو امام ادراک رکعت کے لئے مقدار رکوع کو دراز کر سکتا ہے، اس لئے کہ جب ایک دنیوی مصلحت کی خاطر نماز کو خفیف کر سکتے ہیں تو اہل مصلحت کے لئے اس کو کیوں نہیں بڑھا سکتے، بہر حال اس مسئلہ میں اختلاف ہے۔

چنانچہ علامہ عینی فرماتے ہیں کہ بعض علماء جیسے امام شافعی، حسن بصری، ابن ابی لیلیٰ، ان حضرات نے اس کو جائز قرار دیا ہے بشرطیکہ قوم پر مشقت نہ ہو، اور یہی امام احمد اور امام اسحاق کی رائے ہے۔

لیکن جمہور علماء اور ائمہ ثلاثہ کے نزدیک ایسا کرنا جائز نہیں ہے، بلکہ امام ابو حنیفہؒ سے تو یہ مروی ہے "إلى أخشى عليه أمر أعظم من أي الشرك"۔

اور جہاں تک امام خطابی کے استدلال کا تعلق ہے اس کا جواب یہ ہے کہ یہ استدلال بے عمل ہے "لأنه لا يمتنع مع الفارق" یعنی تطویل کو تخفیف پر قیاس کرنا، کیونکہ تخفیف کے ائمہ (نماز پڑھانے والے) پہلے سے مامور مکلف ہیں پھر تطویل کو اس پر کیسے قیاس کیا جاسکتا ہے۔

نیز تکلیف اور اختصار میں غیر صلوٰۃ کو صلوٰۃ میں داخل کرنے کا شبہ نہیں اور تطویل میں غیر صلوٰۃ کو صلوٰۃ میں داخل کرنے کا شبہ ہے، بناءً برین پہلی صورت جائز ہے اور دوسری صورت جائز نہیں۔ (۱)

(۱) الدر المنثور: ۲/۲۶۵، بر ما رواه وإصحاح من العرب ولفه الله تعالى لما حنه ويراه .

## امام کی متابعت مقارنۃً افضل ہے یا معاقبۃً؟

”عن البراء بن عازب قال كنا نصلي خلف النبي صلى الله عليه وسلم فلما قال:

سمع الله لمن حمده، لم يحسن أحسنًا ظهروه حتى يضع النبي صلى الله عليه وسلم جبهته على الأرض“ (مطلق عليه)

امام کی متابعت کی دو صورتیں ہیں:

(۱)..... مقارنت یعنی مقتدی امام کے ساتھ نماز کے افعال ادا کرے، امام کی تکبیر تحریرہ کہنے کے

ساتھ تکبیر تحریرہ کہے، اسی طرح رکوع کے ساتھ رکوع ہو اور سجود کے ساتھ سجدہ ہو وغیرہ اور اس کو موافقت بھی کہتے ہیں۔

(۲)..... معاقبت یعنی مقتدی امام کے فعل کے بعد موصول اس فعل کو بجالائے۔

امام کی اتباع مقارنۃً و معاقبۃً دونوں طریقوں سے جائز ہے، البتہ افضلیت میں اختلاف ہے،

چنانچہ امام ابوحنیفہؒ کے نزدیک مقارنت افضل ہے اور صاحبین کے نزدیک معاقبت افضل ہے مقارنت سے۔

لہذا مطلق متابعت لازم اور واجب ہے، البتہ مقارنت امام اعظمؒ کے نزدیک سنت اور افضل ہے

اور صاحبین کے نزدیک مقارنت سنت و افضل نہیں بلکہ معاقبت سنت و افضل ہے۔ (۱)

دلائل ائمہ

امام ابوحنیفہؒ کا استدلال آنحضرت صلی اللہ علیہ وسلم کے اس ارشاد گرامی سے ہے ”إنما جعل

الإمام ليؤتم به“.

اس حدیث سے معلوم ہوتا ہے کہ مطلق متابعت واجب ہے اور چونکہ مقارنت کی صورت میں

متابعت بطریق اتم و اکمل پائی جاتی ہے اس لئے مقارنت افضل اور اولیٰ ہے۔

حضرات صاحبینؒ فرماتے ہیں کہ مقتدی امام کا تابع ہوتا ہے اور تبعیت مقارنت کی صورت میں

تحقق نہیں ہو سکتی بلکہ جمعیت کے لئے ضروری ہے کہ امام کے فعل کے بعد موصول وہ فعل کیا جائے چنانچہ اس کی

طرف اس حدیث میں اشارہ ہے: ”فلما ذكر كبر فكبروا، وإذا ركع فاركعوا“ کیونکہ یہاں ”فلاء

تعقيب مع الوصل“ کے لئے ہے۔

(۱) راجع للتفصيل، إعلال السنن: ۴/۲۸۹



ماخزین حضرات نے فتویٰ صاحبین کے قول پر دیا ہے تاکہ مقارنت کی وجہ سے کہیں امام پر جنت اور تقدم لازم نہ آئے، جو ممنوع ہے۔ (۱) واللہ اعلم

## اختلاف مکان مانع اقتداء ہے یا نہیں؟

”عن عائشة قالت صلى رسول الله صلى الله عليه وسلم في حجرته والناس

يأمنون به من وراء الحجرة“ (رواه ابو داؤد)

اس مسئلہ میں اختلاف ہے کہ امام اور مقتدی کے درمیان اختلاف مکان صحیح اقتداء سے مانع

ہے یا نہیں؟

چنانچہ حضرات شافعیہ وغیرہ کے نزدیک اختلاف مکان صحیح اقتداء سے مانع نہیں، مثلاً امام مسجد میں ہو اور مقتدی خارج مسجد، یا یہ کہ امام سڑک کی ایک طرف ہو اور مقتدی دوسری طرف ہو درمیان میں سڑک حائل ہو، یا درمیان میں کوئی نہر حائل ہو سامنے سے امام مقتدی کو نظر آ رہا ہو۔ اور حضرات حنفیہ کے نزدیک اختلاف مکان صحیح اقتداء سے مانع ہے۔

دلائل ائمہ

حضرات شافعیہ وغیرہ کا استدلال حدیث باب سے ہے۔

جبکہ حنفیہ کا استدلال حضرت عمر فاروقؓ کے اثر سے ہے جو علامہ عینیؒ نے نقل کیا ہے کہ حضرت عمرؓ فرماتے ہیں: ”إذا كان بينه وبين الإمام طريق أو حائط أو نهر فليس هو معه“ کہ اگر مقتدی اور امام کے درمیان کوئی راستہ ہو یا دیوار ہو یا نہر ہو تو پھر مقتدی کو امام کے ساتھ نہیں سمجھا جائے گا۔

اور حدیث باب کا جواب یہ ہے کہ یہ حدیث ہمارے خلاف نہیں اس لئے کہ ہمارے یہاں مانع کی لاقصد وہ اختلاف مکان ہے جو حقیقہً بھی ہو اور حکماً بھی، حدیث باب میں اختلاف مکان اگرچہ حقیقہً یا ایجاباً حکماً نہیں، اس لئے کہ مسجد میں صحابہؓ جو صف لگی ہوئی تھی وہ حجرہ کے دروازے سے متصل تھی، اور حجرہ شریفہ کا دروازہ مشہور ہے کہ وہ مسجد کی جانب کھلا ہوا تھا، تو جب مسجد کی صفیں حجرہ شریفہ کے دروازہ تک پہنچ گئیں تو اتصال منقطع کی وجہ سے مکان حکماً متحد ہو گیا۔ (۲) واللہ اعلم

(۱) مطر للتفصيل، صفحات الطحيط: ۶۲۲/۲، والدر المنصور: ۱۶۳/۲، وكشف الباري: كتاب الصلوٰۃ، ص: ۶۰۲

(۲) الدر المنصور: ۶۶۱/۲، والدر المنصور: ۱۶۳/۲، وكشف الباري: كتاب الصلوٰۃ، ص: ۶۰۲

## حیولت مانع اقتداء ہے یا نہیں؟

اور جہاں تک حیولت کا تعلق ہے یعنی کسی چیز کا امام اور مقتدی کے درمیان حائل بن جانا، یہ بالاتفاق صحیح اقتداء سے مانع ہے، بشرطیکہ مقتدی پر امام کا حال مشتبہ ہو رہا ہو یعنی یہ پتہ نہ چل رہا ہو کہ وہ اس وقت کونسا رکن ادا کر رہا ہے۔ (۱)

## نماز میں امام اور مقتدی کے مکان جدا ہونے کا حکم

امام کا ارتفاع مقتدی پر ائمہ اربعہ کے نزدیک مکروہ ہے، البتہ مسئلہ کی قیود و تفصیل میں کچھ اختلاف ہے۔

حنابلہ کے نزدیک مطلقاً مکروہ ہے۔

شافعیہ اور مالکیہ کے نزدیک اگر ارتفاع ضرورۃً ہو تو جائز ہے، مثلاً تعلیم کی ضرورت سے، جیسا کہ صحیحین کی روایت میں ہے کہ ایک مرتباً آپ صلی اللہ علیہ وسلم منبر پر چڑھ کر لوگوں کو نماز پڑھائی۔  
حنفیہ کے نزدیک کراہت اس وقت ہے جب صرف امام یا صرف مقتدی بلندی پر کھڑا ہو اور اگر امام کے ساتھ بعض مقتدی بھی ہوں تب کراہت مرتفع ہو جاتی ہے، نیز قد ر ارتفاع میں بھی ہمارے یہاں چند اقوال ہیں:

۱- امام ابو یوسفؒ کے نزدیک قد ر ارتفاع آدمی کی قد کے برابر ہے۔

۲- امام طحاویؒ کے نزدیک قد ر ارتفاع آدمی کی قد سے زائد ہے۔

۳- بعض کے نزدیک قد ر ارتفاع ایک ذراع کے برابر ہے۔

۴- اور بعض حضرات کے نزدیک قد ر ارتفاع یہ ہے کہ جس سے امام اور مقتدی کے درمیان امتیاز

واقع ہو جائے۔ اور یہی قول رائج ہے۔ (۲)

اور اگر اس کا برعکس ہو یعنی مقتدی بلندی پر ہو اور امام پست جگہ میں تو حنفیہ اور شافعیہ کے نزدیک

یہ بھی مکروہ ہے اور حنابلہ اور مالکیہ کے نزدیک مکروہ نہیں ہے۔ (۳)

(۱) المصدر السابق .

(۲) عندیابی یوسف بن عمر لامة الرجل وعند الطحاوی ما زاد علی القامة طویل بالمقدار ذراع وقلیل ما یبلغ به الامتياز وهو المرجح .

(۳) الدر المنصور: ۱۵۰/۲، والظرافہ، کشف الباری، کتاب الصلوٰۃ، ص: ۵۸۷، وایضاً الباری: ۱۱۲/۳

## اقتداء القائم خلف الجالس کا حکم

”عن انس بن مالک أن النبي صلى الله عليه وسلم خر عن فرس فجحش فصلی

بنا لاعداء فصلينا معه قعوداً... الخ“ (رواه الترمذی)

حدیث باب میں ”جحش“ کے معنی ہیں، کھال کا چھل جانا، ابوداؤد کی روایت سے معلوم ہوتا ہے

کہ آپ صلی اللہ علیہ وسلم کا داہنا پہلو چھل گیا تھا۔

اس پر فقہاء کا اتفاق ہے کہ امام اور منفرد کے لئے بغیر عذر کے فرض نماز قاعد یعنی بیٹھ کر ادا کرنا

درست نہیں، اور ایسا کرنے کی صورت میں اس کی نماز نہ ہوگی، البتہ اگر امام عذر کی بناء پر بیٹھ کر نماز ادا کر رہا

ہو تو مقتدیوں کی اقتداء اور اس کے طریقہ کے بارے میں فقہاء کا اختلاف ہے، اور اس بارے میں تین

مذہب (۱) مشہور ہیں:

پہلا مذہب

امام مالک کا مشہور قول یہ ہے کہ امام قاعد (بیٹھ کر نماز پڑھانے والے امام) کی اقتداء کسی بھی

محل میں جائز نہیں، نہ بیٹھ کر نہ کھڑے ہو کر، البتہ اگر مقتدی بھی معذور ہوں اور کھڑے نہ ہو سکتے ہوں، تو وہ

ایسے امام کی اقتداء کر سکتے ہیں، یہی مسلک امام محمدؒ کی طرف بھی منسوب ہے، پھر امام محمدؒ، ابن القاسم اور

اکثر مالکیہ نے تو مقتدیوں کی معذوری کی صورت میں بھی اقتداء بالمریض القاعد کو مکروہ کہا ہے، بلکہ بعض

مالکیہ تو اس کے بھی عدم جواز کے قائل ہیں۔

امام مالک حدیث باب کے واقعہ کو منسوخ مانتے ہیں، اور معنف عبدالرزاق میں امام شعبیؒ کی

روایت سے استدلال کرتے ہیں، جو مرسل مروی ہے ”ولا یؤمن رجل بعدي جالساً“۔

لیکن جمہور یہ کہتے ہیں کہ اس حدیث کا مدار جابرؓ پر ہے، جو متفق علیہ طور پر ضعیف ہے، لہذا

اس سے استدلال درست نہیں۔

دوسرا مذہب

دوسرا مذہب امام احمدؒ، امام اوزاعیؒ، امام اسحاقؒ اور ظاہریہ کا ہے، ان کے نزدیک اگر امام مریض

(۱) والطھیل فی معارف السنن: ۳/۲۲۳، وفتح الملہم: ۳/۲۳۱، القوال الالمة فی ان الإمام الاصلی لاعداء صلی من  
عقلہ لاعداء اولاعداء

ہو اور بیٹھ کر امامت کرے تو اس کی اقتداء جائز ہے، لیکن مقتدیوں کے لئے یہ ضروری ہے کہ وہ بھی بیٹھ کر نماز پڑھیں۔ (۱)

امام احمد وغیرہ کا استدلال حدیث باب سے ہے، جس میں نہ صرف آپ صلی اللہ علیہ وسلم نے خود بیٹھ کر نماز پڑھائی، بلکہ دوسروں کو بھی اس کا حکم دیا کہ "اذا صلی قاعداً فصلوا القعوداً اجمعون"۔  
تیسرا مذہب

تیسرا مذہب امام ابو حنیفہؒ، امام شافعیؒ، امام ابو یوسفؒ، اور سفیان ثوریؒ وغیرہ کا ہے، ان حضرات کے نزدیک امام قاعد کے پیچھے اقتداء درست ہے، لیکن غیر معذور مقتدیوں کو ایسی صورت میں کھڑے ہو کر نماز پڑھنا ضروری ہے، بیٹھ کر اقتداء درست نہیں۔

ان حضرات کا استدلال آیت قرآنی "وقوموا للہ فانیین" سے ہے، جس میں قیام کو مطلقاً فرض صلوٰۃ قرار دیا گیا ہے، اس سے معذور لوگ بحکم "لا یكلف اللہ نفساً إلا وسعها" مستثنیٰ ہوں گے، لیکن غیر معذور کو مستثنیٰ کرنے کی کوئی وجہ نہیں۔

نیز جمہور کی ایک اہم دلیل آنحضرت صلی اللہ علیہ وسلم کے مرض و فوات کا واقعہ ہے جس میں آپؐ نے بیٹھ کر امامت فرمائی، جبکہ تمام صحابہ کرامؓ نے کھڑے ہو کر اقتداء کی، پھر چونکہ یہ مرض و فوات کا واقعہ ہے اس لئے حدیث باب کے لئے ناخ ہے، اس لئے حدیث باب کا جواب (۲) احناف و شوافع کی طرف سے لکھا دیا جاتا ہے کہ وہ مرض و فوات کے واقعہ سے منسوخ ہے۔ (۳)

## متنفل کے پیچھے مفترض کی اقتداء کا حکم

"عن جابر قال: کان معاذ بن جبل یصلی مع النبی صلی اللہ علیہ وسلم لم یاتہ قومہ فیصلی بہم" (مطل علیہ)

اس حدیث سے امام شافعیؒ نے اقتداء المفترض بالمتنفل کے جواز پر استدلال کیا ہے، وجہ

(۱) علامہ سید قدس نے اپنی ہی نقل کیا ہے کہ امام ترمذی کے نزدیک مقتدیوں کا بیٹھ کر اقتداء کرنا چھ شرائط کے ساتھ مشروع ہے، ایک تو یہ کہ امام ائمہ سے بیٹھ کر نماز پڑھے، یعنی اس کا طہا بھلا ہی سے ہو، تاہم صلوٰۃ میں طہاری نہ ہو دوسرے یہ کہ امام امام ماحب (مقرر کردہ) ہو، تیسرے یہ کہ اس کی خبر مر جو اہل ہو یعنی اس کے طہر کے قطع ہونے کی امید نہ ہو۔

(۲) راجع للأجوبة الاخری، درس لومدی: ۱۲۲، ۱۲۳، ۱۲۵۔

(۳) ملخصاً من درس لومدی: ۱۲۰/۲-۱۲۶، و کلماتی الدر المنصور: ۱۵۳/۲، و لائحۃ التلیح: ۱۲۶/۲

استدلال یہ ہے کہ حضرت معاذؓ آنحضرت صلی اللہ علیہ وسلم کے ساتھ مشاء (۱) کی نماز پڑھ لیتے تھے اور پھر اپنی قوم کو جا کر وہی نماز پڑھاتے تھے لہذا دوسری بار وہ متغفل (۲) ہوتے تھے جبکہ ان کے مقتدی مفترض۔  
امام ابوحنیفہؒ، امام مالکؒ اور جمہور فقہاء کے نزدیک مفترض کا متغفل کے پیچھے اقتداء کرنا درست نہیں، امام احمدؒ سے اس بارے میں دو روایتیں ہیں، ایک حنفیہ کے مطابق اور ایک شافعیہ کے مطابق۔ (۳)  
دلائل جمہور

جمہور کے دلائل درج ذیل ہیں:

(۱)..... ترمذی میں حضرت ابو ہریرہؓ کی روایت ہے "قال: قال رسول الله صلى الله عليه وسلم: الإمام ضامن والمؤذن مؤتمن" کہ نبی کریم صلی اللہ علیہ وسلم نے ارشاد فرمایا کہ امام ضامن ہے اور مؤذن امین ہے، اور امام مقتدیوں کی نماز کا اسی وقت ضامن ہوگا جبکہ دونوں کی نماز ایک ہو، اس لئے کہ اگر امام متغفل ہے تو مفترض مقتدیوں کی نماز کا ضامن نہیں بن سکتا تو امام بھی نہیں بن سکتا۔  
(۲)..... اسی طرح صحاح میں حضرت عائشہؓ کی روایت ہے "إلما جعل الإمام ليؤتم به... إلخ" کہ امام اس لئے مقرر کیا گیا ہے تاکہ اس کی اقتداء کی جائے، اور اقتداء کہتے ہیں کسی چیز میں مقتدی کی ہمدردی کو، اور اقتداء المفترض بالمتغفل کے مسئلہ میں مقتدی کی نماز نفل ہے جبکہ مقتدی فرض پڑھ رہے ہیں تو اقتداء کہاں ہوئی، معلوم ہوا کہ متغفل کے پیچھے مفترض کی نماز درست نہیں ہوگی۔

حضرت معاذؓ کے واقعہ کی توجیہات

جہاں تک حضرت معاذؓ کے واقعہ کا تعلق ہے سو حنفیہ اور مالکیہ کی طرف سے اس کی متعدد توجیہات کی گئی ہیں۔ (۴)

(۱)..... ایک یہ کہ حضرت معاذؓ آنحضرت صلی اللہ علیہ وسلم کے پیچھے بیت لل شریک ہوتے ہوں گے، اور اپنی قوم کو بیت فرض نماز پڑھاتے ہوں گے۔

(۲)..... ایک توجیہ یہ کی گئی ہے کہ اگر بالفرض یہ ثابت بھی ہو کہ حضرت معاذؓ بیت لل امامت

(۱) کتب اکثر الرواہات۔

(۲) متغفل "لل نماز پڑھنے والے کو کہتے ہیں جبکہ "مفترض" فرض نماز پڑھنے والے کو کہتے ہیں۔

(۳) مطر للتفصيل، معارف السنن: ۹۲/۵

(۴) التفصيل فی معارف السنن: ۹۲/۵

کرتے تھے تب بھی اس سے استدلال صحیح نہیں کیونکہ اس پر آنحضرت صلی اللہ علیہ وسلم کی تقریر ثابت نہیں۔  
(۳)..... تیسری توجیہ بعض حضرات نے یہ کی ہے کہ اگر بالفرض آنحضرت صلی اللہ علیہ وسلم کی تقریر ثابت بھی ہو تب بھی یہ ہو سکتا ہے کہ یہ حکم منسوخ ہو اور اس وقت، کا واقعہ ہو جب ایک فرض نماز دوسریہ پڑھنا جائز تھا، اور حضرت ابن عمرؓ کی حدیث ”لا تصلي صلوٰۃ مكتوبة في يوم موبين“ نے اس کو منسوخ کر دیا۔

(۴)..... لیکن بہتر توجیہ حضرت شاہ صاحبؒ نے فرمائی ہے، وہ فرماتے ہیں کہ حضرت معاویہؓ آنحضرت صلی اللہ علیہ وسلم کے ساتھ عشاء کی نماز پڑھ کر عشاء ہی کی نماز اپنی قوم کو نہیں پڑھاتے تھے بلکہ واقعہ یہ تھا کہ وہ آنحضرت صلی اللہ علیہ وسلم کے ساتھ مغرب کی نماز پڑھتے تھے اور اپنی قوم کو عشاء کی نماز پڑھاتے تھے، لہذا اقتداء المفترض بالمتفعل کا سوال ہی پیدا نہیں ہوتا جس کی دلیل یہ ہے کہ ترمذی کی حدیث میں صراحت ہے ”عن جابر بن عبد اللہ کان معاذ بن جبلؓ کان يصلي مع رسول الله صلي الله عليه وسلم المغرب ثم يرجع إلى قومه فيؤمهم“۔ اس تحقیق پر بات بالکل واضح ہو جاتی ہے۔ (۱)۔

### مسبق امام کے ساتھ اول صلوٰۃ کو پاتا ہے یا آخر صلوٰۃ کو؟

”عن أبي هريرة قال: سمعت رسول الله صلى الله عليه وسلم يقول: إذا أقيمت الصلوٰۃ فلاتأثروا تسعون وأثو هاتمشون وعليكم السكينة فما أدركتم فصلوا وما فاتكم فاتموا..... قال أبو داؤد: وقال ابن عيينة عن الزهري وحده: فاقضوا... إلخ“ (در) ابو داؤد

اس بارے میں اختلاف ہے کہ مسبوق امام کے ساتھ جو نماز پاتا ہے وہ اس کی اول صلوٰۃ ہے یا آخر صلوٰۃ؟

چنانچہ امام شافعیؒ اور امام احمدؒ کے نزدیک مسبوق امام کے ساتھ جو نماز پاتا ہے وہ اس کی اول صلوٰۃ

ہے۔

امام ابو حنیفہؒ اور امام ابو یوسفؒ کے نزدیک آخر صلوٰۃ ہے۔

(۱) ملخصاً من درس ترمذی: ۳۱۵/۲، وکلامی إمام الباری: ۳۸۹/۳، ولفحات الطبع: ۶۳۵/۲

## ثمرۂ اختلاف

ثمرۂ اختلاف یہ ہوگا کہ اگر کسی شخص کو امام کے ساتھ چار میں سے دو رکعت ملی ہیں تو امام شافعی اور امام احمد کے نزدیک یہ شخص امام کے فارغ ہونے کے بعد جو دو رکعت پڑھے گا اس میں صرف سورۃ فاتحہ پڑھے گا کیونکہ اس کا یہ شفعہ اخیرہ ہے جس میں ضم سورت نہیں ہوتا، شیخین کے نزدیک ان دونوں رکعت میں قراءۃ کاملہ یعنی فاتحہ مع ضم سورت کرے گا کیونکہ یہ اس کا شفعہ اولیٰ ہے۔

## متدلاتِ ائمہ

امام شافعی کا استدلال حدیث باب میں "فاسموا" سے ہے، اتمام کا تعلق مابقی سے ہوتا ہے یا یہ کہے کہ اتمام فسی کا اس کے آخر سے ہوتا ہے، معلوم ہوا کہ اس شخص کی نماز کا اخیر حصہ رہ گیا ہے۔ اور شیخین کا استدلال حدیث باب کے دوسرے طریق میں "فاقضوا" سے ہے، قضاء کا تعلق مابقی و ماضی سے ہوتا ہے، معلوم ہوا کہ اس کی نماز کا شروع کا حصہ رہ گیا ہے، آخری حصہ نماز کا تو وہ امام کے ساتھ پڑھ چکا امام کے فارغ ہونے کے بعد اب وہ اپنی شروع کی نماز پڑھے گا، اور شفعہ اولیٰ میں قراءت مکمل ہوتی ہے۔

## تیسرا قول

اس مسئلے میں تیسرا قول امام مالکؒ اور امام محمدؒ کا ہے، وہ فرماتے ہیں کہ افعال میں اتمام ہوگا اور قراءت میں قضاء۔

اب اس کے لئے ایک مثال ایسی ہونی چاہئے جس میں تینوں مذاہب سامنے آجائیں وہ یہ ہے کہ ایک شخص کو امام کے ساتھ صرف ایک رکعت (چوتھی) ملی، اب یہ شخص امام کے فارغ ہونے کے بعد شافعیہ و حنابلہ کے نزدیک ایک رکعت پڑھ کر تشہد کے لئے قعدہ کرے گا اور صرف اسی رکعت میں قراءت پوری کرے گا اس شخص کا پہلا شفعہ پورا ہو گیا، اب یہ شخص باقی دو رکعات میں صرف فاتحہ پڑھے گا، اور شیخین کے نزدیک یہ شخص مسلسل دو رکعت پڑھ کر بیٹھے گا اور دونوں میں قراءت کاملہ کرے گا، اور امام مالکؒ اور امام محمدؒ کے نزدیک اتمام والوں کی طرح ایک رکعت پڑھ کر بیٹھ جائے گا جس میں قراءت پوری ہوگی اور اس کے بعد والی رکعت میں بھی قراءت کاملہ کرے گا جس طرح شیخین کے نزدیک کرتا ہے۔ (۱)

(۱) الدر المنصور: ۱۳۹/۲، والنظر ابھا، فتح الملہم: ۳/۳۶۳، القوال العلماء فیما یدرکہ المسنون مع الإمام حل -

## امام کی نماز کا فساد مقتدی کی نماز کے فساد کو مستلزم ہے یا نہیں؟

"عن ابی ہریرۃ قال: قال رسول اللہ صلی اللہ علیہ وسلم الإمام ضامن والمؤذن

مؤمن... الخ" (رواہ الترمذی)

امام کی نماز کا فساد مقتدی کی نماز کے فساد کو مستلزم ہے یا نہیں؟ یعنی امام کی نماز کے فساد ہونے سے مقتدی کی نماز فاسد ہو جاتی ہے یا نہیں؟ اس بارے میں اختلاف ہے۔

چنانچہ حضرات حنفیہ فرماتے ہیں کہ امام کی نماز کا فساد مقتدی کی نماز کے فساد کو مستلزم ہے۔ جبکہ امام شافعی کا مسلک یہ ہے کہ امام اور مقتدی اپنی اپنی نمازوں کے خود مدہ دار ہیں، اور امام کی نماز کے فاسد ہونے سے مقتدی کی نماز فاسد نہیں ہوتی۔

دلائل فقہاء

حضرات حنفیہ حدیث باب سے استدلال کرتے ہیں جس میں تصریح ہے کہ امام مقتدیوں کی نماز کے کفیل ہے، لہذا مقتدیوں کی نماز کا صلاح و فساد اس پر موقوف ہے۔

لیکن امام شافعی حدیث باب کی یہ تاویل کرتے ہیں کہ ضامن کے معنی نگران اور نگہبان کے ہیں، لہذا مطلب یہ ہے کہ امام اپنے مقتدیوں کی نماز کا نگران ہے، یعنی اگر خود اس کی نماز فاسد ہو جائے تب بھی وہ مقتدیوں کی نماز کو فاسد نہیں ہونے دیتا، لیکن یہ تاویل خلاف ظاہر بھی ہے، خلاف لغت بھی اور خلاف روایت بھی، خود حضرات صحابہؓ نے اس حدیث کا وہی مفہوم سمجھا ہے جو حنفیہ نے اختیار کیا ہے۔

خود امام شافعیؒ کا استدلال اللہ تعالیٰ کے اس ارشاد سے ہے: "لا تنذر وازرة وذر آخری"۔ لیکن حنفیہ اس آیت کے جواب میں کہتے ہیں کہ اس سے استدلال درست نہیں، اس لئے کہ یہ آیت گناہ و ثواب کے بارے میں ہے نہ کہ افعال کی صحت و فساد کے بارے میں۔ (۱)

☆☆☆

— حوالہ صلوٰۃ اور آخر ما —

(۱) ملخصاً من دوس ترمذی: ۳۸۳/۱، والطراحي: الدر المنصور: ۶۰/۱



## باب صفة الصلوٰۃ

## تکبیر تحریمہ میں ہاتھ اٹھانے کی حد کیا ہے؟

”عن ابن عمر أن رسول الله صلى الله عليه وسلم كان يرفع يديه حلو منكبیه إذا التحح الصلوٰۃ... إلخ“ (متفق علیہ)

نماز کی پہلی تکبیر میں ہاتھ اٹھانے کی حد کیا ہوگی؟ اس بارے میں اختلاف ہے۔  
جمہور فقہاء فرماتے ہیں کہ نماز کی پہلی تکبیر میں ہاتھوں کو کندھوں کے برابر تک اٹھانا چاہئے۔  
جبکہ امام ابو حنیفہؒ فرماتے ہیں کہ ہاتھوں کو کانوں کے برابر تک اٹھانا چاہئے۔

## جمہور کا استدلال

حضرات جمہور کا استدلال حدیث باب سے ہے، جس سے ثابت ہوتا ہے کہ ہاتھوں کو کندھوں تک اٹھانا چاہئے۔

لیکن اس استدلال کا جواب یہ ہے کہ یہ حدیث حلیٰ عذر پر محمول ہے یعنی اس وقت پر محمول ہے جب کہ حضور صلی اللہ علیہ وسلم جب پہنے ہوئے تھے، جس کی وجہ سے ہاتھ کانوں تک نہیں پہنچائے جاسکتے تھے، اور اس کی دلیل حضرت وائلؓ کی یہ حدیث ہے: ”عن وائل بن حجر أنه قال: رأيت النبي صلى الله عليه وسلم حين التحح الصلوٰۃ رفع يديه حيا لاذنيه لم أتيتهم فرأيتهم يرفعون أيديهم إلى صدورهم في التحح الصلوٰۃ وعليهم برانس وأكسية“۔

لہذا حدیث باب سے عام حالات میں کندھوں تک ہاتھ اٹھانے پر استدلال درست نہیں۔

## امام ابو حنیفہؒ کا استدلال

امام ابو حنیفہؒ مندرجہ ذیل روایات سے استدلال کرتے ہیں:

(۱)..... حضرت براء بن عازبؓ کی روایت ہے ”قال كان النبي صلى الله عليه وسلم

إذا تكبر للتحح الصلوٰۃ، رفع يديه حتى يكون إبهاماه قريباً من شحمتي أذنيه“۔

(۲)..... حضرت وائل بن حجرؓ کی روایت ہے ”قال: رأيت النبي صلى الله عليه وسلم

حين يكبر للصلاة، يرفع يديه حيال اذنيه“.

ان دونوں روایتوں میں تصریح ہے کہ رسول اللہ صلی اللہ علیہ وسلم ہاتھوں کو کانوں تک اٹھایا کرتے

تھے۔ (۱)

## تکبیر تحریمہ کے الفاظ میں اختلاف فقہاء

”عن ابی سعید قال: قال رسول اللہ صلی اللہ علیہ وسلم: مفتاح الصلوٰۃ الطهور

، وتحريمها التكبير، وتحليلها التسليم“ (رواه الترمذي)

اس حدیث کے تحت دو مسئلے بیان کئے جاتے ہیں۔

### پہلا مسئلہ

پہلا مسئلہ یہ ہے کہ نماز شروع کرنے کے لئے کسی ذکر کی ضرورت ہے یا صرف نیت سے نماز شروع کی جاسکتی ہے؟

چنانچہ حضرت سعید بن المسیبؓ اور حسن بھریؓ کا مسلک یہ ہے کہ نماز شروع کرنے کے لئے تکبیر یا کوئی اور ذکر ضروری نہیں، بلکہ مجرد نیت سے نماز شروع کی جاسکتی ہے۔

جبکہ جمہور کے نزدیک محض نیت سے ابتداء نہیں ہو سکتی، بلکہ ذکر ضروری ہے، اس مسئلہ میں حدیث باب پہلے مسلک کے خلاف جمہور کی حجت ہے۔

### دوسرا مسئلہ

دوسرا مسئلہ یہ ہے کہ جمہور کے ہاں تو نماز شروع کرنے کے لئے ذکر کی ضرورت تھی، اب اس ذکر کے بارے میں جمہور کا آپس میں اختلاف ہے۔

چنانچہ امام ابو حنیفہؒ اور امام محمدؒ کے نزدیک کوئی بھی ایسا ذکر جو اللہ تعالیٰ کی بڑائی پر دلالت کرتا ہو اس سے فریضہ تحریمہ ادا ہو جاتا ہے، مثلاً ”اللہ اجل“ یا ”اللہ اعظم“ کا صیغہ استعمال کرے تو اس کی نماز کا فریضہ ادا ہو جائے گا لیکن اعادۃ صلوٰۃ واجب ہوگا۔

ائمہ ثلاثہ اور امام ابو یوسفؒ تکبیر یعنی اللہ اکبر اور اس جیسے دوسرے الفاظ کی فرضیت کے قائل

ہیں، ان کے نزدیک تعظیم باری تعالیٰ کا کوئی اور صیغہ اس کے قائم مقام نہیں ہو سکتا۔

## صیغہ تکبیر کی تعیین میں اختلاف

پہر امیر ثلاثہ اور امام ابو یوسفؒ کے درمیان صیغہ تکبیر کی تعیین میں اختلاف ہے۔

چنانچہ امام مالکؒ اور امام احمدؒ کے نزدیک صیغہ تکبیر صرف "اللہ اکبر" ہے۔

امام شافعیؒ صیغہ تکبیر میں "اللہ اکبر" کے ساتھ "اللہ الاکبر" (معرف باللام) کو بھی شامل

کرتے ہیں۔

اور امام ابو یوسفؒ "اللہ اکبر" اور "اللہ الاکبر" دونوں کے ساتھ "اللہ کبیر" اور "اللہ

الکبیر" دونوں شامل کرتے ہیں۔

## دلائل فقہاء

امیر ثلاثہ اور امام ابو یوسفؒ صیغہ تکبیر کی فرضیت پر حدیث باب کے جملہ "تحريمها التكبير"

سے استدلال کرتے ہیں، کہ اس میں خبر معرف باللام ہے، جو صحر کا فائدہ دیتی ہے، اس سے معلوم ہوا کہ

آیہ تکبیر میں منحصر ہے۔

امام ابو حنیفہؒ اور امام محمدؒ کا استدلال آیت قرآنی "وَذَكَرَ اسْمَ رَبِّهِ فَصَلَّى" سے ہے، کہ اس

میں مطلق اسم باری تعالیٰ کا بیان ہے، صیغہ تکبیر کی کوئی خصوصیت نہیں، اور حدیث باب میں صیغہ تکبیر کی جو

تفصیل کی گئی ہے، وہ خبر واحد ہونے کی بناء پر قطعی الثبوت نہیں، لہذا اس سے فرضیت تو ثابت نہیں ہوگی،

البتہ واجب ثابت ہوگا، اور وجوب کے ہم منکر نہیں۔ (۱)

## صیغہ سلام میں اختلاف فقہاء

"عن ابی سعید قال: قال رسول الله صلى الله عليه وسلم: مفتاح الصلوة الطهور

"العربيمها التكبير، وتحليلها التسليم" (رواه الترمذي)

صیغہ سلام کے اندر بھی ویسا ہی اختلاف ہے، جیسا صیغہ تکبیر میں ہے۔

چنانچہ امیر ثلاثہ اور امام ابو یوسفؒ کے نزدیک خروج عن الصلوٰۃ کے لئے صیغہ سلام یعنی "السلام

(۱) نور لمعدی: ۱/۵۰۳، وکلا فی لمحات التلخیص: ۲/۹۰

علیکم " فرض ہے، لہذا اگر کوئی شخص صیغہ سلام کے علاوہ کسی اور طریقہ سے نماز کو ختم کرے تو اس کی نماز نہیں ہوتی۔

اور امام ابو حنیفہؒ کے نزدیک فرض صرف خروج بوضع المصلیٰ (۱) ہے، اور صیغہ سلام کے بارے میں مشائخ حنفیہ کی دو روایتیں ہیں، امام طحاویؒ سے مروی ہے کہ وہ سنت ہے، اور شیخ ابن ہمامؒ مقرر کرتے ہیں کہ واجب ہے، دوسرا قول رائج اور مختار ہے، لہذا جو شخص صیغہ سلام کے علاوہ کسی اور طریقہ سے نماز سے خارج ہو اس کا فریضہ ادا تو ہو جائے گا، لیکن نماز واجب الاعادہ رہے گی۔

دلائل فقہاء

حدیث باب کا یہ جملہ "وتحلیلها التسليم" ائمہ ثلاثہ کی دلیل ہے، کہ اس میں خبر معروف بالسلام ہونے کی بناء پر مفید صحر ہے، جس کا حاصل یہ ہے کہ نماز سے حلال ہونا صیغہ تسلیم کے ساتھ مخصوص ہے۔

حنفیہ کا موقف یہاں بھی وہی ہے جو سابقہ مسئلہ میں گذر چکا کہ یہ خبر واحد ہے، جس سے وجوب ثابت ہو سکتا ہے، فرضیت نہیں۔

نیز حنفیہ حضرت عبداللہ بن مسعودؓ کے اس واقعہ سے بھی استدلال کرتے ہیں جس میں آنحضرت صلی اللہ علیہ وسلم نے ان کو تشہد کی تعلیم دے کر فرمایا "إذا قلت هذا أو قضيت هذا فقد قضيت صلواتك إن شئت أن تقوم لقوم وإن شئت أن تقعد فاقعد"۔ اس سے ثابت ہوا کہ بقدر تشہد بیٹھنے کے بعد کوئی اور فریضہ نہیں ہے، البتہ آنحضرت صلی اللہ علیہ وسلم کی مواظبت اور حدیث باب کے الفاظ سے وجوب ضرور معلوم ہوتا ہے، سو ہم اس کے قائل ہیں۔ (۲)

کیا تکبیر تحریمہ اور قراءت کے درمیان کوئی ذکر مسنون ہے؟

"عن أبي سعيد الخدري قال: كان رسول الله صلى الله عليه وسلم إذا قام إلى الصلوة بالليل كبر لم يقول: سبحانك اللهم... إلخ" (رواه الترمذي)

(۱) یعنی نماز کا پہلے صل سے نماز شروع کرنا۔

(۲) ترمذی ۵۰۵/۱، وکلیفی فتح الملہم: ۳/۳۴۱، الخوال العلماء فی ان سلام التحلیل آخر الصلوٰۃ، حل ہو دکن من الصلوٰۃ ارسد؟

اس مسئلے میں اختلاف ہے کہ تکبیر تحریر اور قراءت کے درمیان کوئی نہ کوئی ذکر مسنون ہے یا

نہیں؟

چنانچہ امام مالکؒ کا مسلک یہ ہے کہ تکبیر اور سورۃ فاتحہ کے درمیان کوئی ذکر مسنون نہیں، البتہ تکبیر کے بعد نماز کی ابتداء براہ راست سورۃ فاتحہ سے ہوتی ہے، ان کا استدلال ترمذی میں حضرت انسؓ کی روایت ہے کہ ”کان رسول اللہ صلی اللہ علیہ وسلم وأبو بکر وعمر وعثمان يفتحون القراءة بالحمد لله رب العالمين“۔

لیکن جمہور کے نزدیک تکبیر اور فاتحہ کے درمیان کوئی نہ کوئی ذکر مسنون ہے۔

امام مالکؒ کی دلیل کا جواب یہ دیا جاتا ہے کہ آپ کی متدل حدیث میں افتتاح سے مراد افتتاحِ قراءت جبر یہ ہے لہذا قراءت سز یہ اس کے منافی نہیں۔

تکبیر اور سورۃ فاتحہ کے درمیان کونسا ذکر افضل ہے؟

پھر اس میں اختلاف ہے کہ تکبیر اور سورۃ فاتحہ کے درمیان کونسا ذکر افضل ہے؟

شافعیہ کے نزدیک ”توجیہ“ افضل ہے، یعنی ”انی وجہت وجہی للدی فطر

السفوات والأرض... إلخ“ پڑھنا افضل ہے۔

اور حنفیہ کے نزدیک ”ثناء“ افضل ہے۔

حضرت شاہ صاحبؒ فرماتے ہیں کہ امام شافعیؒ نے اپنے مسلک پر قرآن کریم کی اس آیت سے

بہان کیا ہے، جو سورۃ أنعام میں آئی ہے، اور اس میں ”هذا أكبر“ کے بعد ”انی وجہت وجہی للدی فطر السفوات والأرض... إلخ“ مذکور ہے، نیز بعض دوسری روایات سے بھی وہ استدلال کرتے ہیں۔ (۱)

اور امام ابو حنیفہؒ نے سورۃ طور کی اس آیت سے استیناس کیا ہے، (۲) جس میں ارشاد ہے ”وَسَبِّحْ

بسم ربک حین تقوم... إلخ“۔ (۳)

(۱) راسع، آثار السنن، ص: ۷۱، ۷۲، باب ما یقرأ بعد تکبیر الإحرام۔  
(۲) مجلس لابن النما: ۲۸۲/۱۔  
(۳) مظهر اللہ المصطفیٰ، ص: ۲۱۱/۲۔

## نماز میں تسمیہ کا جہر مسنون ہے یا اخفاء؟

”عن انس قال کان رسول اللہ صلی اللہ علیہ وسلم و ابو بکر و عمرو و عثمان

یفتحون القراءة بالحمد لله رب العالمین“ (رواہ الترمذی)

نماز میں تسمیہ کے جہر و اخفاء (۱) کے بارے میں اختلاف ہے، اور یہ اختلاف جواز و عدم جواز کا نہیں ہے، بلکہ محض افضل و مفضل کا اختلاف ہے۔

چنانچہ اس بارے میں مذاہب کی تفصیل یہ ہے۔

کہ امام مالکؒ کے نزدیک نماز میں تسمیہ سرے سے مشروع ہی نہیں ہے، نہ جہر نہ سرا۔  
امام شافعیؒ کے نزدیک تسمیہ مسنون ہے، اور صلوات جہر یہ میں جہر کے ساتھ اور سر یہ میں سر کے ساتھ پڑھا جائے گا۔

امام ابو حنیفہؒ، امام احمدؒ اور امام اسحاقؒ کے نزدیک بھی تسمیہ مسنون ہے، البتہ اسے ہر حال میں سرا پڑھنا افضل ہے، خواہ صلوٰۃ جہری ہو یا سری۔ (۲)  
دلائل ائمہ

امام مالکؒ کا استدلال حضرت انسؓ کی حدیث باب سے ہے۔  
لیکن حنفیہ کی طرف سے اس کا جواب یہ ہے کہ یہاں مطلق تسمیہ کی نہیں بلکہ جہر بالتسمیہ کی نفی ہے، یا افتتاح سے قراءت جہریہ کی افتتاح مراد ہے نہ قراءت سریہ کی۔

امام شافعیؒ کی دلیل سنن نسائی میں حضرت نعیم الجعفیؒ کی روایت ہے فرماتے ہیں ”صلیت وراء ابی ہریرۃ فقرأ بسم اللہ الرحمن الرحیم، ثم قرأ بام القرآن حتی إذا بلغ غیر المفضوب علیہم ولا الضالین فقال الناس: آمین... إلخ“۔

لیکن اس کا جواب یہ ہے کہ یہ روایت شافعیہ کے مسلک پر صریح نہیں، کیونکہ قراءت کے لفظ سے بسم اللہ کی نفی قراءت ثابت ہوتی ہے، نہ کہ اس کا جہر، اس لئے کہ قراءت کے لفظ میں قراءت بالسر کا بھی احتمال ہے، لہذا اس روایت سے شافعیہ کا استدلال تام نہیں۔

(۱) یعنی نماز میں تسمیہ ابتدا و از سے پڑھنا افضل ہے یا ابتدا و از سے؟

(۲) النظر لهذه المسئلة، الطلیع الصبیح: ۳۳۳/۱، و لصب الرایة: ۳۲۸/۱

دلائل احناف

حضرات حنفیہ کے دلائل درج ذیل ہیں:

(۱)..... نسائی میں حضرت انسؓ کی روایت ہے ”صلی بنا رسول اللہ صلی اللہ علیہ وسلم فلم یسمعنا قراءۃ بسم اللہ الرحمن الرحیم و صلی بنا ابوبکر و عمر فلم نسمعہما“۔  
اس سے واضح ہوا کہ حضرت انسؓ کا خشاء جہر تسمیہ کی نفی کرنا ہے، نہ کہ نفس قراءت کی۔

(۲)..... امام طحاویؒ وغیرہ نے روایت نقل کی ہے ”عن ابن عباسؓ فی الجہر بسم اللہ الرحمن الرحیم، قال: ذلک فعل الأعراب“۔

(۳)..... نیز طحاویؒ ہی میں حضرت وائلؓ سے مروی ہے ”قال کان عمرو علی لا یجہران بسم اللہ الرحمن الرحیم ولا بالتعوذ ولا بالتأمین“۔

بہر حال یہ تمام روایات صحیح اور صریح ہونے کی بناء پر امام شافعیؒ کی متدل روایت کے مقابلہ میں

رائج ہیں۔ (۱)

## ”بسم اللہ“ جزو قرآن ہے یا نہیں؟

اس بارے میں اختلاف ہے کہ ”بسم اللہ“ جزو قرآن ہے یا نہیں؟

چنانچہ اس مسئلہ کی تفصیل یہ ہے کہ سورہ نمل میں حضرت سلیمان علیہ السلام کے خط کے ذیل میں ”بسم اللہ“ آئی ہے وہ تو بالاجماع قرآن حکیم کا جزء ہے، البتہ جو ”بسم اللہ“ سورتوں کے شروع میں پڑھی جاتا ہے اس کے بارے میں اختلاف ہے۔

امام مالکؒ فرماتے ہیں کہ یہ قرآن کا جزء نہیں ہے، بلکہ دوسرے اذکار کی طرح ایک ذکر ہے۔  
امام شافعیؒ کا قول یہ ہے کہ سورہ فاتحہ کا جزء تو ہے ہی پھر باقی سورتوں کا جزء ہے یا نہیں، اس میں اختلاف قول ہیں، اور اصح یہ ہے کہ باقی سورتوں کا بھی جزء ہے۔

امام ابوحنیفہؒ کے نزدیک یہ جزو قرآن تو ہے لیکن کسی خاص سورت کا جزء نہیں، بلکہ یہ آیت فصل ثانیہ سورتوں کے درمیان تیز کرنے کے لئے نازل کی گئی ہے۔ (۲)

۱۔ جامع لفصل، درس نمبر ۱/۵۰۹، صفحات الطبع ۲/۳۹۰، وکنف الباری، کتاب الإیمان، ۱۰/۳۷۱  
۲۔ معارف السنن، ۲/۳۶۲

## امام شافعیؒ کا استدلال

امام شافعیؒ کا استدلال نسائی میں حضرت انسؓ کی روایت سے ہے "يقول: قال رسول الله صلى الله عليه وسلم انزلت على انفا سورة، فقر ايسم الله الرحمن الرحيم انا اعطيتك الكوثر حتى ختمها".

شافعیہ کہتے ہیں کہ یہاں آپ صلی اللہ علیہ وسلم نے سورۃ کی ابتداء بسم اللہ سے کی جو اس کے جزو سورۃ ہونے کی دلیل ہے۔

لیکن شافعیہ کے اس استدلال کا ضعف ظاہر ہے، کیونکہ بسم اللہ پڑھنے کی وجہ اس کا جزو سورۃ ہونا نہیں تھا، بلکہ آپ صلی اللہ علیہ وسلم نے بسم اللہ کی تلاوت بغرض ابتداء فرمائی تھی۔  
حنفیہ اور مالکیہ کا استدلال

حنفیہ کا استدلال حضرت ابو ہریرہؓ کی معروف روایت سے ہے "عن النبي صلى الله عليه وسلم قال ان سورة من القرآن ثلاثون آية شفعت لرجل حتى غفر له وهي تبارك الذي بيده الملك". اور سورۃ ملک کی تیس آیتیں اسی وقت بنتی ہیں جبکہ بسم اللہ کو اس کا جزو نہ مانا جائے، ورنہ اگر بسم اللہ کو بھی اس کا جزو شمار کریں گے تو اکتیس آیات ہو جائیں گی۔

یہ تو اختلاف کی دلیل تھی، امام مالکؒ بھی اسی سے استدلال کرتے ہیں اور فرماتے ہیں کہ جب بسم اللہ نہ سورۃ فاتحہ کا جزو ہوئی اور نہ کسی اور سورۃ کا، تو مجموعہ قرآن کا جزو کیسے بن سکتی ہے؟

اس کے جواب میں ہمارا کہنا یہ ہے کہ چونکہ بسم اللہ فصل بین السور کے لئے نازل ہوئی ہے، اس لئے کسی خاص سورۃ کا جزو نہیں، البتہ مجموعہ قرآن کا جزو ہے، کیونکہ قرآن کریم کی تعریف اس پر صادق آتی ہے یعنی "كلام الله المنزل على محمد خاتم المرسلين صلى الله عليه وسلم المكتوب في المصاحف المنقول عنه لقلائموا انرا بلا شبهة" لہذا اسے لامحالہ قرآن کریم کا جزو ماننا پڑے گا۔ (۱)

## نماز میں سورۃ فاتحہ فرض ہے یا واجب؟

"عن عبادة بن الصامت عن النبي صلى الله عليه وسلم قال: لا صلوة لمن لم يقرأ

(۱) ملخصاً من درس ترمذی: ۵۱۵/۱، والتفصيل في كشف الباري، كتاب الإيمان: ۳۶۹/۱، وفضحات النسخ ۳۸۵/۲:



بفتح الکتاب“ (رواہ الترمذی)

اس بارے میں اختلاف ہے کہ نماز میں سورۃ فاتحہ پڑھنا فرض ہے یا واجب؟ چنانچہ ائمہ ثلاثہ سورۃ فاتحہ کو فرض اور رکن صلوٰۃ مانتے ہیں اور کہتے ہیں کہ اس کے ترک سے نماز بالکل فاسد ہو جاتی ہے، ان کے نزدیک ضم سورۃ مسنون یا مستحب ہے۔

یہ حضرات سورۃ فاتحہ کی فرضیت پر حدیث باب سے استدلال کرتے ہیں۔ جبکہ امام ابوحنیفہؒ فرماتے ہیں کہ قراءۃ فاتحہ فرض نہیں بلکہ واجب ہے، اور فرض مطلق قراءت ہے، یہاں یہ بات بھی قابل ذکر ہے کہ حنفیہ کے نزدیک سورۃ فاتحہ اور ضم سورۃ دونوں کا حکم ایک ہے، یعنی دونوں واجب ہیں، اور ان میں سے کسی ایک کے ترک سے فرض تو ساقط ہو جاتا ہے لیکن نماز واجب الاعدادہ رہتی ہے۔

حنفیہ کا استدلال قرآن کریم کی آیت ”لِقَافِرٍ وَّامَانٍ سَمِیْعٍ الْقُرْآنَ“ سے ہے، کہ اس میں ”مَامِیْسَر“ کی قراءت کو فرض قرار دیا گیا ہے، اور کسی خاص سورۃ کی تعیین نہیں کی گئی، اس مطلق کی تفسیر خبر واحد سے نہیں ہو سکتی۔

### حدیث باب کا جواب

جہاں تک حدیث باب کا تعلق ہے حنفیہ کی طرف سے اس کے متعدد جوابات دیئے گئے ہیں:

- (۱)..... ایک یہ کہ حدیث باب میں ”لا“ نفی کمال کے لئے ہے نفی ذات کے لئے نہیں۔
- (۲)..... شیخ ابن ہمامؒ نے یہ جواب دیا ہے کہ حدیث باب خبر واحد ہے، اور اس سے کتاب اللہ ہرگز ثابت نہیں ہو سکتی، لہذا ہم نے فرض تو مطلق قراءۃ کو کہا لیکن سورۃ فاتحہ کو واجب قرار دیا، اس جواب کا مائل یہ ہے کہ ”لا“ ہے تو نفی ذات ہی کے لئے لیکن نفی سے مراد یہ ہے کہ نماز واجب الاعدادہ رہے گی۔
- (۳)..... لیکن حدیث باب کا سب سے زیادہ اطمینان بخش اور محققانہ جواب (۱) حضرت شاہ صاحبؒ نے اپنی کتاب ”فصل الخطاب فی مسئلۃ أم الكتاب“ میں دیا ہے، وہ فرماتے ہیں کہ حدیث باب میں ”لا“ نفی کمال کے لئے نہیں، بلکہ نفی ذات ہی کے لئے ہے، اور اس کا مقصد یہ ہے کہ عدم قراءت کی سبقت میں نماز بالکل فاسد ہو جاتی ہے، گویا یہاں قراءت سے مراد تنہا قراءت فاتحہ نہیں، بلکہ مطلق قراءت

ہے، اور مطلب یہ ہے کہ جو شخص مطلق قراءت نہ کرے، نہ ضم سورۃ کرے اور نہ فاتحہ پڑھے اس کی نماز نہیں ہوتی، گویا "لا" کے نفی ذات کے معنی اس وقت پائے جائیں گے جب فاتحہ اور ضم سورۃ دونوں کو ترک کر دیا گیا ہو۔

یہ توجیہ اس لئے زیادہ رائج ہو جاتی ہے کہ بعض روایات میں اس حدیث کے ساتھ "فصاعداً" کی زیادتی مستند روایات سے ثابت ہے، جب یہ زیادتی ثابت ہوئی تو پوری عبارت اس طرح ہو گئی "لا صلوٰۃ لمن لم یقرأ بفاتحة الكتاب فصاعداً" جس کا ترجمہ یوں ہو گا کہ "جو شخص فاتحہ اور "ما زاد" نہ پڑھے اس کی نماز نہیں ہوگی، لہذا اب اس حدیث کا مطلب یہ ہوا کہ جب قراءت بالکل منقطع ہو جائے تب عدم صلوٰۃ کا حکم ہوگا، اور یہ مفہوم حنفیہ کے مسلک کے عین مطابق ہے۔ (۱)

## قراءت کتنی رکعتوں میں فرض ہے؟

"عن ابی ہریرۃ أن رسول اللہ صلی اللہ علیہ وسلم دخل المسجد، فدخل رجل فصلی..... قال..... ثم اقربا ما یسر معک من القرآن..... والفعل ذلک فی صلوٰۃ کلھا... إلخ" (رواہ الترمذی)

اس بات پر تو اتفاق ہے کہ نماز میں قراءت فرض ہے، البتہ اس میں اختلاف ہے کہ فرض نماز کی کتنی رکعتوں میں قراءت فرض ہے؟

امام زفرؒ اور حسن بصریؒ کے نزدیک صرف ایک رکعت میں قراءت فرض ہے، ان کا استدلال "لا تقرأوا ما یسر من القرآن" کے امر سے ہے، اور امر تکرار کا تقاضا نہیں کرتا لہذا ایک رکعت میں قراءت کرنا کافی ہے۔

امام مالکؒ کے نزدیک تین رکعات میں قراءت فرض ہے کیونکہ تین رکعات اکثر ہیں اور "للاکثر حکم الکمل" مسلمہ قاعدہ ہے، گویا مالکیہ کے ہاں چاروں رکعتوں میں قراءت فرض ہے لیکن تین رکعات میں پڑھنے سے یہ حق ادا ہو جاتا ہے۔

امام شافعیؒ کے نزدیک فرائض کی تمام رکعتوں میں قراءت فرض ہے، مشہور قول کے مطابق حنابلہ

(۱) معاصر امن بروس برملی: ۵۱۹/۱۰، والظرافہ: ۱۶۹/۳، باب وجوب قراءۃ الفاتحۃ فی کل رکعۃ... إلخ.

کا بھی یہی مسلک ہے، یہ حضرات قرآن کریم کے مطلق حکم سے استدلال کرتے ہیں، نیز حدیث باب کے اس جملہ سے بھی استدلال کرتے ہیں "والفعل ذلک فی صلوٰۃ کلہا"۔

حضرات حنفیہ کے نزدیک پہلی دو رکعتوں میں قراءت فرض ہے اور آخری دو رکعتوں میں مسنون یا سبب، ان کی دلیل مصنف ابن ابی شیبہ میں حضرت علیؓ اور حضرت ابن مسعودؓ کا اثر ہے، فرماتے ہیں "ظرافی الاولین و متبع فی الاخرین" (۱)۔

## قراءت خلف الامام کا مسئلہ

"عن عبادة بن الصامت قال: قال رسول الله صلى الله عليه وسلم: لا صلوة لمن

لم يقرأ بفاتحة الكتاب" (متفق عليه)

قراءت فاتحہ خلف الامام کا مسئلہ ابتداء سے مختلف فیہ اور معرکہ الآراء رہا ہے، اس مسئلہ کو نماز کے اختلافی مسائل میں سب سے زیادہ اہمیت حاصل ہے کیونکہ اس میں اختلاف افضلیت اور عدم افضلیت کا نہیں جواز اور عدم جواز بلکہ وجوب و تحریم کا ہے۔

### اختلاف فقہاء

چنانچہ حنفیہ کے نزدیک قراءت فاتحہ خلف الامام صلوٰۃ جہریہ اور صلوٰۃ سریہ (۲) دونوں میں مکروہ تحریمی ہے۔

دوسری طرف امام شافعیؒ کے نزدیک قراءت فاتحہ خلف الامام جہری اور سری دونوں نمازوں میں واجب ہے۔

امام مالکؒ اور امام احمدؒ اس بات پر متفق ہیں کہ جہری نمازوں میں قراءت فاتحہ خلف الامام واجب نہیں لیکن پھر ان سے مختلف روایات ہیں، بعض روایات میں قراءت فاتحہ خلف الامام مکروہ، بعض میں جائز اور بعض میں مستحب قرار دی گئی ہے، اور سری نمازوں کے بارے میں ان سے تین روایات ہیں، ایک یہ کہ قراءت واجب ہے، دوسری یہ کہ مستحب ہے اور تیسری یہ کہ مباح ہے۔

(۱) ماحول منہ لوصحاح: ۳۲۵/۲، والدر المختود: ۲۶۸/۲، ودرس قرطبی: ۶۸/۲  
(۲) "صلوات جمعہ" سے وہ نماز مراد ہیں جن میں بلند آواز سے قراءت کی جاتی ہو، جبکہ "صلوات سریہ" اس کے برعکس ان نمازوں کو کہتے ہیں جن میں قراءت ہنس آواز سے کی جاتی ہو۔

اس سے یہ بات واضح ہوتی ہے کہ جہری نمازوں میں وجوب قراءت کا قول صرف امام شافعی کا ہے، بلکہ یہ بات بھی ان کے مشہور قول کے مطابق ہے، ورنہ تحقیق یہ ہے کہ امام شافعی بھی جہری نمازوں میں وجوب قراءت کے قائل نہیں ہیں، بلکہ یہ مسلک صرف ہمارے زمانہ کے غیر مقلدین کا ہے۔

### قائلین قراءۃ فاتحہ خلف الامام کا استدلال

امام شافعیؒ اور قائلین قراءت فاتحہ خلف الامام کی سب سے قابل اعتماد اور قوی دلیل حضرت مبارک بن صامتؓ کی حدیث باب ہے۔

لیکن حدیث باب سے ان کا استدلال صحیح نہیں، اس لئے کہ حنفیہ اس کی یہ توجیہ کرتے ہیں کہ یہ منفرد (اکیلے نماز پڑھنے والے) یا امام کے حق میں ہے۔

### دلائل احناف

اس مسئلے میں حضرات حنفیہ کے دلائل مندرجہ ذیل ہیں:

(۱)..... حنفیہ کی پہلی دلیل قرآن کریم کی یہ آیت ہے "وَإِذَا قُرِئَ الْقُرْآنُ فَاسْتَمِعُوا وَأَنْصِتُوا لَعَلَّكُمْ تُرْحَمُونَ"۔

یہ آیت تلاوت قرآن کے وقت استماع اور انصات یعنی سننے اور خاموش رہنے کے وجوب پر صریح ہے اور سورۃ فاتحہ کا قرآن ہونا مجمع علیہ ہے لہذا اس سے فاتحہ خلف الامام کی بھی ممانعت معلوم ہوتی ہے۔

(۲)..... حنفیہ کی دوسری دلیل ابن ماجہ میں حضرت جابر بن عبد اللہؓ کی حدیث ہے "قال قال رسول الله صلى الله عليه وسلم: من كان له إمام فقرأه الإمام له قراءة"۔

یہ حدیث صحیح بھی ہے اور حنفیہ کے مسلک پر صریح بھی، کیونکہ اس میں ایک قاعدہ کلیہ بیان کر دیا گیا ہے کہ امام کی قراءت مقتدی کے لئے کافی ہو جاتی ہے، لہذا اس کو قراءت کی ضرورت نہیں، پھر اس حدیث میں مطلق قراءت کا حکم بیان کیا گیا ہے جو قراءت فاتحہ اور قراءت سورۃ دونوں کو شامل ہے، لہذا دونوں میں امام کی قراءت حکما مقتدی کی قراءت سمجھی جائے گی، لہذا مقتدی کا قراءت کو ترک کرنا "لا صلوة لمن لم يقرأ بفاتحة الكتاب" کے تحت نہیں آتا۔ (۱)

(۱) راجع للتفصيل، درس ترمذی: ۷۰/۲ - اسی - ۹۸، ونفحات التلحیح: ۳۶۸/۲، وفتح المղام: ۱۷۱/۳۔

## قراءت کے دوران دعا کرنے کا حکم

”عن حذیفۃؓ انه صلی مع النبی صلی اللہ علیہ وسلم فکان یقول فی رکوعہ

سبحان ربی العظیم وفی سجودہ سبحان ربی الاعلیٰ ومائتی علی اية رحمة الاوقف  
رسال... الخ“ (رواہ الترمذی)

قولہ : ومائتی علی اية رحمة الاوقف وصال : ظاہر یہ ہے کہ ان الفاظ میں نماز میں

قراءت کے دوران دعا کرنے کا بیان ہے۔

چنانچہ حنفیہ اور مالکیہ کے نزدیک قراءت کے دوران اس قسم کی دعا کرنا نوافل کے ساتھ مخصوص

ہے۔

جبکہ شافعیہ اور حنابلہ اسے نوافل و فرائض دونوں میں عام مانتے ہیں، ان کا استدلال حدیث باب

اس سے ہے کہ اس میں نوافل اور فرائض کی کوئی تفصیل نہیں کی گئی۔

حنفیہ کی طرف سے اس کا جواب یہ ہے کہ امام مسلمؒ نے بھی یہ روایت تخریج کی ہے، اس سے

علوم ہوتا ہے کہ روایت باب کا واقعہ صلوٰۃ اللیل سے متعلق ہے، لہذا شوافع و حنابلہ کا اس سے استدلال کرنا

درست نہیں۔ (۱)

## آمین کہنا کس کا وظیفہ ہے؟

”عن وائل بن حجر قال: سمعت النبی صلی اللہ علیہ وسلم قرأ غیر المفضوب

لہم ولا الضالین وقال: آمین ومدبھا صوتہ“ (رواہ الترمذی)

اس مسئلہ میں اختلاف ہے کہ آمین کہنا کس کا وظیفہ ہے؟

جمہور کا مسلک یہ ہے کہ آمین کہنا مقتدی اور امام دونوں کا وظیفہ ہے، اور دونوں کے لئے سنت

ہے۔

امام مالکؒ سے بھی ایک روایت یہی ہے، لیکن ان کی دوسری روایت زیادہ مشہور ہے، وہ یہ ہے کہ

آمین کہنا صرف مقتدی کا وظیفہ ہے، امام کا نہیں۔ (۲)

## امام مالک کا استدلال

امام مالکؒ حضرت ابو ہریرہؓ کی مرفوع روایت سے استدلال کرتے ہیں ”ان رسول اللہ صلی اللہ علیہ وسلم قال إذا قال الإمام غير المفضوب عليهم ولا الضالين فقولوا آمين..... إلخ“۔ امام مالکؒ فرماتے ہیں کہ اس حدیث میں تقسیم کار کر دی گئی ہے، کہ امام کا کام یہ ہے کہ وہ ”ولا الضالين“ کہے، اور مقتدی کا کام یہ ہے کہ وہ ”آمین“ کہے، والقسمۃ تنافی الشرکۃ (۱)۔

جمہور اس کا یہ جواب دیتے ہیں کہ درحقیقت اس حدیث کا مقصد وظائف کی تقسیم نہیں بلکہ مقصود یہ ہے کہ امام اور ماسوم (مقتدی) دونوں بیک وقت آمین کہیں۔

## جمہور کا استدلال

جمہور کا استدلال ترمذی میں حضرت ابو ہریرہؓ کی مرفوع روایت سے ہے، اس میں ہے ”إذا أثن الإمام فاتنوا... إلخ“ اس میں تائین امام کی تصریح کی گئی ہے۔

نیز حدیث باب میں بھی تصریح ہے، کہ آنحضرت صلی اللہ علیہ وسلم نے خود بھی آمین فرمایا، یہ دونوں روایات جمہور کے مسلک پر بالکل واضح ہیں۔ (۲)

## آمین بالجبر کا مسئلہ

”عن وائل بن حجر قال: سمعتُ النبي صلى الله عليه وسلم قرأ غير المفضوب عليهم ولا الضالين وقال: آمين ومذهبها صوته“ (رواه الترمذی)

اس پر اتفاق ہے کہ آمین جبراً اور سراً (۳) دونوں طریقے سے جائز ہے، لیکن انفعلیت میں اختلاف ہے شافعیہ اور حنابلہ آمین بالجبر کو افضل قرار دیتے ہیں، پھر امام شافعی کا قول قدیم (مفتی بہ) یہ ہے کہ امام اور مقتدی دونوں جبر کریں گے۔

امام ابو حنیفہؒ، امام مالکؒ اور سفیان ثوریؒ کے نزدیک اخفاء افضل ہے۔ (۴)

(۱) یعنی تقسیم شرکت کے معانی اور ضد ہے۔

(۲) ملخص من دوس ترمذی: ۵۲۲/۱، راجع لطعیل المسائل المتعلقة ب ”آمین“ الدر المنثور: ۳۹۹/۲

(۳) ”جبراً“ یعنی جبراً والا سے کہتا: ”سراً“ یعنی آہستہ والا سے کہتا۔

(۴) راجع للتعصیل، التعلیل المصیح: ۳۸۰، ۳۷۶/۱

## مدار اختلاف

اس مسئلہ میں وائل بن حجر کی حدیث باب مدار اختلاف بن گئی ہے، شافعیہ اور حنابلہ بھی اسی سے استدلال کرتے ہیں اور حنفیہ و مالکیہ بھی، اس لئے کہ اس سلسلہ میں یہ روایت صحیح ترین ہے۔

دراصل وائل بن حجر کی حدیث باب میں روایت کا اختلاف ہے، یہ روایت دو طریق سے مروی ہے۔

ایک سفیان ثوری کے طریق سے جس کے الفاظ یہ ہیں "عن وائل بن حجر قال سمعت النبی صلی اللہ علیہ وسلم قرا غیر المفضوب علیہم ولا الضالین وقال آمین، ومدّ بها صوته".  
دوسرے شعبہ کے طریق سے جس کے الفاظ یہ ہیں "إن النبی صلی اللہ علیہ وسلم قرا غیر المفضوب علیہم ولا الضالین فقال آمین وخفض بها صوته".

شافعیہ اور حنابلہ سفیان ثوری کی روایت کو ترجیح دے کر شعبہ کی روایت کو چھوڑ دیتے ہیں، جبکہ حنفیہ اور مالکیہ شعبہ کی روایت کو اصل قرار دے کر سفیان کی روایت میں یہ تاویل کرتے ہیں کہ اس میں "مدّ" سے مراد جہر نہیں بلکہ آمین کی "ی" کو کھینچنا ہے۔

## شعبہ کی روایت کی وجوہ ترجیح

حضرات حنفیہ تو حضرت شعبہ کی روایت کو ترجیح دیتے ہیں، چنانچہ اس روایت کی وجوہ ترجیح یہ ہیں:  
(۱)..... سفیان ثوری اپنی جلالت قدر کے باوجود کبھی کبھی تدلیس بھی کرتے ہیں، اس کے برعکس شعبہ رحمہ اللہ تدلیس کو اشد من الزمنا سمجھتے تھے، ان کا یہ مقولہ بھی مشہور ہے "لأن آخر من السماء من ابني من ان ادلس" اس سے ان کی غایت احتیاط معلوم ہوتی ہے۔

(۲)..... سفیان ثوری اگرچہ جہراً مین کے راوی ہیں، لیکن خود ان کا اپنا مسلک شعبہ کی روایت کے مطابق انشاء مین ہے۔

(۳)..... شعبہ کی روایت اوفق بالقرآن ہے، ارشاد ہے "ادعوا ربکم تضرعاً وخفیة" اور مین بھی دعا ہے، جس کی دلیل یہ ہے کہ قرآن میں "قد اُجیبُ دعوتکمما" کہا گیا ہے، حالانکہ ہارون علیہ السلام نے صرف آمین کہی تھی۔ (۱)

(۱) جامع للتفصیل الجامع، درس ترمذی، ۵۲۳/۱، ولفحات الطبع، ۲/۲۹۳

## نماز میں سکتہ کی بحث

”عن الحسن عن سمرة قال: سكتان حفظهما عن رسول الله صلى الله عليه وسلم.....  
 لقائلنا قتادة: ما هذان السكتان قال إذا دخل في صلوته وإذا فرغ من القراءة... إلخ“ (رواه الترمذي)  
 نماز میں کتنے سکتے ہیں؟ اور کہاں کہاں ہیں؟ اس بارے میں تفصیل یہ ہے۔

کہ قراءۃ فاتحہ سے پہلے ایک سکتہ متفق علیہ ہے جس میں ثناء پڑھی جاتی ہے، صرف امام مالک کی روایت اس کے خلاف ہے۔

دوسرا سکتہ سورۃ فاتحہ کے بعد ہے، حنفیہ کے نزدیک اس میں ستر آمین کہی جائے گی، اور شافعیہ اور حنابلہ کے نزدیک سکوت محض ہوگا۔

ایک تیسرا سکتہ قراءت کے بعد رکوع سے پہلے ہے، جو سانس ٹھیک کرنے کے لئے ہے۔  
 شافعیہ اور حنابلہ اس سکتہ کو مستحب قرار دیتے ہیں، حنفیہ میں سے علامہ شامیؒ نے یہ تفصیل بیان کی ہے کہ اگر قراءت کا اختتام اسماء حسنیٰ میں سے کسی اسم پر ہو رہا ہو جیسے ”وہو العزیز الحکیم“ تو سکتہ مستحب نہیں، بلکہ اس کا بغیر کے ساتھ وصل کرنا اولیٰ ہے، اور اگر اختتام کسی اور لفظ پر ہو تو سکتہ کرنا چاہئے، لیکن محققین حنفیہ نے یہ فرمایا کہ اس تفصیل کا جتنی محض قیاس ہے، اور حدیث باب میں حضرت قتادہ کا قول قراءت کے بعد سکتہ کی سمیت پر دلالت کر رہا ہے، اس لئے قیاس کے مقابلہ میں اس کو ترجیح ہونی چاہئے اور سکتہ کو مسنون ماننا چاہئے۔ (۱)

## حالتِ قیام میں وضعِ یدین مسنون ہے یا ارسال؟

”عن فیصۃ بن ہلب عن ابیہ قال: کان رسول الله صلى الله عليه وسلم يؤمنا  
 لياخذ شماله بيمينه“ (رواه الترمذي)  
 یہاں دو مسئلے اختلافی ہیں:

پہلا مسئلہ

پہلا مسئلہ یہ ہے کہ قیام کے وقت وضع الیدین کیا جائے یا ارسال یدین؟ اس بارے میں اختلاف



ہے۔

جمہور کے نزدیک قیام کے وقت ہاتھ باندھنا مسنون ہے۔

البتہ امام مالکؒ اپنی مشہور روایت کے مطابق ارسال یدین کے قائل ہیں، ان کی دوسری روایت یہ ہے کہ فرائض میں ارسال مسنون ہے، اور لو اقل میں وضع الیدین۔ (۱)

امام مالکؒ کے مسلک پر کوئی صریح اور مرفوع حدیث موجود نہیں ہے، البتہ مصنف ابن ابی شیبہ کے بعض آثار سے ان کی تائید ہوتی ہے، مثلاً حضرت ابن زبیرؓ کے بارے میں مروی ہے "کان ابن الزبیر اذا صلی یرسل یدیه"۔ (۲)

بہر حال حدیث باب جمہور کا مستدل ہے اور امام مالکؒ کے خلاف حجت ہے۔ (۳)

نماز میں ہاتھوں کو کہاں باندھنے چاہئیں؟

دوسرا مسئلہ

دوسرا مسئلہ یہ ہے کہ نماز میں ہاتھوں کو کہاں باندھنے چاہئیں؟

حنفیہ، سفیان ثوریؒ اور امام اسحاقؒ کے نزدیک ہاتھوں کو ناف کے نیچے باندھنا مسنون ہے۔ امام شافعیؒ کے نزدیک ایک روایت میں تحت الصدر اور دوسری میں علی الصدر ہاتھ باندھنا مسنون ہے۔

ہے۔

امام احمدؒ سے تین روایتیں منقول ہیں، ایک امام ابو حنیفہؒ کے مطابق، ایک امام شافعیؒ کے مطابق، اور ایک یہ کہ دونوں طریقوں میں اختیار ہے۔ (۴)

سبب اختلاف

در اصل اس اختلاف کا اصل سبب حضرت وائل بن حجرؓ کی روایت میں الفاظ کا اختلاف ہے، صحیح

المن تزییر میں حضرت وائلؓ سے مروی ہے کہ آنحضرت صلی اللہ علیہ وسلم سینے پر ہاتھ باندھتے تھے، اور مسند

(۱) لمعات الطلیح: ۱۰۵/۳

(۲) مصنف ابن ابی شیبہ: ۳۹۱/۱

(۳) ترمذی: ۲۵/۲، و لمعات الطلیح: ۳۵۳/۲، والتفصیل فی الدر المنثور: ۲۵۰/۲

(۴) تظہر لہذا المسئلة، لمعات الطلیح: ۱۰۵/۳، والمجموع شرح المہذب: ۳۱۳/۳

بزار میں انہی سے "عند صدرہ" اور مصنف ابن ابی شیبہ میں "تحت السرة" کے الفاظ منقول ہیں۔  
شافعیہ پہلی دو روایتوں کو اختیار کرتے ہیں، جبکہ حنفیہ نے اس آخری روایت کو اختیار کیا ہے جس  
میں "تحت السرة" کے الفاظ آئے ہیں۔

امام شافعیؒ منہ احمد میں حضرت ہلبؒ کی روایت سے بھی استدلال کرتے ہیں کہ "كان النبي  
صلى الله عليه وسلم ينصرف عن يمينه وعن شماله ويضع هذه على صدره"۔  
اس کا جواب یہ ہے کہ علامہ نیویؒ نے آثار السنن میں مضبوط دلائل سے ثابت کیا ہے کہ اس  
روایت کے الفاظ میں تصحیف ہوئی ہے اور یہ اصل میں "يضع هذه على هذه" ہے جس کو غلطی سے کہی  
نے "يضع هذه على صدره" بنا دیا، لہذا اس روایت سے بھی استدلال درست نہیں۔

جہاں تک مسند بزار والی روایت کا تعلق ہے جس میں "عند صدره" کے الفاظ آئے ہیں،  
اس کا مدار محمد بن حجرؒ ہے، حافظ ذہبیؒ ان کے بارے میں لکھتے ہیں "له مناكير" لہذا یہ روایت بھی قابل  
استدلال نہیں ہے۔

### دلائل احناف

حضرات حنفیہ کے دلائل یہ ہیں:

- (۱)..... پہلی دلیل حضرت وائلؒ کی مصنف ابن ابی شیبہ والی روایت ہے "قال رابث النخعي  
صلى الله عليه وسلم يضع يمينه على شماله في الصلوة تحت السرة"۔
- (۲)..... دوسری دلیل سنن ابی داؤد کے بعض نسخوں میں حضرت علیؒ کا اثر ہے "ان من السنة  
وضع الكف على الكف في الصلوة تحت السرة"۔

مذہب احناف کی وجہ ترجیح

شیخ ابن ہمامؒ فتح القدیر میں فرماتے ہیں کہ روایات کے تعارض کے وقت ہم نے قیاس کی طرف  
رجوع کیا تو وہ حنفیہ کی تائید کرتا ہے، کیونکہ ناف پر ہاتھ باندھنا تعظیم کے زیادہ لائق ہے، البتہ عورتوں کے  
لئے سینہ پر ہاتھ باندھنے کو اس لئے ترجیح دی گئی ہے کہ اس میں ستر زیادہ ہے۔ (۱)

## رفع الیدین کا مسئلہ

”عن ابن عمرؓ قال رایت رسول اللہ صلی اللہ علیہ وسلم إذا افتتح الصلوة یرفع

بلبہ حتی یحاذی منکبہ وإذا رکع وإذا رفع رأسہ من الرکوع“ (رواہ الترمذی)

تکبیر تحریر کے وقت رفع یدین سب کے نزدیک متفق علیہ ہے کہ وہ شروع ہے، صرف شیعوں کا فرقہ زید یہ اس کا قائل نہیں، اسی طرح رفع الیدین عند السجود وعند الرفع منہ باتفاق متروک ہے، البتہ رفع یدین عند الرکوع وعند الرفع منہ میں اختلاف ہے۔

چنانچہ شافعیہ اور حنابلہ ان دونوں مواقع پر بھی رفع یدین کے قائل ہیں۔

جبکہ امام ابوحنیفہؒ اور امام مالکؒ کا مسلک ترک رفع یدین کا ہے۔ (۱)

یہاں یہ واضح رہے کہ ائمہ اربعہ کے درمیان یہ اختلاف محض افضلیت اور عدم افضلیت کا ہے نہ کہ جواز اور عدم جواز کا، (۲) البتہ محدثین میں سے امام اوزاعیؒ، امام حمیدیؒ اور امام ابن خزیمہؒ رفع یدین کو واجب کہتے تھے۔

### حنفیہ کا خشاء

حنفیہ چونکہ رفع یدین کو ثابت مانتے ہیں، اس لئے وہ رفع یدین کی روایات پر کوئی جرح نہیں کرتے، لہذا رفع یدین کے مسئلہ پر حنفیہ کی گفتگو کا خشاء یہ ثابت کرنا نہیں کہ رفع یدین ناجائز ہے، یا احادیث سے ثابت نہیں، بلکہ حنفیہ کا خشاء محض یہ ثابت کرنا ہے کہ ترک رفع بھی احادیث سے ثابت ہے، اور یہی طریقہ رائج اور افضل ہے۔

### ترک رفع کا ثبوت

ترک رفع کے ثبوت پر متعدد روایات موجود ہیں:

(۱)..... سب سے پہلی روایت حضرت ابن مسعودؓ سے مروی ہے جسے اکثر اصحاب السنن نے

لایت کیا ہے ”عن علقمة قال قال عبد اللہ بن مسعود: الا اصلي بکم صلوة رسول اللہ صلی

(۱) رابع، عمدة القاری: ۲۷۲/۵، وضع الملهم: ۱۵۳/۳، باب استحباب رفع الیدین حد والمکین مع تکبیر الافتتاح

ولی طریق من الرکوع... الخ.

(۲) فیصل الباری: ۲۶۱/۲

اللہ علیہ وسلم فلم یرفع یدیه إلّا فی أوّل مرّة“۔ یہ حدیث حنفیہ کے مسلک پر بالکل مرتع ہے اور صحیح بھی ہے۔

(۲)..... حنفیہ کی دوسری دلیل حضرت براء بن عازبؓ کی روایت ہے ”ان رسول اللہ صلی اللہ علیہ وسلم کان إذا التحّ الصلوٰۃ رفع یدیه إلى قریب من اذنیہ ثم لا یعود“۔

(۳)..... تیسری دلیل حضرت عبداللہ بن عباسؓ کی حدیث ہے جسے طبرانی نے مرفوعاً روایت کیا ہے ”عن النبی صلی اللہ علیہ وسلم ترفع الایدی فی سبعة مواطن ، التحّ الصلوٰۃ ، واستقبال البیت والصفاء المروءة والموقفین وعند الحجر“۔ صاحب ہدایہ نے بھی اسی حدیث سے استدلال کیا ہے کہ ان سات مقامات میں تکبیر افتتاح کا تو ذکر ہے لیکن رکوع اور رفع من الركوع کا کوئی ذکر نہیں۔

(۴)..... حافظ ابن حجرؒ نے ”الدراية فی تخریج احادیث الهدایة“ میں حضرت عمار بن زبیرؓ کی مرفوع روایت نقل کی ہے ”ان رسول اللہ صلی اللہ علیہ وسلم کان إذا التحّ الصلوٰۃ رفع یدیه فی أوّل الصلوٰۃ ثم لم یرفعها فی شیء حتی یفرغ“۔

(۵)..... بعض حنفیہ نے صحیح مسلم میں حضرت جابر بن سمرہؓ کی مرفوع حدیث سے استدلال کیا ہے ”قال خرج علينا رسول الله صلى الله عليه وسلم فقال مالي اراكم رافعي ايديكم كالها اذ ناب خيل شمس اسكنوا الى الصلوة“۔

تاکمین رفع یدین کا استدلال

تاکمین رفع یدین کا سب سے بڑا استدلال حضرت ابن عمرؓ کی حدیث باب سے ہے ”قال رأت رسول الله صلى الله عليه وسلم إذا التحّ الصلوٰۃ يرفع يديه حتى يحاذي منكبيه وإذا ركع وإذا رفع رأسه من الركوع“۔

جہاں تک اس حدیث کے ثبوت کا تعلق ہے، ہم اس کے منکر نہیں بلکہ بلاشبہ یہ حدیث اصح مانی الباب اور اس کی سند سلسلۃ الذہب ہے، لیکن اس کے باوجود افضلیت کے قول کے لئے حنفیہ نے اس حدیث کو اس لئے ترجیح نہیں دی کہ رفع الیدین کے مسئلہ میں حضرت ابن عمرؓ کی روایات اتنی متعارض ہیں کہ ان میں سے کسی ایک کو ترجیح دینا مشکل ہے جس کی تفصیل درج ذیل ہے، چنانچہ یہ روایت چھ طریقوں سے

مردی ہے۔

(۱)..... بعض میں صرف تکبیر افتتاح کے وقت رفع یدین کا ذکر ہے۔

(۲)..... بعض میں دو مرتبہ رفع یدین کا ذکر ہے، ایک تکبیر تحریمہ کے وقت دوسرے رفع من

الركوع کے وقت۔

(۳)..... بعض میں تکبیر تحریمہ، رکوع اور رفع من الركوع تینوں مواقع پر رفع یدین کا ذکر ہے۔

(۴)..... بعض میں چار جگہ رفع یدین کا ذکر ہے، ایک تکبیر افتتاح، دوسرے رکوع، تیسرے رفع

من الركوع کے وقت اور چوتھے ”واذا قام من الركعتين“ یعنی قعدہ اولیٰ سے اٹھتے وقت۔

(۵)..... بعض روایات میں پانچ مواقع پر رفع یدین کا ذکر ہے (۱)۔ تکبیر افتتاح (۲)۔ رکوع

(۳)۔ رفع من الركوع (۴)۔ واذا قام من الركعتين (۵)۔ وحين يهوي ساجداً، یعنی سجدہ

کرتے وقت۔

(۶)..... بعض روایات میں ”عند كل خفض ورفع وسجود وقيام وقعود

لین السجدتين“ رفع یدین کا ذکر موجود ہے۔

اس طرح حضرت ابن عمرؓ سے رفع یدین کے بارے میں چھ طریقے ثابت ہوئے، امام شافعیؒ نے

ان روایات میں سے تیسری روایت پر عمل کرتے ہوئے صرف ایک طریقہ کو اختیار کیا ہے، اور باقی کو چھوڑ دیا

ہے، جبکہ دوسری روایات بھی قابل استدلال ہیں اور صحیح یا کم از کم حسن اسانید سے ثابت ہیں، لہذا اگر حنفیہ

نے ان میں سے پہلی قسم کی روایت کو اختیار کرتے ہوئے کسی ایک طریقہ کو اپنایا ہے تو صرف انہی پر اعتراض

کیوں؟

جبکہ حنفیہ کے پاس پہلی روایت کو اختیار کرنے کی ایک ایسی معقول وجہ بھی موجود ہے جس سے

باقی روایات کی توجیہ بھی ہو جاتی ہے، اور وہ یہ کہ افعال صلوٰۃ میں غور کرنے سے معلوم ہوتا ہے کہ نماز کے

احکام حرکت سے سکون کی طرف منتقل ہوتے رہے ہیں مثلاً پہلے نماز میں کلام جائز تھا پھر منسوخ ہو گیا، پہلے

عمل کثیر مسبب صلوٰۃ نہ تھا پھر اسے مفید قرار دے دیا گیا، پہلے التفات یعنی نماز میں ادھر ادھر دیکھنا جائز تھا

پھر اس کو منسوخ کر دیا گیا، اس سے معلوم ہوتا ہے کہ شروع میں رفع یدین بھی بکثرت ہوتا تھا، اور ہر انتقال

کے وقت شروع تھا، پھر اس میں کمی کی گئی اور صرف پانچ مقامات پر شروع رہ گیا پھر اور کمی کی گئی اور چار جگہ

رہ گیا پھر اس میں کی ہوتی چلی گئی یہاں تک کہ وہ صرف تکبیر افتتاح کے وقت باقی رہ گیا۔ واللہ اعلم

ترک رفع یدین کی وجوہ ترجیح

(۱)..... ترک رفع یدین کی روایات اذق بالقرآن ہیں، کیونکہ ارشاد باری تعالیٰ ہے "وقوموا لیلہ قانتین"۔ جس کا تقاضا یہ ہے کہ نماز میں حرکت کم سے کم ہو، لہذا جن احادیث میں حرکتیں کم ہوں گی وہ اس آیت کے زیادہ مطابق ہوں گی۔

(۲)..... اہل مدینہ اور اہل کوفہ کا تعامل ترک رفع رہا ہے جبکہ دوسرے شہروں میں رافضیوں اور تاریکین (۱) دونوں موجود تھے۔

(۳)..... نماز کی تاریخ پر غور کرنے سے معلوم ہوتا ہے کہ اس کے افعال حرکت سے سکون کی طرف منتقل ہوئے ہیں، یہ امر بھی ترک رفع کی ترجیح کو متعین ہے۔ (۲)

## نماز میں تعدیل ارکان کا مسئلہ

"عن ابی مسعود الأنصاری قال: قال رسول اللہ صلی اللہ علیہ وسلم لا تجزی صلوٰۃ لا یقیم الرجل فیہا یعنی صلبہ فی الركوع والسجود" (رواہ الترمذی)

"تعدیل ارکان" کا مطلب یہ ہے کہ نماز کا ہر رکن اتنے اطمینان سے ادا کیا جائے کہ تمام اعضاء اپنے اپنے مقام پر مستقر ہو جائیں۔

نماز میں تعدیل ارکان کی کیا حیثیت ہے؟ اس بارے میں فقہاء کا اختلاف ہے۔

ائمہ ثلاثہ اور امام ابو یوسف کا مسلک یہ ہے کہ نماز میں تعدیل ارکان فرض ہے اور اس کے ترک سے نماز باطل ہو جاتی ہے۔

امام ابو حنیفہ اور امام محمد کا مسلک یہ ہے کہ تعدیل ارکان فرض تو نہیں البتہ واجب ہے یعنی اگر کوئی شخص اس کو چھوڑ دے گا تو فریضہ صلوٰۃ تو ساقط ہو جائے گا لیکن نماز واجب الاعادہ رہے گی۔ (۳)

(۱) یعنی رفع یدین کرنے والے اور نہ کرنے والے۔

(۲) هذا التفصیل کملہ ملخص من درس لرمذی: ۳۱/۲ - الی - ۳۹، وراجعہ للتفصیل الجامع، ولفحات التلخیص: ۳۳۳/۲، والفرامیض: ۲۱۰/۲۔

(۳) یا اختلاف ایک اصولی اختلاف پہنی ہے کہ امام ابو حنیفہ بخبرہ حدیث سے فریضہ کی قیوت کے قائل نہیں بلکہ امام صاحب کے نزدیک فرض اور سنت کے درمیان ایک درجہ واجب کا بھی ہے اور اخباراً حدیث ان کے نزدیک واجب ہی ثابت ہوتا ہے، جبکہ ائمہ ثلاثہ کے نزدیک فرض ہے۔

دلائل فقہاء

ائمہ ثلاثہ اور امام ابو یوسفؒ حدیث باب میں "لا تجزئ" کے لفظ سے استدلال کرتے ہیں۔  
لیکن امام ابو حنیفہؒ حدیث باب میں "لا تجزئ" کی یہ تشریح کرتے ہیں کہ نماز واجب الاعادہ  
رہے گی۔

نیز ائمہ ثلاثہ کا استدلال حضرت خلا دین رافع رضی اللہ عنہ کے واقعہ سے بھی ہے جس میں انہوں  
نے تعدیل ارکان کے بغیر نماز پڑھی تو آنحضرت صلی اللہ علیہ وسلم نے ان سے فرمایا: "ارجع فصل  
فبتک لم تصل"۔

امام ابو حنیفہؒ اور امام محمدؒ کا استدلال بھی حضرت خلا دین رافع ہی کے واقعہ سے ہے جو ترمذی میں  
حضرت رافعہ بن رافع نے بھی نقل کیا ہے، اس میں جہاں تعدیل ارکان کے ترک پر آنحضرت صلی اللہ علیہ  
وسلم کا یہ فرمان موجود ہے "فارجع فصل فانک لم تصل" وہاں تعدیل ارکان کی تاکید کے بعد آخر  
میں آپ صلی اللہ علیہ وسلم کا یہ ارشاد بھی موجود ہے "فإذا فعلت ذلک قد تمت صلوٰتک وإن  
تخفت منه شيئاً انتقصت من صلوٰتک"۔ اس میں آپ صلی اللہ علیہ وسلم نے تعدیل ارکان کے  
ذکر پر بطلان صلوٰۃ کا حکم نہیں لگایا بلکہ نقصان کا حکم لگایا۔ (۱)

## تسمیع و تحمید کس کا وظیفہ ہے؟

"عن علیؑ قال: کان رسول اللہ صلی اللہ علیہ وسلم إذا رفع رأسه من الركوع  
لأل: سمع اللہ لمن حمدہ ربنا ولک الحمد... إلخ" (رواہ الترمذی)  
"تسمیع" سے مراد "سمع اللہ لمن حمدہ" کہنا ہے، اور "تحمید" سے مراد "ربنا ولک  
الحمد" کہنا ہے۔

منفرد یعنی اکیلے نماز پڑھنے والے کے بارے میں اتفاق ہے کہ وہ تسمیع اور تحمید دونوں کرے گا نیز  
مقتدی کے بارے میں بھی اتفاق ہے کہ وہ صرف تحمید کرے گا، البتہ امام کے بارے میں اختلاف ہے۔

۱) صاحب ابواب میں کمال فرق نہیں۔

(۱) ملخصاً من دروس لرمادی: ۵۰/۲، وانظر أيضاً: الدر المنثور: ۳۰۷/۲، وفتح المصباح: ۲/۲۳۶، وفتح  
المسلم: ۱۹۳/۳، مسئلۃ تعدیل الارکان والطمانینۃ فیہا وتحقیق ما هو الحق فی ذلک۔

شافعیہ، امام اسحاق اور ابن سیرین کا مسلک یہ ہے کہ امام بھی منفرد کی طرح تسمیع و تحمید دونوں کو جمع

کرے گا۔

جبکہ امام ابو حنیفہ اور مشہور روایت کے مطابق امام مالک اور امام احمد کا مسلک یہ ہے کہ امام مرز

تسمیع کرے گا۔

دلائل ائمہ

شافعیہ کا استدلال حضرت علیؓ کی حدیث باب سے ہے، جس میں تصریح ہے کہ رسول اللہ صلی اللہ

علیہ وسلم نے تسمیع اور تحمید دونوں کو جمع فرمایا۔

حنفیہ کا استدلال ترمذی ہی میں حضرت ابو ہریرہؓ کی روایت سے ہے "إن رسول الله صلى الله

عليه وسلم قال: إذا قال الإمام سمع الله لمن حمده فقولوا: ربنا ولك الحمد... الخ".

اس میں آنحضرت صلی اللہ علیہ وسلم نے امام اور مقتدی کے وظائف الگ الگ مقرر فرما کر تقسیم

کردی ہے اور تقسیم شرکت کے منافی ہے، اور حضرت علیؓ کی حدیث باب کا جواب یہ ہے کہ وہ حالت افراد

یعنی اکیلے نماز پڑھنے کی حالت پر محمول ہے۔ (۱)

## سجدہ میں جانے کا مسنون طریقہ

"عن وائل بن حجر قال: رايت رسول الله صلى الله عليه وسلم إذا سجد يضع

ركبته قبل يديه... الخ" (رواه الترمذي)

سجدہ میں جاتے وقت پہلے گھٹنوں کو زمین پر رکھنا چاہئیں یا ہاتھوں کو؟ اس میں فقہاء کا اختلاف ہے۔

چنانچہ جمہور کا مسلک یہ ہے کہ سجدہ میں جاتے وقت گھٹنوں کو پہلے زمین پر رکھا جائے، اور ہاتھوں

کو بعد میں، چنانچہ جمہور کے نزدیک اصول یہ ہے کہ جو عضو زمین سے قریب تر ہو وہ زمین پر پہلے رکھا

جائے "ثم الأقرب فالأقرب" چنانچہ ترکیب یہ ہوگی کہ پہلے گھٹنے زمین پر رکھے جائیں گے، پھر ہاتھ، پھر

ناک، پھر پیشانی اور اٹھتے وقت اس کے برعکس۔

البتہ امام مالکؒ کے نزدیک مسنون یہ ہے کہ ہاتھوں کو گھٹنوں سے پہلے زمین پر رکھا جائے۔ (۲)

(۱) درس ترمذی لشیخ الإسلام الطنبی محمد الطنبی النعمانی ادام الله فیوضهم الجارية: ۵۲/۲

(۲) راجع، شرح الطنبی: ۳۶۶/۲



دلائل ائمہ

جمہور کا استدلال حدیث باب سے ہے، جو بالکل صریح ہے۔

امام مالک کا استدلال ترمذی ہی میں حضرت ابو ہریرہؓ کی مرفوع حدیث سے ہے، "ان النبی صلی اللہ علیہ وسلم قال: یعمد احدکم فیبرک فی صلوٰتہ برک الجمل". اس میں "یعمد" سے پہلے ہمزہ استفہام انکاری محذوف ہے، اور مطلب یہ ہے کہ نماز میں اونٹ کی طرح نہ بیٹھنا چاہئے، امام مالکؒ فرماتے ہیں کہ اس حدیث سے گھٹنے پہلے زمین پر رکھنے کی ممانعت ثابت ہوتی ہے کیونکہ اونٹ بیٹھے وقت پہلے گھٹنے ہی زمین پر رکھتا ہے، لہذا گھٹنوں کو پہلے زمین پر ٹیکنا ناپسندیدہ ہوا۔

جمہور کی طرف سے اس کا جواب یہ ہے کہ اس حدیث سے جمہور ہی کا مسلک ثابت ہوتا ہے نہ کہ امام مالکؒ کا، کیونکہ اونٹ بیٹھتے وقت اپنے ہاتھوں کو پہلے زمین پر رکھتا ہے یہ اور بات ہے کہ اس کے ہاتھوں ٹھکانے گھٹنے ہوتے ہیں، لہذا اب اس ممانعت کا مطلب یہ ہوگا کہ ہاتھ پہلے نہ رکھے جائیں۔ (۱)

### سجدہ میں کتنے اعضاء کا رکھنا فرض ہے؟

"عن ابی حمید الساعدی عن النبی صلی اللہ علیہ وسلم کان إذا سجد أمکن أنفہ

اجہتہ الأرض... الخ" (رواہ الترمذی)

اس بات پر اتفاق ہے کہ سجدہ سات اعضاء سے ہوتا ہے، یدین، رکتین، قد مین اور وجہ، پھر وجہ بمقتضیٰ ہے، اس پر تو اتفاق ہے کہ پیشانی اور ناک دونوں کا ٹیکنا مسنون ہے، البتہ اس میں اختلاف ہے کلن میں سے کسی ایک پر اقتصار اور اکتفاء جائز ہے یا نہیں۔

امام احمدؒ اور امام اسحاقؒ کے نزدیک ان میں سے کسی ایک پر اقتصار درست نہیں بلکہ پیشانی اور ناک دونوں کا ٹیکنا واجب ہے۔

شافعیہ، نیز اکثر مالکیہ اور صاحبین کے نزدیک پیشانی کا ٹیکنا ضروری ہے، اقتصار علی الاطلاق جائز نہیں۔

امام ابو حنیفہؒ اور بعض مالکیہ کا مسلک یہ ہے کہ چہرہ کا جو حصہ بھی ہیئت تعظیم کے ساتھ زمین پر رکھ

لایا جائے اس سے سجدہ ادا ہو جاتا ہے، لہذا امام ابو حنیفہؒ کے نزدیک پیشانی اور ناک میں سے کسی ایک پر

(۱) ملاحظہ المسئلة، دروس ترمذی: ۵۳/۲، والدر المنصور: ۲۹۶/۲، وللمحات السلیح: ۵۰۸/۲

اکتفاء کرنے سے سجدہ ہو جائے گا لیکن یہ اقتصار علیٰ احد ہا (۱) امام صاحبؒ کے نزدیک مکروہ ہے۔ (۲)

## دلائل فقہاء

بہر حال ائمہ ثلاثہ اور صاحبین کے نزدیک اقتصار علیٰ الانف جائز نہیں ہے، یہ حضرات حدیث باب سے استدلال کرتے ہیں جس میں آنحضرت صلی اللہ علیہ وسلم سے پیشانی اور ناک دونوں پر سجدہ کرنا ثابت ہے اور آپ صلی اللہ علیہ وسلم سے اس کے خلاف کا ثبوت نہیں۔

جہاں تک شافعیہ و مالکیہ اور صاحبین کے نزدیک اقتصار علیٰ الجبہ کے جواز کا تعلق ہے اس سلسلہ میں ان کا کہنا یہ ہے کہ حضرت عباسؓ (۳) کی روایت میں سات اعضاء پر سجدہ کا ذکر ہے، کفین، رجبین، قدمین اور وجہ، سجدہ علیٰ الوجہ پیشانی رکھنے سے متحقق ہو جائے گا، لہذا اقتصار علیٰ الجبہ درست ہوگا لیکن اقتصار علیٰ الانف درست نہ ہوگا کیونکہ صرف اس کے زمین پر لگانے سے سجدہ علیٰ الوجہ متحقق نہ ہوگا۔

امام ابو حنیفہؒ فرماتے ہیں کہ قرآن کریم میں لفظ سجود کا امر آیا ہے اور لفظ ”سجود“ کے معنی ”وضع الوجہ علی الارض بمعلا سخریۃ فیہ“ کے ہیں لہذا صرف ناک رکھ دینے یا صرف پیشانی رکھ دینے سے یہ مفہوم ادا ہو جاتا ہے۔

لیکن یہ امام صاحبؒ کا قول قدیم ہے ورنہ امام صاحبؒ سے بعد میں امام مالکؒ اور صاحبینؒ کے قول کی طرف رجوع ثابت ہے اور یہی قول مفتی بہ بھی (۴) ہے کہ اقتصار علیٰ الجبہ سے تو نماز ہو جائے گی لیکن اقتصار علیٰ الانف سے نہیں ہوگی۔ (۵)

## إقعاء بین السجدتین کا حکم

”عن علیؑ قال: قال رسول الله صلى الله عليه وسلم: يا علي..... لا ترفع بين

(۱) یعنی پیشانی و ناک میں سے کسی ایک پر اکتفاء کرے۔

(۲) راجع لتفصيل المصالح، معارف السنن، ۳/۳۳، ۳۴

(۳) جامع لرمذی (ج ۱ ص ۵۹) باب ماجاء فی السجود علی سبعة اعضاء، (عن ابن عباسؓ قال: قال رسول الله صلى الله عليه وسلم: امرت ان اسجد علی سبعة اعظم: علی الجبهة، واليدین، والرکبتین، واطراف القدمین، ولا نکث الخشب ولا النمر) (مطلق علیہ)

(۴) المرالمختار: ۱/۳۶۸

(۵) درس لرمذی: ۲/۵۳، وکذا فی المرالمستورد: ۲/۳۱۹، ولفحات التلحیح: ۲/۵۰۵

السجدين" (رواه الترمذی)

إقعاء کی دو تفسیریں کی گئی ہیں، ایک یہ کہ آدمی التین (کولہوں) پر بیٹھے اور اپنے پاؤں کو اس طرح کھرا کر لے کہ گھٹنے شانوں کے مقابل آجائیں اور اپنے دونوں ہاتھوں کو زمین پر ٹیک لے، اس معنی کے لحاظ سے إقعاء بالاتفاق مکروہ ہے۔

اور دوسری تفسیر یہ ہے کہ دونوں پاؤں کو بچوں کے بل کھرا کر کے ایڑیوں پر بیٹھا جائے، اس بارے میں اختلاف ہے۔

حنفیہ، مالکیہ اور حنابلہ کے نزدیک یہ بھی علی الاطلاق مکروہ ہے۔

البتہ امام شافعیؒ اس کو سجدتین کے درمیان سنت کہتے ہیں اور ان کے سنت کہنے کا مطلب یہ ہے کہ بھٹن کے درمیان دونوں طریقے مسنون ہیں افتراش بھی اور إقعاء بھی۔

دلائل فقہاء

امام شافعیؒ کا استدلال ترمذی میں طاؤسؒ کی روایت سے ہے "قلنا لابن عباس فی الإقعاء علی القدمین، قال هی السنة، قلنا إن التراء جفاء بالرجل؟ قال بل هی سنة لبيکم"۔

جمہور کی طرف سے اس کا جواب یہ ہے کہ علامہ خطابؒ نے اس حدیث کو ضعیف قرار دیا ہے، اور محل معرات نے اس کو منسوخ کہا ہے، چنانچہ موطا امام محمدؒ میں حضرت مغیرہ بن حکم سے مروی ہے، فرماتے ہیں "رأيت ابن عمر يجلس على عقبه بين السجدين في الصلوة، فذكرت له، فقال: بسألته منذاشتكيه"۔ اس سے معلوم ہوا کہ یہ عمل اصل میں تو خلاف سنت تھا لیکن حضرت ابن عمرؓ کے عذر کی بناء پر ایسا کیا تھا، اور حضرت ابن عمرؓ کے بارے میں مشہور ہے کہ وہ ابن عباسؓ کے تابع میں محافظ رہے۔

خود جمہور کا استدلال حدیث باب میں آنحضرت صلی اللہ علیہ وسلم کا ارشاد ہے جو آپؐ نے حضرت علیؓ سے ارشاد فرمایا "لا ترفع بين السجدين"۔

نیز یکا حدیث مستدرک حاکم میں حضرت علیؓ سے ان الفاظ کے ساتھ مروی ہے "نهاني رسول الله عليه وسلم عن الإقعاء في الصلوة"۔

نیز حدیث باب تعامل صحابہؓ سے بھی مؤید ہے کیونکہ صحابہ کرامؓ میں سے حضرت ابن عباسؓ کے

سرا کوئی بھی اثناء کا قائل نہیں ہے اور ان کے قول میں بھی یہ تاویل کی جا سکتی ہے کہ صحت سے مراد بطلان  
عز کی صحت ہے (۱)

## دعاء بین السجدتین کا حکم

”عن ابن عباس أن النبي صلى الله عليه وسلم كان يقول بين السجدتين: اللهم

اعظم لي وارحمني واجبر لي واهد لي وارزقني... الخ“ (رواه الترمذی)

دو سجدوں کے درمیان اس قسم کا ذکر کرنا جیسا کہ حدیث باب میں مذکور ہے یہ لو اہل کے ساتھ  
خاص ہے یا فرائض میں بھی اس قسم کا ذکر کرنا جائز ہے؟ اس بارے میں اختلاف ہے۔

چنانچہ شافعیہ و حنبلیہ کے نزدیک سجدتین کے درمیان یہ ذکر فرائض و لو اہل دونوں میں مسنون

—

جبکہ حنفیہ مالکیہ کے نزدیک فرائض میں کوئی ذکر مسنون نہیں، حدیث باب کو احناف و مالکیہ نے  
تلاوہ اور لو اہل پر محمول کیا ہے۔

البتہ بعض حنفیہ نے فرائض میں بھی اس ذکر کو پڑھنا بہتر قرار دیا ہے، چنانچہ قاضی ثناء اللہ پانی پتی  
”نے“ ملا بدینہ“ میں اسی کو بہتر قرار دیا ہے، نیز حضرت شاہ صاحب ترماتے ہیں کہ میری رائے میں اختلاف  
سے بچنے کے لئے اس کا پڑھنا بہتر ہے کیونکہ حنفیہ کے نزدیک یہ جائز تو ہے ہی صرف سبب میں کلام ہے  
لہذا سجدتین کے درمیان احتیال اور اطمینان کا یقین حاصل کرنے کے لئے اس کا پڑھنا ہی مناسب ہے  
خاص کر ہمارے موجودہ زمانے میں جبکہ لوگ بالکل جلسہ میں اطمینان کرنے کی پرواہ نہیں کرتے ہیں۔ (۲)

## جلسۂ استراحت فی الصلوٰۃ کا حکم

”عن مالک بن الحویرث أنه رأى رسول الله صلى الله عليه وسلم يصلي فكان

إذا كان في وتر من صلواته لم ينهض حتى يستوي جالساً“ (رواه الترمذی)

حدیث باب جلسۂ استراحت کی اصل اور اس کے ثبوت میں واحد حدیث ہے۔

چنانچہ اس سے استدلال کر کے امام شافعی پہلی اور تیسری رکعت میں سجدہ سے فراغت کے بعد

(۱) راجع، دروس ترمذی: ۵۵/۲، والقرآن المصنوع: ۲۹۸/۲، وصارف السنن: ۶۴، ۶۳/۳

(۲) دروس ترمذی: ۵۶/۲، وکلیفی البر المصنوع: ۳۰۲/۲

جلسہ استراحت کو مسنون قرار دیتے ہیں۔

اس کے برخلاف جمہور کے نزدیک جلسہ استراحت مسنون نہیں اس کے بجائے سیدھا کھڑا ہو جانا افضل ہے۔

جمہور کا استدلال ترمذی میں حضرت ابو ہریرہؓ کی روایت سے ہے، "کان النبی صلی اللہ علیہ وسلم ینھض فی الصلوٰۃ علی صدور قدمیہ"۔

اسی طرح مصنف ابن ابی شیبہ میں امام شعبیؒ کا یہ قول نقل کیا گیا ہے "ان عمرو وعلیٰ واصحاب رسول اللہ صلی اللہ علیہ وسلم کانوا ینھضون فی الصلوٰۃ علی صدور اقدامہم"۔

حدیث باب کا جواب

جہاں تک حضرت مالک بن حویرثؓ کی حدیث باب کا تعلق ہے اس کے بارے میں یہ کہا جاسکتا ہے کہ وہ بیان جواز یا حالتِ عذر پر محمول ہے، یہ ثابت ہے کہ نبی کریم صلی اللہ علیہ وسلم آخری عمر میں معذور ہو گئے تھے، ہو سکتا ہے کہ یہ اسی زمانہ کا واقعہ ہو ورنہ اگر یہ سبب صلوٰۃ ہوتی تو ہرگز صحابہ کرامؓ اسے نہ چھوڑتے۔ (۱) واللہ اعلم

## تشہد کے الفاظ میں اختلاف

"عن عبد اللہ بن مسعودؓ قال: علّمنا رسول اللہ صلی اللہ علیہ وسلم إذا قعد نافی الركعتین أن نقول التحیات لله والصلوات والطیبات... إلى آخره... حسب تشہدنا" (رواہ الترمذی)۔

تشہد کے الفاظ چوبیس صحابہ کرامؓ سے مروی ہیں اور ان سب کے الفاظ میں تھوڑا تھوڑا فرق ہے اس پر اتفاق ہے کہ ان میں سے جو صیغہ بھی پڑھ لیا جائے جائز ہے البتہ افضلیت میں اختلاف ہے۔  
حنفیہ وحنابلہ نے حضرت ابن مسعودؓ کے معروف تشہد کو ترجیح دی ہے، جو حدیث باب میں مذکور ہے۔

امام مالکؒ نے حضرت عمر فاروقؓ کے تشہد کو ترجیح دی ہے "التحیات لله الزاکیات لله الطیبات الصلوٰۃ للسلام علیک... الخ (والباقی کتشہد ابن مسعودؓ)۔

(۱) ملخصاً من درس ترمذی: ۵۷/۲، و النظر ایضاً: إمام الباری: ۵۶۳/۳، و الدر المنجود: ۲۹۷/۲

امام شافعیؒ نے حضرت ابن عباسؓ کے تشہد کو ترجیح دی ہے "قال کان رسول اللہ صلی اللہ علیہ وسلم یعلمنا التشہد كما یعلمنا القرآن فكان يقول التحیات المبارکات الصلوات الطیبات لله سلام علیک ایہا النبی ورحمة اللہ وبرکاتہ سلام علینا... إلخ (والہابی کتشد ابن مسعودؓ)۔ (۱)

### تشہد ابن مسعودؓ کی وجوہ ترجیح

حضرات حنفیہ نے ابن مسعودؓ کے تشہد کو ترجیح دی ہے، جس کی وجوہ ترجیح یہ ہیں:

(۱)..... حضرت ابن مسعودؓ کی روایت اصح مافی الباب ہے۔ (۲)

(۲)..... حضرت ابن مسعودؓ کی روایت ان معدودے چند روایات میں سے ہے جو تمام صحابہؓ میں مروی ہیں اور کمال یہ ہے کہ اس تشہد کے الفاظ میں کہیں سر مو اختلاف نہیں، جبکہ دوسرے تمام تشہد کے الفاظ میں اختلاف موجود ہے، وذلک نادر جدًّا۔

(۳)..... اس روایت کا ثبوت صیغہ امر کے ساتھ ہوا ہے چنانچہ احادیث میں اس کے لئے "فلیقل" "قولوا" اور "فقلوا" کے الفاظ آئیں ہیں "بخلاف غیرہ لہا مجرد حکایہ"۔ ان کے علاوہ بھی بہت سی وجوہ ترجیح موجود (۳) ہیں۔ (۴)

### تشہد میں بیٹھنے کا افضل طریقہ

"عن وائل بن حجرؒ قال: قَدِمْتُ الْمَدِينَةَ قُلْتُ: لَأَنْظُرَنَّ إِلَى صَلَوةِ رَسُولِ اللَّهِ صَلَّى اللَّهُ عَلَيْهِ وَسَلَّمَ فَلَمَّا جَلَسَ يَعْنِي لِلتَّشْهَادِ افْتَرَشَ رِجْلَهُ الْيُسْرَى وَوَضَعَ يَدَهُ الْيُسْرَى يَعْنِي عَلَى فُخْذِهِ الْيُسْرَى وَلَصَبَ رِجْلَهُ الْيَمْنَى" (رواه الترمذی)

تقدہ کی دو بیٹھیں احادیث سے ثابت ہیں، ایک "افتراش" یعنی بائیں پاؤں کو بچا کر اس پر بیٹھ

(۱) راجع لطعیل المطالب، المعنی لابن قدامة: ۳۱۳/۱

(۲) كما صرح به الترمذی.

(۳) راجع لهذه التوجیہات، معارف السنن ۳/۹۳، ودرس ترمذی: ۶۰/۲، وفتح الملهم: ۲۰۸/۳، وجوہ الطلبة لتشد ابن مسعودؓ.

(۴) ملخصاً من درس ترمذی: ۶۰/۲، وکذا فی الدر المنصور: ۳۵۴/۲، وللمحات التلیح: ۵۱۳/۲، وتوضیحات

جانا اور دائیں پاؤں کو کھڑا کر لینا، اور دوسرے ”تورک“ یعنی ہاتھیں کو لمبے پر بیٹھ جانا اور دونوں پاؤں دائیں جانب باہر نکال لینا جیسا کہ حنفی عورتیں بیٹھتی ہیں۔

حنفیہ کے نزدیک مرد کے لئے قعدہ اولیٰ اور قعدہ اخیرہ دونوں میں افتراش افضل ہے۔

جبکہ امام مالکؒ کے نزدیک دونوں میں تورک افضل ہے۔

امام شافعیؒ کے نزدیک جس قعدہ کے بعد سلام ہو اس میں تورک اور جس قعدہ کے بعد سلام نہ ہو اس میں افتراش افضل ہے۔

اور امام احمدؒ کے نزدیک ثنائی یعنی دو رکعت والی نماز میں افتراش افضل ہے اور رباعی (چار رکعت والی) نماز کے صرف قعدہ اخیرہ میں تورک افضل ہے۔ (۱)

دلائل فقہاء

افعلیٰ تورک کے قائلین کا استدلال ترمذی میں حضرت ابو حمید ساعدی کی روایت سے ہے، اس کے آخری الفاظ یہ ہیں ”حتی كانت الركعة التي تنقضي فيها صلواته آخر رجله اليسرى وقد على شقه متوركا ثم سلم“۔

لیکن اس کا جواب یہ ہے کہ یہ حالت عذر پر محمول ہے یا بیانِ جواز پر اور اختلاف چونکہ محض انفلیت میں ہے اس لئے بیانِ جواز کچھ بعید نہیں، البتہ عورت کے لئے افضل قرار دیا گیا ہے کہ اس میں ستر زیادہ ہے۔

خود حنفیہ کا استدلال حضرت وائل بن حجرؒ کی حدیث باب سے ہے، جو حنفیہ کے مسلک پر صریح ہے۔ (۲)

## اشارہ بالسبابہ کا حکم

”عن ابن عمرؓ..... ورفع إصبعه التي تلي الإبهام يدعو بها... الخ“ (رواه الترمذی)

(۱) راجع، لمعات السطوح: ۱۰۰/۳، وفتح الملهم: ۳۱۹/۳، الموال فی أن السنة فی الجلوس فی المشهد الافتراضی للبرک.

(۲) ملخص من درس لرمطی: ۶۲/۲، وکتاب فی الدر المنصور: ۳۵۶/۲۳۱/۲، ووجہات: ۲۷۵/۲، وفتح

حضرت ابن عمرؓ کی اس حدیث کی بناء پر جمہور سلف و خلف کا اتفاق ہے کہ اشارہ بالسبابہ مسنون ہے، اور اس کی سنیّت پر بکثرت روایات شاہد ہیں۔ (۱)

البتہ چونکہ حنفیہ کی ”ظاہر الروایۃ“ اور متون معتبرہ میں اشارہ بالسبابہ کا ذکر نہیں ملتا، نہ اثباتاً اور نہ نفیاً، اس کی بناء پر بعض متأخرین نے اشارہ بالسبابہ کو غیر مسنون قرار دیا بلکہ ”خلاصہ کیدانی“ میں اسے بدعت قرار دے دیا گیا۔

اور بعض حضرات نے تو انتہائی تشدد اور غلو سے کام لیا اور اس مسئلہ پر بحث کرتے ہوئے یہاں تک کہہ دیا ”مارا قول ابو حنیفہ باید، قول رسول کافی نیست“ (العیاذ باللہ) حالانکہ واقعہ یہ ہے کہ اشارہ بالسبابہ کی مسنونیت میں ادنیٰ شک نہیں کیونکہ اس کی روایات حدیث شہرت کو پہنچی ہوئی ہیں۔

جہاں تک حنفیہ کی ظاہر الروایۃ کی کتابوں میں اشارہ بالسبابہ کے عدم ذکر کا تعلق ہے سو اس کی وجہ سے احادیث صحیحہ کو ترک کرنا کسی طرح درست نہیں کیونکہ زیادہ سے زیادہ یہ عدم ذکر ہی تو ہے، اور عدم ذکر عدم الشی کو مستلزم نہیں ہوتا، نیز خود امام محمدؒ نے مؤطا میں اشارہ بالسبابہ کی حدیث ذکر کی ہے، اور فرمایا ہے ”قال محمد: وبصنع رسول الله ناخذ وهو قول أبي حنيفة“۔ اس تصریح کے بعد کسی قسم کے شبہ کی کیا گنجائش رہ جاتی ہے۔

رہی ”خلاصہ کیدانی“ والی بات سودہ فقہ حنفی کی کوئی معتبر کتاب نہیں بلکہ اس کے مصنف بھی غیر معروف ہیں، علامہ شامیؒ ”شرح عقود رسم المفتی“ میں لکھتے ہیں کہ محض اس کتاب کو دیکھ کر فتویٰ دینا جائز نہیں۔

### مجدد الف ثانی کا فتویٰ

دراصل مکررین اشارہ کو سب سے زیادہ تقویت حضرت مجدد الف ثانی کے فتویٰ سے ملی ہے، انہوں نے اپنے مکتوبات میں اشارہ بالسبابہ کی سنیّت سے انکار کیا ہے، اور فرمایا ہے کہ اشارہ بالسبابہ کی احادیث مضطرب المعن ہیں کیونکہ اشارہ کی ہیئتوں میں شدید اختلاف پایا جاتا ہے اور اگر اضطراب کی بناء پر حنفیہ قلین والی روایت رد کر سکتے ہیں تو اشارہ بالسبابہ کی احادیث کو بھی اس بناء پر رد کیا جاسکتا ہے۔



لیکن حضرت شاہ صاحبؒ حضرت مجدد الف ثانیؒ کے استدلال کا جواب دیتے ہوئے فرماتے ہیں کہ یہ اشارہ کے بارے میں روایات میں جو اختلاف ہے اسے اضطراب نہیں کہا جاسکتا کیونکہ اضطراب اس وقت ہوتا ہے جبکہ حدیث ایک ہی ہو اور اس کے الفاظ میں کوئی ناقابل تطبیق اختلاف پایا جاتا ہو اور یہاں یہ صورت نہیں کیونکہ یہ اختلاف ایک حدیث کے الفاظ کا اختلاف نہیں بلکہ متعدد صحابہ کرامؓ کی روایات کا اختلاف ہے، علاوہ ازیں اس کی سیت پر اجماع بھی ہے۔ (۱)

## قعدہ اخیرہ میں درود شریف پڑھنے کا حکم

”عن کعب بن عجرۃ قال: قلنا: یا رسول اللہ! ہذا السلام علیک قد علمنا، فکیف الصلوٰۃ علیک؟ قال: قولوا ”اللہم صل علی محمد... إلخ“ (رواہ الترمذی)

نماز کے قعدہ اخیرہ میں درود شریف پڑھنے کی کیا حیثیت ہے، اس میں فقہاء کا اختلاف ہے۔ (۲)

جمہور کا مسلک یہ ہے کہ نماز کے قعدہ اخیرہ میں درود شریف پڑھنا سنت مؤکدہ ہے۔

جبکہ امام شافعیؒ اس کی فرضیت کے قائل ہیں اور یہی ایک روایت ہے امام احمدیؒ کی۔

اور امام اسحاقؒ کا مسلک یہ ہے کہ اگر عہد اچھوڑے تو نماز نہ ہوگی۔ (۳)

## اسم گرامی سننے کے وقت درود شریف پڑھنے کا حکم

عمر بھر میں ایک مرتبہ درود شریف پڑھنا بالاتفاق فرض ہے، اور اسم گرامی کے سننے کے وقت واجب ہے، اگر ایک مجلس میں اسم گرامی بار بار آئے تو اس میں اختلاف ہے۔

امام طحاویؒ کے نزدیک ہر مرتبہ واجب ہے۔

جبکہ شمس اللائمہ کرخیؒ کے نزدیک ایک مرتبہ واجب ہے، اور پھر سنت ہے۔

روایات سے امام طحاویؒ کے مسلک کی تائید ہوتی ہے، چنانچہ سنن ترمذی میں حضرت ابو ہریرہؓ سے مروی ہے ”رغم انف رجل ذکرک عندہ فلم یصل علی“۔ نیز ترمذی ہی میں حضرت علیؓ سے مروی ہے ”البخیل من الذی ذکرک عندہ فلم یصل علی“۔ البتہ یہ اور آسانی کا

(۱) ملخص من درس ترمذی: ۲/۶۳، وکشاف معارف السنن: ۳/۱۰۵، وتوضیحات: ۲/۳۰۰

(۲) نظر لمصطلح: ۱/۵۳۱، المعنی لابن الدامہ: ۱/۵۳۱

(۳) درس ترمذی: ۲/۲۲۰، وکشف الباری: کتاب الدعوات، ص: ۲۵۳، وکتاب الطہر، ص: ۵۲۹

تقاضا یہ ہے کہ ایک مجلس میں صرف ایک مرتبہ واجب ہو۔

یہ مذکورہ تفصیل اس صورت میں ہے جبکہ نبی کریم صلی اللہ علیہ وسلم کے نام گرامی کا ذکر مجلس میں آجائے جہاں تک عام حالات کا تعلق ہے اس میں درود شریف کا درود بکثرت مستحب ہے۔ (۱)

## دعاء بعد التشہد اور اختلاف فقہاء

اس پر اتفاق ہے کہ تشہد میں درود کے بعد سلام سے پہلے کوئی دعا پڑھنی چاہئے، البتہ اس میں اختلاف ہے کہ مآثور دعا کے علاوہ اور بھی کوئی دعا پڑھنا جائز ہے یا نہیں؟ چنانچہ امام شافعیؒ اور امام مالکؒ کے یہاں ہر قسم کی دعا پڑھنا جائز ہے خواہ وہ مآثور ہو یا نہ ہو، امور دین و دنیا میں جو دعائیں خارج صلوٰۃ جائز ہیں ان کا تشہد میں پڑھنا بھی جائز ہے۔ حنابلہ کے یہاں فقط مآثور دعا پڑھنا جائز ہے۔

حنفیہ کے یہاں افضل تو یہی ہے کہ مآثور دعا پڑھی جائے، خواہ وہ کوئی قرآنی دعا ہو یا روایات حدیث سے لی گئی ہو، لیکن اگر وہ قرآن و حدیث سے نہ لی گئی ہو تو پھر یہ ضروری ہے کہ وہ کلام الناس سے مشابہت نہ رکھتی ہو۔

## دلائل فقہاء

امام شافعیؒ اور امام مالکؒ کا استدلال حضور صلی اللہ علیہ وسلم کے اس ارشاد کے عموم سے ہے جو حضرت عبداللہ بن مسعودؓ کی روایت میں مذکور ہے ”ثم ليتخير من الدعاء اعجبه“ یعنی جو اس کی پسندیدہ دعا ہو وہ پڑھ لے۔

حنفیہ اور حنابلہ کا استدلال حضرت معاویہ بن الحکمؓ کی روایت سے ہے، اس میں ہے ”ان هذا الصلوٰۃ لا يصلح فيها شيء من كلام الناس“۔

امام شافعیؒ اور امام مالکؒ کے استدلال کا جواب یہ ہے کہ حضرت معاویہؓ کی اسی روایت کے پیش نظر یہ کہا جائے گا کہ ”ثم ليتخير من الدعاء اعجبه“ کا مطلب ہے ”ثم ليتخير من الدعاء المألوف وما اشبهه“ چونکہ رسول اللہ صلی اللہ علیہ وسلم سے بہت ساری دعائیں منقول ہیں، جنہیں آپ

(۱) درس ترمذی: ۲/۲۲۰، ولغات الصلح: ۲/۵۱۷، وکشف الباری، کتاب التفسیر، ص: ۵۳۰، والتفصیل

لہذا میں پڑھا کرتے تھے، لہذا "لَمْ يَخْتَرِ مِنَ الدُّعَاءِ أَحَدَهُ" کے معنی ہیں کہ رسول اللہ صلی اللہ علیہ وسلم سے منقول دعاؤں میں جو دعا اسے پسندیدہ ہو وہ پڑھا لے۔ (۱)

## تعداد اسلام میں فقہاء کا اختلاف

"عن عبد الله عن النبي صلى الله عليه وسلم انه كان يسلم عن يمينه وعن يساره

... إلخ" (رواه العرملي)

نماز میں تعداد اسلام کے بارے میں حضرات فقہاء کا اختلاف ہے۔

چنانچہ حضرات حنفیہ، شافعیہ، حنابلہ اور جمہور اس بات کے قائل ہیں کہ نماز میں مطلقاً امام و مقتدی اور غرض پُرورد و سلام واجب ہیں ایک دائیں جانب اور دوسرا بائیں جانب۔

لیکن امام مالک کا مسلک یہ ہے کہ امام صرف ایک مرتبہ اپنے سامنے کی طرف منہ اٹھا کر سلام کرے اور اس کے بعد تھوڑا سا دائیں جانب کو مڑ جائے، اور مقتدی تین سلام پھیرے، ایک سامنے کی جانب (جواباً للإمام) اور ایک ایک دائیں بائیں۔

دلائل ائمہ

جمہور کا استدلال حدیث باب سے ہے۔

امام مالک کا استدلال ترمذی میں حضرت عائشہ کی روایت سے ہے "ان رسول الله صلى الله عليه وسلم كان يسلم في الصلوة تسليمة واحدة تلقاء وجهه لم يميل الى الشق الايمن شيئاً".

جمہور اس کے جواب میں کہتے ہیں کہ یہ حدیث ضعیف ہے کیونکہ اس میں زبیر بن محمد موجود ہے، اور ان کے بارے میں امام بخاری فرماتے ہیں کہ ان سے اہل شام منکر احادیث روایت کرتے ہیں اور یہ روایت بھی اہل شام ہی کی ہے لہذا قائل استدلال نہیں۔ (۲)

☆☆☆

(۱) جامع، صفحات الطبع: ۵۱۹/۲، وأرجو المسالك: ۱۳۶/۲

(۲) طعنات الطبع: ۵۲۰/۲، الدر المنثور: ۳۷۱/۲، وفتح الطبع: ۵۲۰/۲

## باب المساجد ومواضع الصلوة

## تحیۃ المسجد کا حکم

”عن ابی قتادۃ قال : قال رسول اللہ صلی اللہ علیہ وسلم : إذا جاء أحدکم المسجد فلیرکع رکعتین قبل أن یجلس“ (رواہ الترمذی)

تحیۃ المسجد کے حکم میں اختلاف ہے۔

چنانچہ داؤد ظاہریؒ کے نزدیک تحیۃ المسجد واجب ہے۔

جبکہ جمہور کے نزدیک تحیۃ المسجد مستحب ہے۔

## دلائل ائمہ

داؤد ظاہریؒ حدیث باب سے استدلال کرتے ہیں، اور اس میں ”فلیرکع رکعتین“ کا امر وجوب کے لئے مانتے ہیں۔

جبکہ جمہور اس امر کو استحباب کے لئے قرار دیتے ہیں، اس لئے کہ اگر تحیۃ المسجد واجب ہوتی تو صحابہ کرام اس کے پڑھنے کا بے حد اہتمام فرماتے، حالانکہ ان کا عام معمول تحیۃ المسجد پڑھنے کا نہ تھا، چنانچہ مصنف ابن ابی شیبہ میں حضرت زید بن اسلمؓ کی روایت سے مروی ہے ”قال : کان اصحاب رسول اللہ صلی اللہ علیہ وسلم یدخلون المسجد ثم یدخلون ولا یصلون ورایت ابن عمرؓ یفعلہ“ (۱)۔

## مسجد میں بیٹھنے سے تحیۃ المسجد فوت ہو جاتی ہے یا نہیں؟

”عن ابی قتادۃ قال : قال رسول اللہ صلی اللہ علیہ وسلم : إذا جاء أحدکم المسجد فلیرکع رکعتین قبل أن یجلس“ (رواہ الترمذی)

اس مسئلہ میں اختلاف ہے کہ اگر کوئی شخص تحیۃ المسجد پڑھے بغیر مسجد میں بیٹھ جائے، تو کیا اس کے

(۱) درس ترمذی لشیخ الإسلام المفتی محمد مفتی العثماني دامت برکاتہم العالیہ : ۹۸/۲ یا بصرہ من العرب سلمہ اللہ تعالیٰ، ونظر للمسائل المتعلقة بتحیۃ المسجد، الدر المنصور : ۶۹/۲

بیٹھنے سے تحیۃ المسجد فوت ہو جاتی ہے یا نہیں؟

حنفیہ کا مسلک یہ ہے کہ بیٹھنے سے تحیۃ المسجد فوت نہیں ہوتی، بلکہ بیٹھنے کے بعد بھی پڑھ سکتا ہے۔ جبکہ شوافع اس کے قائل ہیں کہ جلوس سے تحیۃ المسجد فوت ہو جاتی ہے، وہ حدیث باب میں "قبل ان یجلس" کے الفاظ سے استدلال کرتے ہیں۔

لیکن اس استدلال کا جواب یہ ہے کہ حدیث باب میں "قبل ان یجلس" کے الفاظ سے وقیع مستحب کا بیان کرنا مقصود ہے۔

خود حنفیہ کا استدلال حضرت ابو ذرؓ کی روایت سے ہے، فرماتے ہیں "دخلت علی رسول اللہ صلی اللہ علیہ وسلم وهو فی المسجد فقال لی: یا ابا ذر صلیت؟ قلت لا، قال فقم فصل رکعتین۔"

پھر اگر کسی کو تحیۃ المسجد کا موقع نہ ملے تو اسے چاہئے کہ ایک مرتبہ "مبحان اللہ والحمد للہ والابالہ إلا اللہ واللہ اکبر" پڑھ لے۔ (۱)

## مسجد میں سونے کا حکم

"عن ابن عمرؓ قال: کنا ننام علی عهد رسول اللہ صلی اللہ علیہ وسلم فی المسجد ونحن شباب... إلخ" (رواہ الترمذی)

مسجد میں سونے کے حکم میں فقہاء کا اختلاف ہے۔

چنانچہ جمہور فقہاء کے نزدیک مسجد میں سونا مکروہ ہے، البتہ معکف اور مسافر کے لئے سب نے اجازت دی ہے، اور اسی حکم میں وہ شخص بھی داخل ہے جس کا کوئی گھر نہ ہو۔

البتہ امام شافعیؒ کے مسلک میں نوم فی المسجد مطلقاً جائز ہے۔ (۲)

دلائل فقہاء

امام شافعیؒ حضرت ابن عمرؓ کی حدیث باب سے استدلال کرتے ہیں، نیز علامہ نوویؒ نے شرح مہذب میں نقل کیا ہے کہ مسجد میں سونا اصحاب صفہ، عربیین، حضرت علیؓ اور حضرت صفوان بن امیہؓ وغیرہ صحابہؓ

(۱) لوس لومفی: ۹۸/۲، وانظر ایضاً، الدر المنصور: ۹۹/۲

(۲) راسع، عمدة الفقاری: ۱۹۸/۳، وفتح الباری: ۶۹۳/۱، وورد المحطار: ۴۳۳/۱

سے ثابت ہے۔

جمہور ان تمام واقعات کو حالتِ مسافرت پر محمول کرتے ہیں اور حضرت ابن عمرؓ اگرچہ مسافر نہ تھے، لیکن ان کا کوئی گھر نہ تھا، چنانچہ بخاری میں حدیث باب کے ساتھ یہ الفاظ موجود ہیں ”وہو شاب اعزب لا اهل له“۔

اور علامہ بخاریؒ نے مسند دارمیؒ کے حوالے سے حضرت ابو ذرؓ کی یہ حدیث نقل کی ہے ”انسانی النبی صلی اللہ علیہ وسلم وانا نائم فی المسجد فضر بنی برجلہ فقلت: یا نبی اللہ غلب عینی النوم“۔ اور اس سے نوم کی کراہت پر استدلال کیا ہے، کیونکہ آپ صلی اللہ علیہ وسلم نے ان کے پاؤں مار کر بیدار کیا، اور انہوں نے بھی بیدار ہو کر معذرت کی۔ (۱)

### تین مساجد کی فضیلت

”عن ابی سعید الخدریؓ قال: قال رسول اللہ صلی اللہ علیہ وسلم: لا تُشَدُّ الرحال إلا إلى ثلاثة مساجد، مسجد الحرام ومسجدی هذا ومسجد الأقصى“ (رواہ الترمذی)

حدیث کا مطلب یہ ہے کہ ان تین مساجد (مسجد حرام، مسجد نبوی اور مسجد اقصیٰ) کے سوا دنیا کی تمام مساجد فضیلت کے اعتبار سے برابر ہیں، لہذا حصولِ ثواب اور فضیلت کے لئے ان مساجد کے سوا کسی اور مسجد میں نماز پڑھنے کی غرض سے زحمتِ سفر (سامانِ سفر) باندھنا بے فائدہ ہے۔

### زیارتِ قبور کے لئے سفر کی شرعی حیثیت

پھر حدیث مذکور کی بناء پر بعض حضرات نے زیارتِ قبور کے لئے سفر کرنے کو ناجائز قرار دیا ہے، اس مسلک کو سب سے پہلے قاضی عیاض مالکیؒ نے اختیار کیا، پھر ان کے بعد علامہ ابن تیمیہؒ نے اس میں انتہائی تشدد اور غلو اختیار کیا، اور اس کی خاطر بہت سی مصیبتیں بھی اٹھائیں، یہاں تک کہ انہوں نے روضۃ الطہر تک کے زیارت کے لئے بھی سفر کو ناجائز قرار دیا، اور فرمایا کہ اگر مسجد نبوی میں نماز پڑھنے کی نیت سے سفر کیا جائے اور پھر وضو الطہر کی بھی زیارت کر لی جائے تو اس کی اجازت ہے، لیکن خاص روضۃ الطہر کی نیت سے سفر کرنا جائز نہیں۔

لیکن جمہور نے علامہ ابن تیمیہؒ کے اس مسلک کو قبول نہیں کیا، اور اس کی تردید کی، بلکہ علامہ تقی الدین سبکیؒ نے تو "شفاء القام" کے نام سے ان کی تردید میں ایک مفصل کتاب بھی لکھی ہے۔ (۱)

### علامہ ابن تیمیہؒ کا استدلال

علامہ ابن تیمیہؒ کا استدلال حدیث باب سے ہے، وہ فرماتے ہیں کہ حدیث باب میں استثناء مفرغ ہے، لہذا یہاں مستثنیٰ منہ محذوف ہے، اور تقدیر عبارت یوں ہے "لا تشد الرحال إلى شيء إلا إلى ثلثة مساجد"۔ لہذا حصول برکت اور حصول ثواب کے لئے سفر کرنا ان تین مساجد کے ساتھ مخصوص ہے، اور کسی قبر کے لئے سفر کرنا اس حدیث کی وجہ سے ممنوع ہوگا۔

اس کے جواب میں جمہور یہ کہتے ہیں کہ استثناء تو بے شک مفرغ ہے لیکن تقدیر عبارت یوں نہیں ہے کہ "لا تشد الرحال إلى شيء إلا إلى ثلثة مساجد"۔ کیونکہ اس تقدیر پر تو سفر جہاد، سفر طلب علم، سفر تجارت اور کسی عالم کے لئے بھی سفر کرنا ممنوع قرار پائے گا، جبکہ اس کا کوئی قائل نہیں، لہذا تقدیر عبارت "اصل یوں ہے: "لا تشد الرحال إلى مسجد إلا إلى ثلثة مساجد"۔ اور مقصد یہ ہے کہ ان تین مساجد کے سوا کسی اور مسجد کی طرف اس نیت سے سفر کرنا درست نہیں کہ اس میں زیادہ فضیلت یا ثواب مائل ہوگا، اور یہ تقدیر اس لحاظ سے بھی انسب ہے کہ استثناء مفرغ میں جب مستثنیٰ منہ محذوف نکالا جاتا ہے اس کو مستثنیٰ کے ساتھ کچھ مناسبت ضروری ہونی چاہئے، اور ہم نے جو مستثنیٰ منہ محذوف نکالا ہے وہ مستثنیٰ منہ کے لئے مناسب ہے۔

پھر اس کی تائید مسند احمد کی روایت سے بھی ہوتی ہے، جس میں یہ الفاظ ہیں "لا ينبغي للمطعم أن يشتر حاله إلى مسجد ينبغي فيه الصلوة غير المسجد الحرام والمسجد الأقصى والمسجد هذا"۔ چنانچہ علامہ عینیؒ اور حافظ ابن حجرؒ نے جمہور کے مسلک پر اسی روایت سے استدلال کیا ہے۔

### زیارتِ روضۃ اطہر اور احادیث

پھر جہاں تک روضۃ اطہر کی زیارت کا تعلق ہے اس کی زیارت کی فضیلت کے بارے میں جتنی احادیث مروی ہیں، مثلاً "من زار قبري وجبت له شفاعتي" یا "من حج ولم يزرني فقد جفاني"

”وغیرہ، سو اس مضمون کی اکثر احادیث اگرچہ ضعیف ہیں، لیکن امت کا تعامل متواتر ان احادیث کی تائید کرتا ہے، اور تعامل متواتر مستقل دلیل ہے۔ (۱)

## مساجد میں مشرکین کے داخل ہونے کا مسئلہ

مشرکین، یہود و نصاریٰ یا اہل ذمہ کو مسجد حرام اور عام مساجد میں داخل ہونے کی شرعاً اجازت ہے یا نہیں؟ اس مسئلہ میں ائمہ کا اختلاف ہے، جس کا اصل منشأ سورہ توبہ کی یہ آیت ہے۔

”إِنَّمَا الْمَشْرِكُونَ نَجَسٌ فَلَا يَقْرَبُوا الْمَسْجِدَ الْحَرَامَ بَعْدَ عَامِهِمْ هَذَا“.

”مشرک لوگ نجس ہیں، سو اس برس کے بعد وہ مسجد حرام کے قریب بھی نہ آنے پائیں۔“

سن نو ہجری میں جب حضرت ابو بکر صدیقؓ فریضہ حج ادا کر رہے تھے، مشرکین سے براہت کا یہ حکم اسی سال کے موسم حج میں نازل ہوا، رسول اکرم صلی اللہ علیہ وسلم نے حضرت علیؓ کو حکم دیا کہ وہ یہ آیت سنا کر، اس حکم کا اعلان کریں کہ اس سال کے بعد کسی بھی مشرک کو، مشرکانہ رسوم کے ساتھ اور ننگے ہو کر حج کرنے کی اجازت نہیں۔

جہور مفسرین کے نزدیک سورہ توبہ کی یہ آیت ۹ ہجری میں نازل ہوئی، اس لئے ”بعد عامہم“ ”ہذا“ میں ”ہذا“ کا اشارہ ۹ ہجری ہے اور مطلب یہ ہے کہ ۹ ہجری کے بعد دس ہجری سے اس حکم کا نفاذ ہوگا کہ کسی بھی مشرک کو حج کے ارادہ سے مسجد حرام میں داخل ہونے کی اجازت آئندہ نہ ہوگی۔

امام مالکؒ فرماتے ہیں کہ شرعاً مسجد حرام سمیت عام مساجد میں بھی نجس اور ناپاک آدمی کو داخل ہونے کی اجازت نہیں، چنانچہ سورہ توبہ کی مذکورہ آیت سے جب کفار و مشرکین کا نجس ہونا ثابت ہوا تو انہیں مسجد حرام سمیت عام مساجد میں بھی داخل ہونے کی اجازت نہیں ہوگی۔

امام شافعیؒ بھی یہی فرماتے ہیں کہ سورہ توبہ کی آیت میں مشرکین کو نجس کہا گیا ہے، لہذا آیت کی رو سے تمام مشرکین نجس ہیں، لیکن امام شافعیؒ کے نزدیک ممانعت کا حکم صرف مسجد حرام سے متعلق ہے، اس لئے مسجد حرام کے علاوہ عام مساجد میں مشرکوں کا داخل ہونا ناجائز نہیں۔

امام ابو حنیفہؒ کے نزدیک ”إِنَّمَا الْمَشْرِكُونَ نَجَسٌ“ میں نجاست سے نجاست اعتقادی مراد

(۱) ملخصاً درس لومدی: ۱۰۳/۲، وکلا فی إمام الباری: ۳۳۰/۳، وللمحات التلخیص: ۲۰۴/۲، ولقرہ بخاری:

۳۳/۲، وفتح الملہم: ۲۳۳/۶، الروال العلماء فی شدالرحال إلی غیر المساجد الثلاثة.



ہے اور "لایقر بوا المسجد الحرام بعد عامہم ہذا" کا مطلب یہ ہے کہ ۹/ ہجری کے بعد مشرکین کو مشرکانہ رسوم کے ساتھ ادائیگی حج کے ارادہ سے مسجد حرام میں داخلہ کی اجازت نہیں، احناف کے نزدیک اس میں مشرکین کے لئے مسجد حرام اور عام مساجد میں داخلہ کی ممانعت نہیں کی گئی، بلکہ ممانعت کا حکم اس صورت پر محمول ہے جب اہل شرک یا یہود و نصاریٰ مشرکانہ طرز پر، ننگے ہو کر حج وغیرہ کرنے یا استیذان اور تسلط و استیلاء کے مقصد سے حرم میں داخل ہوں، ورنہ مسافرانہ حیثیت سے عام حالات میں مصلحاً حاکم امت کی اجازت کے تحت حدود حرم اور عام مساجد میں ان کے داخل ہونے میں کوئی مضائقہ نہیں، لہذا سورۃ زہرا کی مذکورہ آیت کا مطلب یہ ہوگا کہ مشرکین آئندہ سال سے حج کے ارادہ سے مسجد حرام میں نہیں آئیں گے۔ (۱)

## اخراج ریح فی المسجد کا حکم

"عن ابی ہریرۃ قال: قال رسول اللہ صلی اللہ علیہ وسلم: لا یزال احدکم فی

الصلوۃ مادام ینتظرہا..... مالہم یحدث" (رواہ الترمذی)

مسجد میں ریح نکالنے کا کیا حکم ہے؟ اس بارے میں مندرجہ ذیل اقوال منقول ہیں:

- (۱)..... بعض کے نزدیک ممنوع ہے۔
- (۲)..... بعض کے نزدیک مکروہ ہے۔
- (۳)..... بعض کے نزدیک مطلقاً جائز ہے۔
- (۴)..... صحیح قول یہ ہے کہ ضرورت کے وقت جائز ہے ورنہ مکروہ ہے۔ (۲)

## مسجد کو مزین کرنے کا حکم

"عن ابن عباس قال: قال رسول اللہ صلی اللہ علیہ وسلم: ما أمرت بتشید

المساجد، قال ابن عباس: لتزخرفنہا کما زخرفت الیہود والنصارى" (رواہ ابو داؤد)

مسجد کی اس طرح تزئین اور نقش و نگاری کہ جس سے نمازی کا دھیان بجائے نماز کے اس نقش و نگار کی طرف چلا جائے اور نمازی کے دل مشغول کر دے بالاتفاق مکروہ ہے۔

(۱) انظر للدلائل والتطبیق المزیج، کشف الباری، کتاب الجہاد والسر، ص: ۳۸۱

(۲) المرسل منہما مختار: ۷/۲

ایسے ہی مسجد کی تزئین اگر بطور ریاء اور فخر کے ہو تو یہ بھی مکروہ ہے تزئین آدابہا جگہ۔ بلکہ اس سے فاسدہ سے مسجد بنانا بھی مکروہ ہے۔

البتہ مسجد کی تعظیم کے پیش نظر مسجد کو چوڑے وغیرہ سے مضبوط کرنا اور اونچا کرنا لوگوں کے گھروں پر فضیلت دینا صحیح اور درست ہے مکروہ نہیں ہے، چنانچہ اس کی تائید اس سے ہوتی ہے کہ حضرت عثمانؓ نے اپنے دور خلافت میں مسجد نبویؐ کو از سر نو تعمیر کر کے اس میں توسیع بھی کی اور ساتھ ہی دیواروں میں نقش چمر لگوائے اور چھت میں ساج استعمال کیا۔

حضرت ابن عباسؓ کی روایت

جہاں تک حضرت ابن عباسؓ کی روایت کا تعلق ہے جس میں ہے ”ما أمرت بتشید المساجد“ تو اس کا مطلب یہ ہے کہ مجھے و جوبی طور پر تشید مساجد (مسجدوں کو مضبوط بنانے) کا حکم نہیں دیا گیا ہے، لہذا اس سے بغیر کراہت نفس جواز ثابت ہوگا۔

اور باقی حضرت ابن عباسؓ کا یہ قول ”لتزخر فتنھا.....“ اولاً تو یہ موقوف ہے، اور اگر اس کو حکماً مرفوع تسلیم کیا جائے تب بھی یہ غلی الاطلاق ممانعت پر دال نہیں ہے، بلکہ یہ محمول ہے پہلی دو صورتوں پر، یعنی تزئین اس قسم کی ہو جو نمازی کے دل کو مشغول کر دے اور یا وہ تزئین مراد ہے جو بطور ریاء اور فخر کے ہو۔ (۱)

## اونٹوں کے باڑے میں نماز پڑھنے کا حکم

”عن ابن عمرؓ ان النبی صلی اللہ علیہ وسلم نہی ان یصلی فی سبعة مواطن، فی المنزل..... ومواطن الإبل... إلخ“ (رواہ الترمذی)

”مواطن“ ”معین“ کی جمع ہے، اونٹ کے باڑے کو کہتے ہیں، مسئلہ یہ ہے کہ اونٹ کے باڑے میں نماز پڑھنے کا کیا حکم ہے؟

چنانچہ: جو فقہاء فرماتے ہیں کہ اونٹ کے باڑے میں نماز پڑھنا مکروہ ہے، لیکن اگر کوئی شخص وہاں پاک صاف جگہ دیکھ کر نماز پڑھے تو نماز ہو جاتی ہے۔

البتہ امام احمدؒ اور اہل ظاہر کے نزدیک اونٹ کے باڑے میں مطلقاً نماز پڑھنا صحیح نہیں ہے۔

دلائل ائمہ

امام احمد اور اہل ظاہر کا استدلال حدیث باب سے ہے، جس میں ہے کہ رسول اللہ صلی اللہ علیہ وسلم نے ”مواطن الاہل“ میں نماز پڑھنے سے منع فرمایا۔

جہور کا استدلال حضرت ابن عمرؓ کے ایک اثر سے ہے جو امام بخاریؒ نے نقل کیا ہے ”قال نافع ابْن ابْن عمر یصلی الی بعیرہ وقال رأیت النبی صلی اللہ علیہ وسلم یفعلہ“۔

اس حدیث میں تصریح ہے کہ حضرت ابن عمرؓ کو سامنے لا کر اس کی طرف نماز پڑھتے تھے، اور اہل کو نبی کریم صلی اللہ علیہ وسلم کی طرف منسوب کرتے ہیں، جس سے یہ معلوم ہوتا ہے کہ اونٹ کے زب نماز پڑھنا جائز ہے اور ساتھ ساتھ یہ بھی ثابت ہوتا ہے کہ اونٹوں کے بازوے میں بھی نماز پڑھنا درست ہے۔

### حدیث باب کا جواب

جہاں تک حدیث باب کا تعلق ہے اس کا جواب یہ ہے کہ حدیث باب میں اونٹوں کے بازووں نماز پڑھنے سے جو نبی وارد ہے وہ اس لئے نہیں ہے کہ یہ اونٹوں کا بازو ہے بلکہ نماز نہ پڑھنے کی دیگر انہیات ہیں:

(۱)..... ایک یہ کہ اونٹ شریر جانور ہے نماز پڑھتے وقت نمازی کے لئے یہ خدشہ ہو سکتا ہے کہ وہ کیا اذیت پہنچا دے، لہذا اس حالت میں حضور قلب باقی نہیں رہے گا۔

(۲)..... یا ممانعت کی وجہ یہ ہو سکتی ہے کہ چونکہ اس کے پیشاب کی چھینٹیں دور تک پہنچتی ہیں ناست پکڑوں کے نجس ہونے کا اندیشہ بھی لاحق رہتا ہے۔ (۱)

### بیت اللہ کی چھت پر نماز پڑھنے کا حکم

”عن ابن عمرؓ ان النبی صلی اللہ علیہ وسلم لھی ان یصلی فی سبعة مواطن ... والقری ظہر بیت اللہ“ (رواہ الترمذی)

بیت اللہ کے اوپر نماز پڑھنا مکروہ ہے، اور کراہت کی وجہ سوء ادب ہے، البتہ اس میں اختلاف  
المصنفین دوم لرمذی: ۱۱۶/۲، ولفحات الطبع: ۸۷/۲، وایضاً الباری: ۱۶۶/۳، والدر المنصور: ۳۲۰/۱

ہے کہ بیت اللہ کی چھت پر نماز ہو جائے گی یا نہیں؟

چنانچہ حنفیہ اور شافعیہ کے نزدیک بیت اللہ کی چھت پر ہر قسم کی نماز ہو جائے گی۔  
اور امام احمدؒ کے نزدیک بیت اللہ کی چھت پر فرائض ادا نہ ہوں گے، بلکہ ادا ہو جائیں گے۔  
اور امام مالکؒ کے نزدیک وتر، رکعتی الطواف اور سب حج بھی بیت اللہ کے اوپر ادا نہیں ہوگی۔

### عام مسجدوں کی چھت پر نماز پڑھنے کا حکم

اور جہاں تک عام مسجدوں کا حکم ہے ان کی چھت پر بلا ضرورت پڑھنے کو بھی فقہاء نے مکروہ لکھا ہے، البتہ جگہ نہ ہونے کی بناء پر مسجدوں کی چھت پر نماز پڑھنا بلا کراہت جائز ہے۔ (۱)

### کعبہ کے اندر نماز پڑھنے کا حکم

”عن بلالؓ: ان النبی صلی اللہ علیہ وسلم صلی فی جوف الکعبۃ، قال ابن عباسؓ: لم یصل ولكنہ کبر“ (رواہ الترمذی)

اس حدیث میں فتح مکہ کے واقعہ کا ذکر ہے، نبی کریم صلی اللہ علیہ وسلم کے کعبہ میں نماز پڑھنے کے بارے میں روایات متعارض ہیں:

حضرت بلالؓ کی حدیث باب سے معلوم ہوتا ہے کہ آپؐ نے داخل ہونے کے بعد وہاں نماز بھی پڑھی۔

جبکہ حضرت عبداللہ بن عباسؓ اور فضل بن عباسؓ کی روایات سے معلوم ہوتا ہے کہ آپؐ نے وہاں نماز نہیں پڑھی بلکہ صرف تکبیر کہی ہے، چنانچہ بخاری میں حضرت ابن عباسؓ کی روایت میں یہ الفاظ مروی ہیں ”لدخل البیت فکبر فی نواحیہ ولم یصل فیہ“۔

### حضرت بلالؓ کی روایت کی وجوہ ترجیح

جمہور نے حضرت بلالؓ کی روایت کو ترجیح دی ہے، اور وجوہ ترجیح مندرجہ ذیل ہیں:

(۱)..... اول تو اس لئے کہ حضرت بلالؓ کی روایت مثبت ہے اور حضرت ابن عباسؓ کی روایت

ثانی، موالعین مقدم علی النافی.

(۲)..... دوسرے حضرت بلالؓ کعبہ میں داخل ہوتے وقت آنحضرت صلی اللہ علیہ وسلم کے ساتھ  
 تھے جبکہ حضرت ابن عباسؓ ساتھ نہیں تھے، اس لئے کہ کعبہ میں داخل ہوتے وقت آپؐ کے ساتھ کل تین  
 صحابی تھے، ایک حضرت بلالؓ، دوسرے حضرت اسامہ بن زیدؓ اور تیسرے حضرت عثمان بن طلحہؓ، حضرت ابن  
 عباسؓ ساتھ نہ تھے۔

### اختلاف فقہاء

مذکورہ بالا تفصیل کی بناء پر علماء کا اتفاق ہے کہ کعبہ میں نماز پڑھنا جائز اور درست ہے۔  
 البتہ حضرت عبداللہ بن عباسؓ کے بارے میں مروی ہے کہ وہ صلوٰۃ فی الکعبہ کو علی الاطلاق ناجائز  
 کہتے تھے، کیونکہ وہاں پورے کعبہ کا استقبال نہیں ہو سکتا بلکہ بعض کعبہ کا استدبار لازم آتا ہے۔  
 جمہور کی طرف سے اس کا جواب یہ ہے کہ جمیع کعبہ کا استقبال شرط نہیں بلکہ بعض کا استقبال کافی  
 ہے، حضرت بلالؓ کی حدیث باب اور "وجعلت لی الارض مسجداً وطهوراً" سے جمہور کے موقف  
 کی تائید ہوتی ہے۔

### کعبہ میں فرائض پڑھنے کا حکم

پھر جمہور کے نزدیک کعبہ میں فرائض و نوافل دونوں جائز ہیں۔  
 البتہ امام مالکؒ فرماتے ہیں کہ نوافل جائز ہیں اور فرائض مکروہ ہیں، اس لئے کہ حضور اکرم صلی اللہ  
 علیہ وسلم سے یہی ثابت ہے کہ آپؐ نے داخل کعبہ میں صرف نوافل ادا فرمائے تھے۔  
 جواب یہ ہے کہ صلوٰۃ فی الکعبہ میں وجہ اشکال صرف یہ بات ہو سکتی تھی کہ اس میں بعض کعبہ کا  
 استدبار ہوتا ہے، لیکن آپؐ نے اپنے عمل سے یہ بتا دیا کہ یہ چیز جواز صلوٰۃ کے منافی نہیں ہے لہذا اب نماز  
 نماز کوئی اشکال نہ رہا، اور مطلق صلوٰۃ کے ثابت ہونے کے بعد فرائض کے عدم جواز پر کوئی دلیل ہونی چاہئے  
 جو مفقود ہے، لہذا فرائض و نوافل میں کوئی تفریق نہیں کی جاسکتی۔ (۱)

### سواری پر نماز پڑھنے کا حکم

"عن یعلیٰ بن مرة انہم کانوا مع النبی صلی اللہ علیہ وسلم لی سفر فالتھوا الی

(۱) ملخص من درس لرمادی: ۱۱۸/۳، والتفصیل فی النوازل المنصوص: ۳۰۷/۳، ونفحات الصلح: ۲۰۳/۲

مضیق فحضرت الصلوٰۃ فمطروا، السماء من فوقهم والبلۃ من أسفل منهم فأذن رسول الله صلى الله عليه وسلم وهو على راحلته وأقام فتقدم على راحلته فصلى بهم يؤمى إيماءً " (رواه الترمذی)

اس پر فقہاء کا اجماع ہے کہ نفلی نماز دلتہ (سواری) پر علی الاطلاق جائز ہے، خواہ اترنا ممکن ہو یا نہ ہو، نیز اس پر بھی ائمہ اربعہ متفق ہیں کہ جب اترنا کسی عذر کی وجہ سے محذور ہو تو فرض نماز بھی دلتہ پر انفراداً جائز ہے، عذر مثلاً یہ ہو سکتا ہے کہ اترنے میں جان مال یا آبرو کا خوف ہو، یا بارش کی وجہ سے کچڑا تاتا ہو کہ چہرہ لٹ پٹ ہو جانے کا اندیشہ ہو، اور کوئی جائے نماز وغیرہ بچانے سے اس کے ضائع ہونے کا اندیشہ ہو، لیکن محض معمولی بھگ جانے کا خوف عذر نہیں۔

البتہ عذر کی صورت میں امام ابو حنیفہؒ اور امام ابو یوسفؒ کا مسلک یہ ہے کہ دلتہ پر نماز انفراداً پڑھی جائے گی، باجماعت پڑھنا جائز نہیں، لہذا یہ کہ امام اور مقتدی دونوں ایک ہی جانور پر سوار ہوں، شیخین صلوٰۃ الخوف سے متعلق قرآن کریم کی آیت "فإن خفتם فرجالا أو ركبانا" سے استدلال کرتے ہیں، کیونکہ ایک دوسری آیت "وإذا كنت فيهم فأقممت لهم الصلوٰۃ" حالت (خوف میں) جماعت سے متعلق ہے، لہذا یہ آیت یعنی "فرجالا أو ركبانا" انفرادی حالت سے متعلق ہوگی، نیز عقلاً بھی اتحاد مکان کے بغیر اقتداء درست نہیں ہو سکتی۔

لیکن ائمہ ثلاثہ اور امام محمدؒ کے نزدیک دلتہ پر جماعت سے بھی نماز پڑھی جاسکتی ہے، ان حضرات استدلال حدیث باب سے ہے، اس میں "صلی بہم" کے الفاظ نماز باجماعت پر دلالت کر رہے ہیں۔

شیخین کی طرف سے اس حدیث کا جواب یہ ہے کہ اس حدیث کی ایک صحیح توجیہ بھی ممکن ہے، اور وہ یہ کہ آپ صلی اللہ علیہ وسلم کا آگے بڑھنا بطور امامت نہیں تھا، بلکہ صحابہ کرامؓ نے ادب کے لحاظ سے آپ صلی اللہ علیہ وسلم کو انفراداً نماز پڑھنے میں بھی آگے رکھا، اور "صلی ہنا" کا مطلب امامت کرنا نہیں، بلکہ ساتھ نماز پڑھنا ہے۔ (۱)

## باب السترة

## سترہ بالخط کا اعتبار ہے یا نہیں؟

”عن ابی ہریرۃ أن رسول اللہ صلی اللہ علیہ وسلم قال: إذا صلی أحدکم فلیجعل خلفاء وجهہ شیئاً فإن لم يجد فلینصب عصاً فإن لم تکن معه عصاً فلیخط خطاً ثم لا یضرہ ملء امامہ“ (رواہ ابو داؤد)

اس حدیث میں ہے کہ اگر نمازی کو سترہ کے لئے کوئی چیز نہ ملے تو اس کو چاہئے کہ اپنے سامنے خط کھینچ لے۔

اس بارے میں اختلاف ہے کہ سترہ بالخط کا اعتبار ہے یا نہیں؟

امام احمدؒ کے نزدیک سترہ بالخط کا اعتبار ہے۔

امام مالکؒ کے نزدیک سترہ بالخط کا اعتبار نہیں۔

امام شافعیؒ کے اس بارے میں دو قول ہیں۔

حضرات حنفیہ کا مشہور قول یہ ہے کہ خط کا اعتبار نہیں اس لئے کہ وہ دور سے نظر نہیں آتا اور سترہ کا جو فائدہ ہے یعنی اعلام موضع السجود وہ اس سے حاصل نہیں ہوتا۔

دوسرا قول یہ ہے کہ سترہ بالخط معتبر ہے چنانچہ شامی میں امام محمدؒ سے نقل کیا ہے کہ خط کھینچنا مسنون ہے اس لئے کہ سترہ بالخط سے اعلام موضع السجود کا فائدہ کو حاصل نہیں ہوتا لیکن دوسرے فوائد حاصل ہو سکتے ہیں مثلاً ”کف البصر عما ورأیها“ وغیرہ۔ (۱)

## ”صلوٰۃ إلى الدابة“ کا حکم

”عن ابن عمر أن النبی صلی اللہ علیہ وسلم کان یصلی إلى بعیر“ (رواہ ابو داؤد)

”صلوٰۃ إلى الدابة“ یعنی جانور کو سترہ بنانا جائز ہے یا نہیں؟

امام شافعیؒ کے نزدیک صلوٰۃ الی الدابة مکروہ ہے، اور حدیث باب کو انہوں نے ضرورت پر محمول

کیا ہے، اور ضرورت کے وقت جانور کو سترہ بنانا جائز ہے۔

(۱) الدر المنثور: ۱۹۶/۲

مالکیہ کے نزدیک دابہ کو سترہ ہانا خلاف مستحب ہے۔

اور حنفیہ و حنابلہ کے نزدیک دابہ کو سترہ ہانے میں کوئی حرج نہیں، ان کی دلیل حدیث باب ہے جو بالکل مرتفع ہے۔ (۱)

## ”صلوٰۃ الی النائم“ کا حکم

”عن عبد اللہ بن عباسؓ أن النبی صلی اللہ علیہ وسلم قال: لا تصلوا خلف النائم ولا المتحدّث“ (رواہ ابوداؤد)

”صلوٰۃ الی النائم“ یعنی سوئے ہوئے شخص کی طرف منہ کر کے نماز پڑھنے کا کیا حکم ہے؟ اس بارے میں اختلاف ہے۔

امام مالکؒ، امام مجاہدؒ اور طاؤسؒ کے نزدیک ”صلوٰۃ الی النائم“ مکروہ ہے اس لئے کہ ہو سکتا ہے سونے والے کی طرف سے نوم کی حالت میں کسی ایسی چیز کا صدور ہو جس سے نمازی کا خیال منتشر ہو۔ نیز حدیث باب سے انہوں نے استدلال کیا ہے۔

جمہور کے نزدیک ”صلوٰۃ الی النائم“ مکروہ نہیں، ان کی دلیل وہ حدیث صحیح ہے جس میں حضرت عائشہؓ فرماتی ہیں کہ آپ صلی اللہ علیہ وسلم رات میں نماز پڑھتے تھے ”وانا معترضۃ بینہ و بین القبلة اعتراض الجنائزۃ“۔

جہاں تک حدیث باب کا تعلق ہے اس کا جواب یہ ہے کہ یہ حدیث بالاتفاق ضعیف ہے کیونکہ اس کی سند میں ایک مجہول راوی ہیں جن کا نام ہشام بن زیاد ہے جو متروک ہے۔ (۲)

## ”صلوٰۃ الی المتحدّث“ کا حکم

”عن عبد اللہ بن عباسؓ أن النبی صلی اللہ علیہ وسلم قال: لا تصلوا خلف النائم ولا المتحدّث“ (رواہ ابوداؤد)

”صلوٰۃ الی المتحدّث“ یعنی باتیں کرنے والے کی طرف منہ کر کے نماز پڑھنے کا کیا حکم

ہے؟

(۱) الدر المنصور دعلی سے اسی دار ۱۹۸۰، ۱۹۶/۲

(۲) الدر المنصور دعلی سے اسی دار ۱۹۹/۲



امام شافعیؒ اور امام احمدؒ کے نزدیک ”صلوٰۃ الی المحدث“ مکروہ ہے۔

دوسرے علماء کے نزدیک جائز ہے۔

یہ اختلاف اس وقت ہے جب خشوع زائل نہ ہوتا ہو ورنہ بالاتفاق مکروہ ہے۔ (۱)

**عورت، گدھے اور کتے کا نمازی کے سامنے سے گزرنے کا حکم**

”عن عبد اللہ بن الصامتؓ قال: سمعت ابا ذر یقول: قال رسول اللہ صلی اللہ علیہ

وسلم: إذا صلی الرجل وليس بين يديه كآخرة الرجل أو كواسطة الرجل قطع صلوته

الكلب الأسود والعراة والحمار“ (رواه الترمذی)

اس مسئلہ میں حضرات فقہاء کا اختلاف ہے کہ ان تین چیزوں یعنی کلب اسود، مرآہ اور حمار (۲)

کے مصلی کے سامنے سے گزرنے کی صورت میں نماز کا کیا حکم ہے؟

چنانچہ امام احمدؒ اور بعض اہل ظاہریہ کہتے ہیں کہ ان تین چیزوں کے مصلی کے آگے سے گزرنے

سے نماز فاسد ہو جاتی ہے، جبکہ سترہ نہ ہو۔

لیکن جمہور کے نزدیک نماز فاسد نہیں ہو جاتی۔

**دلائل فقہاء**

امام احمدؒ اور اہل ظاہر کا استدلال حدیث باب کے ظاہری الفاظ سے ہے۔

جمہور کا استدلال ترمذی میں حضرت ابن عباسؓ کی روایت سے ہے، ”کنث و دیف الفضل

علی امان (حمارة) فجتنا والنبي صلی اللہ علیہ وسلم بمصلي بأصحابه بمنى قال: فنزلنا

منها لوصف لعمرك بين ابيهم فلم تقطع صلوتهم“ .

نیز سنن نسائی میں حضرت عائشہؓ کی روایت ہے کہ نبی کریم صلی اللہ علیہ وسلم نماز پڑھ رہے ہوئے

تھار میں آپ صلی اللہ علیہ وسلم کے سامنے جنازہ کی طرح لپٹی ہوئی ہوتی تھی۔

ان روایتوں سے ثابت ہوا کہ حمار اور مرآہ کا مصلی کے سامنے ہونا یا گزرتا مصلیٰ صلوٰۃ نہیں، البتہ

کلب اسود کے سلسلہ میں کوئی روایت جمہور کے پاس نہیں، لیکن کلب اسود کو بھی انہی دونوں پر قیاس کیا جاسکتا

(۱) الدر المنصور علی سنن ابی داؤد: ۲/۲۰۰

(۲) پہل کا آئینہ حجت اور گدھا۔

ہے، کیونکہ حدیث باب میں تینوں کا ذکر ساتھ ساتھ آیا ہے۔

حدیث باب کا جواب

جہاں تک حدیث باب کا تعلق ہے تو اس کا جواب یہ ہے کہ اس میں قطع سے مراد انساہ صلوٰۃ نہیں بلکہ قطع الوصلۃ بین المصلی وربه (یعنی قطع خشوع) مراد ہے۔

ایک اشکال اور اس کا جواب

یہاں پر ایک اشکال ہوتا ہے کہ ان تین اشیاء کی تخصیص کی کیا وجہ ہے؟

اس کا جواب یہ ہے کہ ان تینوں اشیاء میں شیطانی اثرات کا دخل ہے، چنانچہ حدیث باب ہی میں ارشاد ہے "الکلب الأسود شیطان"۔ اور عورتوں کے بارے میں ارشاد ہے "النساء حبالل الشیطان"۔ اور حمار کے بارے میں بھی روایات میں ہے کہ اس کی نہیق (آواز) شیطانی اثرات کی بناء پر ہوتی ہے "فلکل من الثلاثة علاقة بالشیطان"۔ اس لئے خاص طور سے ان چیزوں کا ذکر کیا گیا۔ (۱)

مکہ میں سترہ قائم کرنے کی حاجت ہے یا نہیں؟

نمازی کے سامنے سے گزرنے کی جو ممانعت آئی ہے آیا یہ ممانعت مکہ مکرمہ میں بھی لاگو ہے یا نہیں؟ اس میں اختلاف ہے۔

امام مالک کا مذہب یہ ہے کہ ممانعت عام ہے مکہ ہو یا مدینہ، حرم ہو یا مسجد نبوی ہو، ہر حالت میں مصلی کے سامنے سے گزرتا ناجائز ہے۔

امام شافعی فرماتے ہیں کہ اس میں مکہ اور غیر مکہ کا کوئی فرق نہیں ہے البتہ مکہ میں اتنا ہے کہ جو لوگ طواف کر رہے ہیں وہ اگر مصلی کے سامنے سے گزر جائیں تو معاف ہے، کیونکہ طواف ایک عبادت ہے اور مصلی جو نماز پڑھ رہا ہے وہ بھی عبادت ہے تو ایسا ہوا کہ مصلی کے سامنے کوئی دوسرا مصلی نماز پڑھ رہا ہے اور یہی مذہب بعض حنفیہ کا بھی ہے۔

امام احمد فرماتے ہیں کہ مکہ وغیرہ میں فرق ہے مکہ مکرمہ میں بلکہ پورے حدود حرم میں مصلی کے سامنے سے گزر جانا جائز ہے کہیں بھی کوئی نماز پڑھ رہا ہو تو اس کے سامنے سے گزرنا جائز ہے چاہے وہ مکہ

(۱) ملخصاً من دوم لوملی: ۱۰۸/۲، وکلا فی الدر المنصور: ۲۰۷/۲

مکرمہ کا شہر ہو یا مسجد

حرام ہو یا حد و حریم میں کوئی جگہ ہو۔

احناف میں سے امام طحاوی کا مسلک یہ ہے کہ مسجد حرام میں یا مکہ مکرمہ کے شہر میں کسی ایسی جگہ جہاں سے کعبہ سامنے نظر آتا ہو وہاں مصلیٰ کے سامنے سے گزرنا جائز ہے یہ مسجد حرام یا صرف طواف کرنے والوں کے ساتھ خاص نہیں۔ (۱)

☆☆☆

## باب القبلة

### تحويل قبلہ کتنی مرتبہ ہوئی؟

”عن البراء بن عازب قال: لما قدم رسول الله صلى الله عليه وسلم المدينة صلى

نحو بيت المقدس“ (رواه الترمذي)

اس مسئلہ میں اختلاف ہے کہ تحويل قبلہ کتنی مرتبہ ہوئی؟

بعض حضرات اس کے قائل ہیں کہ تحويل صرف ایک مرتبہ ہوئی، پھر ان میں دو فریق ہیں۔

(۱)..... ایک فریق کا کہنا یہ ہے کہ مکہ مکرمہ میں شروع ہی سے قبلہ بیت المقدس تھا، لیکن آپ صلی اللہ علیہ وسلم اس طرح نماز پڑھتے تھے کہ کعبہ اور بیت المقدس دونوں کا استقبال ہو جائے، پھر مدینہ طیبہ میں بھی ایک مرمہ تک بیت المقدس ہی کی طرف منہ کرنے کا حکم رہا، لیکن وہاں آپ کے لئے دونوں قبلوں کا استقبال ممکن نہ تھا، اس لئے آپ صلی اللہ علیہ وسلم کی خواہش تھی کہ قبلہ بدل جائے، چنانچہ کعبہ کی طرف رخ کرنے کا حکم دیا گیا۔

(۲)..... دوسرے فریق کا کہنا یہ ہے کہ ابتداء اسلام میں قبلہ کے بارے میں کوئی صریح حکم نہیں آیا تھا، اور آپ صلی اللہ علیہ وسلم چونکہ ایسے معاملات (فیہا لم یؤمر بشیء) میں اہل کتاب کی موافقت کو پسند کرتے تھے، اس لئے کعبہ اور بیت المقدس دونوں کا استقبال فرماتے تھے۔

(۱) ملخصاً من إمام البخاری: ۲/۲۶۹، نلاحظ عن بعض البخاری: ۲/۸۱، والظاهر أيضاً، الدر المنثور: ۲/۱۹۶-۳/۳۰۱

پھر بعض حضرات اس کے قائل ہیں کہ تنخ دو مرتبہ ہوا، وہ اس طرح کہ مکہ مکرمہ میں استقبال کعبہ کا حکم تھا، پھر ابتدائی مدنی دور میں بیت المقدس کے استقبال کا حکم دیا گیا، اور رسول یا سترہ مہینے تک بیت المقدس ہی قبلہ رہا، پھر دوسری بار تنخ ہوا، اور کعبہ (زادھا اللہ شرفا) مستقل قبلہ بنا دیا گیا، یہی قول رائج معلوم ہوتا ہے، چنانچہ آیت قرآنی ”وما جعلنا القبلة التي كنت عليها الا لنعلم من يتبع الرسول ممن ينقلب على عقبيه“ سے اسی کی تائید ہوتی ہے۔ (۱)

## اگر کسی پر قبلہ مشتبہ ہو گیا تو اس کے لئے کیا حکم ہے؟

”عن عامر بن ربيعة قال: كنا مع النبي صلى الله عليه وسلم في سفر ليلة مظلمة

للم ندر أين القبلة فصلى كل رجل منا على حiale... إلخ“ (رواه الترمذی)

جب کسی شخص کو قبلہ کا رخ معلوم نہ ہو تو اس کو چاہئے کہ تحری (غور و فکر) کر لے، اور جس جانب قبلہ ہونے کا غالب گمان ہو اس جانب رخ کر کے نماز پڑھ لے، اس صورت میں اگر نماز کے دوران صحیح جہت کا علم ہو جائے تو نماز ہی کے اندر اس طرف گھوم جائے، اور سابقہ نماز پر بناء کرے، اور اگر نماز پڑھنے کے بعد پتہ چلے کہ جس طرف رخ کر کے اس نے نماز پڑھی ہے، اس طرف قبلہ نہیں تھا تو اس پر اکثر فقہاء کے نزدیک اعادہ واجب نہیں، خواہ وقت باقی ہو یا نہ ہو، خفیہ کا مغنی بہ قول یہی ہے۔

البتہ امام شافعی کا مذہب یہ ہے کہ اس پر اعادہ واجب ہے، مکافی شرح المہذب، اور امام مالک کے نزدیک اگر وقت باقی ہو تو اعادہ مستحب ہے۔

لیکن یہ اس وقت ہے جب نمازی کو قبلہ کے بارے میں شک ہو، جسے رفع کرنے کا کوئی راستہ نہ ہو، اور اس نے تحری کر لی ہو، لیکن اگر کسی کو شک ہی نہیں ہوا ہو، اور اس نے غلط سمت کو قبلہ سمجھ کر نماز پڑھ لی ہو، یا شک ہو اور اس نے تحری کے بغیر غلط رخ پر نماز پڑھ لی، تو اس کی نماز فاسد ہے، اور اعادہ واجب۔

پوری جماعت پر قبلہ کا مشتبہ ہونا


مذکورہ بالا تفصیل تو منفرد نماز پڑھنے کے بارے میں تھی، اور اگر پوری جماعت پر قبلہ مشتبہ ہو گیا، اور پوری جماعت نے تحری کر کے نماز پڑھ لی، تو اگر سب کا رخ ایک ہی سمت میں تھا تو نماز ہوئی، اور

(۱) درس ترمذی: ۱۱۰/۲، راجع لتفصیل هذه المسئلة، كشف الباری، کتاب الإیمان: ۳۷۸/۲، وانعام الباری:

اگر مختلف افراد کی تحریر مختلف سمتوں پر واقع ہوئی تو جو شخص امام سے آگے نکل گیا ہو، اس کی نماز مطلقاً فاسد ہے، اور اگر کسی شخص کو نماز کے دوران یہ پتہ چلا کہ اس کا رخ امام کے رخ کے مخالف ہے تو اس کی نماز بھی فاسد ہوگئی، لیکن اگر نماز کے بعد پتہ چلا ہو کہ انہوں نے غلط سمت نماز پڑھی ہے، یا ان میں سے کسی کا رخ امام کے رخ کے مخالف تھا تو سب کی نماز ہوگئی، کسی کی فاسد نہیں ہوئی، اور نہ اعادہ واجب ہے۔

### حدیث باب

اب حدیث باب میں اگر صحابہ کرامؓ نے منفرد نماز پڑھی ہو تو نماز کی صحت ظاہر ہے، اور اگر جماعت کے ساتھ نماز پڑھی اور ”صلی کل رجل من اعلیٰ حیالہ“ کا مطلب یہ ہے کہ مختلف افراد نے مختلف سمتوں کا رخ کر رکھا تھا تو حدیث باب کا محمل یہ ہے کہ ان کو مخالف امام کا علم نماز کے بعد ہوا ہوگا، بہر حال حدیث باب شافعیہ کے خلاف حجت ہے، جو اعادہ کو واجب کہتے ہیں۔ (۱)



### باب السترو ما يتعلق به

#### ثوب واحد میں نماز پڑھنے کا حکم

”عن عمرو بن ابی سلمۃ قال: رايت رسول الله صلى الله عليه وسلم يصلي في ثوب واحد مشتملاً به، في بيت أم سلمة، واضعاً طرفيه على عاتقيه“ (رواه الترمذی)

اس روایت کے اندر ثوب واحد یعنی ایک کپڑے میں نماز ادا کرنا مذکور ہے اور ساتھ ساتھ یہ بھی مذکور ہے کہ آپ صلی اللہ علیہ وسلم نے اس کی طرفین کو عاتقین (کندھوں) پر رکھا ہوا تھا، دراصل ستر عورت ہونا چاہئے صحت صاۃ کے لئے اتنا ہی کافی ہے خواہ وضع طرفین علی العاتقین ہو یا نہ ہو، حنفیہ، مالکیہ اور شافعیہ کا یہی مذہب ہے۔

البتہ امام احمدؒ اور بعض سلف کے نزدیک ثوب واحد میں نماز ادا کرتے وقت اگر ثوب کی طرفین

(۱) ملخصاً درم ترمذی ۲۰ / ۱۱۳ و کذا فی الدر المنثور: ۲ / ۳۹۵ و إمام الحارثی: ۳ / ۱۳۲

عائقین پر نہ ہوں تو نماز نہیں ہوگی۔ (۱)

ان کا استدلال حضرت ابو ہریرہؓ کی روایت سے ہے ”قال رسول اللہ صلی اللہ علیہ وسلم لا یصلین احدکم فی الثوب الواحد لیس علی عاتقیہ منہ شیء“۔ یہ حضرات کہتے ہیں کہ چونکہ رسول اللہ صلی اللہ علیہ وسلم نے صیغہ نہی مؤکدا استعمال فرمایا، جو حرمت پر دال ہے، اس لئے اس صورت میں جبکہ ثوب کی طرفین عائقین پر نہ ہوں نماز صحیح نہ ہوگی۔

لیکن جمہور کی طرف سے اس نہی کو نہی تنزیہی قرار دیتے ہوئے یہ جواب دیا گیا ہے کہ دراصل مقصود چونکہ ستر عورت ہے، اور ثوب واحد میں وہ بغیر وضع طرفین علی العائقین کے بھی ہو جاتا ہے اس لئے فساد صلوٰۃ کا حکم تو نہیں لگایا جائیگا، البتہ چونکہ عدم وضع علی العائقین میں کشف عورت کا احتمال ہر وقت رہتا ہے اس لئے اس کو مکروہ تنزیہی کہا جائیگا، چنانچہ ”مَنْ صَلَّى فِي ثَوْبٍ وَاحِدٍ فَلْيُخَالِفْ بَيْنَ طَرَفَيْهِ“ میں بھی یہی مضمون ادا کیا گیا ہے۔

واضح رہے کہ یہ اس وقت ہے جبکہ چادر وسیع اور گنجائش والی ہو، ورنہ اگر چھوٹی ہے تو حقوین پر جیسے قیص کے ساتھ تہبند باندھا جاتا ہے، باندھ کر نماز ادا کی جائے گی۔ (۲)

## ”سدل فی الصلوٰۃ“ کا حکم

”عن ابی ہریرۃ قال : نہی رسول اللہ صلی اللہ علیہ وسلم عن السدل فی الصلوٰۃ“ (رد)

(الترمذی)

سدل کی تین تفسیریں کی گئی ہیں:

(۱)..... ایک یہ کہ چادر یا رد مال وغیرہ کو اپنے سر یا کتفین (کندھوں) پر رکھ کر جانبین کو نیچے چھوڑ دیا جائے۔

(۲)..... دوسری تفسیر یہ بیان کی گئی ہے کہ ایک کپڑے میں اپنے آپ کو لپیٹ کر ہاتھوں کو اندر داخل کر لیا جائے، اور اسی حالت میں رکوع و سجود ادا کئے جائیں۔

(۳)..... سدل کی تیسری تفسیر اسباب اِذَا رَأَى حَتَّى الْكَعْبَيْنِ کے ساتھ کی گئی ہے۔ (۳)

(۱) شرح الطبری: ۲/۲۶۵

(۲) لمحات الطلیح: ۲/۳۱۹، والبر المصنوع: ۲/۷۱

(۳) مرآۃ المفاتیح: ۲/۲۳۶

## سدل کا حکم

سدل فقہاء کے نزدیک مکروہ ہے، البتہ پہلی اور دوسری تفسیر کے لحاظ سے سدل کی کراہت نماز کے ساتھ مخصوص ہوگی، اور غیر حالت صلوٰۃ میں اس کا جواز ہوگا، جبکہ تیسری تفسیر کے لحاظ سے ممانعت اور کراہت نماز کے ساتھ مخصوص نہ ہوگی۔

پھر امام احمدؒ کے نزدیک اگر سدل قیص کے اوپر ہو رہا ہو، یعنی قیص پہن کر اس پر چادر یا رومال بکامیا ہو تو کوئی کراہت نہیں، گویا امام احمدؒ کے نزدیک سدل کی کراہت کا مدار ثوب واحد پر ہے، کیونکہ اس صورت میں سدل کرنے سے نمازی کی نظر اپنی شرمگاہ پر پڑنے کا اندیشہ ہے، اور یہ مکروہ ہے۔

لیکن ائمہ ثلاثہ نے سدل کی کراہت کا دارومدار خلاف معروف طریقہ پر کپڑے کے استعمال کو قرار دیا ہے، یہی وجہ ہے کہ ان حضرات کے نزدیک سدل علی القیص اور سدل علی الازار بھی مکروہ ہوگا، بدانشین عباسؒ کا بھی یہی مسلک ہے۔ (۱)

## ”عقّص فی الصلوٰۃ“ کا حکم

”عن ابی سعید المقبریٰ انه رأى ابا رافع مولى النبی صلی اللہ علیہ وسلم مرتباً بحسن علی، وهو یصلی قائماً وقد غرز ضفیرة فی قفاه فحلّها أبو رافع... الخ“ (رواہ ابو داؤد)

”عقّص“ کا مطلب یہ ہے کہ آدمی اپنے بالوں کو بجائے ارسال کے پیچھے ان کا جوڑا باندھ لے جس طرح عورتیں باندھ لیا کرتی ہیں، اور اس کے حکم میں فقہاء کا اختلاف ہے۔

چنانچہ حضرت حسن بصریؒ فرماتے ہیں کہ اگر کسی نے حالت عقّص میں نماز پڑھی تو اس کی نماز واجب الاغادہ ہے۔

جبکہ جمہور علماء اور ائمہ ثلاثہ کے نزدیک ”عقّص فی الصلوٰۃ“ مکروہ ہے۔

اور امام مالکؒ کے نزدیک اس کی کراہت اس صورت میں ہے جبکہ عقّص نماز سے پہلے نمازی کی نیت سے کرے، اور اگر پہلے سے وجوب کوئی مضائقہ نہیں، لیکن یہ کراہت مردوں کے حق میں ہے عورتوں کے حق میں نہیں اس لئے کہ ان کے بال واجب الستر ہیں، اور مردوں کے حق میں کراہت اس لئے ہے کہ اس صورت میں بالوں کو کعبہ سے محروم رکھنا ہے، مصنف ابن ابی شیبہؒ میں حضرت عبداللہ بن مسعودؓ کا اثر مروی (۱)

(۱) بروس نوٹس: ۱۲۸/۲، وکلافی الدر المنثور: ۱۷۷/۲، ونفحات الطبع: ۲۲۳/۲

ہے کہ آدمی جب سجدہ کرتا ہے تو اس کے بال بھی سجدہ کرتے ہیں، اور ہر بال کے بدلے میں اجر ملتا ہے۔ (۱)

## صلوٰۃ فی النعال کا حکم

”عن معید بن یزید ابی سلعة قال: قلت لانس بن مالک: اکان رسول اللہ صلی اللہ علیہ وسلم یصلی فی نعلیہ؟ قال: نعم“ (رواہ الترمذی)

اس حدیث سے صلوٰۃ فی النعلین یعنی جوتے پہن کر نماز پڑھنے کا جواز معلوم ہوتا ہے، بشرطیکہ وہ پاک ہوں اور ان سے سجدہ کے تلوث اور آلودہ ہونے کا امکان نہ ہو، بلکہ امام ابو داؤد نے اپنی سنن میں ایک حدیث نقل کی ہے ”عن شداد بن اوس عن ابیہ قال قال رسول اللہ صلی اللہ علیہ وسلم: خالفوا الیہود فبانہم لا یصلون فی نعالہم ولا خفافہم“۔ معجم طبرانی کی روایت میں الفاظ یہ ہیں ”صلو فی نعالکم ولا تشبہوا بالیہود“۔

ان احادیث کی بناء پر بعض حنابلہ اور اہل نواہر نے جوتے پہن کر نماز پڑھنے کو مستحب قرار دیا ہے، حنفی کی بعض کتب میں بھی احتیاج کا قول نقل کیا گیا ہے۔

لیکن جمہور فقہاء حنفیہ وشافعیہ و مالکیہ کے نزدیک یہ صرف مباح ہے مستحب نہیں، اور وہ بھی اس شرط کے ساتھ کہ مسجد کے کلوٹ کا اندیشہ نہ ہوں، اور جوتے پاک ہوں۔

جہاں تک حضرت شداد بن اوس کی حدیث کا تعلق ہے اس میں یہ واضح کر دیا گیا ہے کہ صلوٰۃ فی النعال کا حکم مخالفتِ یہود کی غرض سے دیا جا رہا ہے، جس سے معلوم ہوا کہ اصلاً یہ فعل مباح تھا، لیکن ایک خارجی سبب سے مستحب ہوا، اور آج کل یہود و نصاریٰ جوتے پہن کر عبادت کرتے ہیں، اس لئے مخالفت کا تقاضا نعال یعنی جوتے اتارنا ہے۔ (۲)

اس کے علاوہ اول تو عہد رسالت میں عموماً ایسے چل پہنے جاتے تھے، جو سجدے میں پاؤں کی انگلیاں زمین پر رکھنے سے مانع نہ ہوتے تھے، دوسرے مسجد نبوی کا فرش پختہ نہیں تھا، تیسرے سڑکوں پر نجاست نہ ہوتی تھی، اور جوتوں کو پاک رکھنے کا اہتمام کیا جاتا تھا، اس کے برعکس آج یہ باتیں نہیں رہیں، اس لئے اب ادب کا تقاضا یہی ہے کہ جوتے اتار کر نماز پڑھی جائے، چنانچہ ہمارے فقہاء نے اس کی تصریح

(۱) الترمذی المعجم: ۱۷۸/۲

(۲) راجع لتطبیق هذه المسئلة، فتح الملہم: ۱۳۷/۲



فرمائی ہے بلکہ آیت قرآنی "فما خلع نعلیک انک بالواد المقنن طوی" سے بھی اس کی تائید ہوتی ہے کہ مقدس مقامات پر جوتے اتارنا ہی ادب ہے، خلاصہ یہ ہے کہ اصلاً حکم زیادہ سے زیادہ اباحت کا تھا، لیکن ہائے یسود کے عارض سے اس کا حدیث میں امر کیا گیا، اب جبکہ عارض باقی نہیں تو حکم بھی باقی نہیں۔ (۱)

## ثوب متصل پر سجدہ کرنے کا حکم

"عن انس بن مالک قال: کنا اذا صلينا خلف النبي صلى الله عليه وسلم بالظهار سجداً على ثيابنا اتقاء الحر" (رواه الترمذی)

ثوب متصل پر یعنی ایسے کپڑے پر جو کہ نمازی نے پہن یا اوڑھ رکھا ہو سجدہ کرنے کا کیا حکم ہے؟ اس میں فقہاء کا اختلاف ہے۔

چنانچہ حضرت امام ابو حنیفہؒ، امام مالکؒ، امام احمدؒ، امام اسحاقؒ اور امام اوزاعیؒ وغیرہ کے نزدیک شدت گرمی یا شدت سردی کی وجہ سے نمازی کا ثوب متصل پر نماز پڑھنا یا سجدہ کرنا درست ہے۔ جبکہ امام شافعیؒ ثوب متصل پر سجود کی اجازت نہیں دیتے۔

حدیث باب کا ظاہر امام ابو حنیفہؒ اور جمہور کے مسلک کی تائید کر رہا ہے۔

نیز حضرت انسؓ کی روایت سے بھی جمہور کے مسلک کی تائید ہوتی ہے "قال: کنا نصلی مع النبی صلی اللہ علیہ وسلم فی شدة الحر فإذالم یستطع أحدنا أن یمکن وجهه من الأرض بسط ثوبه فمسجد علیه".

اسی طرح حضرت ابن عباسؓ سے مروی ہے "إن النبی صلی اللہ علیہ وسلم صلی فی لوب واحد یقی بفضوله حر الأرض وبردها".

امام شافعیؒ نے اس قسم کی روایات کو تاویل کر کے ثوب منفصل پر محمول کیا ہے، لیکن یہ تاویل تکلف سے خالی نہیں۔ (۲)

## عورت کے ظہیر قد میں کا ستر واجب ہے یا نہیں؟

"عن أم سلمة أنها سألت رسول الله صلى الله عليه وسلم: أتصلی المرأة فی درع

(۱) ملخصاً من درس ترمذی: ۱۳۸/۲، وانظر ايضاً، نفعات التفحیح: ۲۲۵/۲

(۲) ملخصاً من درس ترمذی: ۳۲۱/۲

خمار لبس علیہا ازار؟ قال: اذا كان الدرع سابقاً یغطی ظهر قلمیہا“ (رواہ ابو داؤد)

اس روایت سے یہ معلوم ہوتا ہے کہ عورت کے ظہر قدمین کا ستر واجب ہے، چنانچہ امام شافعی اس

کے قائل ہیں۔

اور مشائخ حنفیہ کا اس سلسلہ میں اختلاف ہے، بعض حضرات اس کو عورۃ کہتے ہیں جبکہ بعض حضرات اس کے عورت ہونے کے قائل نہیں ہیں، صاحب ہدایہ نے اسی کو اصح قرار دیا ہے، قنابلی قاضیخان میں مذکور ہے کہ صحیح یہ ہے کہ ربع قدم کا انکشاف اور کھلنا صحتِ صلوٰۃ سے مانع ہے، جیسا کہ باقی دوسرے اعضاء جن کو عورۃ کہا گیا ہے، ان کا یہی حکم ہے، مگر قاضیخان کے مقابلہ میں صاحب ہدایہ کی رائے ہی کو ترجیح معلوم ہوتی ہے۔ (۱)

☆☆☆

## باب ما لا یجوز من العمل فی الصلوٰۃ وما یباح منہ

### نماز میں اشارہ سے سلام کا جواب دینے کا حکم

”عن صہیب قال: مررت برسول اللہ صلی اللہ علیہ وسلم وهو یصلیٰ فسلمت علیہ فردّ الّی اشارۃ... إلخ“ (رواہ الترمذی)

ائمہ اربعہ کا اس پر اتفاق ہے کہ نماز میں سلام کا جواب الفاظ کے ساتھ دینا جائز نہیں۔ البتہ حضرت حسن بصری، سعید بن المسیب اور قتادہ کے نزدیک اس کی بھی گنجائش ہے، پھر اس پر بھی اتفاق ہے کہ اشارہ سے سلام کا جواب مصلیٰ صلوٰۃ نہیں۔

بلکہ امام شافعی اسے مستحب کہتے ہیں، اور امام مالک اور امام احمد بلا کراہت جائز کہتے ہیں، جبکہ امام ابو حنیفہ کے نزدیک یہ کراہت کے ساتھ جائز ہے۔

دلائل ائمہ

ائمہ ثلاثہ کا استدلال حدیثِ باب سے ہے۔

(۱) صفحات الطبع: ۲/۲۲۳، و کتاب فی الدر المنصور: ۲/۱۶۹، و المکرم المبری: ۲/۲۶۱

جبکہ اختلاف کا استدلال حضرت عبداللہ بن مسعودؓ کے واقعہ سے ہے کہ جب وہ حبشہ سے واپس آ کر نبی کریم صلی اللہ علیہ وسلم کی خدمت میں تشریف لائے تو اس وقت آپ نماز میں مشغول تھے، حضرت ابن مسعودؓ فرماتے ہیں "فسلمتُ علیہ فلم یرد علیّ"۔

حدیث باب کا جواب

جہاں تک حدیث باب کا تعلق ہے تو اس کا جواب یہ ہے کہ اس میں ابتداء اسلام کا واقعہ بیان کیا گیا ہے جبکہ نماز میں اس قسم کی حرکات جائز تھیں، گویا حضرت ابن مسعودؓ کا واقعہ اس کے لئے ناخ کی سی ثابت رکھتا ہے، امام طحاویؒ کا رجحان اس طرف ہے کہ کلام فی الصلوٰۃ کے نسخ کے ساتھ رد اسلام بالاشارہ بھی منسوخ ہو گیا۔ (۱) واللہ اعلم

## اختصار فی الصلوٰۃ کا حکم

"عن ابی ہریرۃ قال نہی رسول اللہ صلی اللہ علیہ وسلم عن الاختصار فی

الصلوٰۃ، قال ابو داؤد: یعنی یضع یدہ علی خاصرہ" (رواہ ابو داؤد)

اختصار فی الصلوٰۃ مکروہ ہے، البتہ اس کی تفسیر میں مختلف اقوال ہیں:

(۱)..... بعض نے کہا کہ اس سے تخفیف فی القراءۃ مراد ہے۔

(۲)..... بعض نے کہا کہ اس سے مختصر یعنی لاٹھی کا سہارا لینا مراد ہے۔

(۳)..... بعض نے کہا کہ اس سے اختصار فی ارکان الصلوٰۃ مراد ہے، یعنی تعدیل ارکان کو ترک

کر۔

(۴)..... بعض نے کہا کہ اس سے اختصار فی القراءۃ مراد ہے، یعنی اول سورت سے یا آخر

سورت سے ایک یا دو آیتیں پڑھنا۔

(۵)..... بعض نے کہا کہ اس سے اختصار عن قراءۃ آیۃ السجدۃ مراد ہے، یعنی باقی سورت

کو پڑھا جائے اور آیت سجدہ کو ترک کیا جائے۔

(۶)..... بعض نے کہا کہ اس سے وضع الید علی الخصرۃ (یعنی کوکھ یا پہلو پر ہاتھ رکھنا) مراد ہے۔

یا آخری قول ہی زیادہ رائج اور جمہور محدثین و فقہاء کا مختار ہے۔

(۱) ملخصاً من دروس لرمادی: ۱۲۷/۲، وکلیفی الدر المنصور: ۳۳۳/۲، ۳۳۸، وفتح المصلح: ۵۲۶/۲

پھر اس آخری قول کے مطابق نبی (کریمؐ تحریمی) کی متعدد وجوہ بیان کی گئی ہیں جن میں قرآنی ترین وجہ یہ ہے کہ ایٹمس مردود ہونے کے بعد زمین پر اسی وقت کے ساتھ اتر آتا، بعض نے یہ وجہ یہ بھی کی ہے کہ یہ جہنمیوں کی وقت استراحت ہوگی، ان دونوں وجوہ کا تقاضا یہ ہے کہ یہ وقت صلوٰۃ اور خراج صلوٰۃ دونوں میں مکروہ ہے، پھر بعض حضرات نے کراہت کی وجہ یہ بیان کی ہے کہ یہ وقت خشوع و خضوع کے خلاف ہے، اس کا تقاضا یہ ہے کہ کراہت نماز کے ساتھ مخصوص ہو۔

بعض حضرات نے فرمایا کہ اس میں یہود کی مشابہت ہے، جبکہ بعض کہتے ہیں کہ مصیبت زدہ لوگ ماتم میں کھڑے ہو کر اس طرح کوکھ پر ہاتھ رکھ لیا کرتے ہیں۔ (۱) واللہ اعلم

### نماز میں اجابتِ نبی صلی اللہ علیہ وسلم کا حکم

”عن ابی سعید بن المعلی قال: کثُ أصلي في المسجد، فدعاني رسول الله صلى الله عليه وسلم فلم أجبه، فقلت: يا رسول الله إني كُثُ أصلي، فقال: ألم يقل الله: ”استجبوا لله وللرسول إذا دعاكم لما يحییکم“... إلخ“ (رواه البخاری)

اس بات پر تو اتفاق ہے کہ اگر حضور اکرم صلی اللہ علیہ وسلم کسی شخص کو پکاریں اور وہ نماز کی حالت میں ہو تو اسے آپ کی پکار میں لبیک کہنا چاہئے لیکن اس لبیک کہنے سے اس شخص کی نماز باطل ہو جائے گی یا نہیں؟

اس میں حنفیہ، مالکیہ اور حضرات شافعیہ کے دو دو قول ہیں:

مالکیہ اور شافعیہ کا رائج قول عدم الفساد ہے اور یہی حنبلیہ کا مسلک ہے۔

حنفیہ کے یہاں مشہور فساد کا قول ہے امام طحاویؒ نے اسی کو اختیار کیا ہے، بعض حضرات کہتے ہیں نماز قاسد نہیں ہوگی اور یہی رائج معلوم ہوتا ہے۔ (۲)

☆☆☆

(۱) راجع، درس قرطبی: ۱۶۹/۲، ونفحات الصلح: ۵۳۶/۲، والدر المنصور: ۳۲۴/۲، وفتح الملهم: ۳۹۲/۳، باب کراهة الإحصاء في الصلوة.

(۲) کنز الداری، کتاب التفسیر، ص: ۸۰، مسوفاً إلى أوجز المسالك: ۸۸/۲، وکشافی الدر المنصور: ۶۰۵/۲

## باب السہو فی الصلوٰۃ

## سجدہ سہو قبل السلام اولیٰ ہے یا بعد السلام؟

"عن عبد اللہ بن بحینۃ أن النبی صلی اللہ علیہ وسلم قام فی صلوٰۃ الظهر وعلیہ

جلوس فلما اتم صلوٰۃ سجد سجدتین یکبر فی کل سجدۃ وهو جالس قبل أن یسلم...

البح (رواہ الترمذی)

اس مسئلہ میں اختلاف ہے کہ سجدہ سہو سلام سے پہلے ہونا چاہئے یا بعد میں؟

چنانچہ حنفیہ کے نزدیک سجدہ سہو مطلقاً بعد السلام ہے۔

اور امام شافعیؒ کے نزدیک مطلقاً قبل السلام ہے۔

جبکہ امام مالکؒ کے نزدیک یہ تفصیل ہے کہ اگر سجدہ سہو نماز میں کسی نقصان کی وجہ سے واجب ہوا

ہے تو سجدہ سہو قبل السلام ہوگا، اور اگر کسی زیادتی کی وجہ سے واجب ہوا ہے تو بعد السلام ہوگا، ان کے مسلک

کو یاد رکھنے کے لئے اس طرح تعبیر کیا جاتا ہے کہ "القاف بالقاف والدال بالبدال" یعنی "القبل

بالنقصان والبعء بالزیادة".

امام احمدؒ کا مسلک یہ ہے کہ آنحضرت صلی اللہ علیہ وسلم سے سہو کی جن صورتوں میں سجود قبل السلام

ثابت ہے وہاں قبل السلام پر عمل کیا جائے گا، مثلاً حدیث باب میں تعدۃ اولیٰ کے ترک پر، اور جہاں آپ

صلی اللہ علیہ وسلم سے بعد السلام ثابت ہے ان صورتوں میں بعد السلام پر عمل ہوگا، مثلاً چار رکعت والی نماز

میں دو رکعت پر سلام پھیر دینے کی صورت میں، کما فی حدیث ذی الیدین (۱)، اور جن صورتوں میں

آنحضرت صلی اللہ علیہ وسلم سے کچھ ثابت نہیں وہاں امام شافعیؒ کے مسلک کے مطابق قبل السلام سجود ہوگا۔

امام اسحاقؒ کا مسلک بھی یہی ہے، البتہ جس صورت میں آنحضرت صلی اللہ علیہ وسلم سے کچھ ثابت

نہیں وہاں وہ امام مالکؒ کے مسلک کے مطابق "القاف بالقاف والدال بالبدال" پر عمل کرتے ہیں۔

بہر حال ائمہ ثلاثہ کسی نہ کسی صورت میں سجدہ سہو قبل السلام کے قائل ہیں، جبکہ امام ابوحنیفہؒ ہر

صورت میں بعد السلام پر عمل کرتے ہیں، یہاں یہ بات ذہن میں رہے کہ آنحضرت صلی اللہ علیہ وسلم سے قبل

(۱) لا یدہ - یعنی النبی صلی اللہ علیہ وسلم لم یکن یسجد - الخ

السلام اور بعد السلام دونوں طریقے ثابت ہیں، اور یہ اختلاف محض افضلیت میں ہے۔ (۱)

دلائل ائمہ

ائمہ ثلاثہ کا استدلال حضرت عبداللہ بن مسعودؓ کی حدیث باب سے ہے، جس میں آپ صلی اللہ علیہ وسلم نے تعدد اولیٰ چھوٹ جانے کی وجہ سے قبل السلام سجدہ فرمایا ہے۔  
لیکن اس کا جواب یہ ہے کہ یہ حدیث بیانِ جواز پر محمول ہے۔  
اس کے برخلاف حنفیہ کے دلائل مندرجہ ذیل ہیں۔

- (۱).....ترمذی میں حضرت عبداللہ بن مسعودؓ کی حدیث ہے، "إن النبی صلی اللہ علیہ وسلم صلی الظهر خمناً فقبل له: ازید فی الصلوٰۃ ام نسیت؟ فسجد سجدتین بعد ما سلم۔"  
(۲).....ابوداؤد وغیرہ میں حضرت عبداللہ بن جعفرؓ کی حدیث ہے "قال قال رسول اللہ صلی اللہ علیہ وسلم: من شک فی صلوٰۃ فلیسجد سجدتین بعد ما یسلم۔"  
حنفیہ کے دلائل کی وجہ ترجیح یہ ہے کہ حنفیہ کے دلائل میں قولی حدیث بھی ہے اور فعلی بھی، اس کے برخلاف ائمہ ثلاثہ کے پاس صرف فعلی حدیث ہے (جو جواز پر محمول ہے) لہذا حنفیہ کے دلائل رائج ہوں گے۔ (۲)

## زائد رکعت ملا لینے کا حکم

"عن عبد اللہ بن مسعودؓ أن النبی صلی اللہ علیہ وسلم صلی الظهر خمناً فقبل له: ازید فی الصلوٰۃ ام نسیت؟ فسجد سجدتین بعد ما سلم۔" (رواہ الترمذی)  
اگر کوئی شخص چوتھی رکعت سے فارغ ہو کر پانچویں رکعت اس کے ساتھ ملا لے، تو اس کی دو صورتیں ہیں، ایک یہ کہ وہ چوتھی رکعت میں بقدر تشہد بیٹھ چکا ہو، اس صورت میں بالاتفاق اس کی نماز درست ہے، اور اس میں کسی کا بھی اختلاف نہیں۔  
دوسری صورت یہ ہے کہ وہ چوتھی رکعت پر بالکل ہی نہ بیٹھا ہو، اس صورت میں اختلاف ہے۔

(۱) النظر لغضیل الملاح، سنن الترمذی: ۸۹/۱، ۹۰۰، وفتح الملہم: ۳/۴۱۷، القوال العلماء فی ان سجود السلام یكون بعد السلام اولیٰ ۲

(۲) ملخصاً من درس ترمذی: ۱۳۱/۲، وکلماتی للمحات الطلیح: ۵۳۳/۲

خفیہ کے نزدیک ایسی صورت میں نماز فرض نہ رہے گی، بلکہ اللہ ہو جانے کی اور اسے چاہئے کہ ایک رکعت اور ملا کر لو اقل کی تعداد چھ کر لے۔

جبکہ ائمہ ثلاثہ کے نزدیک اس صورت میں بھی سجدہ سہو کافی ہے، اور نماز کا فریضہ ادا ہو جائے گا۔ یہ حضرات حدیث باب سے استدلال کرتے ہیں کہ اس میں آپ صلی اللہ علیہ وسلم نے ظہر میں پانچ رکعتیں پڑھیں اور سجدہ سہو پر اکتفاء فرمایا، جبکہ خفیہ کا کہنا یہ ہے کہ قعدہ اخیرہ ہا۱۱ جماع فرض ہے، لہذا اس کے ترک کی صورت میں فریضہ کی ادائیگی کا کیا سوال ہو سکتا ہے۔

پھر جہاں تک حدیث باب کا تعلق ہے اس کے بارے میں خفیہ یہ کہتے ہیں کہ ہو سکتا ہے کہ اس میں ضرور اکرم صلی اللہ علیہ وسلم چوتھی رکعت پر بقدر تشہد بیٹھ گئے ہوں گے۔ (۱)

### سجدہ سہو کے بعد تشہد پڑھا جائیگا یا نہیں؟

”عن عمران بن حصینؓ ان النبی صلی اللہ علیہ وسلم صلی بہم فسہا السجد سجد لہم تشہد ثم سلم“ (رواہ الترمذی)

اس مسئلہ میں اختلاف ہے کہ سجدہ سہو کے بعد تشہد پڑھا جائے گا یا نہیں؟ چنانچہ بعض حضرات صحابہؓ، ابن سیرینؒ اور ابن ابی لیلیٰ وغیرہ اس بات کے قائل ہیں کہ سجدہ سہو کے بعد تشہد نہیں پڑھا جائے گا، بلکہ فوراً سلام پھیر دیا جائے گا۔

اور بعض حضرات (حضرت انسؓ، حضرت حسن بصریؒ اور طاؤسؒ وغیرہ) اس کے قائل ہیں کہ سجدہ سہو کے بعد نہ تشہد ہوگا اور نہ سلام، ان کے نزدیک سجدہ سہو کے بعد نماز خود بخود ختم ہو جائے گی۔ جبکہ جمہور کے نزدیک سجدہ سہو کے بعد تشہد بھی پڑھنا چاہئے، اور سلام بھی پھیرنا چاہئے۔ اس مسئلے میں جمہور کا استدلال حضرت عمران بن حصینؓ کی حدیث باب سے ہے۔ (۲)

### تعداد رکعات میں شک ہو تو کیا کرنا چاہئے؟

”عن ابی سعیدؓ قال: قال رسول اللہ صلی اللہ علیہ وسلم: (إذا صلی أحدکم فلم یدر کیف صلی فلیسجد سجدتین وهو جالس)“ (رواہ الترمذی)

(۱) ترمذی: ۱۳۳/۲، وکذا فی الدر المنثور: ۳۸۵/۲  
(۲) ترمذی: ۱۳۳/۲، وکذا فی معارف السنن: ۳۹۶/۳، والدر المنثور: ۳۷۹/۲، ولفحات الطبع: ۵۳۵/۲

نماز کے دوران اگر تعداد رکعات کے بارے میں کسی کو شک ہو جائے تو ایسی صورت میں کیا کرنا چاہئے؟ اس بارے میں فقہاء کے چار اقوال (۱) ہیں:

(۱)..... امام اوزاعیؒ اور امام شعبہؒ وغیرہ فرماتے ہیں کہ ایسی صورت میں اعادۃ صلوٰۃ واجب ہے، لایہ کہ رکعات کی تعداد کا یقین ہو جائے۔

(۲)..... حضرت حسن بصریؒ فرماتے ہیں کہ اس پر فقط سجدۃ سہو واجب ہے، خواہ بناء علی الاقل کرے یا بناء علی الاکثر۔

(۳)..... ائمہ ثلاثہ کے یہاں ایسی صورت میں بناء علی الاقل واجب ہے، اور ہر اس رکعت پر بیٹھنا ضروری ہے، جس کے بارے میں یہ امکان ہو کہ یہ آخری رکعت ہو سکتی ہے، نیز سجدۃ سہو بھی لازم ہے۔

(۴)..... امام ابو حنیفہؒ کے نزدیک اس مسئلہ میں تفصیل ہے، وہ یہ کہ اگر نمازی کو یہ شک پہلی بار پیش آیا ہے تو اس پر اعادۃ صلوٰۃ واجب ہے، اور اگر شک پیش آتا رہتا ہے، تو اس پر اعادہ واجب نہیں، بلکہ اسے چاہئے کہ تحرری یعنی غور و فکر کرے، اور تحرری میں جس طرف گمان غالب ہو جائے اس پر عمل کرے، اور اگر کسی جانب گمان غالب نہ ہو تو بناء علی الاقل کرے، اور آخر میں سجدۃ سہو کرے، نیز بناء علی الاقل کی صورت میں یہ بھی ضروری ہے کہ ہر اس رکعت پر قعدہ کرے جس کے بارے میں آخری رکعت ہونے کا امکان ہو۔

اختلاف کی بنیاد

در اصل اس مسئلہ میں اختلاف کی وجہ ایسی صورت کے بارے میں روایات کا اختلاف ہے۔

چنانچہ بعض روایات میں اعادہ کا حکم ہے، کما فی روایۃ ابن عمرؓ "عن ابن عمرؓ فی الذی

لا یدری ثلاثاً صلیٰ او اربعاً قال: یعید حتی یحفظ"۔ (مصنف ابن ابی شیبہ: ۲/۲۸)

اور صحیحین میں حضرت عبداللہ بن مسعودؓ کی روایت سے تحرری کا حکم معلوم ہوتا ہے "وإذا شک

أحدکم فی صلوٰتہ فلیتحرّ الصواب فلیتم علیہ ثم یسلم ثم یسجد سجدتین" (اللفظ للبخاری)

اور بعض روایات میں بناء علی الاقل کا حکم ہے، مثلاً امام ترمذیؒ نے تعلیقاً یہ حدیث روایت کی ہے

"إذا شک أحدکم فی الواحدة والثنتين فلیجعلها واحدة وإذا شک فی الاثنتين والثلاث

(۱) راجع للتفصیل، معارف السنن: ۳/۳۹۸، ولیح الملہم: ۳/۳۱۵، القوال العلماء فی ان المصلی إذا شک فی صلوٰتہ فلم یدرکم صلی ماذا یعمل... إلخ۔



للمجعلها الثنتين."

اور بعض روایات میں سجود سہو کا حکم ہے، مثلاً ترمذی میں حضرت ابو ہریرہؓ کی حدیث مرفوع ہے "ان  
الشیطان ہائے احد کم فی صلوٰۃ فلیبس علیہ حتی لا یلدی کم صلی لاذا وجد ذلک  
احدکم فلیسجد مسجدين وهو جالس۔"

فتاویٰ ائمہ

ائمہ ثلاثہ نے ان احادیث میں سے بناء علی الاقل والی احادیث کو اختیار کر لیا، اور سجدہ سہو کو اس  
پر محمول کیا ہے۔

امام اوزاعیؒ اور امام شعبیؒ نے استیناف یعنی اعادہ صلوٰۃ والی حدیث کو لے لیا ہے، اور باقی کو ترک  
کر دیا ہے۔

اور حضرت حسن بصریؒ نے سجود سہو کی حدیث کو اختیار کر لیا ہے۔

جبکہ امام ابو حنیفہؒ نے ان تمام احادیث پر عمل کیا ہے، اور ہر حدیث کا ایک مخصوص محل قرار دے  
کر تمام احادیث میں بہترین تطبیق کر دی۔ چنانچہ انہوں نے حضرت ابن عمرؓ کی حدیث کو (جس میں اعادہ  
کا حکم مروی ہے) پہلی بار شک پر محمول کیا ہے، اور تحریر کا حکم حضرت ابن مسعودؓ کی حدیث سے ثابت کیا ہے،  
اور بناء علی الاقل کا حکم اس حدیث سے ثابت کیا ہے جو امام ترمذیؒ نے تعلیقاً روایت کی ہے، اور سجدہ سہو کا حکم  
حضرت ابو ہریرہؓ کی مذکورہ بالا حدیث سے ثابت کیا ہے۔

مذہب احناف کی وجہ ترجیح

حنفیہ کے مسلک کی وجہ ترجیح یہ ہے کہ ان کے مسلک پر تمام احادیث معمول بہا ہو جاتی ہیں،

مختلف ائمہ ثلاثہ کے کہ ان کے مسلک پر استیناف اور تحریر کی احادیث پر بالکل عمل نہیں ہوتا۔ (۱)

## کلام فی الصلوٰۃ کی شرعی حیثیت

"عن ابی ہریرۃؓ ان النبی صلی اللہ علیہ وسلم انصرف من التین فقال له ذو البدين:

للمصرب الصلوٰۃ ام نسیب یا رسول اللہ؟ فقال رسول اللہ صلی اللہ علیہ وسلم: اصدق  
ذو البدين؟ فقال الناس: نعم... الخ" (رواہ الترمذی)

(۱) ترمذی لموطی: ۱۳۵/۲، وفتح المعنی: ۵۳۰/۲

اس پر اجماع ہے کہ نماز میں کلام اگر قصداً ہو اور اصلاح صلوٰۃ کے لئے نہ ہو تو وہ مفسد صلوٰۃ ہے، البتہ صورت مذکورہ کے علاوہ میں فقہاء کے درمیان اختلاف ہے۔

چنانچہ امام ابو حنیفہؒ کے نزدیک کلام فی الصلوٰۃ خواہ عمدہ ہو یا نسیاناً، جملہ عن الکلم ہو (۱) یا طائر، اصلاح صلوٰۃ کی غرض سے ہو یا اس غرض سے نہ ہو، بہر صورت مفسد صلوٰۃ ہے۔

امام شافعیؒ یہ فرماتے ہیں کہ کلام اگر لساناً ہو یا جملہ عن الکلم ہو تو وہ مفسد صلوٰۃ نہیں، بشرطیکہ طویل نہ ہو، کما صرح به النوويؒ۔

امام اوزاعیؒ کا مسلک یہ ہے کہ کلام اگر اصلاح صلوٰۃ کے لئے ہو تو مفسد صلوٰۃ نہیں، ایک روایت کے مطابق امام مالکؒ کا مسلک یہی ہے، امام مالکؒ کی دوسری روایت حنفیہ کے مطابق ہے۔

امام احمدؒ سے اس باب میں چار روایتیں ہیں، تین روایات تو مذاہب ثلاثہ ہی کی طرح ہیں، اور چوتھی روایت یہ ہے کہ اگر کوئی شخص یہ جانتے ہوئے کلام کرے کہ ابھی اس کی نماز پوری نہیں ہوئی تو ایسا کلام مفسد صلوٰۃ ہوگا، خواہ وہ کلام امام کو اتمام صلوٰۃ یعنی نماز پوری ہونے کا حکم دینے کے لئے ہی ہو، ہاں البتہ اگر کوئی شخص اس یقین کے ساتھ کلام کرے کہ اس کی نماز پوری ہو چکی، اور بعد میں اسے معلوم ہوا کہ ابھی نماز پوری نہیں ہوئی تھی تو ایسا کلام مفسد صلوٰۃ نہ ہوگا۔ (۲)

### ائمہ ثلاثہ کا استدلال

بہر حال ائمہ ثلاثہ کسی نہ کسی صورت میں کلام فی الصلوٰۃ کے غیر مفسد ہونے کے قائل ہیں، اور حدیث باب میں مذکور ذوالیدین کے واقعہ سے استدلال کرتے ہیں۔

امام شافعیؒ یہ کہتے ہیں کہ ذوالیدین کا یہ کلام جملہ عن الکلم تھا، اور نبی کریم صلی اللہ علیہ وسلم کا یہ کلام لساناً تھا۔

امام مالکؒ فرماتے ہیں کہ یہ بات چیت اصلاح صلوٰۃ کے لئے تھی۔

اور امام احمدؒ فرماتے ہیں کہ یہ بات چیت یہ سمجھ کر تھی کہ نماز پوری ہو چکی ہے، نبی کریم صلی اللہ علیہ وسلم کا یہ کلام

(۱) یعنی کسی کو یہ معلوم نہ ہو کہ نماز میں بات کرنا منع ہے یا نہیں؟

(۲) راجع لتفصیل المذاهب، معارف السنن: ۵۰۸، ۵۰۵/۲، وأوجز المسالك: ۱۶۵، ۱۶۷، وفتح الملہم:

۳۶۵/۳، بحث فی أن الكلام فی الصلوٰۃ هل یفسد الصلاۃ أم لا؟ والقرال الأئمة فی ذلك یوہل یفرق فی الكلام

عمداً وسابغاً یولی الكلام لإصلاح الصلوٰۃ ما ولا یفرق؟

اہل نے جی سمجھ کر کلام فرمایا تھا کہ چار رکعات پوری ہو چکی ہیں، اور حضرت ذوالیدین بھی یہی سمجھ کر بولے  
نہ کہ نماز پوری ہو چکی ہے، کیونکہ اس وقت یہ احتمال موجود تھا کہ نماز کی تعداد رکعات میں کی ہو گئی ہے۔

فقہ کا استدلال

ائمہ ثلاثہ کے برخلاف حنفیہ صحاح میں مذکور حضرت زید بن ارقم کی حدیث سے استدلال کرتے  
ہیں "قَالَ كُنَّا نَكَلِّمُ فِي الصَّلَاةِ بِكَلِمِ الرَّجُلِ صَاحِبَهُ وَهُوَ إِلَى جَنْبِهِ فِي الصَّلَاةِ حَتَّى نَزَلَتْ  
"فَأَمْرًا بِاللَّهِ قَانَتِينَ" فَأَمْرًا بِالسَّكُوتِ وَنَهْيًا عَنِ الْكَلَامِ".

اس روایت میں کلام قلیل و کثیر، نسیان و عمدہ وغیرہ میں کوئی فرق نہیں کیا گیا، مطلقاً کلام ممنوع  
زاد یا گیا ہے۔

حدیث باب کا جواب

جہاں تک حضرت ذوالیدین کے واقعہ کا تعلق ہے اس کا جواب یہ ہے کہ یہ واقعہ منسوخ ہے اور  
ایک حضرت زید بن ارقم کی مذکورہ حدیث ہے۔ (۱)

☆☆☆

باب ما يتعلق بالسنن والنوافل

فجر کی سنتوں کے بعد کلام کرنے کا حکم

"عن عائشة قالت: كان النبي صلى الله عليه وسلم إذا صلى ركعتي الفجر فلان  
كلمت له إلى حاجة كلمني وإلا أخرج إلى الصلوة" (رواه العرملي)  
اس مسئلہ میں اختلاف ہے کہ فجر کی سنتیں پڑھنے کے بعد کلام کرنے سے سنتیں باطل ہو جاتی ہیں  
یا نہیں؟

چنانچہ امام احمد اور امام اسحاق فرماتے ہیں کہ فجر کی سنتوں کے بعد اگر کوئی بات چیت کر لی جائے

(۱) والمفصل فی درس قرطبی: ۱۳۷/۲ - الی - ۱۳۸، ونفحات الصلح: ۵۳۸/۲، والعمام الباری: ۳۸۶/۳

تو اس سے سختیں باطل ہو جاتی ہیں، درمختار اور البحر الرائق میں بعض حنفیہ کا بھی یہی قول منقول ہے۔  
لیکن جمہور حنفیہ کے نزدیک یہ قول مختار نہیں، چنانچہ درمختاری میں یہ تصریح ہے کہ اس سے سختیں باطل نہیں ہوتیں، البتہ ثواب میں کمی آ جاتی ہے، اسی پر فتویٰ ہے، اور یہ قول حدیث باب سے مأخوذ ہے، کیونکہ حضرت عائشہؓ فرماتی ہیں کہ ”کان النبی صلی اللہ علیہ وسلم اذا صلّی رکعتی الفجر لہان کانت لہ الیّ حاجة کلّمنی وَاُلاخِرج الیّ الصلوٰۃ“۔

اس حدیث سے معلوم ہوتا ہے کہ آپ صلی اللہ علیہ وسلم بلا ضرورت بات نہ کرتے تھے، اور ظاہر ہے کہ سنتوں کا بنشاء یہ ہوتا ہے کہ ان کے ذریعہ توجہ الی اللہ قائم ہو جائے، اور حضور قلب اور نشاط کے ساتھ فرائض میں شرکت ہو، اور سنتوں کے بعد بات چیت کرنے سے یہ مقصد فوت ہونے کا اندیشہ ہے، اور آنحضرت صلی اللہ علیہ وسلم کے کلام کو عام انسانوں کے کلام پر قیاس نہیں کیا جاسکتا، لہذا افضل یہی ہے کہ صرف فجر کی سنتوں میں نہیں، بلکہ دوسری سنتوں میں بھی اس بات کی رعایت رکھی جائے کہ فرائض سے پہلے بلا ضرورت کوئی بات چیت نہ ہو، چنانچہ البحر الرائق میں مسئلہ اسی طرح بیان کیا گیا ہے۔ (۱)

### فجر کی سنتوں کے وقت دوسرے نفل پڑھنے کا حکم

”عن ابن عمرؓ أن رسول الله صلی اللہ علیہ وسلم قال: لا صلوة بعد الفجر إلا سجّلتین“ (رواه الترمذی)

حضرت ابن عمرؓ کی یہ حدیث جمہور کی دلیل ہے کہ طلوع فجر کے بعد سبب فجر کے سوا کوئی اور نفل پڑھنا مکروہ ہے۔

امام نوویؒ نے شافعیہ کا مفتیٰ بہ مذہب یہ نقل کیا ہے کہ طلوع فجر کے بعد فرض فجر پڑھنے سے پہلے پہلے نفل پڑھنے میں کوئی کراہت نہیں۔

نیز امام مالکؒ کا مسلک یہ ہے کہ جو شخص تہجد کا عادی ہو، اور کسی وجہ سے تہجد کی نماز نہ پڑھ سکا ہو، اس کے لئے طلوع فجر کے بعد نوافل کی اجازت ہے، لیکن عام حکم یہی ہے کہ طلوع فجر کے بعد نوافل مکروہ ہیں۔ (۲)

(۱) دروس ترمذی: ۲/۱۶۳

(۲) راجع، معارف السنن للہوری: ۳/۶۴

اللائل ائمہ

جہور کی دلیل حضرت ابن عمرؓ کی حدیث باب ہے جس میں صراحۃً فجر کے بعد سنت فجر کے سوا

دوسری نماز سے منع کیا گیا ہے۔

بعض شافعیہ نے لعل پڑھنے کے جواز پر ابوداؤد و نسائی میں حضرت عمرو بن عبسہؓ کی حدیث سے استدلال کیا ہے جس کے الفاظ یہ ہیں "قال قلت یا رسول اللہ ائی اللیل اسمع؟ قال: جوف اللیل الآخر، المصلّ ماضت، فإن الصلوٰۃ مشہودۃ مکتوبۃ حتی تصلی الصبح"۔ (اللفظ

اسی دلائل)

لیکن حضرت مولانا غوریؒ نے معارف السنن میں فرمایا ہے کہ یہ حدیث مسند احمد میں زیادہ تفصیل کے ساتھ آئی ہے، اس کے الفاظ یہ ہیں کہ "قلت ائی الساعات الفضل؟ قال: جوف اللیل الآخر، ثم الصلوٰۃ مکتوبۃ مشہودۃ حتی یطلع الفجر، فإذا طلع الفجر فلا صلاة إلا رکعتین حتی تصلی الفجر"۔ اس سے بات بالکل واضح ہو جاتی ہے کہ طالع فجر کے بعد نفل پڑھنے کی اجازت نہیں۔ (۱)

## فجر کی سنتوں کے بعد لیٹنے کا حکم

"عن ابی ہریرۃ قال: قال رسول اللہ صلی اللہ علیہ وسلم: إذا صلی أحدکم

(یعنی الفجر فلیضطجع علی یمینہ" (رواہ الترمذی)

فجر کی دو سنتوں کے بعد تھوڑی دیر کے لئے لیٹ جانا آنحضرت صلی اللہ علیہ وسلم سے ثابت ہے۔ لیکن حنفیہ اور جہور کے نزدیک یہ لیٹنا آنحضرت صلی اللہ علیہ وسلم کے سنن عادیہ میں سے تھا نہ کہ سنن تشریعیہ (۲) میں سے یعنی صلوٰۃ اللیل سے عقب و تکان کی بناء پر آپ صلی اللہ علیہ وسلم کچھ دیر آرام فرماتے تھے، لہذا اگر کوئی شخص اس سنت عادیہ پر عمل نہ کرے تو کوئی گناہ نہیں اور اگر سنت عادیہ کی اتباع کے فوٹس نظر لیٹ جایا کرے تو موجب ثواب ہے، بشرطیکہ وہ رات کے وقت تہجد میں مشغول رہا ہو، لیکن اس کو سنن تشریعیہ میں سے سمجھنا، اوگوں کو اس کی دعوت دینا اور اس کے ترک پر نکیر کرنا ہمارے نزدیک جائز نہیں۔

(۱) ملخص دوس ترمذی: ۱۶۵/۲

(۲) ابن خضرمیں صلی اللہ علیہ وسلم کی حدیث ہے کہ اگر کوئی شخص صبح نماز کے بعد لیٹ جائے تو اس کی عمر پانچ سو سال تک رہے گی۔

حنفیہ کے مقابلہ میں امام شافعیؒ اضطجاع بعد رکعتی الفجر یعنی فجر کی سنتوں کے بعد لیٹ جانے کو سنت تشریحی قرار دیتے ہیں۔

علامہ ابن حزمؒ اور بعض دوسرے اہل ظاہر نے تو اس میں اتنا غلو کیا کہ اس کو واجب قرار دیا۔ بلکہ بعض لوگوں نے تو یہاں تک کہہ دیا کہ اضطجاع صحیح فرض کی شرط ہے یعنی اگر اضطجاع نہ کیا تو فرض بھی صحیح نہ ہوں گے۔

### دلائل فقہاء

شوافع وغیرہ کا استدلال مذکورہ بالا حدیث باب سے ہے جس میں صیغہ امر وارد ہوا ہے۔ حنفیہ و جمہور کی طرف سے اس کا یہ جواب ہے کہ صیغہ امر کی روایت شاذ ہے اصل میں یہ روایت فعلی تھی اور اس میں صرف آپ صلی اللہ علیہ وسلم کا عمل بیان کیا گیا ہے، چنانچہ حضرت عائشہ رضی اللہ عنہا آپ کے اس عمل کو اس طرح بیان فرماتی ہیں ”ان النبی صلی اللہ علیہ وسلم کان اذا صلی رکعتی الفجر فی بیتہ اضطجع علی یمینہ“۔ چنانچہ تمام حفاظ اس اضطجاع کو آنحضرت صلی اللہ علیہ وسلم کے عمل کے طور پر روایت کرتے ہیں، اور صیغہ امر کوئی روایت نہیں کرتا، اس کو قوی حدیث کے طور پر صیغہ امر کے ساتھ نقل کرنے میں عبدالواحد بن زیاد متفرد ہیں، اور عبدالواحد بن زیاد اگرچہ رواۃ حسان میں سے ہیں لیکن اعمش سے ان کی روایات منکرم فیہ ہیں۔

اور ان کی یہ روایت اعمش ہی سے مروی ہے، اور اگر بالفرض انہیں مطلقاً ثقہ تسلیم کر لیا جائے تب بھی انہوں نے یہاں دوسرے ثقات کی مخالفت کی ہے، لہذا ان کی یہ روایت شاذ ہے، اور شاذ کا کم از کم حکم یہ ہے کہ اس میں توقف کیا جائے، اور اگر بالفرض اس حدیث کو صحیح تسلیم کر لیا جائے تب بھی یہ امر شفقت اور ارشاد پر محمول ہے۔ (۱)

### جماعت کھڑی ہونے کے بعد سنتیں پڑھنے کا حکم

”عن ابی ہریرۃ قال: قال رسول اللہ صلی اللہ علیہ وسلم: إذا أقيمت الصلوۃ فلا صلوۃ إلا المكتوبة“ (رواہ الترمذی)

ظہر، عصر، مغرب، عشاء چاروں نمازوں میں تو یہ حکم اجماعی ہے کہ جماعت کھڑی ہونے کے بعد

(۱) ملخصاً من درس ترمذی: ۱۶۶/۲، و کلماتی للمحات السلیح: ۶۶۰/۲

نہیں پڑھنا جائز نہیں، البتہ فجر کی سنتوں کے بارے میں اختلاف ہے۔

چنانچہ شافعیہ اور حنابلہ کے نزدیک فجر میں بھی یہی حکم ہے کہ جماعت کھڑی ہونے کے بعد اس کی سنتیں پڑھنا جائز نہیں، یہ حضرات حدیث باب سے استدلال کرتے ہیں۔

لیکن حنفیہ اور مالکیہ حدیث باب کے حکم سے فجر کی سنتوں کو مستثنیٰ قرار دیتے ہیں، ان کے نزدیک حکم یہ ہے کہ جماعت کھڑی ہونے کے بعد مسجد کے کسی گوشہ میں یا عام جماعت سے ہٹ کر فجر کی سنتیں پڑھ سکتے ہیں، بشرطیکہ جماعت کے بالکل فوت ہونے کا اندیشہ نہ ہو۔ (۱)

حنفیہ اور مالکیہ کا استدلال ایک تو ان روایات سے ہے جن میں سنت فجر کی بطور خاص تاکید کی گئی ہے، جیسا کہ صحیح مسلم میں حضرت عائشہؓ کی روایت ہے ”ان النبی صلی اللہ علیہ وسلم لم یکن علی من التوافل اشد معاہدة منه علی رکعتین قبل الصبح“۔

دوسرے بہت سے صحابہ کرامؓ سے مروی ہے کہ وہ فجر کی سنتیں جماعت کھڑی ہونے کے بعد بھی لے تھے، چند مثالیں درج ذیل ہیں۔

(۱)..... طحاوی میں حضرت تافعؓ فرماتے ہیں ”ایقضت ابن عمرؓ لصلوة الفجر وقد بن الصلوة فقام فصلی الرکعتین“۔

(۲)..... طحاوی ہی میں حضرت ابوالدرداءؓ کے بارے میں مروی ہے ”انہ کان یدخل سجدا والناس صفوف فی صلوۃ الفجر فیصلی الرکعتین فی ناحیة المسجد لم یدخل لقوم فی الصلوة“۔

ان آثار کی اسانید صحیح ہیں، اور ان سے معلوم ہوتا ہے کہ حضرات صحابہ کرامؓ کا عمل یہ تھا کہ وہ ت کھڑی ہونے کے بعد بھی فجر کی سنتیں پڑھ لیا کرتے تھے، اس کے علاوہ جیسا کہ پہلے عرض کیا گیا کہ سنتیں آکد السنن ہیں اور فجر میں قراءت بھی طویل ہوتی ہے اس لئے اگر سنن فجر کا حکم حدیث باب سے مستثنیٰ ہو تو یہ کچھ بعید نہیں۔

شاباب کا جواب

جہاں تک حدیث باب کے عموم کا تعلق ہے اس پر خود شافعیہ بھی پوری طرح عمل پیرا نہیں کیونکہ مع الطمیل ملہ المسئلة، معارف السنن: ۴۲/۳

اگر کوئی شخص جماعت کھڑی ہونے کے بعد اپنے گھر میں سنتیں پڑھ کر چلے تو یہ امام شافعیؒ کے نزدیک جائز ہے، حالانکہ حدیث باب کے حکم میں یہ بھی داخل ہے اور اس میں گھر اور مسجد کی کوئی تفریق نہیں ہے۔ (۱)

## طلوع شمس سے پہلے فجر کی سنتوں کی قضا پڑھنے کا حکم

”عن قیس قال: خرج رسول الله صلى الله عليه وسلم فاقبمت الصلوة فاصليت معه الصبح ثم انصرف النبي صلى الله عليه وسلم فوجدني اصلي فقال: مهلاً يا قيس اصلتان معاً؟ قلت يا رسول الله ابني لم اكن ركعت ركعتي الفجر، قال: فلا إذن“ (رواه الترمذی)

اس مسئلہ میں اختلاف ہے کہ اگر کسی شخص نے فجر کی سنتیں فرض سے پہلے نہ پڑھ سکا ہو تو وہ ان کو فرض کے بعد طلوع شمس سے پہلے پڑھ سکتا ہے یا نہیں؟

چنانچہ شافعیہ اور حنابلہ کے نزدیک ایسی صورت میں فجر کی سنتیں طلوع شمس سے پہلے پڑھنا جائز ہے، یہ حضرات حدیث باب سے استدلال کرتے ہیں، اور اس میں آنحضرت صلی اللہ علیہ وسلم کے ارشاد ”فلا إذن“ کو ”فلا بأس إذن“ کے معنی پر محمول کرتے ہیں یعنی اگر وہ دو رکعتیں رہ گئی تھیں تو ان کے پڑھنے میں کوئی حرج نہیں ہے۔ (۲)

حنفیہ اور مالکیہ کے نزدیک فجر کے فرض کے بعد طلوع شمس سے پہلے سنتیں پڑھنا جائز نہیں بلکہ ایسی صورت میں طلوع شمس کا انتظار کرنا چاہئے، اور اس کے بعد سنتیں پڑھنی چاہئیں۔

حنفیہ کی تائید میں وہ تمام احادیث پیش کی جاسکتی ہیں جو صلوٰۃ بعد الفجر کی ممانعت پر دلالت کرتی ہیں، اور معنی متواتر ہیں، مثلاً صحیحین میں حضرت ابوسعید خدریؓ کی روایت ہے ”قال قال رسول الله صلى الله عليه وسلم: لا صلوٰۃ بعد العصر حتى تغرب الشمس ولا صلوٰۃ بعد صلوٰۃ الفجر حتى تطلع الشمس“۔

نیز حنفیہ کی ایک دلیل ترمذی میں حضرت ابو ہریرہؓ کی حدیث ہے ”قال قال رسول الله صلى الله عليه وسلم: من لم يصل ركعتي الفجر فليصلهما بعدما تطلع الشمس“۔

(۱) معجم من دروس الترمذی ۱/۲۸۸، وکلمات الامام الہاری: ۳/۳۳۸، وبلحات النسخ ۲۰/۵۹۲  
(۲) والتفصیل فی معارف السنن: ۳/۹۲



## حدیث باب کا جواب

جہاں تک حدیث باب کا تعلق ہے اس میں "فلا إذن" کے معنی ہمارے نزدیک "فلا باس" نہیں بلکہ "فلا یصل إذن" ہے اور یہ تو جیہ اگرچہ تبادر کے خلاف ہے لیکن مذکورہ بالا دلائل کی وجہ سے اس کو اختیار کئے بغیر چارہ نہیں۔ (۱)

## ظہر کی سنن قبلہ کتنی ہیں؟

"عن علی قال: کان النبی صلی اللہ علیہ وسلم یصلی قبل الظہر اربعاً وبعدها

رکعتین" (رواہ الترمذی)

ظہر کی سنن قبلہ کی تعداد کے بارے میں فقہاء کا اختلاف ہے۔

چنانچہ حنفیہ اور مالکیہ کے نزدیک ظہر کی سنن قبلہ چار رکعتیں ہیں، امام شافعی کا بھی ایک قول یہی

ہے۔

جبکہ امام شافعی اپنے مشہور قول کے مطابق نیز امام احمد اس بات کے قائل ہیں کہ ظہر کی سنن قبلہ

دو رکعتیں ہیں۔ (۲)

دلائل ائمہ

امام شافعی اور امام احمد کا استدلال ترمذی میں حضرت عبداللہ بن عمرؓ کی روایت سے ہے "صلیٰ

مع النبی صلی اللہ علیہ وسلم رکعتین قبل الظہر ورکعتین بعدہا"۔

جمہور کہتے ہیں کہ اکثر روایات چار رکعتوں کے مسنون ہونے پر دال ہیں، مثلاً:

(۱) ... حضرت علیؓ کی حدیث باب۔

(۲) سنن نسائی میں حضرت عائشہؓ کی روایت "قالت قال رسول اللہ صلی اللہ علیہ

وسلم: من ناسر علی انتی عشرة رکعة فی الیوم واللیلة دخل الجنة، اربعاً قبل الظہر

ورکعتین بعدہا ورکعتین بعد المغرب ورکعتین بعد العشاء ورکعتین قبل الفجر"۔

اس کے علاوہ اور بھی بہت سی روایات چار رکعتوں کے مسنون ہونے پر صریح ہیں۔

(۱) ملخصاً درمیر لومدی ۲۰/۱۱۱، راجع ابناً، الدر المصنوع: ۵۲۰/۲

(۲) مطر لہندہ المسئلة، معارف السنن للبرقی ۱۰۵/۳

جہاں تک امام شافعیؒ اور امام احمدؒ کی مسئلہ حضرت ابن عمرؓ کی حدیث کا تعلق ہے اس میں ہمہ کی سن قبلہ کا نہیں بلکہ ایک اور نماز کا بیان ہے جسے صلوٰۃ الزوال کہتے ہیں، یہ دو نقلیں تھیں جو آپ صلی اللہ علیہ وسلم زوال کے فوراً بعد پڑھا کرتے تھے۔ (۱)

## صلوٰۃ الضحیٰ کی شرعی حیثیت کیا ہے؟

”عن انس بن مالک قال قال رسول الله صلى الله عليه وسلم: من صلى الضحىٰ لنتى عشرة ركعة بنى الله له قصرًا فى الجنة من ذهب“ (رواه الترمذی)

صلوٰۃ الضحیٰ ان نوافل کو کہتے ہیں جو صبح کبریٰ کے بعد زوال سے پہلے کسی وقت پڑھی جائیں جس کو اردو میں چاشت کی نماز کہتے ہیں، تہجد کی طرح ان کی بھی کوئی مقدار مقرر نہیں ہے دو سے لے کر بارہ رکعت تک جتنی رکعات بھی چاہیں پڑھ سکتے ہیں۔

البتہ اس نماز کی شرعی حیثیت کے بارے میں کافی اختلاف رہا ہے، بعض اسے بدعت قرار دیتے ہیں بعض سنت اور بعض مستحب۔ (۲)

حنفیہ کے نزدیک صحیح یہ ہے کہ یہ مستحب یا سنت غیر مؤکدہ ہے، کیونکہ حضور صلی اللہ علیہ وسلم نے اس پر مداومت نہیں فرمائی، چنانچہ ترمذیؒ میں حضرت ابو سعید خدریؓ کی روایت مروی ہے ”كان النبي صلى الله عليه وسلم يصلي الضحىٰ حتى نقول لا بدع ويدعها حتى نقول لا يصلي“۔

حضرت عائشہؓ کی روایات

حضرت عائشہؓ سے اس بارے میں دو مختلف روایتیں منقول ہیں ایک میں حضور اکرم صلی اللہ علیہ وسلم سے صلوٰۃ الضحیٰ کا اثبات ہے: ”عن عائشة قالت: كان رسول الله صلى الله عليه وسلم يصلي الضحىٰ اربعاً ويزيد ما شاء الله“۔ (رواه مسلم)

اور دوسری روایت میں نفی ہے: ”عن عائشة قالت: كان رسول الله صلى الله عليه وسلم لا يصلي سبحة الضحىٰ وابي لا مبجها“۔ (مصنف ابن ابي شيبة)

لیکن ان دونوں روایتوں میں تطبیق یہ ہے کہ آپ صلی اللہ علیہ وسلم یہ نماز حضرت عائشہؓ کے سامنے

(۱) ملخصاً من درس لرمذی: ۱/۴۳۰ و کذا فی إجماع الباری: ۱/۱۱۹ و نفعات الصلح: ۲/۲۳۱

(۲) جامع لفصل الصلاة، نفعات الصلح: ۲/۴۲۲ و نفع الباری: ۳/۵۵

نہیں پڑھتے تھے، بلکہ غالباً دوسروں سے حضرت عائشہ رضی اللہ عنہا کو اس کا علم ہوا تھا لہذا انہی اپنی روایت کے ہمارے ہے اور اثبات نفس الامر میں نماز پڑھنے کا ہے۔ (۱)

## نماز میں تطویل قیام افضل ہے یا تکثیر رکعات؟

”عن جابر قال: قيل للنبي صلى الله عليه وسلم: أي الصلوة افضل؟ قال: طول

قوت“ (رواه الترمذی)

لفظ ”قوت“ متعدد معانی کے لئے آتا ہے، مثلاً طاعت، عبادت، صلوٰۃ، دعاء، قیام، طول قیام، کثرت، یہاں جمہور نے قیام (کھڑے ہونے) کے معنی مراد لئے ہیں۔

پھر اس میں اختلاف ہے کہ نماز میں تطویل قیام افضل ہے یا تکثیر رکعات؟ یعنی دو رکعت تطویل زوات کے ساتھ پڑھنا افضل ہے یا مختصر قراءت کے ساتھ آٹھ رکعات پڑھنا افضل ہے۔ (۲)

چنانچہ امام ابو حنیفہؒ اور ایک روایت کے مطابق امام شافعیؒ کا مسلک یہ ہے کہ طول قیام افضل ہے۔ حضرت عبداللہ بن عمرؓ اور امام محمدؒ کے نزدیک تکثیر رکعات افضل ہے۔

امام ابو یوسفؒ اور امام اسحاقؒ کے نزدیک دن میں تکثیر رکعات افضل ہے اور رات میں تطویل بہ، البتہ اگر کسی شخص نے صلوٰۃ اللیل کے لئے کچھ وقت مخصوص کیا ہوا ہو تو رات میں بھی تطویل قیام کے بجائے تکثیر رکعات افضل ہے۔

امام احمدؒ نے اس مسئلہ میں توقف اختیار کیا ہے۔ (۳)

دلائل ائمہ

حنفیہ اور شافعیہ حدیث باب سے استدلال کرتے ہیں۔

جبکہ حضرت ابن عمرؓ اور ان کے ہم مسلک دوسرے حضرات کا استدلال ترمذی میں حضرت ثوبانؓ

کی روایت سے ہے فرماتے ہیں ”سمعت رسول الله صلى الله عليه وسلم يقول: ما من عبد بسجدة فمسجدة إلا رفعه الله بهادر جنة وخط عنه بها خطيئة“.

(۱) درس ترمذی ۲/۲۱۳، وکذا فی نفعات السلیح ۲/۴۲۲، والدر المنصور: ۲/۵۳۰

(۲) مرقاة المفاتیح: ۲/۲۶۱

(۳) راجع، المجموع شرح المہذب: ۳/۲۶۴، وشرح مسلم للنووی: ۱/۱۹۱، ومعارف السنن: ۳/۲۸۰

لیکن اول تو یہ حدیث حضرت ابن عمرؓ کی روایت پر صریح نہیں، نیز سجدہ سے پوری نماز مراد لی جاسکتی ہے۔ (۱)

## رکعات تراویح کتنی ہیں؟

تراویح سنت مؤکدہ ہے، ائمہ اربعہ اور جمہور امت کا اس پر اتفاق ہے کہ تراویح کی کم از کم ہیں رکعات ہیں۔

البتہ امام مالکؒ سے ایک روایت میں چھتیس اور ایک میں اکتالیس رکعتیں مروی ہیں جبکہ ان کی تیسری روایت جمہور ہی کے مطابق ہے۔

پھر اکتالیس والی روایت میں بھی تین رکعتیں وتر کی اور دو نفلیں بعد الوتر کی شامل ہیں اس لئے روایتیں دو ہی ہوئیں ایک بیس رکعات کی اور ایک چھتیس رکعات کی۔ (۲)

پھر ان چھتیس رکعات کی اصل بھی یہ ہے کہ اہل مکہ کا معمول بیس رکعات تراویح پڑھنے کا تھا لیکن وہ ہر ترویج کے درمیان ایک طواف کیا کرتے تھے، اہل مدینہ چونکہ طواف نہیں کر سکتے تھے، اس لئے انہوں نے اپنی نماز میں ایک طواف کی جگہ چار رکعتیں بڑھادیں، اس طرح ان کی تراویح میں اہل مکہ کے مقابلہ میں سولہ رکعتیں زیادہ ہو گئیں، اس سے معلوم ہوا کہ اصلاً ان کے نزدیک بھی رکعات تراویح بیس تھیں، گویا تراویح کی بیس رکعات پر ائمہ اربعہ کا اجماع ہے۔

البتہ علامہ ابن تیمیہؒ ان کے قبیعین اور خاص طور سے ہمارے زمانہ کے غیر مقلدین اس سلسلہ میں جمہور امت سے اختلاف کر کے آٹھ رکعات تراویح کے قائل ہیں۔ (۳)

غیر مقلدین کا استدلال

صحیحین میں حضرت عائشہؓ کی روایت ہے "ماکان رسول اللہ صلی اللہ علیہ وسلم یزید فی رمضان ولا فی غیرہ علی احدى عشرة رکعة". ان کا کہنا یہ ہے کہ اس حدیث میں گیارہ رکعات پڑھنے کا ذکر ہے، اور ان میں آٹھ رکعتیں تراویح کی ہیں اور تین رکعتیں وتر کی۔

(۱) درس ترمذی ۲۰/۱۳۰، وانظر أيضاً، الدر المنصور: ۳۱۳/۲، ونفحات الطلیح: ۳۵۷/۲

(۲) انظر لخصيل المطاهب، بداية المجتهد ونهاية المقتصد: ۱۵۲/۱

(۳) انظر لمصنفهم ودلائلهم، تحفة الأحوذی: ۷۲/۲

لیکن اس حدیث کا جواب یہ ہے کہ یہ حدیث تراویح کے بارے میں نہیں بلکہ تہجد کے بارے میں ہے، کیونکہ غیر رمضان کا لفظ اس میں صراحتاً مذکور ہے۔

دلائل جمہور

حضرات جمہور کے دلائل درج ذیل ہیں:

(۱)..... مؤطا امام مالکؒ میں حضرت یزید بن رومانؒ سے مروی ہے فرماتے ہیں "کان الناس یقومون فی زمان عمر بن الخطاب فی رمضان بثلاث وعشرین رکعة".

(۲)..... نیز سنن کبریٰ بیہقی میں حضرت سائب بن یزیدؒ سے مروی ہے فرماتے ہیں "کانوا یقومون علی عهد عمر بن الخطاب فی شہر رمضان بعشرین رکعة وکانوا یقومون بالعمائین وکانوا یتوکلون علی عصیہم فی عهد عثمان من شدة القيام".

ان احادیث میں بیس رکعات تراویح پڑھنے کا ذکر ہے، اور یہ بیس رکعتیں حضرت عمرؓ نے مقرر فرمائی تھیں، اس وقت صحابہ کرامؓ کی بڑی تعداد موجود تھی، ان میں سے کسی نے بھی حضرت عمرؓ کے اس عمل پر کبیر نہیں فرمائی بلکہ اس پر عمل بھی کیا اور اس کے بعد تمام صحابہؓ و تابعینؓ اسی پر عمل کرتے چلے آئے، یہ اس کی دلیل ہے کہ بیس رکعات پر صحابہ کرامؓ کا اجماع منعقد ہو گیا تھا۔ اگر تنہا صرف اسی دلیل کو لیا جائے تو یہ بالکل کافی ہے، (۱) کیونکہ اگر بیس رکعات آنحضرت صلی اللہ علیہ وسلم سے ثابت نہ ہوتیں تو حضرت عمرؓ سے زیادہ بدعات کا دشمن کون ہو سکتا تھا؟ اور اگر بالفرض ان سے کوئی غلطی ہوتی تو آنحضرت صلی اللہ علیہ وسلم کی سنت پر جان دینے والے صحابہ کرامؓ اس کو کیسے گوارا کر سکتے تھے؟ یقیناً ان حضرات کے پاس نبی کریم صلی اللہ علیہ وسلم کا کوئی قول یا فعل موجود تھا خواہ وہ ہم تک صحیح سند کے ساتھ نہ پہنچ سکا ہو، اس کی تائید حضرت عبداللہ بن عباسؓ کی مرفوع روایت سے ہوتی ہے جو حافظ ابن حجرؒ نے "المطالب العالیہ" میں معنف ابن ابی شیبہ اور مسند عبد بن حمید کے حوالے سے نقل کی ہے "ان رسول اللہ صلی اللہ علیہ وسلم کان یصلی فی رمضان عشرین رکعة والوتر". یہ حدیث اگرچہ سنداً ضعیف ہے لیکن مؤید بالاجماع والاعتقال ہونے کی بناء پر اس میں قوت آ جاتی ہے۔ (۲)

(۱) آنحضرت ﷺ کا ارشاد "فعلیکم بسنی وسنة الخلفاء الراشدين المهديين" حضرت مزہ کے لیل کے قابل تہذیب ہونے کی دلیل ہے نیز حضرت خذیفہ سے مروی ہے "لال: لال رسول اللہ صلی اللہ علیہ وسلم: المذنب بالذین من بعدی لہی بکرو عمر".

(۲) ملخص من دروس ترمذی: ۵۳۸/۲، ونفحات السلیح: ۷۰۶/۲، راجع للتفصیل، الفر المصنوع: ۵۵۹/۲۔

## رات کی نفلوں کو دو دو کر کے پڑھنا افضل ہے یا چار چار؟

”عن ابن عمر عن النبی صلی اللہ علیہ وسلم انه قال: صلوٰۃ اللیل مثنیٰ مثنیٰ... الخ“ (رواہ الترمذی)

اس مسئلہ میں فقہاء کا اختلاف ہے کہ رات میں نفل نماز کو ادا کرتے وقت دو دو رکعت کی نیت یا چار چار رکعت کی؟

چنانچہ جمہور اور صاحبین کا مسلک یہ ہے کہ رات کی نفلوں کو دو دو رکعت کر کے پڑھنا افضل ہے۔ لیکن امام ابو حنیفہؒ سے مروی ہے کہ وہ چار چار رکعت کر کے پڑھنے کو افضل کہتے ہیں۔ (۱)

دلائل فقہاء

جمہور اور حضرات صاحبین کا استدلال حدیث باب سے ہے۔

امام ابو حنیفہؒ کا استدلال صحیحین میں حضرت عائشہؓ کی روایت سے ہے جس میں وہ فرماتی ہیں ”ما کان رسول اللہ صلی اللہ علیہ وسلم یزید فی رمضان ولا فی غیرہ علی إحدى عشرة رکعة یصلی اربعاً لاتصال عن حسنہن وطولہن ثم یصلی اربعاً لاتصال عن حسنہن وطولہن ثم یصلی ثلاثاً (اللفظ للبخاری)۔

لیکن جمہور کی طرف سے اس کا یہ جواب دیا جاتا ہے کہ صحیح مسلم کی روایت میں یہ تصریح ہے کہ یہ چار چار رکعتیں آپ دو دو سلاموں کے ساتھ پڑھتے تھے۔

حضرت شاہ صاحبؒ فرماتے ہیں کہ امام ابو حنیفہؒ کے مسلک کی کوئی دلیل نہ مل سکی البتہ مصنف ابن ابی شیبہؒ میں حضرت ابن مسعودؓ کا ایک اثر مروی ہے جس سے وہ استدلال کر سکتے ہیں ”مَنْ صَلَّى اربعاً بتسلیمۃ باللیل عدلن بقیام لیلة القدر“۔

- والربی الصبح لی عدد رکعات التراويح للشیخ العلامة رشید احمد الگھوی، ومصابیح التراويح: (فارسی) لجنۃ الإسلام بمحکمات المسعودی، وتلخیص التراويح للشیخ المطری، رعایت اللہ۔  
(۱) اس اختلاف کی تفصیل جو اس طرح ہے، کہ امام شافعیؒ دن اور رات دونوں میں دو دو رکعت ادا کرنے کو افضل کہتے ہیں۔

امام یوسفؒ اور امام محمدؒ نے اہل ثنیٰ اور صلوٰۃ ائمہ میں اربع اربع کی فضیلت کے قائل ہیں۔

جبکہ امام حنیفہؒ دن اور رات دونوں میں چار چار رکعت ادا کرنے کو افضل کہتے ہیں۔ (الطبر، لمعنۃ التلخیص: ۱/۱۱۲)

وفحات التلخیص: ۲/۴۵۹

لیکن جمہور کی طرف سے اس کا بھی یہ جواب دیا جاسکتا ہے کہ وہ "اربع قبل العشاء" پر کھول ہے، نہ کہ صلوٰۃ اللیل پر۔

چنانچہ دلیل کے اعتبار سے جمہور ہی کا مسلک رائج ہے اور امام ابوحنیفہؒ سے بھی ایک روایت یہی ہے اور تاخرین نے فتویٰ بھی اسی پر دیا ہے۔ (۱)

## مسئلہ صفات متشابہاتِ باری تعالیٰ

"عن ابی ہریرۃ أن رسول اللہ صلی اللہ علیہ وسلم قال: یُنزل اللہ تبارک وتعالیٰ إلى السماء الدنيا کل لیلۃ... إلخ" (رواہ الترمذی)

جن احادیث میں باری تعالیٰ کے لئے "نزل" یا کوئی اور ایسا فعل ثابت کیا گیا ہو جو بظاہر حادث یعنی مخلوقات کی صفت ہے۔ (۲)

اس کے بارے میں بنیادی طور پر چار مذاہب مشہور ہیں۔

پہلا مذہب

پہلا مذہب مشتبہہ کا ہے جو ان الفاظ کو ان کے ظاہر اور حقیقی معنی پر محمول کرتے ہیں، اور یہ کہتے ہیں کہ (عاذ اللہ) یہ صفات اللہ تعالیٰ کے لئے اسی طرح ثابت ہیں جس طرح حادث میں ثابت ہوتی ہیں، یہ مذہب باطل محض ہے، اور جمہور اہل سنت اس کی ہمیشہ تردید کرتے آئے ہیں۔

دوسرا مذہب

دوسرا مذہب معتزلہ اور خوارج کا ہے، جو باری تعالیٰ کی صفات کا انکار کرتے ہیں اور حدیث نزول (یعنی حدیث باب) اور اس جیسی دوسری احادیث کو صحیح نہیں مانتے، یہ مذہب بھی باطل محض ہے۔

تیسرا مذہب

تیسرا مذہب جمہور سلف اور محدثین کا ہے، جن کا کہنا یہ ہے کہ یہ احادیث متشابہات میں سے ہیں، "نزل" کے ظاہری معنی جو تشبیہ کو مستلزم ہیں وہ تو مراد نہیں، باری تعالیٰ کے لئے "نزل" کو انصوم کی اتباع

(۱) ترمذی ۱۷۸/۲، و کذا فی تقریر بخاری ۳۸/۲، مؤلفحات التلخیص ۳۵۹/۲

(۲) خطاب مسلمان حضرت ابو ہریرہؓ کی حدیث مرفوعہ میں ارشاد ہے "قال اللہ عز وجل: إذا تقرب عبدی منی خیر تقربت منه لداعاً لا تقرب منی لداعاً تقربت منه باعاً وإذا أنانی بمنی أبغته هرولة"۔

کرتے ہوئے ثابت مانا جائے گا، لیکن اس کے معنی مراد اور اس کی کیفیت کے بارے میں توقف و سکوت کیا جائے گا، اور اس میں غور و خوض نہیں کیا جائے گا، ان حضرات کو ”مفتوحہ“ کے نام سے یاد کیا جاتا ہے۔

### چوتھا مذہب

چوتھا مذہب متکلمین کا ہے، جو یہ کہتے ہیں کہ ان الفاظ کا ظاہر مفہوم ہرگز مراد نہیں، کیونکہ وہ تشبیہ کو مستلزم ہے، لیکن ان کے مجازی معنی مراد ہیں، مثلاً ”نزدول“ سے مراد ”نزدول رحمت“ یا ”نزدول ملائکہ“ ہے، ان حضرات کو ”مؤولہ“ کہتے ہیں، اور ان کی بھی دو قسمیں ہیں، بعض حضرات ان الفاظ کی ایسی تاویل کرتے ہیں جو لغت اور استعمالاً بے تکلف ہوتی ہے، اور بعض حضرات دوران کار تاویلات اختیار کرتے ہیں جو بعض اوقات تحریف کی حد تک پہنچ جاتی ہیں۔ (۱)

### مذہب رائج

ان چار مذاہب میں سے پہلے دو مذہب تو باطل ہیں، اور علماء اہل حق میں سے کوئی ان کا قائل نہیں ہوا، البتہ اہل حق کے درمیان ”تفویض“ اور ”تاویل“ کا اختلاف جاری رہا ہے، محدثین کا عام طور سے رجحان تفویض کی طرف ہے، اور متکلمین کا تاویل کی طرف، اور بعض محدثین نے دونوں میں اس طرح تطبیق دی ہے کہ جس جگہ بے تکلف تاویل ممکن ہو وہاں تاویل اختیار کر لی جائے، اور جہاں بے تکلف تاویل ممکن نہ ہو، بلکہ اس کے لئے تکلف کرنا پڑے وہاں تفویض بہتر ہے۔ (۲)

☆☆☆

### باب الوتر

### وتر واجب ہے یا سنت؟

”عن علیؑ قال: الوتر ليس بحتم كصلواتكم المكتوبة ولكن من رسول الله

(۱) والمختصر فی معارف السنن ۱۳/۴، وفتح الملہم ۱۶۶/۳، ص ۱۶۶/۳، منی نزول الرب مبارک وعلانی موطرہ علی القائلین بالجهة والنبیہ وغیرہم من الممنون والمجروح

(۲) ملخصات درس لرمی ۱۸۱/۲، وکلیفی إمام الہادی ۳۱۴/۳، ونبغات السلیح ۶۷۷/۲، وکلیفی الملہم

۳۹۲/۵، کتاب الفکر، سالہ صفات اللہ تعالیٰ المتشابهة



صلی اللہ علیہ وسلم، قال: إن الله وتر يحب الوتر فأوتروا یا اهل القرآن“ (رواه الترمذی)

صلوٰۃ وتر کے بارے میں اختلاف ہے کہ وہ واجب ہے یا سنت؟

ائمہ ثلاثہ اور صاحبینؒ کے نزدیک وتر واجب نہیں، محض سنت ہے۔

جبکہ امام ابوحنیفہؒ اس کو واجب قرار دیتے ہیں۔ (۱)

## دلائل احناف

امام ابوحنیفہؒ کے دلائل مندرجہ ذیل ہیں:

(۱)..... ابو داؤد میں معروف روایت ہے ”عن عبد الله بن بريدة عن أبيه قال سمعت

رسول الله صلى الله عليه وسلم يقول: الوتر حق فمن لم يوتر فليس منا، الوتر حق فمن لم يوتر فليس منا، الوتر حق فمن لم يوتر فليس منا“.

اس حدیث میں وتر کے لئے ”حق“ کا لفظ استعمال کیا گیا ہے، اور لفظ ”حق“ ”واجب“ کے معنی میں بکثرت استعمال ہوتا ہے اور اس حدیث میں یہی معنی مراد ہیں، چنانچہ حضرت ابویوبؓ کی روایت مرفوعہ میں یہ الفاظ مروی ہیں ”الوتر حق واجب علی کل مسلم“.

(۲)..... دارقطنی میں حضرت ابوسعید خدریؓ کی روایت ہے ”قال قال رسول الله صلى الله عليه وسلم: من نام عن وتره أو نسيه فليصله إذا أصبح أو ذكره“۔ اس میں نماز وتر کی قضاء کا حکم دیا گیا ہے اور قضاء کا حکم واجبات میں ہوتا ہے نہ کہ سنن میں۔ (۲)

(۳)..... حضرت علیؓ کی حدیث باب میں ”فأوتروا یا اهل القرآن“ فرمایا گیا ہے، یہ صیغہ

امر ہے جو وجوب پر دلالت کرتا ہے۔ (۳)

## دلائل جمہور

وتر کے سنت ہونے پر حضرات جمہور کے دلائل یہ ہیں:

(۱) جامع، طہارۃ: ۱/۱۴۴  
(۲) اس بارے میں بھی اختلاف ہے کہ وتر کی قضاء واجب ہے یا نہیں؟ حنفیہ کے نزدیک چونکہ وتر واجب ہے اس لئے اس کی قضاء بھی واجب ہے، لیکن کثیر علماء محدثین کے لئے جو وجوب قضاء پر مترتب ہے۔

اور ائمہ ثلاثہ کے نزدیک چونکہ وتر واجب نہیں اس لئے اس کی قضاء بھی نہیں ہے، پس کوئی خاص دلیل نہیں ہے، دوسری دلیل یہ ہے جو جمہور جمہور کے لئے ہیں، ابواحناف کی طرف سے جوابات بھی وہی ہیں۔

(۳) ربيع لعزہ اولہ وجوب الوتر، فتح الملہم: ۱/۱۴۱، اولہ وجوب الوتر و رکعہ اور علیہا من لم یوجہا۔

(۱)..... پہلا استدلال حضرت علیؓ کے اس ارشاد سے ہے جو حدیث باب میں مذکور ہے کہ  
 "الوتر ليس بحتم كصلوئكم المكتوبة ولكن سن رسول الله صلى الله عليه وسلم".  
 حنفیہ اس کے جواب میں کہتے ہیں کہ یہ وجوب کی نہیں بلکہ فرضیت کی نفی ہے، اور وجوب کے ہم  
 منکر نہیں۔

(۲)..... ان حضرات کا دوسرا استدلال ان روایات سے ہے جن میں نمازوں کی تعداد پانچ بیان  
 کی گئی ہے، ان کا کہنا یہ ہے کہ اگر وتر واجب ہوتے تو نمازوں کی تعداد چھ ہو جاتی۔  
 اس کا جواب یہ ہے کہ اول تو وتر توبیع عشاء میں سے ہے لہذا اس کو مستقلاً شمار نہیں کیا گیا، دوسرے  
 پانچ کا عدد فرض نمازوں کے لئے ہے اور وتر فرض نہیں بلکہ واجب ہے۔ (۱)

### وتر کی تعداد رکعات میں اختلاف فقہاء

وتر کی تعداد رکعات کے بارے میں اختلاف ہے۔

ائمہ ثلاثہ کے نزدیک وتر ایک رکعت سے لے کر سات رکعات تک جائز ہے اس سے زیادہ نہیں  
 اور عام طور سے ان حضرات کا عمل یہ ہے کہ دو سلاموں سے تین رکعتیں ادا کرتے ہیں دو رکعتیں ایک سلام  
 کے ساتھ اور ایک رکعت ایک سلام کے ساتھ۔

حنفیہ کے نزدیک وتر کی تین رکعات متعین ہیں اور وہ بھی ایک سلام کے ساتھ، دو سلاموں کے  
 ساتھ تین رکعتیں پڑھنا حنفیہ کے نزدیک جائز نہیں۔ (۲)  
 دلائل ائمہ

ائمہ ثلاثہ ان روایات سے استدلال کرتے ہیں جن میں "وتر برکعة" سے لے کر "وتر  
 سبع" تک کے الفاظ مروی ہیں۔

جبکہ حنفیہ کے دلائل درج ذیل ہیں۔

(۱)..... صحیحین میں حضرت عائشہؓ کی روایت ہے، جس میں وہ فرماتی ہیں "ما كان صلوة رسول

(۱) ملخص درس لرمادی: ۱۸۶/۲، وکشافی لمحات الصلح: ۶۸۵/۲، وإتمام الباری: ۱۸۸/۳، ۱۹۶  
 (۲) راجع للتفصيل، معارف السنن: ۲۱۸/۳، وفتح الملهم: ۱۵۳/۳، أحوال العلماء في أن الوتر ركعة واحدة أو ثلاث  
 ركعات... إلخ

ﷺ صلی اللہ علیہ وسلم یزید فی رمضان ولا فی غیرہ علی إحدى عشرة رکعة یصلی أربعاً  
للإحمال عن حسنہن وطولہن ثم یصلی أربعاً للاحتمال عن حسنہن وطولہن ثم یصلی ثلاثاً  
... إلخ (اللفظ للبخاری) اس میں صراحت ہے کہ آپ صلی اللہ علیہ وسلم وتر کی تین رکعتیں تہجد سے الگ پڑھا  
کرتے تھے۔

(۲)..... ترمذی میں حضرت عبداللہ بن عباسؓ کی حدیث مروی ہے ”قال کان رسول اللہ  
صلی اللہ علیہ وسلم یقرأ فی الترتب ”سبح اسم ربک الأعلى“ و ”قل یا ایہا الکفرون  
“و ”قل هو اللہ احد“ فی رکعة رکعة“۔  
یہ احادیث وتر کی تین رکعات پر صریح ہیں۔

جہاں تک ائمہ ثلاثہ کے استدلال کا تعلق ہے اس کا جواب یہ ہے کہ روایات میں ”ایتار برکعة  
“سے لے کر ”ایتار بثلاث عشرة رکعة“ بلکہ ”ایتار بسبع عشرة رکعة“ تک ثابت ہے، لہذا جن  
روایات میں ”ایتار بتسع“ یا ”ایتار بأحد عشر رکعة“ یا ”ایتار بثلاث عشرة رکعة“  
وارد ہوا ہے ان سب میں ائمہ ثلاثہ یہ تاویل کرنے پر مجبور ہیں کہ یہاں ایتار سے مراد پوری صلوٰۃ اللیل ہے  
جس میں تین رکعات وتر کی ہیں، اور باقی تہجد کی، حنفیہ یہ کہتے ہیں کہ جو توجیہ ائمہ ثلاثہ نے تیرہ، گیارہ اور نو  
رکعات والی احادیث میں کی ہے، وہی توجیہ ہم سات والی حدیث میں بھی کرتے ہیں یعنی ان سات میں  
سے چار رکعات تہجد کی تھیں اور تین رکعات وتر کی۔ (۱) واللہ اعلم

وتر کی تین رکعات ایک سلام کے ساتھ ہیں یا دو سلاموں کے ساتھ؟

وتر کے بارے میں ایک مسئلہ یہ بھی اختلافی ہے کہ وتر کی تین رکعات ایک سلام کے ساتھ ادا کی  
جاتی ہیں یا دو سلاموں کے ساتھ؟

اس بارے میں حنفیہ کا مسلک یہ ہے کہ وتر کی تین رکعتیں ایک سلام کے ساتھ ادا کی جاتی ہیں، یہ  
مضرات دلیل پیش کرتے ہیں کہ تالیف وتر کی جو روایات اوپر ذکر کی گئی ہیں ان میں کہیں دو سلاموں کا ذکر  
نہیں۔

ائمہ ثلاثہ کا مسلک پیچھے گزر چکا کہ ان کے یہاں وتر ایک رکعت سے لے کر سات رکعات تک

(۱) ملخص من مدرس ترمذی، ۱۹۲/۲، و کذا فی إتمام الباری: ۱۹۰/۳، ونفحات التلخیص: ۲۹۱/۲

جائز ہے البتہ عام طور پر وہ حضرات دو سلاموں سے تین رکعتیں ادا کرتے ہیں دو رکعتیں ایک سلام کے ساتھ اور ایک رکعت ایک سلام کے ساتھ۔

اس بارے میں ان حضرات کے پاس کوئی صحیح یا صریح حدیث موجود نہیں ہے، اور نہ ہی یہ صحابہ کرام کا معمول رہا ہے، البتہ صحابہ کرام میں سے صرف حضرت عبداللہ بن عمرؓ سے مروی ہے کہ وہ وتر کی تین رکعات دو سلاموں کے ساتھ پڑھا کرتے تھے، اور اس عمل کو نبی کریم صلی اللہ علیہ وسلم کی طرف منسوب فرماتے تھے، لیکن تحقیق سے ایسا معلوم ہوتا ہے کہ انہوں نے آنحضرت صلی اللہ علیہ وسلم کو خود اس طرح نماز پڑھتے ہوئے نہیں دیکھا ہوگا، چنانچہ یہ کہیں ثابت نہیں کہ انہوں نے یہ عمل آنحضرتؐ سے سیکھا ہو یا آپؐ نے ان کو اس کی تلقین فرمائی ہو بلکہ وہ صحیح مسلم میں آنحضرت صلی اللہ علیہ وسلم کے اس ارشاد کے راوی ہیں "الوتر رکعة من اخر الليل". لہذا ظاہر یہ ہے کہ انہوں نے اس ارشاد کا مطلب یہ سمجھا کہ ایک رکعت منفرد پڑھی جائے گی اور چونکہ تین رکعات وتر بھی آنحضرت صلی اللہ علیہ وسلم سے ثابت تھیں، لہذا دونوں میں انہوں نے تطبیق اس طرح دی کہ یہ تین رکعتیں دو سلاموں کے ساتھ پڑھی جائیں، لہذا یہ ان کا اپنا اجتہاد ہے۔

اس کے برخلاف حنفیہ "الوتر رکعة من اخر الليل" کا یہ مطلب بیان کرتے ہیں کہ تہجد کے قطع کے ساتھ ایک رکعت کا اضافہ کر کے اسے تین رکعات بنا دیا جائے نہ یہ کہ ایک رکعت منفرد پڑھی جائے، حنفیہ کا بیان کردہ مطلب دو جہہ اور مسلک کی تائید مندرجہ ذیل دلائل سے ہوتی ہے۔

مسلک احناف کی تائید کے دلائل

(۱)..... حضرت عبداللہ بن عباسؓ بھی "الوتر رکعة من اخر الليل" والی حدیث کے راوی ہیں اس کے باوجود وہ وتر کی تین رکعات کو ایک سلام کے ساتھ پڑھنے کے قائل ہیں جس سے یہ نتیجہ نکلتا ہے کہ انہوں نے "الوتر رکعة من اخر الليل" کا مطلب وہی سمجھے جو حنفیہ نے بیان کیا۔

(۲)..... حضرت عائشہؓ "اعلم الناس بوتر رسول الله صلى الله عليه وسلم" تھیں اور ان کی روایات میں وتر کی تین رکعتوں کا ذکر مطلقاً آیا اور انہوں نے کہیں بھی دو سلاموں کا ذکر نہیں فرمایا۔

(۳).... نماز مغرب کو وتر النہار کہا گیا ہے اور نماز وتر کو وتر اللیل، لہذا اگر اس کو مغرب پر قیاس کیا جائے تو بھی تین رکعات بسلام واحد ثابت ہوتی ہیں۔

(۴) ... حنفیہ کے مذہب پر تمام روایات میں تطبیق ہو جاتی ہے، جبکہ ائمہ ثلاثہ کے مسلک

پر متعدد روایات کو بالکل یہ چھوڑنا پڑتا ہے۔ (۱)

## قوت فی الوتر کے بارے میں اختلافی مسائل

”قال الحسن بن علی: عَلَّمَنِي رَسُولُ اللَّهِ صَلَّى اللَّهُ عَلَيْهِ وَسَلَّمَ كَلِمَاتٍ أَقُولُهُنَّ

فِي الْوُتْرِ، اللَّهُمَّ اهْدِنِي فِيمَنْ هَدَيْتَ... إلخ“ (رواه الترمذی)

قوت فی الوتر کے بارے میں تین مسائل مختلف ہیں۔

### مسئلہ اولیٰ

پہلا مسئلہ یہ ہے کہ حنفیہ کے نزدیک قوت وتر پورے سال مشروع ہے۔

امام مالکؒ کے نزدیک صرف رمضان میں واجب ہے۔

جبکہ شافعیہ اور حنابلہ کے نزدیک رمضان کے بھی نصف اخیر میں مشروع ہے، باقی دنوں میں نہیں۔

جبکہ بعض حضرات اس کے قائل ہیں کہ قوت رمضان کے صرف نصف اول میں مشروع ہے۔ (۲)

### دلائل ائمہ

شافعیہ وغیرہ کا استدلال ترمذی میں حضرت علیؓ کے اثر سے ہے ”إِنَّهُ كَانَ لَا يَفْتَنُ إِلَّا فِي

النَّصْفِ الْآخِرِ مِنْ رَمَضَانَ“.

جبکہ حنفیہ کا استدلال حضرت حسن بن علیؓ کی حدیث باب سے ہے ”عَلَّمَنِي رَسُولُ اللَّهِ صَلَّى

اللَّهُ عَلَيْهِ وَسَلَّمَ كَلِمَاتٍ أَقُولُهُنَّ فِي الْوُتْرِ... إلخ“ اس میں رمضان اور غیر رمضان کی کوئی تخصیص

نہیں، نیز حضرت عبداللہ بن مسعودؓ سے تمام سال قوت وتر ثابت ہے۔

جہاں تک حضرت علیؓ کی روایت کا تعلق ہے وہ ان کا اپنا اجتہاد ہو سکتا ہے، اور یہ بھی ممکن ہے کہ

اہل قوت سے مراد قیام بلویل ہو (جس کا مطلب یہ ہے کہ حضرت علیؓ رمضان کے نصف آخر میں جس قدر

لموٹیں قیام فرماتے تھے اتنا عام دنوں میں نہ فرماتے تھے)۔ (۳)

(۱) ملخصاً من دروس ترمذی ۱۹۸/۲

(۲) جامع، معارف السن: ۲۳۱/۳، والتعلیل الصبح: ۱۰۲/۲

(۳) دروس ترمذی ۲۰۴/۲، وکذا فی نفعات التفتیح: ۷۰۲/۲

## مسئلہ ثانیہ

دوسرا مسئلہ یہ ہے کہ حنفیہ کے نزدیک قنوت وتر قبل الکرکوع مشروع ہے، یہی مسلک امام مالکؒ، سفیان ثوریؒ، عبد اللہ بن المبارکؒ اور امام اسحاقؒ کا ہے۔

شافعیہ اور حنابلہ قنوت کو بعد الکرکوع مسنون مانتے ہیں، (ایک قول کے مطابق امام احمد رحمہ اللہ قنوت قبل الکرکوع و بعد الکرکوع میں تخییر کے قائل ہیں)۔ (۱)

## دلائل ائمہ

شافعیہ وغیرہ کا استدلال اس مسئلہ میں بھی حضرت علیؓ ہی کے اثر سے ہے "إنہ کان لا یقنت إلا فی النصف الآخر من رمضان و کان یقنت بعد الکرکوع"۔

حنفیہ کا استدلال ابن ماجہ میں حضرت ابی بن کعبؓ کی روایت سے ہے "إن رسول اللہ صلی اللہ علیہ وسلم کان یوتر فیقنت قبل الکرکوع"۔

نیز مصنف ابن ابی شیبہؒ میں حضرت علقمہؓ سے مروی ہے "إن ابن مسعودؓ و اصحاب النبی صلی اللہ علیہ وسلم کانوا یقنتون فی الوتر قبل الکرکوع"۔

جس سے معلوم ہوا کہ حنفیہ کے پاس اس مسئلہ میں مرفوع حدیث بھی ہے اور تعامل صحابہ رضی اللہ عنہم بھی، جبکہ مخالفین کے پاس صرف حضرت علیؓ کا اثر ہے، اور اس کا بھی یہ جواب دیا جاسکتا ہے، کہ یہ ان کا اپنا اجتہاد ہے، اور یہ بھی ممکن ہے کہ اس میں قنوت سے مراد قیام طویل ہو، کما مر فی المسئلة السابقة۔ (۲)

## مسئلہ ثالثہ

تیسرا مسئلہ یہ ہے کہ شافعیہ کے نزدیک قنوت وتر کی دعاء "اللہم اھدنی لیمن ہدیت ... الخ" ہے۔

جبکہ حنفیہ کے نزدیک "اللہم إنا نستعینک ... الخ" ہے، اور یہ اختلاف محض افضلیت میں ہے ورنہ فریقین کے نزدیک دونوں دعائیں جائز ہیں، البتہ حنفیہ نے دعائے استعانت (دعائے قنوت) کو اس لئے ترجیح دی ہے کہ وہ "اشبه بالقرآن" ہے، بلکہ علامہ سیوطیؒ نے "الاتقان" میں نقل کیا ہے کہ

(۱) اطرو لہذا المسئلة . معارف السنہ ۲/۲۳۲

(۲) درس ترمذی ۲/۲۰۹ و کلماتی لطحات الطبع ۲/۴۰۰

”سورة الفجر والحقد“ کے نام سے قرآن کریم کے دو مستقل سورتیں تھیں جن کی تلاوت منسوخ ہو گئی۔  
امام محمد کا قول یہ ہے کہ قنوت میں کوئی دعا مخصوص نہیں بلکہ جو دعا بھی چاہئے پڑھ سکتا ہے بشرطیکہ  
الحکم الناس کی حد تک نہ پہنچے۔ (۱)

## قنوت فی صلوٰۃ الفجر کا حکم

”عن البراء بن عازب أن النبي صلى الله عليه وسلم كان يقنت في صلاة الصبح

والمغرب“ (رواه الترمذي)

قنوت فی صلوٰۃ الفجر کے بارے میں فقہاء کا اختلاف ہے۔

امام مالک اور امام شافعی کا مسلک یہ ہے کہ فجر کی نماز میں رکوع ثانی کے بعد قنوت پورے سال  
شرع ہے، پھر امام مالک کے نزدیک اس کا فقط استحباب ہے، جبکہ امام شافعی اس کی مسیت کے قائل ہیں۔  
اس سلسلہ میں حنفیہ و حنابلہ کا مسلک یہ ہے کہ عام حالات میں قنوت فجر مسنون نہیں البتہ اگر  
سلاطین پر کوئی مصیبت نازل ہو گئی ہو اس زمانہ میں فجر میں قنوت پڑھنا مسنون ہے، جسے قنوت نازلہ کہا  
جاتا ہے۔ (۲)

تذات ائمہ

شوافع وغیرہ کا استدلال حضرت براء بن عازبؓ کی حدیث باب سے ہے۔

جبکہ حنفیہ و حنابلہ کا استدلال حضرت عبداللہ بن مسعودؓ کی روایت سے ہے ”لم يقنت النبي

صلى الله عليه وسلم إلا شهر ألم يقنت قبله ولا بعده“.

نیز مصنف ابن ابی شیبہ میں حضرت انسؓ کی روایت ہے ”إماقنت رسول الله صلى الله

عليه وسلم في صلاة الصبح شهر أيدعو على ر علي وذكوان“.

ان روایات سے معلوم ہوتا ہے کہ حضور اکرم صلی اللہ علیہ وسلم نے صبح کی نماز میں ایک خاص مدت

تک دعائے قنوت پڑھی ہے اور وہ بھی خاص مصیبت کی وجہ سے۔

جہاں تک حدیث باب کا تعلق ہے اس کا جواب یہ ہے کہ وہ قنوت نازلہ پر محمول ہے، اور لفظ

(۱) موس لمطی: ۲/۲۰۹، راجع لتفصیل المسائل المتعلقة بالقنوت، (إعلاء السنن: ۵۷/۶ - إلی - ۹۳)

(۲) راجع لتفصیل هذه المسئلة، معارف السنن: ۱۸۰/۷، والتعلیل الصبح: ۱۰۳/۱۰۲/۲

"کان" استمرار دوائی پر دلالت نہیں کرتا۔ (۱)

## قنوتِ نازلہ کس نماز میں مسنون ہے؟

"عن البراء بن عازب أن النبي صلى الله عليه وسلم كان يقنت في صلاة الصبح

والمغرب" (رواه الترمذي)

اس مسئلہ میں اختلاف ہے کہ قنوتِ نازلہ صرف فجر کی نماز میں مسنون ہے یا پانچوں نمازوں میں؟

حنفیہ کے نزدیک قنوتِ نازلہ صرف فجر کی نماز میں مسنون ہے۔

جبکہ امام شافعیؒ کے نزدیک پانچوں نمازوں میں مسنون ہے۔

## دلائل ائمہ

حنفیہ کا استدلال ان روایات سے ہے جو صلوٰۃ فجر میں قنوتِ نازلہ پڑھنے سے متعلق ہیں، مثلاً

مصنف ابن ابی شیبہ میں حضرت انسؓ کی روایت ہے "إنما قنت رسول الله صلى الله عليه وسلم في صلاة الصبح شهر أبداً عو على رجلي وذكوان"۔

امام شافعیؒ کا استدلال حضرت براء بن عازبؓ کی حدیث باب سے ہے، جس میں فجر کے ساتھ مغرب میں بھی قنوتِ نازلہ پڑھنے کا ذکر ہے، جس سے معلوم ہوتا ہے کہ قنوتِ نازلہ کی مسنونیت فجر کے ساتھ خاص نہیں بلکہ دوسری نمازوں میں بھی اس کا پڑھنا مسنون ہے۔

لیکن حضرات حنفیہ کہتے ہیں کہ بیشتر روایات صلوٰۃ فجر میں قنوتِ نازلہ پڑھنے سے متعلق ہیں، لہذا اسیت انہی سے ثابت ہوگی، البتہ حدیث باب سے جو جواز ثابت ہو سکتا ہے، اس کے ہم منکر نہیں۔ (۲)

## نقض وتر کا مسئلہ

"عن طلق بن علي قال: سمعت رسول الله صلى الله عليه وسلم يقول: لا وتران

في ليلة" (رواه الترمذي)

یعنی ایک رات میں دو مرتبہ نماز وتر پڑھنا درست نہیں، یہ حدیث نقض وتر کے مسئلہ میں جمہور کی

(۱) ملخصاً من درس لرمذی: ۲/ ۱۵۰ و کلامی لفعات التلخیص: ۲/ ۷۰۳۔

(۲) درس لرمذی: ۱۵۳/۲۔



اہل ہے جس کی تفصیل یہ ہے کہ اگر کوئی شخص رات کی ابتداء میں فرض عشاء کے بعد وتر ادا کر لے اور سو جائے پھر آغوش میں بیدار ہو کہ تہجد پڑھے تو ائمہ اربعہ اور جمہور کے نزدیک وتر کے اعادہ کی ضرورت نہیں اور تہجد کی ناز بغیر وتر کے پڑھ لینا درست ہے۔

البتہ امام اسحاق بن راہویہ ایسی صورت میں نقص وتر کے قائل ہیں جس کا مطلب یہ ہے کہ ایسا شخص تہجد کے لئے بیدار ہو کر پہلے ایک رکعت بیعت لقل پڑھ لے یہ ایک رکعت عشاء کے بعد پڑھے ہوئے وتر کے ساتھ مل کر شفع بن جائے گی اور رات کے شروع میں پڑھا ہو اور منقوض ہو جائے گا، لہذا ایسے شخص کو ملاۃ التہجد پڑھنے کے بعد آخر میں از سر نو وتر ادا کرنے چاہئیں۔

ان کا استدلال آنحضرت صلی اللہ علیہ وسلم کے ارشاد ”اجعلوا آخر صلوٰتکم باللیل وتراً“ سے ہے، اور اس معاملہ میں ان کا مقتدا حضرت ابن عمرؓ ہیں اس لئے کہ وہ بھی نقص وتر کے قائل تھے۔

لیکن جمہور اس نقص وتر کو درست قرار نہیں دیتے اور حدیث باب سے استدلال کرتے ہیں جس میں آپ صلی اللہ علیہ وسلم نے ارشاد فرمایا ”لا وتران فی لیلۃ“ جس کا ظاہری مفہوم یہی ہے کہ ایک رات میں ایک مرتبہ وتر پڑھ لینا کافی ہے، اور ”اجعلوا آخر صلوٰتکم باللیل وتراً“ کے امر کو یہ حضرات انتخاب پر محمول کرتے ہیں اس لئے کہ خود آنحضرت صلی اللہ علیہ وسلم سے وتر کے بعد دو رکعات پڑھنا ثابت ہے۔

جہاں تک حضرت ابن عمرؓ کے عمل کا تعلق ہے امام محمد بن نصر مروزیؒ نے کتاب الوتر میں نقل کیا ہے کہ خود حضرت ابن عمرؓ نے فرمایا کہ نقص وتر کا مسئلہ میں نے اپنی رائے سے مستحب کیا ہے (عالمياً) ”اجعلوا آخر صلوٰتکم باللیل وتراً“ کی روشنی میں (۱) اس پر آنحضرت صلی اللہ علیہ وسلم سے میرے پاس کوئی روایت نہیں، یہی وجہ ہے کہ دوسرے صحابہ کرامؓ نے حضرت ابن عمرؓ کی اس رائے کی تردید فرمائی، حضرت ابن عباسؓ سے مروی ہے کہ جب ان کو حضرت ابن عمرؓ کا یہ عمل پہنچا تو انہوں نے فرمایا کہ اس طرح تو دو ایک رات میں تین مرتبہ وتر پڑھتے ہیں حالانکہ حدیث باب کے مطابق آنحضرت صلی اللہ علیہ وسلم نے ”مرتبہ وتر پڑھنے کو بھی منع فرمایا۔ (۲) واللہ اعلم

(۱) لاہ الاسماء المحرم وحبہا شرح السبلی، دامت برکاتہم العالیہ

(۲) ملخص من درس لرمادی: ۲/ ۲۱۰، وکلاہی کشف الباری، کتاب المغازی، ص: ۳۹۰

## سواری پر نماز وتر پڑھنے کا حکم

”عن سعید بن یسار قال: كنت مع ابن عمر في سفر فتخلفت عنه فقال ابن كثر؟ فقلت اوترث، فقال اليس لك في رسول الله أسوة حسنة؟ رایت رسول الله صلى الله عليه وسلم يوتر على راحلته“ (رواه الترمذی)

اس مسئلہ میں اختلاف ہے کہ وتر علی الراحلہ یعنی سواری پر وتر پڑھنا جائز ہے یا نہیں؟ چنانچہ ائمہ ثلاثہ وتر علی الراحلہ کو جائز قرار دیتے ہیں، اور حدیث باب سے استدلال کرتے ہیں۔ جبکہ امام ابو حنیفہؒ کے نزدیک وتر علی الراحلہ جائز نہیں بلکہ نیچے اترنا ضروری ہے، کیونکہ صلوٰۃ وتر واجب ہے لہذا راحلہ پر ادا نہیں کی جاسکتی۔

امام صاحبؒ کی دلیل حضرت ابن عمرؓ کی ایک دوسری روایت ہے، جو طحاوی میں مذکور ہے ”عن ابن عمرؓ انه كان يصلي على راحلته ويوتر على الأرض ويزعم ان رسول الله صلى الله عليه وسلم كان يفعل كذلك“۔

اس طرح حضرت ابن عمرؓ کی روایات (یعنی حدیث باب اور حنفیہ کی متدل حدیث) میں تعارض ہو جاتا ہے اگر تطبیق کی کوشش کی جائے تو یہ کہا جاسکتا ہے کہ حدیث باب میں وتر سے مراد صلوٰۃ اللیل ہے (چنانچہ صلوٰۃ اللیل پر وتر کا اطلاق احادیث میں مشہور و معروف ہے) اور تہجد علی الراحلہ بالاتفاق جائز ہے۔ اور اگر تطبیق پر اطمینان نہ ہو تو ”إذا تعارضتا ساقطا“ پر عمل ہوگا اور قیاس کی طرف رجوع ہوگا

(دوسرے الفاظ میں یوں کہا جاسکتا ہے کہ تعارض کے پائے جانے کی صورت میں اوفق بالقیاس کو ترجیح حاصل ہوگی) جو حنفیہ کی تائید کرتا ہے، چنانچہ امام طحاویؒ فرماتے ہیں کہ اس بات پر اتفاق ہے کہ وتر کو قدرت علی القيام کی صورت میں بیٹھ کر پڑھنا جائز نہیں جس کا تقاضا یہ ہے کہ وتر علی الراحلہ بطریق اولیٰ ناجائز ہو کیونکہ احلہ پر نماز نہ صرف قیام سے بلکہ استقبال قبلہ اور بیٹھنے کی ہیئت مسنونہ سے بھی خالی ہوتی ہے۔ (۱)

☆☆☆

(۱) درس ترمذی: ۲/ ۲۱۳، و کلماتی إمام الباری: ۳/ ۲۰۱

## باب الجمعة

## جمعہ کے دن ساعتِ اجابت کی تعیین

"عن انس بن مالک عن النبی صلی اللہ علیہ وسلم قال: التمسوا الساعة التي

نُرجی فی یوم الجمعة بعد العصر إلى غیوبة الشمس" (رواه الترمذی)

جمعہ کے دن ساعتِ اجابت (قبولیت کی گھڑی) کے بارے میں علماء کا اختلاف ہے۔ ایک جماعت کے نزدیک یہ مبارک ساعت نبی کریم صلی اللہ علیہ وسلم کے زمانہ کے ساتھ مخصوص تھی۔

جبکہ جمہور اس کے قائل ہیں کہ قیامت تک یہ ساعت باقی ہے۔ پھر خود جمہور میں اس کی تعیین و عدم تعیین کے بارے میں شدید اختلاف ہے، اس بارے میں قریباً پینتالیس اقوال ہیں، ان پینتالیس اقوال میں سے گیارہ مشہور ہیں اور دو اشہر ہیں۔ (۱)

۱- قول اول یہ ہے کہ یہ ساعت نماز عصر کے بعد سے لے کر غروب آفتاب تک کا وقت ہے۔ اس قول کو امام ابوحنیفہؒ اور امام احمدؒ نے اختیار کیا ہے۔

۲- قول ثانی یہ ہے کہ جس وقت امام خطبہ کے لئے منبر پر جائے اس وقت سے لے کر نماز کے ختم ہونے تک جو وقت ہوتا ہے یہی ساعتِ اجابت ہے۔ اسی قول کو شافعیہ نے اختیار کیا ہے۔

دلائل ائمہ

قول اول کی دلیل ترمذی میں حضرت انسؓ کی حدیث باب ہے۔ اور قول ثانی کی دلیل صحیح مسلم میں حضرت ابوموسیٰ اشعریؓ کی روایت ہے "عن ابی ہریرۃ ابن ابی موسیٰ الاشعری قال قال لی عبد اللہ بن عمر اسمعت اباک یحدث عن رسول اللہ صلی اللہ علیہ وسلم فی شأن ساعة الجمعة؟ قال قلت نعم اسمعته یقول سمعت رسول اللہ صلی اللہ علیہ وسلم یقول ہی بین ما ان یجلس الإمام إلى ان تفضی الصلوۃ"۔ بہر حال دونوں قسم کی حدیثوں میں بعض حضرات نے تطبیق دینے کی کوشش کی ہے، لیکن اکثر

(۱) جامع للتحقیل، معارف البین: ۳/۳۰۶، ۳۰۷، ۳۰۸، و عمدة القاری: ۳/۳۲۷

حضرات ان میں کسی ایک کی ترجیح کے قائل ہیں، چنانچہ شافعیہ نے مسلم کی روایت کو ترجیح دی ہے اور حنفیہ اور حنبلیہ نے ترمذی کی روایت کو ترجیح دی ہے۔ (۱)

بہر حال جمعہ کے دن عصر سے مغرب تک تو دعاء و ذکر کا اہتمام ہونا چاہئے، ساتھ ساتھ جمعہ کی نماز کے خطبہ سے لے کر نماز سے فارغ ہونے تک بھی اگر امکان دعاء ہو اس کا اہتمام کر لینا چاہئے۔ (۲)

## غسل جمعہ کا حکم

”عن ابن عمرؓ أنه سمع النبي صلى الله عليه وسلم يقول: مَنْ أتى الجمعة فليغتسل“ (رواه الترمذی)

جمعہ کے دن غسل کرنے کے حکم میں فقہاء کا اختلاف ہے۔

چنانچہ امام ابوحنیفہؒ، امام شافعیؒ، امام احمدؒ، سیت جمہور سلف و خلف کا اس پر اتفاق ہے کہ غسل یوم جمعہ واجب نہیں بلکہ سنت ہے۔

البتہ ظاہر یہ اس کے وجوب کے قائل ہیں، امام مالکؒ کی طرف بھی یہ قول منسوب ہے۔ (۳)

دلائل فقہاء

قائلین وجوب غسل حدیث باب میں ”فلیغتسل“ کے صیغہ امر سے استدلال کرتے ہیں۔ نیز ان کا استدلال صحیحین میں حضرت ابوسعید خدریؓ کی روایت سے بھی ہے ”إن رسول الله صلى الله عليه وسلم قال: غسل يوم الجمعة واجب على كل محتلم“ (اللفظ للبخاری)۔ جبکہ جمہور کے دلائل درج ذیل ہیں:

(۱)..... ترمذی میں حضرت سرہ بن جندبؓ کی روایت ہے ”قال قال رسول الله صلى الله عليه وسلم: مَنْ توضأ يوم الجمعة لبها ونعمت ومن اغتسل فالغسل أفضل“۔

(۲)..... حضرت عثمانؓ کے واقعہ سے بھی جمہور کا استدلال ہے، چنانچہ صحیح مسلم میں حضرت

(۱) جامع لفصل الدلائل، معارف السنن: ۴/۳۰۹، ۳۱۰۔

(۲) انظر لهذا التفصيل، نور الترمذی: ۲/۲۲۶، والدر المنصور: ۲/۳۰۱، وللغات التلخیص: ۲/۴۵۸، جامع لمربدا لأقوال فی هذه المسئلة، فتح الباری: ۲/۳۳۸۔

(۳) جامع للسط، معارف السنن: ۳/۳۲۰، وشرح مسلم للنووی: ۱/۲۴۹۔

ابو ہریرہؓ سے مروی ہے "قال بینما عمر بن الخطاب یخطب الناس یوم الجمعة ، إذ دخل عثمان بن عفان لعرض به عمر فقال: ما بال رجال یتأخرون بعد النداء فقال عثمان: یا امیر المؤمنین ما زدت حین سمعت النداء أن توضأت ثم اقبلت فقال عمر: والوضوء ایضاً، ألم تسمعوا رسول الله صلی الله علیه وسلم یقول إذا جاء أحدکم إلى الجمعة فلیغتسل۔"

وجہ استدلال ظاہر ہے کہ اگر غسل جمعہ واجب ہوتا تو حضرت عثمان غنیؓ کو ہرگز نہ چھوڑتے اور حضرت عمرؓ بھی ان کو لوٹ کر غسل کر کے آنے کا حکم دیتے۔ "وإذلیس فلیس۔"

قائلین وجوب کے دلائل کا جواب

جہاں تک قائلین وجوب غسل کے دلائل کا تعلق ہے، ان کا جواب یہ ہے کہ غسل کا حکم شروع میں ایک عارض کی وجہ سے تھا جب وہ عارض ختم ہو گیا تو حکم بھی ختم ہو گیا۔

اور وہ عارض یہ تھا کہ ابتدائے اسلام میں چونکہ حضرات صحابہ کرامؓ محنت اور مشقت کے کام کیا کرتے تھے پھر ان کا لباس بھی نہایت معمولی اور موٹا ہوتا تھا اور مسجد چھوٹی تھی، چھت بہت قریب تھی، اس لئے گرمی کی شدت میں جب پسینہ آتا تھا تو وہ ایذا اور تکلیف کا باعث بنتا تھا اس وقت آپ صلی اللہ علیہ وسلم نے فرمایا: "یا آیتھا الناس إذا کان هذا الیوم فاغتسلوا ولیمس أحدکم أفضل ما یجد من دهنه وطیه... إلخ۔"

نیز قائلین وجوب کے دلائل کا ایک جواب یہ بھی دیا جاسکتا ہے کہ احادیث میں غسل کے بارے میں جہاں جہاں میذا امر استعمال ہوا ہے وہ وجوب پر نہیں استجاب پر محمول ہے۔ (۱)

**غسل جمعہ صلوٰۃ جمعہ کے لئے ہے یا یوم جمعہ کے لئے؟**

"عن ابن عمرؓ قال: قال رسول الله صلی الله علیه وسلم: إذا جاء أحدکم الجمعة

فلیغتسل" (رواہ الترمذی)

یہاں ایک بحث یہ بھی ہوتی ہے کہ غسل جمعہ صلوٰۃ جمعہ کے لئے سنت ہے یا یوم جمعہ کے لئے سنت

ہے؟

(۱) ملخصاً من درس ترمذی: ۲/۲۲۹، ونفحات التلخیص: ۲/۷۷۱، ۳۰۷، وانظر ایضاً، فتح الملمح: ۳/۲۹۰، سحاح العلماء فی وجوب الغسل یوم الجمعة وفرضته وسننه۔

چنانچہ امام محمد، حسن بن زیاد اور داؤد ظاہریؒ یوم جمعہ کے لئے اس کو سنت کہتے ہیں اور حضرت ابو سعید خدریؓ کی روایت سے استدلال کرتے ہیں "غسل یوم الجمعة واجب علی کل محتلم"۔ نیز یوم جمعہ چونکہ سید الایام ہے اس لئے بھی غسل یوم جمعہ کے لئے ہوتا چاہئے۔

لیکن جمہور کے نزدیک غسل صلوٰۃ جمعہ کے لئے سنت ہے، (۱) چنانچہ حدیث باب "إذا جاء أحدکم الجمعة فلیغتسل" سے متبادر یہی ہے کہ صلوٰۃ جمعہ ہی کے واسطے غسل کے لئے کہا جا رہا ہے۔ چونکہ طہارت کا تعلق صلوٰۃ سے ہے اس لئے کہا جائے گا کہ "غسل یوم الجمعة واجب" میں تاکید غسل صلوٰۃ جمعہ کے لئے ہوگی نہ کہ نفس یوم کے لئے اور اس یوم کی سیادت اور شرافت بھی صلوٰۃ جمعہ ہی کی وجہ سے ہے، اس لئے رائج اور احوط یہی ہے کہ غسل کو صلوٰۃ جمعہ کے لئے سنت قرار دیا جائے۔

### ثمرۂ اختلاف

ثمرۂ اختلاف اس وقت ظاہر ہوگا کہ مثلاً ایک شخص نے صبح کو غسل کر لیا، اس کے بعد اس کو حدث لاحق ہو گیا اور پھر وضو کر کے نماز جمعہ ادا کی تو جمہور کے یہاں اس کا یہ غسل صلوٰۃ جمعہ کا نہ ہوگا اور اس سے سنت ادا نہ ہوگی، لیکن جو حضرات غسل کو یوم جمعہ کی سنت قرار دیتے ہیں تو ان کے نزدیک یہ سنت ادا ہو جائیگی، یہ ذہن میں رہے کہ صلوٰۃ جمعہ کے لئے غسل کے مسنون ہونے کا مطلب یہ بتایا گیا ہے کہ اسی غسل میں کئے جانے والے وضو سے نماز ادا کی جائے، درمیان میں حدث پیش نہ آئے۔ (۲)

### کتنی دور سے نماز جمعہ کے لئے آنا واجب ہے؟

"عن ابی ہریرۃ عن النبی صلی اللہ علیہ وسلم قال: الجمعة علی من آواہ اللیل الی اہلہ... إلخ" (رواہ الترمذی)

جو لوگ بستی یا شہر سے دور رہتے ہوں ان کو کتنی دور سے نماز جمعہ کی شرکت کے لئے آنا واجب ہے؟ اس بارے میں فقہاء کا اختلاف ہے۔

چنانچہ امام شافعیؒ کی طرف یہ قول منسوب ہے کہ جو شخص شہر سے اتنی دور رہتا ہو کہ شہر میں نماز جمعہ

(۱) راجع، الصحابہ: ۱/۳۳۰

(۲) النظر لهذه المسئلة، لمحات الصلیح: ۳۰۸/۲، وفتح الملمہ: ۲۹۲/۳، اختلاف الفقہاء الحنبلیہ فی أن الغسل یوم الجمعة للصلاة أم للبروم؟

کے لئے آکر رات سے پہلے پہلے اپنے گھر واپس پہنچ سکے اس پر واجب ہے کہ وہ جمعہ میں شرکت کرے اور جو اس سے زیادہ دور رہتا ہو اس پر جمعہ کی شرکت واجب نہیں، بعض حضرات حنفیہ کا مسلک بھی یہی ہے چنانچہ امام ابو یوسفؒ کا ایک قول اسی کے مطابق ہے، ان حضرات کا استدلال حضرت ابو ہریرہؓ کی روایت مروی فی الباب سے ہے "الجمعة على من آواه الليل إلى أهله"۔

امام احمدؒ کا مسلک یہ ہے کہ جمعہ اس شخص پر واجب ہوگا جس کو اذان جمعہ سنائی دیتی ہو یعنی جو شخص شہر سے اتنی دور ہو کہ اسے اذان کی آواز نہ آتی ہو تو اس پر جمعہ واجب نہیں۔

امام ابو حنیفہؒ کا مسلک یہ ہے کہ جمعہ اس شخص پر واجب ہے جو شہر میں رہتا ہو یا شہر کی فناء میں، فناء سے باہر رہنے والوں پر جمعہ کی شرکت واجب نہیں اور فناء کی کوئی حد مقرر نہیں بلکہ شہر کی ضروریات جہاں تک بھی پوری ہوتی ہوں وہاں تک کا علاقہ شہر میں داخل ہے۔ (۱)

صحیح بات یہ ہے کہ اس بارے میں حضور اقدس صلی اللہ علیہ وسلم کی کوئی صریح حدیث منقول نہیں ہے، البتہ حنفیہ نے آیات قرآنی اور متعدد احادیث صحیحہ کو سامنے رکھ کر یہ قول اختیار کیا ہے۔ (۲) واللہ اعلم

## جمعہ فی القریٰ کا مسئلہ

حضرات ائمہ کا اس بارے میں اختلاف ہے کہ گاؤں اور دیہات میں جمعہ پڑھنا جائز ہے یا نہیں؟

چنانچہ حنفیہ کے نزدیک صحت جمعہ کے لئے مصر یعنی شہر یا قریہ کبیرہ شرط ہے، اور دیہات وغیرہ میں جمعہ جائز نہیں۔

جبکہ امام شافعیؒ وغیرہ کے نزدیک جمعہ کے لئے مصر شرط نہیں بلکہ گاؤں میں بھی جمعہ ہو سکتا ہے۔

قائلین جواز کے دلائل

(۱)..... قائلین جواز کا پہلا استدلال آیت قرآنی "إِذَا نَادَىٰ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ" میں "فاسعوا" کے عموم سے ہے جس میں مصر اور غیر مصر کی کوئی تفصیل نہیں۔

(۱) درس لومہ ص: ۲۳۱/۲

(۲) معالم ہادی ص: ۸۲/۳

ہماری طرف سے اس کا جواب یہ ہے کہ اس آیت میں "سعی الی الجمعة" کو نہایت ہی  
 ازان کی آواز پر موقوف کیا گیا ہے اور اس میں یہ بیان نہیں کیا گیا کہ غداء کہاں ہو لی چاہتے کہاں نہیں؟ اور  
 قریہ میں جب غداء نہ ہوگی تو سعی بھی واجب نہ ہوگی۔

(۲)..... ان کا دوسرا استدلال ابو داؤد وغیرہ میں حضرت ابن عباسؓ کی معروف روایت سے ہے،  
 لڑاتے ہیں "ان اول جمعة جمعت لی الاسلام بعد جمعة جمعت لی مسجد رسول اللہ  
 صلی اللہ علیہ وسلم بالمدينة لجمعة جمعت بجوالی (علی وزن فغانی) قریہ من قری  
 البحرين... الخ"۔ اس میں جوالی کو قریہ (گاؤں) قرار دیا گیا ہے، معلوم ہوا کہ قریہ میں جمعہ ہوتا ہے۔  
 اس کا جواب یہ ہے کہ لفظ قریہ عربی محاورہ میں بسا اوقات شہر کے لئے بھی استعمال ہوتا ہے چنانچہ  
 قرآن کریم میں مکہ مکرمہ اور طائف کے لئے لفظ قریہ استعمال ہوا ہے حالانکہ یہ بالاتفاق شہر ہیں، اسی طرح  
 حدیث ہلالہ میں بھی لفظ قریہ شہر کے معنی میں آیا ہے۔

تاکلیف عدم جواز کے دلائل

(۱)..... تاکلیف عدم جواز کی ایک دلیل یہ ہے کہ صحیح روایات سے ثابت ہوتا ہے کہ حجۃ الوداع  
 کے موقع پر قوف عرفات جمعہ کے دن ہوا تھا، پھر اس پر بھی تمام روایات متفق ہیں کہ آنحضرت صلی اللہ علیہ  
 وسلم نے اس روز عرفات میں جمعہ ادا نہیں فرمایا بلکہ ظہر کی نماز پڑھی اس کی وجہ بجز اس کے کوئی نہیں ہو سکتی کہ  
 جمعہ کے لئے مصر شرط ہے۔

(۲)..... صحیح بخاری میں حضرت عائشہؓ کی معروف روایت ہے "قالت کان الناس ینتابون  
 الجمعة من منازلهم والموالی (۱)... الخ"۔ اس سے معلوم ہوتا ہے کہ اہل "موالی" باریاں مقرر  
 کر کے جمعہ میں شریک ہونے کے لئے مدینہ طیبہ آیا کرتے تھے، اگر چھوٹی بستیوں میں جمعہ جائز ہوتا تو ان کو  
 جمعہ کے لئے باریاں مقرر کر کے مدینہ آنے کی ضرورت نہ تھی بلکہ وہ "موالی" ہی میں جمعہ قائم کر سکتے تھے۔

(۳)..... مصنف ابن ابی شیبہؒ میں حضرت علیؓ کا اثر مروی ہے "لا تشریق ولا جمعة الا فی  
 مصر جامع"۔ یہ روایت اگرچہ موقوف ہے، لیکن غیر مد رک بالقیاس ہونے کی وجہ سے مرفوع کے حکم میں

(۱) الموالی جمع العالیہ وہی مواضع ولری لغرب مدينة النبی صلی اللہ علیہ وسلم من جهة الشرق من مہین الی  
 لمدينة امیال مولال اولیامن اربعة امیال (حاشیۃ البخاری ۱: ۱۲۳)



ہے۔ (۱)

## نماز جمعہ کے وقت میں اختلاف فقہاء

”عن انس بن مالک ان النبی صلی اللہ علیہ وسلم کان یصلی الجمعة حين

نعل الشمس“ (رواہ الترمذی)

جمہور کے نزدیک اس حدیث کا مطلب یہ ہے کہ زوال شمس کے متصل بعد آپ صلی اللہ علیہ وسلم

جوئی نماز پڑھ لیتے تھے۔

چنانچہ جمہور کے نزدیک جمعہ کا وقت وہی ہے جو ظہر کا ہے۔

ابن امام احمد اور بعض اہل ظاہر کے نزدیک جمعہ زوال شمس سے پہلے پڑھنا بھی جائز ہے، ان کے

نزدیک نحوہ کبریٰ سے نماز جمعہ کا وقت شروع ہو جاتا ہے۔ (۲)

والا کل ائمہ

امام احمد کا استدلال ترمذی میں حضرت سہل بن سعد کی مشہور روایت سے ہے ”ما کننا نصلی

فی عبد رسول اللہ صلی اللہ علیہ وسلم ولا نقیل الا بعد الجمعة“.

جب استدلال یہ ہے کہ ”غداء“ عربی زبان میں اس کھانے کو کہتے ہیں جو طلوع شمس کے بعد اور

زوال سے پہلے کھایا جائے، لہذا اس حدیث کا مطلب یہ نکلا کہ صحابہ کرام زوال سے پہلے کا کھانا جمعہ

سے فارغ ہونے کے بعد کھاتے تھے، اس طرح جمعہ لازماً زوال سے بہت پہلے ہوا۔

اس کا جواب یہ ہے کہ اگرچہ لفظ ”غداء“ لغت میں زوال سے پہلے کے کھانے کے لئے آتا ہے

لیکن اگر کوئی شخص دوپہر کا کھانا زوال کے بعد کھائے تو اس پر بھی توسعاً بلکہ عرفاً ”غداء“ کا اطلاق ہوتا ہے،

اس کی مثال ایسی ہے جیسے آنحضرت صلی اللہ علیہ وسلم نے سحری کے بارے میں فرمایا: ”هلموا الى الغداء“

المبارک“۔ اس سے یہ استدلال کسی کے نزدیک درست نہیں کہ سحری طلوع آفتاب کے بعد کھائی جاسکتی

ہے۔

امام احمد کے استدلال کے بالقابل امام بخاری نے وقت جمعہ پر اس حدیث سے استدلال کیا

(۱) وتفصیل فی درس ترمذی: ۲/۲۳۲، وإتمام الباری: ۳/۶۵، وفتح النبی: ۲/۶۳

(۲) راجع لتفصیل هذه المسئلة، فتح الباری: ۲/۳۸۷، ومعارف المسنن: ۳/۳۵۳، ۳۵۵

ہے، جس میں حضرت عائشہؓ فرماتی ہیں ”وكانوا إذا راحوا إلى الجمعة راحوا في هبتهم“۔ اس میں جمعہ کے لئے ”راح“ سے تعبیر کیا گیا، اور لفظ ”راح“ زوال کے بعد جانے کو کہتے ہیں۔ (۱)

## جمعہ کے دونوں خطبے واجب ہیں یا ایک؟

”عن ابن عمر أن النبي صلى الله عليه وسلم كان يخطب يوم الجمعة ثم يجلس ثم يقوم فيخطب، قال: مثل ما يفعلون اليوم“ (رواه الترمذي)

اس مسئلہ میں اختلاف ہے کہ جمعہ کے دونوں خطبے واجب ہیں یا ایک؟ امام شافعیؒ کے نزدیک دونوں خطبے واجب ہیں، ان کا استدلال حدیث باب سے ہے، جس میں حضور صلی اللہ علیہ وسلم کا عمل یہ بیان کیا گیا ہے کہ آپؐ دو خطبے پڑھتے تھے۔

جبکہ جمہور کے نزدیک ایک خطبہ واجب ہے، یہ حضرات قرآن کریم کی آیت ”فاسعوا إلى ذكر الله“ سے استدلال کرتے ہیں، لہذا خطبہ صرف ذکر اللہ سے ادا ہو جاتی ہے، اور ذکر اللہ کا مقصد صرف ایک خطبہ سے حاصل ہوتا ہے۔

جہاں تک حدیث باب میں رسول اللہ صلی اللہ علیہ وسلم کے عمل کا ذکر ہے اس کا جواب یہ ہے کہ مجرد فعل سے وجوب ثابت نہیں ہوتا ہے، جب تک کہ اس کے خلاف پر نگیر نہ ہو اور یہاں نگیر ثابت نہیں۔

## دونوں خطبوں کے درمیان بیٹھنے کی شرعی حیثیت

جمعہ کے دونوں خطبوں کے درمیان بیٹھنے کی حیثیت میں بھی اختلاف ہے۔

چنانچہ امام شافعیؒ کے نزدیک دونوں خطبوں کے درمیان جلوس واجب ہے، ان کا استدلال حدیث باب سے ہے جس میں آنحضرت صلی اللہ علیہ وسلم کا عمل یہ مذکور ہے کہ آپؐ دونوں خطبوں کے درمیان جلوس فرمایا کرتے تھے۔

لیکن اس کا جواب پچھلے مسئلے میں گذر چکا کہ مجرد فعل سے وجوب ثابت نہیں ہوتا ہے۔

اور جمہور کا مسلک یہ ہے کہ دونوں خطبوں کے درمیان بیٹھنا مسنون ہے، واجب نہیں، اس لئے کہ حضرت علیؓ کا ایک اثر ہے کہ وہ ایک ہی قیام سے دونوں خطبے پڑھتے تھے۔

(۱) والتفصيل في دوس ترمذی: ۲۳۰/۲، والفر المستورد: ۴۲۵/۲، ونفحات الصلح: ۷۷۳/۲

نیز یہ ایک ایسا جلوس ہے جس میں کوئی ذکر شروع نہیں ہے اور ایسی چیز واجب نہیں ہو سکتی جس میں کوئی ذکر نہ ہو۔ (۱) واللہ اعلم

## دورانِ خطبہ تحیۃ المسجد پڑھنے کا حکم

”عن جابر بن عبد اللہؓ بینما النبی صلی اللہ علیہ وسلم یخطب یوم الجمعة إذ جاء رجل فقال للنبی صلی اللہ علیہ وسلم: أصليت؟ قال لا: قال: فقم فاركع“ (رواہ الترمذی)

جمعہ کے دن خطبہ شروع ہونے کے بعد مسجد میں آنے والے شخص کے لئے تحیۃ المسجد (دو گانہ) پڑھنے کا کیا حکم ہے؟ اس بارے میں فقہاء کا اختلاف ہے۔

شافعیہ اور حنابلہ کا مسلک یہ ہے کہ اگر خطبہ جمعہ کے دوران آنے والا شخص خطبہ کے دوران ہی تحیۃ المسجد پڑھ لے تو یہ مستحب ہے۔

اس کے برخلاف امام ابو حنیفہؒ، امام مالکؒ اور فقہاء کوفہ یہ کہتے ہیں کہ خطبہ جمعہ کے دوران کسی قسم کا کلام یا نماز جائز نہیں، جمہور صحابہ و تابعین کا بھی یہی مسلک ہے۔ (۲)

دلائل ائمہ

شافعیہ اور حنابلہ حدیث باب سے استدلال کرتے ہیں۔

جبکہ حنفیہ مندرجہ ذیل دلائل سے استدلال کرتے ہیں:

(۱)..... قرآن کریم کی آیت ہے ”وإذا قرأ القرآن فاستمعوا له وأنصتوا“ حضرات حنفیہ کہتے ہیں کہ یہ آیت قراءت خلف الامام کے متعلق نازل ہوئی ہے البتہ خطبہ جمعہ بھی اس حکم میں شامل ہے جبکہ شافعیہ تو اس آیت کو صرف خطبہ جمعہ ہی کے ساتھ مخصوص مانتے ہیں، تو پھر وہ کیسے خطبہ کے دوران نماز کی اجازت دیتے ہیں۔ بہر حال ہر صورت میں اس آیت کی زد سے خطبہ کے دوران خاموشی اختیار کرنا اور خطبہ سننا واجب ہے اور ظاہر ہے کہ نماز پڑھنے کے ساتھ یہ ممکن نہیں۔

(۲)..... ترمذی میں حضرت ابو ہریرہؓ کی روایت ہے ”إن رسول الله صلی اللہ علیہ وسلم لقال: من قال يوم الجمعة والإمام يخطب "انصت" فقد لقا". آنحضرت صلی اللہ علیہ وسلم نے

(۱) راجع لہذا المسئلة، فتح الملہم: ۳/۳۲۱، باب ذکر العطین قبل الصلاة وما لہما من الجلوس.

(۲) معارف السنن: ۳/۲۶۷

خطبہ کے دوران امر بالمعروف سے بھی منع فرمایا ہے، حالانکہ امر بالمعروف فرض ہے، اور تحیۃ المسجد مستحب ہے، لہذا تحیۃ المسجد بطریق اولیٰ ممنوع ہوگی۔

(۳)..... معجم طبرانی میں حضرت عبداللہ بن عمرؓ سے مرفوعاً مروی ہے "قال: سمعتُ النبی

صلی اللہ علیہ وسلم یقول: إذا دخل أحدکم المسجد والإمام علی المنبر فلا صلوٰۃ ولا کلام حتی یفرغ الإمام".

### حدیث باب کا جواب

جہاں تک حدیث باب کے واقعہ کا تعلق ہے اس کا جواب یہ ہے کہ یہ واقعہ خطبہ سے پہلے کا ہے جس کی تفصیل یہ ہے کہ آنحضرت صلی اللہ علیہ وسلم ایک مرتبہ جمعہ کے خطبہ کے لئے منبر پر تشریف فرما تھے لیکن ابھی خطبہ شروع نہیں فرمایا تھا کہ اتنے میں ایک صاحب جن کا نام سلیم بن بدیہ الغطفانی تھا، انتہائی بوسیدہ کپڑے پہنے ہوئے (۱) مسجد میں داخل ہوئے آپؐ نے ان کے فقر و فاقہ کی کیفیت کو دیکھ کر یہ مناسب سمجھا کہ تمام صحابہ ان کی حالت کو اچھی طرح دیکھ لیں اس لئے انہیں کھڑا کر کے نماز کا حکم دیا اور جتنی دیر انہوں نے نماز پڑھی اتنی دیر آپؐ خاموش رہے، اور خطبہ شروع نہیں فرمایا، بعد میں آپؐ نے صحابہ کرام کو ان پر صدقہ کرنے کی ترغیب دی، چنانچہ اس موقع پر صحابہ کرامؓ نے انہیں خوب صدقہ دیا اس سے واضح ہوا کہ یہ اول تو ایک خصوصی واقعہ تھا جس کو عمومی قواعد کلیہ کے خلاف پیش نہیں کیا جاسکتا، دوسرے یہ کہ حضرت سلیمؓ کے آنے کے وقت آپؐ نے خطبہ شروع نہیں فرمایا تھا، جس کی دلیل یہ ہے کہ صحیح مسلم کی ایک روایت میں یہ الفاظ مروی ہیں "جاء سلیم الغطفانی یوم الجمعة ورسول اللہ صلی اللہ علیہ وسلم قاعد علی المنبر". اور یہ معلوم ہے کہ آپؐ ہمیشہ کھڑے ہو کر خطبہ دیا کرتے تھے، لہذا بیٹھنے کا مطلب یہی ہے کہ آپؐ نے ابھی خطبہ شروع نہیں فرمایا تھا۔

### شافعیہ اور حنابلہ کا ایک اور استدلال

اس مسئلہ میں شافعیہ اور حنابلہ کی ایک قوی دلیل صحیحین میں حضرت جابر بن عبد اللہؓ کی ایک قولی روایت ہے "قال رسول اللہ صلی اللہ علیہ وسلم وهو یخطب إذا جاء أحدکم والإمام یخطب أو قد خرج للیصل رکعتین (اللفظ للبخاری) یہ حدیث قولی ہے، اور اس میں حضرت

(۱) چنانچہ ترمذی میں حضرت ابوسعید خدریؓ کی روایت ہے "إن رجلاً جاء یوم الجمعة فی مہنة ہذا (ای مہنتہ لدن علی الفجر)".

سلیک کے واقعہ کی کوئی تخصیص نہیں بلکہ اس میں عمومی حکم دیا گیا ہے۔

لیکن اس حدیث کا جواب یہ ہے کہ یہ حدیث آیت قرآنی ”وَإِذَا قُرِئَ الْقُرْآنُ فَاسْتَمِعُوا لَهُ وَأَنْصِتُوا“ اور ان احادیث کے معارض ہے جو حنفیہ نے اپنے استدلال میں ذکر کی ہیں، اب اگر تطبیق کا طریقہ اختیار کیا جائے تو یہ کہا جاسکتا ہے کہ ”والإمام بخطب“ سے مراد ”یرید الإمام أن یخطب“ یا ”یاد الإمام أن یخطب“ ہے، اور اگر ترجیح کا طریقہ اختیار کیا جائے تو روایات نہی کئی وجوہ سے رائج ہے۔

روایات نہی کی وجوہ ترجیح

(۱)..... روایات نہی ایک تو اس بناء پر رائج ہیں کہ محرم اور صبح میں تعارض کے وقت محرم کو ترجیح

ہوتی ہے۔

(۲)..... دوسرے اس لئے کہ روایات نہی مؤید بالقرآن ہیں۔

(۳)..... تیسرے اس لئے کہ روایات نہی مؤید بالاصول الکلیہ ہیں۔

(۴)..... چوتھے اس لئے کہ روایات نہی مؤید بحال صحابہ واتباعین ہیں۔ (۱)

## دورانِ خطبہ کلام کا حکم

”عن ابی ہریرۃ أن رسول اللہ صلی اللہ علیہ وسلم قال: مَنْ قَالَ یَوْمَ الْجُمُعَةِ

”الإمام یخطب: ”انصت“ فقد لفا“ (رواہ الترمذی)

اس مسئلہ میں فقہاء کا اختلاف ہے کہ خطبہ کے دوران کلام کرنے کا کیا حکم ہے؟

چنانچہ ائمہ اربعہ کے نزدیک خطبہ کے دوران کلام جائز نہیں، ان کا استدلال حدیث باب سے

ہے۔

البتہ امام شافعیؒ کے قول جدید میں جواز ہے، اور جواز کے بارے میں ان کا استدلال ان روایات

سے ہے جن میں آپ صلی اللہ علیہ وسلم سے کلام ثابت ہے مثلاً ”ان النبی صلی اللہ علیہ وسلم کلم

سلیک العطفانی حین لم یرکع“.

(۱) جامع لمزید التعلیل، درس ترمذی: ۲/۲۳۶-۲۵۳، وایام الباری: ۳/۱۱۱، والذکر المنضود: ۲/۳۳۱،

وعلمان التفسیر: ۲/۳۳۱، باب الحجۃ والإمام یخطب.

پھر حنفیہ کے نزدیک سامعین یعنی خطبہ سننے والوں کو تو کلام کی اجازت نہیں البتہ امام کو یہ حق حاصل ہے کہ وہ دینی ضرورت کے تحت کلام کر سکتا ہے۔ (۱)

خطبہ کے وقت سلام اور چھینک کا جواب دینے کا حکم

پھر خطبہ کے وقت سلام اور چھینک کا جواب دینے کی بھی اجازت نہیں، چنانچہ جمہور اسی کے قائل ہیں۔

البتہ امام ابو یوسفؒ وغیرہ ردِ سلام اور تشمیتِ عاٹس (جھینک کا جواب دینے) کے قائل ہیں، ان کا استدلال اس بات سے ہے کہ ردِ سلام واجب اور تشمیتِ عاٹس کم از کم سنت مؤکدہ ہے لہذا ان کے ترک کی اجازت نہ ہوگی۔

جمہور کا استدلال روایت باب سے ہے ”مَنْ قَالَ يَوْمَ الْجُمُعَةِ وَالْإِمَامُ يَخْطُبُ:  
”انصتْ“ فقد لقا“ اس کے علاوہ امر بالانصات (یعنی خاموش ہونے کا امر) امر بالمعروف ہونے کی  
حیثیت سے واجب ہوتا چاہئے تھا، جب اسے بھی لغو قرار دیا گیا ہے تو رد سلام اور تسمیت عاٹس کا بھی یہی  
حکم ہوگا۔ (۲)

خطبہ سے پہلے اور خطبہ کے بعد کلام کا حکم

”عن أنس بن مالك قال: كان النبي صلى الله عليه وسلم يتكلم بالحاجة إذا نزل  
عن المنبر“ (رواه الترمذي)

خطبہ سے پہلے اور خطبہ کے بعد کلام جمہور کے نزدیک جائز ہے۔

لیکن امام ابو حنیفہؒ کے نزدیک خطبہ کی ابتداء سے نماز کے اختتام تک کوئی سلام و کلام جائز نہیں۔

۴۰۰: ہور کا استدلال حدیث باب سے ہے۔

لیکن یہ حدیث ضعیف ہے چنانچہ خود امام ترمذیؒ فرماتے ہیں "ہذا حدیث لا نعرفہ الا من حدیث جسر بن حازم". پھر امام ترمذیؒ نے امام بخاریؒ کا قول بھی نقل کیا ہے کہ اس حدیث میں جریر بن حازم کو وہم ہو گیا ہے اصل میں حدیث یوں تھی "اقیم الصلوۃ فاخذ رجل بید النبی صلی اللہ

(١) درس ترمذى ٢٠ / ٢٥٣، وكشافى الدر المنصور: ٢٣٩/٢

(٢) درس نوبدى لنسخ الإسلام المفتى محمد طه المنار، مطابع المال: ٢٠٥٢/٢

علیہ وسلم لما زال بکلمہ حتی لعس بعض القوم "۔ اور یہ نماز عشاء کا واقعہ تھا، جریر بن حازم کو ہم ہو گیا اور اسے نماز جمعہ کا واقعہ قرار دے دیا اور ایک جزئی واقعہ کے بجائے اسے ایک عام عادت کے طور پر نقل کر دیا۔ (۱) واللہ اعلم

## جمعہ کی سنن قبلہ اور بعد یہ کتنی ہیں؟

"عن ابن عمر عن النبی صلی اللہ علیہ وسلم أنه کان یصلی بعد الجمعة رکعتین" (رواہ

ترمذی)

جمعہ کی سنن قبلہ اور بعد یہ دونوں میں کلام ہے۔

### سنن قبلہ

جہاں تک سنن قبلہ کا تعلق ہے۔

حنفیہ کے نزدیک جمعہ سے پہلے چار رکعات مسنون ہیں، اور اکثر ائمہ اسی کے قائل ہیں۔

البتہ شافعیہ کے نزدیک جمعہ سے پہلے دو رکعتیں مسنون ہیں کما فی الظہر عندہ۔ (۲)

### سنن قبلہ کا ثبوت

بہر حال جمعہ کے سنن قبلہ کی سیدت کے تمام ائمہ قائل ہیں۔

البتہ علامہ ابن تیمیہؒ نے جمعہ کی سنن قبلہ کا بالکل انکار کیا ہے، ان کا کہنا یہ ہے کہ نبی کریم صلی اللہ علیہ وسلم سے جمعہ سے قبل کوئی نماز پڑھنا ثابت نہیں (اور صحابہ کرامؓ سے جو سنن قبلہ ثابت ہیں، ان کو وہ مطلقاً نازل پر عمل کرتے ہیں)، بلکہ روایات میں آتا ہے کہ آپ صلی اللہ علیہ وسلم جمعہ کے لئے تشریف لاتے تو آپ کے آتے ہی خطبہ شروع ہو جاتا اور سنتیں پڑھنے کو کوئی موقع ہی نہیں ہوتا تھا، مثلاً حضرت عبداللہ بن مسعودؓ مروی ہے کہ "قال: کان النبی صلی اللہ علیہ وسلم إذا خرج یوم الجمعة فقع علی المنبر اذن ہلال"۔ اس میں "قع علی المنبر" پر فاء داخل ہے، جو ترتیب بلا تراخی کے لئے آتی نہیں کی روشنی میں حدیث کا مفہوم یہی بنتا ہے کہ جب آپ مسجد تشریف لاتے تو فوراً ہی خطبہ کے لئے منبر پر تشریف فرما ہو جاتے۔

(۱) ملخصاً درس ترمذی: ۲/۲۵۷، راجع اہل لہذا المسئلة، الدر المنصور: ۲/۴۴۳

(۲) راجع لتفصیل لہذا المسئلة، معارف السنن: ۳/۴۱۱، ۴۱۳، ۴۱۴

لیکن علامہ ابن تیمیہ کا یہ دعویٰ درست نہیں اس لئے کہ جہاں تک آنحضرت صلی اللہ علیہ وسلم کے آتے ہی خطبہ کے شروع ہونے کا تعلق ہے اس میں یہ عین ممکن ہے کہ آنحضرت صلی اللہ علیہ وسلم گھر سے سنتیں پڑھ کر آتے ہوں۔

اس کے علاوہ بعض روایات سے سنن قبلہ کا ثبوت ملتا ہے، چنانچہ سنن ابن ماجہ میں حضرت ابن عباسؓ کی روایت مروی ہے "قال کان النبی صلی اللہ علیہ وسلم یرکع قبل الجمعة اربعاً لا یفصل فی شیء منہن"۔

یہ حدیث اگرچہ سنداً ضعیف ہے، لیکن صحابہ کرامؓ کے آثار اس کی تائید کرتے ہیں، چنانچہ امام ترمذیؒ نے حضرت عبداللہ بن مسعودؓ کے بارے میں نقل کیا ہے "انہ کان یصلی قبل الجمعة اربعاً وبعدها اربعاً"۔

اسی طرح امام طحاویؒ نے مشکل الآثار میں حضرت ابن عمرؓ سے یہ روایت نقل کی ہے "مَنْ کان مصلیاً فلیصل قبل الجمعة وبعدها اربعاً"۔ یہ روایت بھی اگرچہ ضعیف ہے، لیکن تائید کے لئے بہر حال کافی ہے۔

بہر حال ان روایات و آثار کے مجموعہ سے معلوم ہوتا ہے کہ جمعہ کی رواتب قبلہ بے اصل نہیں بلکہ ان کے دلائل موجود ہیں، علاوہ ازیں ظہر پر قیاس کا تقاضا بھی یہی ہے کہ جمعہ سے پہلے چار رکعتیں مسنون ہوں۔

### ایک وضاحت

مذکورہ بالا روایات جس طرح علامہ ابن تیمیہؒ کے خلاف حجت ہیں اسی طرح شوافع کے خلاف بھی حجت ہیں کہ سنن قبلہ چار ہیں دو نہیں۔ (۱)

### سنن بعد یہ میں اختلاف

اور جمعہ کی سنن بعد یہ میں بھی اختلاف ہے، چنانچہ اس کے بارے میں تین مذاہب منقول ہیں: پہلا مذہب

امام شافعیؒ اور امام احمدؒ کے نزدیک جمعہ کے بعد صرف دو رکعتیں مسنون ہیں۔

(۱) درس ترمذی: ۲/۲۵۸، وفتح الملہم: ۳/۳۱۳، اختلاف العلماء فی مشروعۃ النافلة الراجۃ قبل الجمعة۔



ابن طبرانی کا استدلال "طبرانی ابن عمر کی مرفوع حدیث ہاں سے ہے" عن النبی صلی اللہ علیہ وسلم انه کان یصلی بعد الجمعة رکعتین۔

دور الہ ۳

امام ابو طیبہؒ کے نزدیک جمعہ کے بعد چار رکعتیں مسنون ہیں۔  
ان کی دلیل ترمذی میں حضرت ابو ہریرہؓ کی مرفوع حدیث ہے "فہن کان منکم مصلیاً بعد الجمعة فلیصل اربعاً۔"  
یہ ان کا استدلال حضرت ابن مسعودؓ کے نقل سے بھی ہے "انہ کان یصلی قبل الجمعة اربعاً وبعدها اربعاً۔"

تیسرا دور ۳

اور صاحبینؒ کے نزدیک جمعہ کے بعد چھ رکعتیں مسنون ہیں۔  
ان کا استدلال ترمذی میں حضرت عطاء کی روایت سے ہے "قال رایت ابن عمر صلی اللہ علیہ وسلم بعد الجمعة رکعتین ثم صلی بعد ذلك اربعاً۔"  
یہ امام ترمذیؒ نے حضرت علیؓ کے بارے میں بھی نقل کیا ہے کہ "انہ امر ان یصلی بعد الجمعة رکعتین ثم اربعاً۔"  
علیؓ یہ قول

حنفیہ میں سے علامہ ابراہیم حلبیؒ نے "مدیۃ المصلی" کی شرح میں صاحبین کے قول پر فتویٰ دیا ہے  
کیونکہ یہ جامع قول ہے اور اس کو اختیار کرنے سے جمعہ کے بعد چار رکعات اور دو رکعات والی تمام روایات  
میں لائق ہو جاتی ہے۔

جمعہ کی سنن بعد یہ کس ترتیب سے پڑھی جائیں گی؟

پھر ان چھ رکعتوں کی ترتیب میں مشائخ کا اختلاف رہا ہے، بعض مشائخ حنفیہ پہلے چار رکعات  
اور پھر دو رکعات پڑھنے کے قائل ہیں، اور بعض اس کے برعکس صورت کو افضل قرار دیتے ہیں یعنی پہلے دو  
رکعتیں پھر چار رکعتیں، حضرت شاہ صاحبؒ نے آخری قول کو ترجیح دی ہے کیونکہ یہ حضرت علیؓ اور حضرت

ابن عمرؓ کے آثار سے مؤید ہے۔ (۱)

## ایک رکعت بھی نہ ملنے کی صورت میں جمعہ ادا ہو جائے گا یا نہیں؟

”عن ابی ہریرۃ عن النبی صلی اللہ علیہ وسلم قال: مَنْ أدرك من الصلوٰۃ رکعة فقد أدرك الصلوٰۃ“ (رواہ الترمذی)

اس مسئلہ میں اختلاف ہے کہ اگر کوئی شخص جمعہ کی دوسری رکعت میں رکوع کے بعد شریک ہوا تو اس کا کیا حکم ہے؟

ائمہ ثلاثہ اور امام محمدؒ فرماتے ہیں کہ اگر کوئی شخص جمعہ کی دوسری رکعت میں رکوع کے بعد شریک ہوا تو اس پر نماز ظہر واجب ہے، لہذا وہ بغیر استیناف کے چار رکعتیں بطور ظہر پڑھے گا۔

جبکہ امام ابو حنیفہؒ اور امام ابو یوسفؒ کے نزدیک اگر قعدۂ اخیرہ میں سلام سے پہلے شریک ہو گیا تو وہ دوسری رکعات بطور جمعہ پڑھے گا۔

دلائل ائمہ

ائمہ ثلاثہ حدیث باب کے مفہوم مخالف سے استدلال کرتے ہیں (یعنی جس کو ایک رکعت بھی نہیں ملی اس کو گویا نماز ہی نہیں ملی) اور نسائی کی روایت میں یہاں جمعہ کی تصریح بھی موجود ہے، چنانچہ ارشاد ہے ”عن النبی صلی اللہ علیہ وسلم قال: مَنْ أدرك من صلوٰۃ الجمعة فقد أدرك“۔ اس کا جواب یہ ہے کہ یہ استدلال مفہوم مخالف سے ہے، اور مفہوم مخالف ہمارے نزدیک حجت نہیں۔

شیخین کا استدلال بخاری میں حضرت ابو ہریرہؓ کی ایک دوسری مرفوع روایت سے ہے، جس میں ارشاد ہے ”إذا انسم الصلوٰۃ فلیکم السکینۃ فما أدركتم فصلوا وما فاتکم فاتموا“ کہ جب تم نماز کے لئے آؤ تو تم پر سکون لازم ہے پس جتنی نماز پالو اس کو پڑھ لو اور جو تم سے چھوٹ جائے اس کو پورا کر لو، اس حدیث میں غموم ہے کہ نماز پوری ہونے سے پہلے پہلے جو چھوٹ جائے اس کو پورا کر لو، پس اگر تشہد بھی مل جائے گا تو نماز کا پانے والا کہلائے گا، بلکہ سلام سے پہلے بھی اگر شریک ہو گیا تو نماز مل جائے گی، نیز اس حدیث میں جمعہ اور غیر جمعہ کی کوئی تفصیل اور تخصیص نہیں۔

(۱) درس ترمذی: ۲/۲۵۹، وکلاء العام الباری: ۳/۱۲۰، والفر المصنوع: ۲/۳۴۷

نیز مصنف ابن ابی شیبہ میں حضرت عبداللہ بن مسعود کا ارشاد ہے فرماتے ہیں "مَنْ أَدْرَكَ

الشَّهَادَةَ فَقَدْ أَدْرَكَ الصَّلَاةَ" (۱)

## جمعہ کے دن سفر کرنے کا حکم

"عن ابن عباسؓ قال: بعث النبي صلى الله عليه وسلم عبدالله بن رواحةؓ في سرية

لوالقي ذلك يوم الجمعة... الخ" (رواه الترمذي)

جمعہ کے دن سفر کرنے کے حکم میں فقہاء کا اختلاف ہے۔

چنانچہ جمہور کے نزدیک جمعہ کے دن زوال سے پہلے سفر میں جانا بلا کراہت جائز ہے خواہ اسے نماز جمعہ ملنے کی امید ہو یا نہ ہو، البتہ جس شخص پر جمعہ واجب ہو ایسے شخص کو زوال کے بعد جمعہ کی ادائیگی سے قیل سفر پر جانا مکروہ تحریمی ہے۔

لیکن امام احمدؒ کے نزدیک زوال سے پہلے بھی سفر میں جانا اسی طرح مکروہ ہے جس طرح زوال کے بعد، ان کے مسلک کی تائید حضرت عائشہؓ کی ایک روایت موقوفہ سے ہوتی ہے "قالت: إذا أدرَكَكَ ليلة الجمعة فلا تخرج حتى تصلي الجمعة" (مصنف ابن ابی شیبہ: ۱۰۶/۲)

جبکہ حدیث باب امہ ثلاثہ کے مسلک کے مطابق ہے، نیز مصنف ابن ابی شیبہ میں حضرت عمرؓ کے اثر سے بھی ان کی تائید ہوتی ہے "عن الأسود بن قيس عن أبيه قال قال عمر: الجمعة لا تمنع من السفر" (۲)

☆☆☆

## باب العیدین

## صلوٰۃ العیدین کا حکم

صلوٰۃ العیدین کے حکم کے بارے میں فقہاء کا اختلاف ہے۔

چنانچہ امام ابوحنیفہؒ کے نزدیک نماز عید واجب ہے، فقہاء احناف نے اس کو ظاہر روایت قرار دے کر اسی پر فتویٰ دیا ہے۔

امام ابوحنیفہؒ کی دوسری روایت کے مطابق نماز عید سنت مؤکدہ ہے، امام مالکؒ اور امام شافعیؒ کا مسلک بھی اسی کے مطابق ہے، اور صاحبینؒ نے بھی اسی کو اختیار کیا ہے۔

امام احمدؒ کے نزدیک نماز عید فرض کفایہ ہے، امام مالکؒ کی بھی ایک روایت اسی کے مطابق ہے، اور بعض شوافع کا مسلک بھی یہی ہے۔ (۱)

## دلائل وجوب

قرآن وحدیث سے وجوب نماز عید کی تائید ہوتی ہے، چنانچہ:

(۱)..... قرآن کریم کی آیت ہے ”فصل لربک وانحر“۔ اس آیت میں تفسیر مشہور کے مطابق ”صل“ سے مراد ”صلّ صلوٰۃ العید“ ہے۔

(۲)..... بعض حضرات نے باری تعالیٰ کے ارشاد ”ولتکبروا للہ علی ماہداکم“ کا صداق صلوٰۃ عید قرار دیا ہے اور امر کو وجوب کے لئے مانتا ہے۔

(۳)..... احادیث میں تو اتر کے ساتھ ثابت ہے کہ نبی کریم صلی اللہ علیہ وسلم نے عیدین کی نماز پر مواخبت من غیر ترک فرمائی، مثلاً نسائی میں حضرت ابوسعید خدریؓ کی روایت ہے ”ان رسول اللہ صلی اللہ علیہ وسلم کان ینخرج یوم الفطر ویوم الاضحیٰ الی المصلیٰ فیصلی بالناس... الخ“۔  
(۴)..... عہد صحابہ سے لے کر آج تک امت کا تعامل بھی وجوب کی دلیل ہے۔ (۲)

(۱) راجع . معارف السن: ۳۲۷/۳، والمصنی لابن قدامة: ۱۱۱/۲

(۲) راجع لهذه المسئلة، درس لرمذی: ۲/۲۶۳، والدر المنصور: ۲/۳۵۱، ولفحات الطبع: ۴۸۳/۲، وفتح

المطہم: ۳/۳۵۸، اختلاف الأئمة فی حکم صلوٰۃ العیدین: جل ہی واجبة اوستہ مؤکدہ ۲

## عید و جمعہ کا ایک دن میں جمع ہونے کی صورت میں جمعہ پڑھنے کا حکم

”عن النعمان بن بشیر قال: كان النبي صلى الله عليه وسلم يقرأ في العیدین ولی الجمعة ”سبح اسم ربك الاعلیٰ، وهل لتاک حدیث الغاشیة، ربما اجتمعالی یوم واحد فیکرأ بهما“ (رواه الترمذی)

اس حدیث سے معلوم ہوا کہ اگر جمعہ اور عید ایک ہی دن میں جمع ہو جائیں تو دونوں نمازیں ادا کی جائیں گی، چنانچہ جمہور کا مسلک یہی ہے۔

البتہ علامہ ابن قدامہؒ اپنی کتاب ”المغنی“ میں لکھتے ہیں کہ اگر عید اور جمعہ ایک ہی دن میں جمع ہو جائیں تو جن لوگوں نے نماز عید میں شرکت کی ہوگی ان سب سے جمعہ ساقط ہو جائے گا البتہ امام سے ساقط نہ ہوگا، نیز وہ نقل کرتے ہیں کہ امام شافعیؒ، ابراہیم نخعیؒ اور امام اوزاعیؒ اس قول کے قائل ہیں، جبکہ بعض حضرات نے اس قول کو حضرت عمر، حضرت عثمان، حضرت علی، ابن عمر، ابن عباس وغیرہم رضوان اللہ علیہم اجمعین کی طرف منسوب کیا ہے۔ (۱)

نیز شرح المہذب میں امام شافعیؒ کا مسلک یہ بیان کیا گیا ہے کہ ایسی صورت میں اہل بوادی سے بعد ساقط ہو جائے گا، البتہ اہل بلد سے ساقط نہ ہوگا، امام شافعیؒ کی ایک روایت جمہور کے مطابق ہے۔ (۲)

تاکلیف سقوط جمعہ کا استدلال حضرت عثمانؓ کے واقعہ سے ہے، حضرت ابو عبیدہ فرماتے ہیں ”ثم نهدت مع عثمان بن عفان وکان ذلک یوم الجمعة فصلی قبل الخطبة ثم خطب فقال بالآیها الناس: إن هذا یوم قد اجتمع لکم فیه عید ان فمن أحب ان ینتظر الجمعة من اهل العوالی فلینتظر ومن أحب ان یرجع فقد اذن له“۔

لیکن یہ استدلال کمزور ہے کیونکہ اہل عوالی پر بعد منازل اور اہل قرئی ہونے کی وجہ سے جمعہ واجب نہیں تھا، اس لئے یہ لازم نہیں آتا کہ اہل مصر سے بھی جمعہ ساقط ہو جائے، یہی وجہ ہے کہ حضرت عثمانؓ نے رخصت کا اختیار صرف اہل عوالی کو دیا تھا۔

مختصر یہ کہ جمعہ کا ثبوت دلائل قطعیہ سے ہے، لہذا اس کے سقوط کے لئے بھی دلیل قطعی کی ضرورت

(۱) المنس لابن قدامة: ۲/۱۲۲  
(۲) الوصل للمذاهب فی: إعلاء السن: ۷۵/۸، ومعارف السن: ۳/۳۳۱

ہوگی جبکہ اس بارے میں کوئی صحیح و صریح خبر مرفوع موجود نہیں چہ جائیکہ کوئی دلیل قطعی موجود ہو لہذا جمعہ کے سقوط کا اعتبار کر کے کتاب اللہ، اخبار متواترہ اور اجماع کی مخالفت نہیں کی جاسکتی۔ (۱) واللہ اعلم

## عیدین کی تکبیراتِ زوائد کتنی ہیں؟

"عن كثير بن عبد الله عن أبيه عن جدّه ان النبي صلى الله عليه وسلم كثير في

العیدین ، فی الاولی سبعا قبل القراءة و فی الآخرة خمساً قبل القراءة " (رواه الترمذی)

اس مسئلہ میں اختلاف ہے کہ عیدین کی تکبیراتِ زوائد کتنی ہیں؟

امام مالکؒ اور امام احمدؒ کے نزدیک گیارہ تکبیریں ہیں چھ پہلی رکعت میں (تکبیر تحریرہ کے سوا) اور

پانچ دوسری رکعت میں۔

اور امام شافعیؒ کے نزدیک بارہ تکبیریں ہیں، سات پہلی رکعت میں (تکبیر تحریرہ کے سوا) اور پانچ

دوسری رکعت میں، اور یہ سب حضرات اس پر متفق ہیں کہ دونوں رکعتوں میں تکبیریں قراءت سے پہلے ہوں گی۔

حنفیہ کے نزدیک تکبیراتِ زوائد صرف چھ ہیں، تین پہلی رکعت میں قراءت سے پہلے اور تین

دوسری رکعت میں قراءت کے بعد۔ (۲)

مستدلاتِ ائمہ

ائمہ ثلاثہ کا استدلال حدیث باب سے ہے، البتہ اس میں امام شافعیؒ "فی الاولی سبعا" کے

الفاظ کو تمام تزکبیراتِ زوائد پر محمول کرتے ہیں، اور مالکیہ اور حنابلہ یہ کہتے ہیں کہ ان سات میں ایک تکبیر تحریرہ بھی شامل ہے اس طرح ان حضرات کے درمیان ایک تکبیر کا اختلاف ہو گیا۔

حنفیہ اس حدیث باب کا یہ جواب دیتے ہیں کہ اس کا مدار کثیر بن عبد اللہ پر ہے جو نہایت ضعیف

ہے۔

حنفیہ کا پہلا استدلال ابوداؤد میں محمول کی روایت سے ہے، "قال اخبرني ابو عائشة جليسا

(۱) درس ترمذی: ۲/۲۹۸، و کلا فی الترمذی: ۲/۳۱۴

(۲) راجع لتفصيل المذاهب، معارف السنن: ۳/۳۳۳، وبداية المجتهد: ۱/۲۷۱، والمغنی لابن قدامة: ۲/۱۱۹

واوجز المسالك: ۳/۳۵۲

لأبي هريرة أن سعيد بن العاص سأل أبا موسى الأشعري وحذيفة بن اليمان كيف كان رسول الله صلى الله عليه وسلم يكبر في الأضحية والفطر؟ فقال أبو موسى كان يكبر أربعاً، تكبيرة على الجنائز (أي مثل تكبيره على الجنائز) فقال حذيفة: صدق، فقال أبو موسى: كذلك كنت أكبر في البصرة حين كنت عليهم، قال أبو عائشة وأنا حاضر سعيد بن العاص: ".

اس حدیث میں چار تکبیروں کا ذکر ہے، ان میں سے ایک تکبیر تحریر ہے، اور تین زوائد ہیں، یہ حدیث دو حدیثوں کے قائم مقام ہے، کیونکہ اس میں ذکر ہے کہ حضرت حذیفہؓ نے حضرت ابوموسیٰؓ کی تصدیق فرمائی۔

حنفیہ کا دوسرا استدلال حضرت ابن عباسؓ اور حضرت ابن مسعودؓ وغیرہما کے عمل سے ہے، پھر تابعین کی ایک کثیر تعداد کا مسلک بھی حنفیہ کے مطابق ہے۔ (۱)

### نماز عید سے پہلے اور بعد نفل پڑھنے کا حکم

"عن ابن عباس أن النبي صلى الله عليه وسلم خرج يوم الفطر فصلى ركعتين ثم لم يصل قبلها ولا بعدها" (رواه الترمذي)

اس پر امت کا اجماع ہے کہ عیدین کی نہ سنن قبلہ ہیں نہ بعد یہ، البتہ عید سے پہلے اور بعد نوافل پڑھنے میں کچھ اختلاف ہے جو حضرات صحابہؓ کے زمانے سے چلا آرہا ہے۔

بعض صحابہؓ و تابعین کے نزدیک عید سے پہلے اور بعد میں نوافل پڑھنا مطلقاً جائز ہے، یہی مسلک ہے امام شافعیؒ کا، البتہ وہ امام کے حق میں کراہت کے قائل ہیں۔

لیکن جمہور صحابہؓ و تابعین اور بیشتر ائمہ مجتہدین کے نزدیک نوافل کی اجازت نہیں، پھر ان میں اختلاف ہے۔

حنفیہ، سفیان ثوریؒ، امام اوزاعیؒ اور دوسرے اہل کوفہ کا مسلک یہ ہے کہ عید سے قبل تو کراہت ہے بعد میں نہیں (اور بعد میں امام ابوحنیفہؒ کے نزدیک یہ تفصیل ہے کہ گھر میں تو مکروہ نہیں البتہ عید گاہ میں

(۱) ملخصاً من درس لرمذی: ۲/۳۶۹، وکذا فی لمحات التلخیص: ۲/۷۹۱، والتفصیل فی فتح الملمح: ۳/۳۶۹، لمرآۃ المستدلل فی عدل الکبیرات فی صلوٰۃ العیدین وکفیتها والدلیل علی ما هو مختار الحنفیہ۔

مکروہ ہے۔

حضرت حسن بصریؒ اور حضرات فقہاء بصرہ کے نزدیک نماز عید کے بعد تو کراہت ہے البتہ اس سے قبل نہیں۔

امام احمدؒ، امام زہریؒ اور ابن جریجؒ کے نزدیک مطلقاً کراہت ہے عید سے قبل بھی اور بعد بھی۔  
امام مالکؒ کے نزدیک عید گاہ میں مطلقاً مکروہ ہے۔

بہر حال ائمہ ثلاثہ یعنی امام ابو حنیفہؒ، امام احمدؒ اور امام مالکؒ کے مسلک قریب قریب ہیں اور یہ حضرات کسی نہ کسی حد تک کراہت کے قائل ہیں۔

### حدیث باب

حدیث باب سے مسلک جمہور کی تائید ہوتی ہے۔

جہاں تک امام شافعیؒ کے مسلک کا تعلق ہے تو اگرچہ بعض صحابہ و تابعین کے مسلک سے ان کی تائید ہوتی ہے لیکن حدیث مرفوعہ کی موجودگی میں حدیث موقوف سے استدلال نہیں کیا جاسکتا، اور یہ کہنا کہ حدیث باب اور اس جیسی دوسری روایات سے جو کراہت معلوم ہوتی ہے وہ امام کے ساتھ خاص ہے، بلا دلیل ہے، اور دلائل سے اس کی تردید ہوتی ہے۔ چنانچہ حضرت ابو مسعودؓ کا اثر ہے، فرماتے ہیں ”لیس من السنة الصلوٰۃ قبل خروج الإمام يوم العيد“۔

نیز ایک روایت میں ”لا صلوٰۃ قبلہا ولا بعدہا“ کے عام الفاظ مروی ہیں، جس سے امام شافعیؒ کے مسلک کی تردید ہوتی ہے۔ (۱)

### عید کی نماز میں عورتوں کی شرکت کا مسئلہ

”عن أم عطية أن رسول الله صلى الله عليه وسلم كان يُخرج الأباكار والعوانق وذوات الخدور والخبيض في العيدين... الخ“ (رواه الترمذي)  
یہ حدیث عہد نبویؐ میں عورتوں کے خروج الی المصلیٰ پر نص ہے، اور اس سے خروج الی المسجد کا جواز و استحباب بھی سمجھ میں آتا ہے۔

(۱) درس ترمذی: ۲/۲۷۳، و کذا فی بیعام الباری: ۳/۱۸۳، والعمدۃ المنصود: ۲/۳۶۲، و ملحقات التلخیص: ۲/۷۸۶، و معارف السنن: ۳/۳۳۳، و فتح الملہم: ۳/۳۷۳، باب ترک الصلاۃ، قبل العید و بعدہا، فی المصلیٰ.



عورتوں کا خروج للعیدین کے بارے میں سلف میں اختلاف رہا ہے، بعض نے مطلقاً اجازت دی، بعض نے مطلقاً منوع قرار دیا اور بعض نے اس ممانعت کو ”شابات“ یعنی جوان عورتوں کے ساتھ خاص کیا۔

اس بارے میں امام ابو حنیفہؒ سے ایک روایت جواز کی ہے اور ایک عدم جواز کی۔

اور امام شافعیؒ کے نزدیک عجز یعنی بوڑھی عورتوں کا عید گاہ میں حاضر ہونا مستحب ہے۔ (۱)

بہر حال جمہور کے نزدیک جوان عورت کو نہ ہی جمعہ و عیدین کے لئے خروج کی اجازت ہے اور نہ ہی نماز کے لئے ”لقلولہ تعالیٰ: وقرن فی بیوتک“ وجہ یہی ہے کہ ان کا خروج فتنہ کا سبب ہے، پھر بچہ بچہ کے حق میں یہ مفید نہیں ہے اس لئے انہیں خروج للعیدین کی اجازت ہے، البتہ حنفیہ کے نزدیک ان کے حق میں بھی عدم خروج افضل ہے۔

حضرت عائشہؓ فرماتی ہیں ”لو ادرک رسول اللہ صلی اللہ علیہ وسلم ما أحدث

نساء لمنعین المسجد كما منعت نساء بنی اسرائیل“۔

چنانچہ علماء متاخرین کا فتویٰ اسی پر ہے کہ اس زمانے میں عورتوں کا مساجد کی طرف نکلنا درست

نہیں۔ (۲)

☆☆☆

## باب القصر فی السفر

### قصر عزیمت ہے یا رخصت؟

سبزیں ”قصر“ (رباعی نمازوں کا نصف ہو جانے) کی مشروعیت پر اجماع ہے البتہ اس میں

اختلاف ہے کہ قصر واجب ہے یا جائز؟

(۱) معارف المسیر للسروری ۴۴۵/۳

(۲) منعقبات درس لرمادی ۲/۲۷۵، وکلا فی الدر المنصور: ۲/۲۵۳، ۲/۲۵۴، والفصل فی فتح الملہم للشیخ

سید احمد الحسنی ۳/۳۶۵، باب ذکر بایعۃ خروج النساء فی العیدین الی المصلی... إلخ۔

حنفیہ کے نزدیک قصر عزیمت یعنی واجب ہے، لہذا اس کو چھوڑ کر اتمام یعنی پوری نماز پڑھنا جائز نہیں، امام مالکؒ اور امام احمدؒ بھی ایک ایک روایت اسی کے مطابق ہے جبکہ ان کی دوسری روایت میں قصر کو افضل قرار دیا گیا ہے۔

اس کے برعکس امام شافعیؒ کے نزدیک قصر رخصت ہے اور اتمام نہ صرف جائز بلکہ افضل ہے۔ (۱)

### دلائل شوافع

(۱)..... امام شافعیؒ کا پہلا استدلال قرآن کریم کی اس آیت سے ہے ”وَإِذَا ضَرَبْتُمْ إِلَى الْأَرْضِ فَلَيْسَ عَلَيْكُمْ جُنَاحٌ أَنْ تَقْصُرُوا مِنَ الصَّلَاةِ“ اس میں ”لَيْسَ عَلَيْكُمْ جُنَاحٌ“ کے الفاظ اس پر دال ہیں کہ قصر کرنے میں کوئی حرج نہیں، اور یہ الفاظ مباح کے لئے استعمال ہوتے ہیں نہ کہ واجب کے لئے۔

اس کا جواب یہ ہے کہ نفی جناح ایک ایسی تعبیر ہے جو واجب پر بھی صادق آتی ہے، اور یہ ایسے ہی ہے جیسے کہ سہمی کے بارے میں فرمایا گیا ”فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا“۔ حالانکہ سہمی بالاتفاق واجب ہے۔

(۲)..... شافعیہ کا دوسرا استدلال دارقطنیؒ میں حضرت عائشہؓ کی روایت سے ہے ”إِنَّ النَّبِيَّ صَلَّى اللَّهُ عَلَيْهِ وَسَلَّمَ كَانَ يَقْصِرُ فِي السَّفَرِ وَيَتِمُّ وَيَفْطُرُ وَيَصُومُ“۔

اس کا جواب یہ دیا گیا ہے کہ اس حدیث کا مطلب یہ ہو سکتا ہے کہ آنحضرت صلی اللہ علیہ وسلم چھوٹے سفر میں جو تین مراحل سے کم ہوا اتمام فرماتے اور تین مراحل سے زائد سفر میں قصر فرماتے تھے۔

### دلائل احناف

(۱)..... صحیحین میں حضرت عائشہؓ کی روایت ہے فرماتی ہیں ”الصَّلَاةُ أَوَّلُ مَا فَرَضَتْ رَكْعَتَانِ فَأَفْرُتُ صَلَاةَ السَّفَرِ وَأَتِمُّتُ صَلَاةَ الْحَضَرِ“۔ (اللفظ للبخاری) اس حدیث سے معلوم ہوا کہ سفر میں دو رکعتیں تخفیف کی بناء پر نہیں ہیں بلکہ اپنے فریضہ اصل پر برقرار ہیں لہذا وہ عزیمت ہیں نہ کہ رخصت۔

(۲)..... سنن نسائی میں حضرت عمرؓ سے مروی ہے ”صَلَاةُ الْجُمُعَةِ رَكْعَتَانِ وَالْفِطْرِ رَكْعَتَانِ“

(۱) راجع للبیضی . معارف السنن: ۴/۲۵۳، وفتح المղہم: ۴/۳۷۷، اختلاف العلماء فی أن قصر الصلوة فی السفر واجب أم رخصة... إلخ .

والنحر رکعتان والسرور کعتان تمام غیر قصر علی لسان النبی صلی اللہ علیہ وسلم۔ (۱)

## مسافت قصر کی تحقیق

نہر کتنی مسافت میں جائز ہوتا ہے؟ اس مسئلہ میں اختلاف ہے۔ (۲)

امام ابو حنیفہ کا مسلک یہ ہے کہ کم از کم تین مراحل کا سفر موجب قصر ہوتا ہے (مراحل مرحلہ کی جمع

ہے ہایک دن کی مسافت کو کہتے ہیں)۔

اور ائمہ ثلاثہ نے سولہ فرسخ کی مقدار کو موجب قصر قرار دیا ہے (ایک فرسخ ہاشمی میل کے حساب

سے تین میل کے برابر ہے)۔

یہ دونوں اقوال متقارب ہیں، کیونکہ سولہ فرسخ کے اڑتالیس میل بنتے ہیں۔

اہل ظاہر کے نزدیک سفر کی کوئی مقدار مقرر نہیں بلکہ قصر کے لئے مطلق سفر کا پایا جانا کافی ہے۔

پھر بعض اہل ظاہر نے صرف تین میل مقدار مقرر کی ہے، غالباً ان کا استدلال حضرت انسؓ کی

روایت سے ہے "کان رسول اللہ صلی اللہ علیہ وسلم إذا خرج مسيرة ثلاثة أميال أو ثلاثة

لرايح (شعبہ شک) یصلی رکعتین "۔

لیکن جمہور اس کا یہ جواب دیتے ہیں کہ اس کا مطلب یہ نہیں کہ صرف تین میل کے سفر میں قصر

نہا لیتے تھے، بلکہ مطلب یہ ہے کہ سفر تو تین میل سے زیادہ کا ہوتا تھا لیکن آپ تین میل یا تین فرسخ ہی کے

فاصلہ پر قصر پڑھنا شروع کر دیتے تھے۔

بہر حال اس باب میں کوئی صریح حدیث مرفوعہ موجود نہیں البتہ جمہور کے حق میں صحابہ کرامؓ کے

آثار ہیں، مثلاً مصنف ابن ابی شیبہ (۳۳۵/۲) میں حضرت سالمؓ سے مروی ہے "ان ابن عمر خرج الی

أرض له بذات النصب فقصر وهي ستة عشر فرسخاً (۳۸ میل)۔" (۳)

## مدت اقامت کتنی ہے؟

کتنے دن اقامت کی نیت قصر کو باطل کر دیتی ہے؟ اس میں فقہاء کے مختلف اقوال ہیں:

(۱) ملخص من درس لرمادی: ۲۷۹/۲، وکذا فی إتمام الباری: ۲۷۷/۳، ونفحات الصلح: ۷۳۴/۲

(۲) جامع: ۵۶/۳، الموال العلماء فی المسألة التي تفصّل فیها الصلوٰۃ وبيان الآثار الواردة فيها.

(۳) درس لرمادی: ۲۸۳/۲، وکذا فی إتمام الباری: ۲۷۴/۳، والدر المنصور: ۳۸۳/۲، ونفحات الصلح: ۷۵۰/۲

حضرت ربیعہ الرائی کے نزدیک ایک دن ایک رات کی اقامت کی نیت سے آدمی مقیم ہو جاتا

ہے۔

ائمہ ثلاثہ کے نزدیک چار دن سے زائد اقامت کی نیت ہو تو قصر جائز نہیں۔

امام اوزاعیؒ کے نزدیک بارہ دن اقامت کی نیت قصر کو باطل کر دیتی ہے۔

امام اسحاقؒ کے نزدیک انیس دن کی مدت کا اعتبار ہے۔

مدت کے سلسلہ میں سب سے زیادہ وسعت حضرت حسن بصریؒ کے مسلک میں ہے، ان کے

ز نزدیک آدمی جب تک وطن اصلی واپس نہ پہنچ جائے وہ قصر کر سکتا ہے خواہ دوسرے مقامات پر کتنا ہی طویل قیام کیوں نہ ہو۔

اس بارے میں امام ابو حنیفہؒ کا مسلک یہ ہے کہ پندرہ دن سے کم مدت قصر ہے، اور پندرہ دن یا اس سے زائد قیام کی نیت کرنے کی صورت میں اتمام ضروری ہوگا۔

دلائل ائمہ

اس مسئلہ میں بھی کوئی صریح حدیث مرفوع نہیں ہے، البتہ آثار صحابہ ملتے ہیں۔

حنفیہ کی دلیل حضرت عبداللہ بن عمرؓ کا اثر ہے جسے امام محمدؒ نے کتاب الآثار میں روایت کیا ہے

”عن عبد اللہ بن عمر قال: إذا كنت مسافراً فلو طنت نفسك على إقامة خمسة عشر يوماً فأنتم الصلوة وإن كنت لا تدري فاقصر الصلوة“.

ائمہ ثلاثہ کا استدلال ترمذی میں حضرت سعید بن المسیبؒ کے اثر سے ہے وہ فرماتے ہیں کہ ”إذا

أقام أربعاً صلي أربعاً“.

یہی روایت امام طحاویؒ نے حضرت ابن عمرؓ کے علاوہ حضرت ابن عباسؓ سے بھی نقل کی ہے،

حضرت ابن عباسؓ سے دوسری روایت انیس دن کی ہے، جسے امام ترمذیؒ نے تعلیقاً نقل کیا ہے، لیکن یہ

روایت اول تو سنداً مرجوح ہے، دوسرے یہ اس صورت پر محمول ہے، جبکہ اقامت کی نیت نہ کی گئی ہو، (اسی

طرح وہ تمام روایات جن میں پندرہ دن سے زیادہ کی مدت مذکور ہے وہ بھی اسی پر محمول ہیں) اس کے علاوہ

حضرت ابن عباسؓ کی پندرہ دن والی روایت حضرت ابن عمرؓ کی روایت (مذکورہ بالا) سے بھی مؤید ہے۔ (۱)

(۱) نفل من دروس ترمذی: ۲/۲۸۶، وکلیفی الدر المنصور: ۲/۳۹۳، وایمام الباری: ۳/۲۶۸

## سفر میں سنن مؤکدہ پڑھنے کا حکم

عام لوافل مثلاً اشراق، چاشت، اداہین اور تہجد وغیرہ مسافر کے لئے ستر میں پڑھنا سب کے نزدیک بالاتفاق جائز ہے، البتہ سنن مؤکدہ جن کو رواتب بھی کہتے ہیں ان کے بارے میں اختلاف ہے۔ ایک جماعت جن میں حضرت ابن عمر بھی شامل ہیں ان کے ترک کے قائل ہیں۔ جبکہ امام شافعی اور جمہور ائمہ و علماء ان کے پڑھنے اور استحباب کے قائل ہیں۔

حنفیہ کے نزدیک بھی اگر گنجائش ہو تو سنن رواتب کے ادا کرنے میں فضیلت ہے اور ترک کر دینے میں کوئی حرج نہیں اس لئے کہ حالت سفر میں سنن رواتب کی آکدیت ختم ہو جاتی ہے، البتہ سنت فجر اس سے مستثنیٰ ہے، اور سفر میں بھی اس کی آکدیت باقی رہتی ہے، لہذا اس کی ادائیگی کا اہتمام کرنا چاہئے۔ (۱)

حضرت ابو ہریرہؓ آنحضرت صلی اللہ علیہ وسلم کا ارشاد نقل کرتے ہیں "لا تدعوہما (ای رکعتی الفجر) وإن طردتکم الخیل"۔

اور خود نبی کریم صلی اللہ علیہ وسلم سے سفر میں فجر کی سنتیں پڑھنا ثابت ہے، امام بخاریؒ فرماتے ہیں "ورکع النبی صلی اللہ علیہ وسلم فی السفر رکعتی الفجر"۔ (۲)

### سبب اختلاف

واضح رہے کہ تطوع فی السفر یعنی سفر میں سنن و نوافل پڑھنے کے بارے میں مذکورہ اختلاف روایات کے اختلاف سے پیدا ہوا ہے، خود حضرت ابن عمرؓ کی روایات باہم متعارض ہیں، ایک روایت میں ان سے مروی ہے "صحبت رسول اللہ صلی اللہ علیہ وسلم فکان لا یزید فی السفر علی رکعتین والہاکرو عمرو و عثمان کذلک"۔ اس روایت سے سنن مؤکدہ کا نہ پڑھنا ثابت ہو رہا ہے۔

اسی طرح حضرت ابن عمرؓ ہی سے مروی ہے "صلیت مع النبی صلی اللہ علیہ وسلم الظہر فی السفر رکعتین و بعدہ رکعتین"۔ اس روایت میں "و بعدہ رکعتین" کے الفاظ سے سنت مؤکدہ کا پڑھنا ثابت ہو رہا ہے۔ (۳)

(۱) المسط والنفعیل فی إعلاء السنن: ۲۸۸/۷

(۲) راجع، درس ترمذی: ۲۸۷/۲، والدرالمستود: ۳۹۱/۲، ولفحات الطبع: ۷۴۷/۲

(۳) راجع للنفعیل هذه الروایات، درس ترمذی: ۲۸۸/۲، ۲۸۹

حضرت ابن عمرؓ کی ان دو روایتوں کے علاوہ دوسری روایات بھی ہیں جو بظاہر بعض بعض سے متعارض معلوم ہوتی ہیں، اب اگر حنفیہ و جمہور کی بیان کردہ مذکورہ بالا تفصیل کو لیا جائے اور کہا جائے کہ سب میں نوافل مطلقہ اور سنن رواتب دونوں کی اجازت ہے لیکن سوائے سنن فجر کے سنن رواتب کے مؤکدہ ہونے کی حیثیت سفر میں باقی نہیں رہتی اور گنجائش کی صورت میں ان کے ادا کرنے کی فضیلت ہے، تو تمام روایات متعارضہ اپنے اپنے محل پر منطبق ہو جاتی ہیں۔ (۱)

☆☆☆

## باب صلوٰۃ الاستسقاء

### صلوٰۃ استسقاء کی مشروعیت

”عن عبد اللہ بن زید ان رسول اللہ صلی اللہ علیہ وسلم خرج بالناس يستسقي فصلیٰ بهم ركعتين جهر بالقراءة ليهما وحول ردائه... الخ“ (رواه الترمذي)

استسقاء کے لفظی معنی ”طلب استسقاء“ کے ہیں (یعنی بارش طلب کرنا)۔ اور اصطلاح شریعت میں اس کی تعریف یہ ہے: ”طلب السقيا على وجه مخصوص من الله تعالى لإزالة الغيث على العباد ودفع الجذب والقحط من البلاد“۔ (۲)

صلوٰۃ الاستسقاء کی مشروعیت پر اجماع ہے اور مذکورہ حدیث اس کی سند ہے امام ابو حنیفہؒ سے جو یہ منقول ہے کہ استسقاء میں کوئی نماز مسنون نہیں، اس کا مقصد عموماً صحیح سمجھا نہیں گیا، دراصل ان کا مقصد یہ ہے کہ سلت استسقاء صرف نماز ہی کے ساتھ خاص نہیں بلکہ بخش دعا و استغفار سے بھی یہ سلت ادا ہو جاتی ہے، لقولہ تعالیٰ ”استغفروا ربکم إله کان عفواً أفرسبیل السماء علیکم مدراراً“۔

اور صرف دعا و استغفار سے سلت استسقاء کا ادا ہو جانا ابو مروان اسلمیؒ کی روایت سے ثابت ہے

”قال: خرجنا مع عمر بن الخطاب يستسقي لعماد على الاستغفار“۔

(۱) لالة الأساقفة المحرم و عبد الشرف السبلي مدظلهم العالی، النظر، المصدر السابق

(۲) معارف السنن: ۴/۳۹۱

ہذا امام ابوحنیفہؒ کی مراد یہ نہیں کہ صلوٰۃ استسقاء غیر مسنون ہے، کیونکہ آنحضرت صلی اللہ علیہ وسلم اس کا ثبوت ناقابل انکار ہے۔ (۱)

## صلوٰۃ استسقاء کا طریقہ

”عن ابن عباسؓ..... وصلی رکعتین کما کان یصلی فی العید“ (رواہ الترمذی)  
نماز استسقاء کے طریقہ میں اختلاف ہے۔

چنانچہ امام شافعیؒ کے نزدیک نماز استسقاء عیدین کی طرح بارہ تکبیرات زوائد پر مشتمل ہوتی ہے۔ (۲)  
جبکہ حنفیہ (۳) کے نزدیک اس میں تکبیرات زوائد نہیں ہیں، بلکہ دوسری نمازوں کی طرح صرف ایک تکبیر تحریر ہے۔ (۴)

دلائل ائمہ

شافعیہ کا استدلال حضرت ابن عباسؓ کی روایت باب سے ہے، جس میں نبی کریم صلی اللہ علیہ وسلم کے بارے میں مروی ہے ”وصلی رکعتین کما کان یصلی فی العید“۔  
لیکن حنفیہ یہ کہتے ہیں کہ یہ تشبیہ تکبیرات زوائد میں نہیں ہے، بلکہ نماز کی تعداد رکعات، خروج الی المیدان اور اجتماع میں ہے، کیونکہ اگر اس نماز میں تکبیرات زوائد ہوتیں تو صحابہ کرامؓ اس کی تصریح ضرور فرماتے۔

چنانچہ مجتہد طبرانی اوسط میں حضرت انسؓ سے مروی ہے ”ان رسول اللہ صلی اللہ علیہ وسلم نسفیٰ فخطب قبل الصلوٰۃ واستقبل القبلة وحول رداءہ ثم نزل فصلی رکعتین لم یکن فیہما الا تکبیرۃ“۔ (۵) اس روایت میں حضرت انسؓ نے نبی کریم صلی اللہ علیہ وسلم کی نماز استسقاء کی کیفیت بیان فرمائی ہے لیکن اس میں تکبیرات زوائد نہ ہونے کی تصریح ہے۔ (۶)

(۱) خلاصہ دوس ترمذی: ۲/۲۹۰، والتفصیل فی الدر المنصور: ۲/۳۶۳، ونفحات الطیّب: ۲/۸۱۵

(۲) الحکمید بن حبیب، مری بن عبدالمعز اور امام کھول کا قول ہے، اور امام احمد کی ایک روایت بھی اسی کے مطابق ہے۔

(۳) اماماگت امام احمد اور امام سحاق، سخیان ثوری اور امام ذہبی وغیرہ کا بھی یہی مسلک ہے۔

(۴) جامع، معارف السن: ۳/۳۹۹

(۵) نصب الرایۃ: ۲/۲۳۰، باب الاستسقاء۔

(۶) دوس ترمذی: ۲/۲۹۰

## صلوٰۃ استقواء میں تحویلِ رداء کا حکم

”عن عبد الله بن زيد أن رسول الله صلى الله عليه وسلم خرج بالناس بسننهم لصلى بهم ركعتين جهرا بالقراءة ليهما وحول ردائه... الخ“ (رواه الترمذی)

اس حدیث میں ذکر ہے کہ رسول اللہ صلی اللہ علیہ وسلم نے صلوٰۃ استقواء کے موقع پر تحویلِ رداء فرمایا اور یہ چادر کا پلٹنا قاذل کے لئے تھا کہ جس حالت میں آئے اس حالت میں واپس نہیں جائیں گے، جیسا کہ حضرت جابرؓ کی روایت میں تصریح ہے ”و حول رداءه ليتحول القحط“۔

پھر یہ تحویلِ رداء امر ثلاثہ کے نزدیک امام اور مقتدی دونوں کے لئے مسنون ہے۔ جبکہ حنفیہ اور بعض مالکیہ کے نزدیک اس کی مسنونیت صرف امام کے حق میں ہے۔ (۱)

حنفیہ کا کہنا یہ ہے کہ روایات میں صرف آنحضرت صلی اللہ علیہ وسلم کی تحویلِ رداء کا ذکر آیا ہے، اور یہ ایک غیر مدرك بالقیاس عمل ہے لہذا اپنے مورد پر منحصر رہے گا، اور مقتدی کو امام پر قیاس کرنا درست نہ ہوگا۔ (۲)

## مسئلہ توسل کی تفصیل

”عن أنس: أن عمر بن الخطاب كان إذا قحطوا استغنى بالعباس بن عبد المطلب فقال: اللهم إنا كنا نتوسل إليك بنينا صلى الله عليه وسلم فاستغنى، وإنا نتوسل إليك بعم بنينا فاستغنى قال: فيسقون“ (رواه البخاري)

یعنی حضرت عمرؓ کا معمول یہ تھا کہ جب قحط پڑتا اور بارش نہ ہوتی تو حضرت عباسؓ کے ساتھ توسل کر کے ان کے ذریعہ سے اللہ تعالیٰ سے بارش کی دعا کرتے تھے۔

توسل کی ابتداء دو قسمیں ہیں: ۱- توسل بالذات، ۲- توسل بصالح الاعمال۔

توسل بصالح الاعمال باتفاق امت جائز ہے، اور دلیل حدیث الغار ہے۔

اور جہاں تک توسل بالذات کا تعلق ہے تو اس اعتبار سے توسل کے مختلف معانی ہیں:

## پہلا معنی

پہلا معنی یہ ہے کہ کسی شخص کے بارے میں یہ سمجھنا کہ اللہ تعالیٰ نے اس کو نفع و ضرر کی طاقت عطا کر

(۱) حضرت سید بن المسیب، عروۃ اور سنن ابی داؤد کا مسلک بھی یہی ہے۔

(۲) منقول عن دوس ترمذی: ۲/۲۹۱، و کلماتی نفعات الصلح: ۲/۸۱۹، و التعلیل فی عمدة القاری: ۲۵/۷



دی ہے، لہذا اب اسی سے اپنی حاجت مانگے اور اللہ کا نام محض تمک کے طور پر استعمال کرے، اس میں یہ عقیدہ ہوتا ہے کہ اصل دینے والا متوسل بہ ہے یعنی جس سے توسل کیا جا رہا ہے اور اس کو اس لئے شرک بھی نہیں سمجھتے کہ کہتے ہیں اس کو اللہ تعالیٰ نے یہ طاقت عطا فرمادی ہے، لہذا اب نفع و ضرر اسی کے ہاتھ میں ہے اس لئے اسی سے مانگتے ہیں۔

اگر کوئی اس معنی سے توسل کرے تو یہ باجماع حرام بلکہ شرک ہے، کیونکہ یہ عقیدہ رکھنا کہ اللہ تعالیٰ نے نفع و ضرر کی طاقت کسی کو تفویض کر دی ہے علی الاطلاق یہ بھی شرک کا ایک شعبہ ہے۔

### دوسرا معنی

دوسرا معنی یہ ہے کہ جس ذات سے توسل کیا جا رہا ہے اس کے بارے میں یہ تصور کیا جائے کہ اللہ تعالیٰ نے نفع و ضرر کی طاقت اس کو اس طرح تفویض کی ہے کہ خود اپنے پاس بھی رکھی ہے، یہ بھی شرک کا ایک شعبہ ہے جو کہ حرام ہے۔

### تیسرا معنی

تیسرا معنی یہ ہے کہ کسی کے بارے میں یہ سمجھنا کہ یہ اللہ کا نیک بندہ ہے اور اللہ کے ہاں اس کی دعا قبول ہوتی ہے، اس لئے اس سے درخواست کرے کہ آپ میرے حق میں دعا کر دیں، گویا یہ توسل بمعنی طلب الدعاء یا شفاعت فی الدعاء ہے، یعنی میرے لئے اللہ تعالیٰ سے دعا کیجئے کہ میری مراد پوری ہو جائے یا دعا کیجئے کہ اللہ تعالیٰ میری دعا قبول فرمائیں۔

اس صورت میں شرک نہیں ہے، لیکن اس کا ثبوت صرف اٰہیاء اور زندوں کے ساتھ خاص ہے، اہلوات سے ایسا کرنا ثابت نہیں ہے، حضرت عمرؓ نے حدیث باب میں جو توسل فرمایا وہ اسی معنی میں ہے۔

### چوتھا معنی

چوتھا معنی یہ ہے کہ توسل بالذوات لا بالمعینین الاولین، یعنی جو پہلے دو معنی بیان کئے جہاں معنوں میں نہ ہو کہ اس میں نفع و ضرر کی کوئی طاقت ہے یا اس کو ایسی کوئی طاقت اللہ تعالیٰ نے تفویض کی ہے تو اس توسل بالذوات لا بالمعینین الاولین میں عام طور سے اختلاف ہوا ہے۔

مہر اہل سنت کا کہنا یہ ہے کہ اگر پہلے دو معنوں میں نہ ہو تو توسل بالذوات بھی جائز ہے۔

علامہ ابن تیمیہؒ کہتے ہیں کہ توسل بالذوات جائز نہیں، علامہ ابن تیمیہؒ کے قبیحین بھی اس کو ناجائز اور شرک کہہ دیتے ہیں، اسی طرح جن لوگوں میں تھوڑی سی خشکی ہے وہ بھی اس کو شرک کہتے ہیں۔

لیکن کسی چیز پر حکم لگانے سے پہلے اس کے معنی متعین کرنا ضروری ہے کہ کس معنی میں توسل بالذوات کیا جا رہا ہے، اگر توسل بالذوات پہلے دو معنوں کے اعتبار سے ہے تو پھر تو بیشک غیر مختلف فیہ طور پر شرک اور حرام ہے، لیکن اگر یہ دو معنی مراد نہیں ہیں اور طلب دعا بھی مراد نہیں ہے تو پھر توسل بالذوات سے سوائے اس کے اور کچھ مراد نہیں ہے کہ یا اللہ یہ آپ کے مقرب اور محبوب بندے ہیں اور ہمیں ان کے مقرب بندہ ہونے یا ولی ہونے یا نبی ہونے یا ان کے کسی اور دینی مرتبہ اور مقام کی وجہ سے ان سے محبت ہے، ہمارے پاس تو یہی پونجی ہے کہ ہم اس بزرگ سے محبت کرتے ہیں، اس محبت کا واسطہ دے کر ہم آپ سے دعا مانگ رہے ہیں، ہماری اس دعا کو آپ قبول فرمائیے۔

اب توسل کے اس معنی میں قطعاً کوئی خرابی نہیں ہے، بلکہ اگر دیکھا جائے تو یہ توسل بالاعمال الصالحہ ہے اس واسطے کہ کسی بھی اللہ کے نیک بندے سے محبت کرنا عمل صالح ہے، جب کوئی شخص یہ کہتا ہے کہ میں حضور اقدس صلی اللہ علیہ وسلم کے توسل سے دعا کرتا ہوں تو اس کا مطلب یہ ہے کہ مجھے حضور اقدس صلی اللہ علیہ وسلم سے محبت ہے اس محبت کا واسطہ دے کر اللہ تعالیٰ سے سوال کر رہا ہوں، تو یہ توسل بحب النبی صلی اللہ علیہ وسلم ہوا، تو یہ توسل بالعمل الصالح ہوا، جس کے جواز میں کسی کا اختلاف نہیں جیسا کہ حدیث غار میں گزرا ہے، وہاں بھی توسل بالعمل الصالح ہے۔

اگر کوئی شخص یہ کہتا ہے کہ میں فلان بزرگ کے توسل سے دعا کرتا ہوں تو اس کی یہی مراد ہوتی ہے اور اس مراد میں نہ کفر ہے، نہ شرک ہے نہ فسق و فجور ہے، اسی مراد کے تحت اہل سنت والجماعت توسل بالاشخاص کے قائل ہیں۔

اگر کوئی شخص یوں توسل کرے کہ "اللھم ایسی اتوسل الیک بحب نیک" تو اس کو کوئی بھی ناجائز نہیں کہے گا۔

علامہ ابن تیمیہؒ نے فتویٰ میں صراحت کی ہے کہ اگر کوئی شخص نبی کریم صلی اللہ علیہ وسلم کی اطاعت اور محبت سے توسل کرے تو کہتے ہیں "من القوی اسباب الاستیجاب" یہ اسباب استیجاب یعنی قبولیت دعا کے اسباب میں سے قوی ترین سبب ہے۔

اب اگر کوئی شخص یہ کہتا ہے کہ "اللہم اِنَّا نَتَوَسَّلُ اِلَیْکَ بِنَبِیِّکَ" جبکہ اس سے توسل کے پہلے وہ معنی بھی وہ مراد نہیں لیتا؟ اور نبی کریم صلی اللہ علیہ وسلم سے دعا بھی نہیں کر رہا ہے؟ تو اب اس میں یہی معنی متعین ہیں کہ وہ نبی کریم صلی اللہ علیہ وسلم کی محبت کا واسطہ دے کر دعا کر رہا ہے جو بالآخر توسل بالمعلیٰ الصالح کی طرف راجع ہوتا ہے اور اس میں کوئی خرابی نہیں ہے۔ (۱) واللہ اعلم

☆☆☆

## باب صلوٰۃ الکسوف

### صلوٰۃ کسوف کی شرعی حیثیت

"عن ابن مسعود..... إن الشمس والقمر لا ینکسفان لموت أحد ولا کتھما  
أبتان من آیات اللہ... الخ" (رواہ البخاری)

صلوٰۃ کسوف کی شرعی حیثیت میں فقہاء کا اختلاف ہے۔

جمہور کے نزدیک صلوٰۃ کسوف سنت مؤکدہ ہے۔

بعض مشائخ حنفیہ اس کے وجوب کے قائل ہیں۔

جبکہ امام مالکؒ نے اسے جمعہ کا درجہ دیا ہے۔

اور بعض کے نزدیک فرض کفایہ ہے۔ (۲)

### صلوٰۃ کسوف کا طریقہ

صلوٰۃ کسوف کے طریقہ میں بھی اختلاف ہے۔

چنانچہ حنفیہ کے نزدیک صلوٰۃ کسوف اور عام نمازوں میں کوئی فرق نہیں (چنانچہ اس موقع پر دو

(۱) إتمام الباری ملخصاً: ۲۱۳/۳، راجع ایضاً، لمحات التلخیص: ۳۸۲/۳، وإتمام منعم: ۶۹۳/۲، والتطعیل الجامع لی تکملة فتح الملهم: ۶۲۰/۵، کتاب الرقاق، مسألة التوسل فی الدعاء.

(۲) درس لرملى: ۲۹۳/۲، وكذا فی معارف السنن: ۲/۵، وعمدة القاری: ۶۱/۷، راجع للمسائل المتعلقة بصلوٰۃ

الكسوف، الدر المنصور دعلی سنن ابی داؤد: ۳۶۹/۲

رکعتیں معروف طریقے کے مطابق ادا کی جائیں گی۔

جبکہ ائمہ ثلاثہ کے نزدیک صلوٰۃ کسوف کی ہر رکعت دو رکعتوں پر مشتمل ہے۔

### مستدلات ائمہ

ائمہ ثلاثہ کا استدلال حضرت عائشہؓ وغیرہا کی معروف روایت سے ہے جو صحاح میں مروی ہے، جس میں دو رکعتوں کی تصریح پائی جاتی ہے، چنانچہ صحیح مسلم کی روایت میں یہ الفاظ منقول ہیں "فاقتر رسول اللہ صلی اللہ علیہ وسلم قرآن طویلة ثم کبر ف رکع رکوعا طویلا ثم رفع رأسه فقال سمع اللہ لمن حمدہ ربنا ولك الحمد، ثم قام فاقتر قرآن طویلة ہی ادنی من القرآنة الاولی ثم کبر ف رکع رکوعا طویلا هو ادنی من الرکوع الاول ثم قال سمع اللہ لمن حمدہ ربنا ولك الحمد ثم سجد".

حنفیہ کا استدلال ان احادیث سے ہے جو ایک رکوع پر دلالت کرتی ہے۔ مثلاً

(۱)..... نسائی میں حضرت نعمان بن بشیرؓ کی روایت ہے "قال إذا خسفت الشمس و القمر فصلوا کا حدث صلوٰۃ صلیتموها". اس میں "احدث صلوٰۃ" سے مراد صلوٰۃ فجر ہے۔

(۲)..... نسائی ہی میں حضرت قبیصہ بن مخارق ہلالی کی روایت ہے جس میں یہ الفاظ ہیں "لما ذاربتکم من ذلک شیئاً فصلوا کا حدث صلوٰۃ مکتوبة صلیتموها".

ان دونوں روایتوں سے یہ بات ثابت ہوتی ہے کہ آنحضرت صلی اللہ علیہ وسلم نے صلوٰۃ کسوف کو نماز فجر کی طرح پڑھنے کا حکم دیا اور اس میں کوئی نیا طریقہ اختیار کرنے کی تلقین نہیں فرمائی۔

### ائمہ ثلاثہ کے استدلال کا جواب

جہاں تک ائمہ ثلاثہ کے استدلال کا تعلق ہے، سو اس کا جواب بعض حنفیہ نے یہ دیا ہے کہ آنحضرت صلی اللہ علیہ وسلم نے نماز کسوف میں نہایت طویل رکوع فرمایا تھا جب کافی دیر ہو گئی تو درمیان میں صفوں کے حضرات نے یہ خیال کیا کہ کہیں آنحضرت صلی اللہ علیہ وسلم اٹھ نہ گئے ہوں جس کی بناء پر بعض صحابہ کرامؓ نے رکوع سے اٹھ کر آپ کو دیکھا اور جب یہ نظر آیا کہ آپ ابھی تک رکوع میں ہیں تو دوبارہ رکوع میں چلے گئے، ان سے پیچھے والے لوگوں نے یہ سمجھا کہ یہ دوسرا رکوع ہوا ہے۔

یہ جواب خاصا مشہور ہے، لیکن اس حدیث کا صحیح توجیہ یہ ہے کہ صلوٰۃ کسوف میں آنحضرت صلی

اللہ علیہ وسلم سے بلاشبہ دو رکوع ثابت ہیں بلکہ پانچ رکوع تک کا بھی روایات میں ثبوت ملتا ہے، یہ آنحضرت صلی اللہ علیہ وسلم کی خصوصیت تھی اور واقعہ یہ تھا کہ اس نماز میں بہت سے غیر معمولی واقعات پیش آئے اور آپ صلی اللہ علیہ وسلم کو جنت و جہنم کا نظارہ کرایا گیا، لہذا اس نماز میں آپؐ نے غیر معمولی طور پر کئی رکوع فرمائے لیکن یہ رکوع جزو صلوٰۃ نہیں تھے بلکہ سجدہ شکر کی طرح رکوعات تھیں، جو آپ کی خصوصیت تھیں۔

### مسلب احتیاف کی وجوہ ترجیح

حنفیہ کے مسلک کی وجوہ ترجیح یہ ہیں:

(۱)..... تعدد رکوع کی تمام روایات فعلی ہیں جبکہ حنفیہ کے مستدلات (ایک رکوع والی روایات)

قولی ہیں اور فعلی بھی۔

(۲)..... حنفیہ کے مستدلات عام نمازوں کے اصول کے مطابق ہیں۔

(۳)..... حنفیہ کے قول پر تمام روایات میں تطبیق ہو جاتی ہے، اور شافعیہ کے قول پر بعض روایات

کو چھوڑنا پڑتا ہے۔ (۱)

### صلوٰۃ خسوف میں جماعت مشروع ہے یا نہیں؟

"عن ابن مسعود..... إن الشمس والقمر لا ينكسفان لموت أحد ولا لکتهما

أثنان من آیات الله... الخ" (رواه البخاری)

اس بارے میں اختلاف ہے کہ خسوف قمر (چاند گرہن) کی نماز میں بھی جماعت مشروع ہے

یا نہیں؟

چنانچہ امام ابو حنیفہؒ اور امام مالکؒ کے نزدیک خسوف قمر میں جماعت مشروع نہیں۔

امام شافعیؒ، امام احمدؒ، ابو ثورؒ اور دوسرے محدثین کے نزدیک خسوف قمر میں جماعت مشروع ہے۔

واللہ اعلم

امام شافعیؒ کے پاس اس بارے میں کوئی خاص دلیل موجود نہیں، وہ حدیث باب کے عموم سے

(۱) ملخصاً من درس قرطبی: ۲/۲۹۳، و کتابی اعلام الباری: ۴/۲۳۵، وملخصات النسخ: ۲/۸۰۶

استدلال کرتے ہوئے صلوٰۃ خسوف کو صلوٰۃ کسوف پر قیاس کرتے ہیں۔

جبکہ اس بارے میں حنفیہ اور مالکیہ کا استدلال اس سے ہے کہ عہد نبوی میں جمادی الاخریٰ ۳ھ میں جب چاند گرہن ہوا تو آپ صلی اللہ علیہ وسلم نے اس کے لئے جماعت کا اہتمام نہیں فرمایا، (۱) لہذا صلوٰۃ خسوف کے لئے جماعت مسنون نہیں اور اس کو کسوف پر قیاس بھی نہیں کیا جاسکتا، اس لئے کہ رات کے وقت شہر کے اطراف سے لوگوں کو جمع کرنا مشکل ہے، بخلاف صلوٰۃ کسوف کے کہ اس میں یہ مشکل نہیں ہے۔ (۲)

## صلوٰۃ کسوف میں قراءت سر اہوگی یا جہراً؟

”عن سمرة بن جندب قال: صلى بنا رسول الله صلى الله عليه وسلم في كسوف لانسمع له صوتاً“ (رواه الترمذي)

اس مسئلہ میں اختلاف ہے کہ صلوٰۃ کسوف میں قراءت سر اہوگی یا جہراً؟ (۳)  
چنانچہ امام ابوحنیفہؒ، امام شافعیؒ اور جمہور فقہاء کے نزدیک کسوف میں اخفاء قراءت مسنون ہے۔  
جبکہ امام احمدؒ، امام اسحاقؒ اور صاحبین کے نزدیک جہراً قراءت مسنون ہیں، امام ابوحنیفہؒ کی ایک روایت بھی اس کے مطابق ہے۔

ابن جریر کے نزدیک دونوں طریقوں میں اختیار ہے۔ (۴)

دلائل ائمہ

اخفاء قراءت کے بارے میں جمہور کی دلیل حضرت سمرۃ بن جندبؓ کی حدیث باب ہے۔  
قراءت کے جہری ہونے پر امام احمدؒ اور صاحبین کا استدلال ترمذی میں حضرت عائشہؓ کی روایت سے ہے ”ان النبي صلى الله عليه وسلم صلى صلاة الكسوف وجهراً بالقراءة فيها“۔  
جمہور اس حدیث کو صلوٰۃ الخسوف پر محمول کرتے ہیں البتہ متاخرین حنفیہ نے کہا ہے کہ اگر مقتدیوں (۱) کملاً ذکرہ ابن الجوزی۔

(۲) بغلاً عن درس ترمذی: ۲/۳۰۱، وکتاب فی عمدة القاری: ۵/۳۰۳، و معارف السن: ۵/۲۸، وفتح الملم

: ۴/۲۲۸، الجماعة فی خسوف القمر ص ۲۶

(۳) یعنی صلوٰۃ کسوف میں آہستہ آہستہ قراءت کرنا مسنون ہے یا بلند آواز سے۔

کے آگے جانے کا اندیشہ ہو تو صلاۃ کسوف میں بھی جبر کیا جاسکتا ہے۔ (۱) واللہ اعلم

☆☆☆

## باب صلوٰۃ الخوف

### صلوٰۃ الخوف کا حکم

صلوٰۃ الخوف جمہور کے نزدیک سب سے پہلے غزوہ ذات الرقاع میں پڑھی گئی جو جمہور کے قول کے مطابق ۳ھ میں ہوا۔

پھر جمہور کے نزدیک صلوٰۃ الخوف منسوخ نہیں ہوئی بلکہ اب بھی مشروع اور جائز ہے۔

البتہ امام ابو یوسفؒ سے ایک روایت یہ ہے کہ یہ نماز نبی کریم صلی اللہ علیہ وسلم کے ساتھ مخصوص تھی کیونکہ قرآن کریم میں "وَاِذَا كُنْتَ فِيهِمْ فَأَقَمْتَ لَهُمُ الصَّلَاةَ" کے الفاظ آئے ہیں۔

جمہور جواب میں یہ کہتے ہیں کہ یہ خطاب صرف آپ صلی اللہ علیہ وسلم کو نہیں بلکہ یہ ایک عام خطاب ہے جس کا تعلق تمام ائمہ سے ہے، چنانچہ خود صحابہ کرامؓ نے صلوٰۃ الخوف کو کبھی نبی کریم صلی اللہ علیہ وسلم یا آپ کے زمانہ کے ساتھ مخصوص نہیں سمجھا اور ان سے مختلف مقامات پر صلوٰۃ الخوف پڑھنا ثابت ہے۔ (۲)

چنانچہ حضرت عبدالرحمن بن سرہؓ نے "کابل" میں صلوٰۃ الخوف ادا کی ہے۔ (۳) حضرت حذیفہؓ نے "طبرستان" میں، حضرت علیؓ نے "صفین" میں اور حضرت ابو موسیٰ اشعریؓ نے "اصبہان" میں صلوٰۃ الخوف (۴) ادا فرمائی ہے۔ (۵)

(۱) درس لرمادی: ۳۰۱/۲، وفتحات المصلح: ۸۱۱/۲

(۲) راجع للتفصیل، درس لرمادی: ۳۰۳/۲، حاشیہ (۵)

(۳) ابن ماجہ، محمد بن حبیب بن عبد الوالد سے نقل کر رہے ہیں "بہم مع عبدالرحمن بن سرہ کامل ففعلی بصلوٰۃ الخوف"۔ (ابو داؤد المصنّف: ۱)

(۴) ابن ماجہ، حضرت ابو سعید الخدریؓ سے مروی ہے "صلی بنا ابو موسیٰ الاشعریؓ باصبہان صلوٰۃ الخوف"۔ (بیہقی: ۲۵۲/۳)

(۵) لوجز المسالک: ۸/۳

اس سے معلوم ہوتا ہے کہ صلوٰۃ الخوف نبی کریم صلی اللہ علیہ وسلم کے ساتھ مخصوص نہ تھی اور آپ کی وفات کے بعد بھی اس کی مشروعیت پر صحابہ کرام کا اتفاق تھا۔ (۱)

## صلوٰۃ الخوف کی ادائیگی کے طریقے

صلوٰۃ الخوف کی ادائیگی کے تین طریقے روایات میں مردی ہیں۔

### پہلا طریقہ

پہلا طریقہ یہ ہے کہ ایک طائفہ امام کے ساتھ ایک رکعت پڑھے اور دوسرا طائفہ دشمن کے مقابلہ میں کھڑا رہے، جب امام سجدہ کر چکے تو پہلا طائفہ اپنی دوسری رکعت اسی وقت پوری کر لے اور امام اتنی دیر کھڑا ہوا انتظار کرتا رہے پھر دوسرا طائفہ آئے اور اس کو ایک رکعت پڑھا کر سلام پھیر دے اور وہ طائفہ مسبوق کی طرح اپنی دوسری رکعت پوری کر لے، یہ طریقہ حضرت بھل بن شہہ کی روایت سے ثابت ہے جو متوفیٰ اور مرفوعاً دونوں طرح منقول ہے اور چونکہ یہ روایت اصح مانی الباب ہے اس لئے شافعیہ وغیرہ نے اسی طریقہ کو افضل قرار دیا ہے۔

### دوسرا طریقہ

دوسرا طریقہ یہ ہے کہ امام طائفہ اولیٰ کو ایک رکعت پڑھائے اور یہ طائفہ سجدہ کے بعد اپنی نماز پوری کئے بغیر محاذ پر چلا جائے پھر دوسرا طائفہ آئے امام اس کو دوسری رکعت پڑھائے اور سلام پھیر دے پھر یہ طائفہ اپنی نماز اسی وقت پوری کر لے اور محاذ پر چلا جائے پھر پہلا طائفہ آکر اپنی دوسری رکعت ادا کرے۔

### تیسرا طریقہ

تیسرا طریقہ یہ ہے کہ طائفہ اولیٰ ایک رکعت امام کے ساتھ پڑھ کر چلا جائے پھر طائفہ ثانیہ دوسری رکعت امام کے ساتھ پڑھ کر چلا جائے پھر پہلا طائفہ آکر اپنی نماز پوری کرے، اس کے بعد دوسرا طائفہ آکر اپنی نماز پوری کرے۔

(۱) ماخوذ من دوس لرمذی: ۲/۳۰۳، وکلیلی لفتح النطق: ۲/۷۷۸، وفتح الملہم: ۳/۲۸۰، باب صلاة الخوف، مشروعیة صلاة الخوف بعد النبی ﷺ.



## کونسا طریقہ افضل ہے؟

صلوٰۃ الخوف کے یہ تینوں طریقے جائز ہیں البتہ حنفیہ نے ان میں سے تیسرے طریقے کو افضل قرار دیا ہے اس لئے کہ وہ اوفق بالقرآن بھی ہے، اور اوفق بالترتیب بھی۔

افوق بالقرآن کی وجہ یہ ہے کہ قرآن کریم میں طائفہ اولیٰ کے بارے میں فرمایا گیا ”فإذا سجدوا فليكونوا من وراءكم“ اس میں پہلے طائفہ کو سجدہ کے بعد پیچھے جانے کا حکم دیا جا رہا ہے، لہذا اس میں پہلے طریقہ کا احتمال نہیں ہے۔

اور اوفق بالترتیب ہونے کی وجہ یہ ہے کہ پہلے طریقہ میں پہلا طائفہ امام سے پہلے ہی نماز سے فارغ ہو جاتا ہے جو موضوع امامت کے خلاف ہے، اور دوسرے طریقہ میں طائفہ ثانیہ طائفہ اولیٰ سے پہلے فارغ ہو جاتا ہے جو ترتیب طبعی کے خلاف ہے، اور تیسرے طریقہ میں اگرچہ ”ذہاب وإياب“ (جانا اور آنا) زیادہ ہے لیکن نہ اس میں کوئی بات موضوع امامت کے خلاف ہے نہ ترتیب طبعی کے اور نہ قرآن کریم کے ظاہری الفاظ کے۔

پھر یہ بات یاد رکھنی چاہئے کہ جمہور فقہاء کے نزدیک صلوٰۃ الخوف کے لئے قصر کی ضرورت نہیں لہذا اگر صلوٰۃ الخوف حالت حضر میں ہو رہی ہو تو چار رکعتیں پڑھی جائیں گی اور ہر طائفہ ایک کے بجائے دو دور رکعتیں امام کے ساتھ ادا کرے گا۔ (۱)

## طالب اور مطلوب کی نماز کا حکم

”عن ابن عبد اللہ بن ابیہ عن ابیہ قال بعثني رسول الله صلى الله عليه وسلم الى خالد بن سفيان الهذلي..... فانطلقت امشي وانا اصلي اومي ليعماء نحوہ... إلخ“ (رواہ لموداد)

”طالب“ وہ مرد مجاہد ہیں جو دشمن کے تعاقب میں ہو اور اس کے پیچھے بھاگ رہا ہو، اور مطلوب اس کے برعکس وہ شخص مسلم ہیں جو اپنی جان بچانے کے لئے بھاگ رہا ہو اور کوئی کافر اس کے تعاقب میں ہو۔

(۱) جامع درس ترمذی: ۳/۳۰۳، وإلعمام الباری: ۳/۱۲۸، وطبع العلم: ۳/۲۸۱، بیان صلا صلوٰۃ الخوف،

## مطلوب کی نماز کا حکم

مطلوب کے بارے میں اس کے مجبور ہونے کی وجہ سے اس بات پر اتفاق ہے کہ وہ اشارے سے سوار ہونے کی حالت میں فرض نماز پڑھ سکتا ہے، البتہ اس میں اختلاف ہے کہ وہ پیدل چلنے کی حالت میں اشارے سے نماز پڑھ سکتا ہے یا نہیں؟

شافعیہ اور حنابلہ کے نزدیک پیدل چلنے کی صورت میں بھی اشارے سے نماز پڑھ سکتا ہے۔  
البتہ حنفیہ کے نزدیک پیدل چلنے کی صورت میں اشارے سے نماز نہیں پڑھ سکتا ہے، اس لئے کہ اس صورت میں یہ چلنا خود نمازی کا فعل ہے جو عمل کثیر ہونے کی وجہ سے جائز نہیں بخلاف حالت سواری کے، کہ اس صورت میں سیر اور چلنا سواری کا فعل ہے نہ کہ نمازی کا، اس لئے اس کی گنجائش ہے۔

## طالب کی نماز کا حکم

طالب کی نماز کے بارے میں بھی اختلاف ہے کہ اس کی نماز رکوب (سوار ہونے) کی حالت میں جائز ہے یا نہیں؟

چنانچہ حنفیہ کے نزدیک اس کی نماز حالت رکوب میں مطلقاً جائز نہیں۔  
البتہ حضرات شافعیہ اور مالکیہ کے نزدیک طالب کی نماز حالت رکوب میں ایک قید کے ساتھ جائز ہے وہ قید مالکیہ کے یہاں دشمن کے فوت ہونے کا خوف ہے، یعنی اگر یہ وہم ہوتا تھا کہ طالب اگر سواری سے اتر کر نماز پڑھتا ہے تو دشمن اس سے اپنے آپ کو چھڑا سکتا ہے تو اس صورت میں حالت رکوب میں نماز پڑھنا جائز ہے ورنہ نہیں۔

اور شافعیہ کے نزدیک وہ قید ساتھیوں سے جدا ہونے کا خوف ہے کہ اگر طالب سواری سے نیچے اتر کر نماز پڑھتا ہے تو اس کو اپنے ساتھیوں سے جدا ہونے کا اندیشہ ہے اور احتمال ہے اس بات کا کہ دشمن اس کی طرف واپس لوٹ آئے اور یہ طالب خود ہی مطلوب بن جائے، تو اس صورت میں حالت رکوب میں نماز پڑھنا جائز ہے ورنہ نہیں۔ (۱)

☆☆☆

## باب سجود التلاوة والشکر

## سجدة تلاوت کا حکم

سجدة تلاوت کے بارے میں پہلا اختلاف حضرات فقہاء کا اس میں ہے کہ سجدة تلاوت واجب ہے یا نہ؟

چنانچہ ائمہ ثلاثہ کے نزدیک سجدة تلاوت مستنون ہے۔

جبکہ امام ابو حنیفہؒ اور صاحبین کے نزدیک واجب ہے۔ (۱)

دلائل ائمہ

ائمہ ثلاثہ کا استدلال ترمذی میں حضرت زید بن ثابتؓ کی حدیث سے ہے فرماتے ہیں "قرأت علی رسول اللہ صلی اللہ علیہ وسلم "النجم" فلم یسجد فیہا"۔ لیکن حنفیہ کی طرف سے اس کا جواب یہ ہے کہ یہ سجود علی الفور کی نفی ہے، اور فی الفور سجدة ہمارے نزدیک بھی واجب نہیں۔

حنفیہ کا استدلال ان تمام آیات سجدة سے ہے جن میں صیغہ امر وارد ہوا ہے، شیخ ابن ہمامؒ فرماتے ہیں کہ آیات سجدة تین حالتوں سے خالی نہیں۔

(۱)..... یا ان میں سجدة کا امر ہے۔ (۲)

(۲)..... یا کفار کے سجدة سے انکار کرنے کا ذکر ہے۔ (۳)

(۳)..... یا انبیاء کے سجدة کی حکایت ہے۔ (۴)

بہر حال اگر قرآن کریم میں صیغہ امر وارد ہوا ہے تو امر کی تعمیل واجب ہے اور اگر کفار کے اعراض

(۱) راجع للتفصیل والسط، التعلیل الصبیح: ۲۵/۲، وفتح الملہم: ۳۲۸/۳، القوال العلماء فی ان سجود التلاوة سالک وریب وریب دلائل الرجوب۔

(۲) کنز سرۃ الحق: "کلامہ و اسجدوا لہ"۔

(۳) کنز سرۃ الانشقاق: "والذفری علیہم القرآن لا یسجدون"۔

(۴) کنز سرۃ مس: "وطن دار دانما لغتہ فاسطفر بہ و عجزوا کما و اناب، فطفر بالہ ذلک وان لہ عندنا لفی وحسن مار۔"

اور انکار کا ذکر ہے تو ان کی مخالفت واجب ہے اور اگر انبیاء علیہم السلام کی حکایت اور فعل کا ذکر ہے تو ان کی اقتداء واجب بھی واجب ہے۔ (۱)

## قرآن کریم میں سجدہ ہائے تلاوت کتنے ہیں؟

حنفیہ اور شافعیہ اس پر متفق ہیں کہ پورے قرآن کریم میں کل سجدہ ہائے تلاوت چودہ ہیں البتہ ان کی تعین میں تھوڑا سا اختلاف ہے۔

چنانچہ شافعیہ کے نزدیک سورہ ”ص“ میں سجدہ نہیں ہے، اس کے بجائے سورہ حج میں دو سجدے ہیں۔

اور حنفیہ کے نزدیک سورہ ”ص“ میں سجدہ ہے اور سورہ حج میں بھی صرف ایک سجدہ ہے۔ جبکہ امام احمد کے نزدیک سجدہ ہائے تلاوت کل پندرہ ہیں، دو سجدے سورہ حج میں ہیں جیسا کہ شافعیہ کا مسلک ہے اور سورہ ”ص“ میں بھی سجدہ ہے جیسا کہ حنفیہ کا مذہب ہے۔ اور امام مالک کے نزدیک کل گیارہ سجدے ہیں، مفصل کے تین سجدوں کے وہ قائل نہیں ہیں (مفصل کے تین سجدوں سے مراد قرآن کریم کے آخری تین سجدے ہیں)۔ (۲)

## سورہ ”ص“ کا سجدہ

شافعیہ کے نزدیک سورہ ”ص“ میں سجدہ نہیں ہے، جبکہ حنفیہ کے نزدیک سورہ ”ص“ میں سجدہ ہے۔

امام شافعی حضرت ابن عباس کی روایت سے استدلال کرتے ہیں ”قال رايت رسول الله صلى الله عليه وسلم يسجد لي "ص" قال ابن عباس: وليست من عزائم السجود“.

اس کا جواب یہ ہے کہ آنحضرت صلی اللہ علیہ وسلم کا سجدہ کرنا تو اس روایت میں بھی ثابت ہے، البتہ حضرت ابن عباس نے اس کے عزائم السجود میں سے ہونے کی جو نفی فرمائی ہے اس کا مطلب یہ ہو سکتا

(۱) دوس لم ملی: ۳۰۸/۲، وکشافی إلی علم الباری: ۲۵۵/۳، ۲۵۹، ونفحات الطیّب: ۵۶۲/۲، راجع للمصنّف

المعلّقة بسجود التلاوة، الدر المنثور: ۵۷۷/۲

(۲) راجع، معارف السنن: ۵۸/۵، ونفحات الطیّب: ۵۷۰/۲، وفتح الملهم: ۳۳۵/۳، اقوال العلماء فی عدد

سجّدات التلاوة.

ہے کہ یہ سجدہ بطور شکر واجب ہے، جیسا کہ حدیث میں ثابت ہے کہ آنحضرت صلی اللہ علیہ وسلم نے ارشاد فرمایا "سجد ہادالذنب و نسجد ہا شکراً"۔ اور اگر بالفرض اس کا مطلب وہی ہو جو شافعیہ نے لیا ہے تب بھی یہ حضرت ابن عباس کا اپنا قول ہے اور آنحضرت صلی اللہ علیہ وسلم کا عمل الحق بالاتباع ہے۔

بالخصوص جبکہ بخاری میں حضرت مجاہدؒ سے مروی ہے وہ فرماتے ہیں کہ میں نے حضرت ابن عباسؓ سے پوچھا "افی ص" سجدة؟ فقال: نعم، ثم تلا "ووهبنا" إلی قوله "فبهذه هم آخيه" ... الخ۔ نیز سنن ابی داؤد میں حضرت ابوسعید خدریؓ کی روایت ہے فرماتے ہیں "قرأ رسول الله صلى الله عليه وسلم وهو على المنبر "ص" فلما بلغ السجدة نزل فسجد وسجد الناس معه ... الخ"۔ بہر حال سورۃ "ص" کا سجدہ قوی دلائل سے ثابت ہے۔ (۱)

## سورۃ حج کا سجدہ

امام شافعیؒ کے نزدیک سورۃ حج میں دو سجدے ہیں۔  
جبکہ حنفیہ کے نزدیک سورۃ حج میں صرف ایک سجدہ ہے۔  
امام شافعیؒ ترمذی میں حضرت عقبہ بن عامرؓ کی روایت سے استدلال کرتے ہیں وہ فرماتے ہیں "قلت يا رسول الله! فضلت سورة الحج بأن فيها سجدتين قال نعم، فمن لم يسجد هما فلا يقرأهما"۔

لیکن اس حدیث کا تمام ترمذی راہبہ پر ہے جن کا ضعف معروف ہے۔  
حنفیہ کا استدلال طحاوی میں حضرت ابن عباسؓ کے اثر سے ہے، "قال فی سجود الحج :  
الأول عزيمة والآخر تعليم"۔

نیز مؤطا میں امام محمدؒ لکھتے ہیں "كان ابن عباس لا يرى في سورة الحج إلا سجدة

واحدة الأولى"۔ (۲)

## مفصل کی سورتوں میں سجدہ ہے یا نہیں؟

"سورۃ حجرات سے لے کر آخر تک تمام صورتیں مفصل میں شمار ہوتی ہیں، پھر سورۃ حجرات تا سورۃ

(۱) درس ترمذی: ۳۱۰/۲، وإتمام الدرر: ۲۵۱/۳

(۲) جامع درس ترمذی: ۳۰۹/۲، ومعارف السنن: ۸۲/۵، ونفحات التقيح: ۵۷۳/۲

بروج طوال مفصل اور سورہ بروج تا سورہ قدر اوسط مفصل اور سورہ بینہ تا سورہ ناس قصار مفصل کہلاتی ہیں۔

سجدہ تلاوت کے متعلق ایک اختلاف یہ بھی ہے کہ مفصل کی سورتوں میں سجدہ ہے یا نہیں؟  
چنانچہ ائمہ ثلاثہ مفصل کے تینوں سجدات کے قائل ہیں، جبکہ امام مالک رحمہ اللہ مفصل میں کوئی سجدہ نہیں مانتے۔ (۱)

دلائل ائمہ

امام مالکؒ ترمذی میں حضرت زید بن ثابتؓ کی روایت سے استدلال کرتے ہیں "قال قرأت علی رسول اللہ صلی اللہ علیہ وسلم النجم، فلم یسجد لیہا... الخ"۔  
لیکن حنفیہ اس روایت کو مجرد علی الفور کی نفی پر محمول کرتے ہیں اس لئے کہ صحیح بخاری میں حضرت ابن عباسؓ سے مروی ہے "ان النبی صلی اللہ علیہ وسلم سجد بالنجم وسجد معہ المسلمون والمشرکون والجن والإنس"

نیز حضرت علیؓ سے مروی ہے "العزائم اربع، الم تنزیل، وحم السجدة، والنجم، وافر اباسم ربک الذی خلق"۔ اس میں سے آخری دو سجدے مفصل کے ہیں، واللہ اعلم۔ (۲)

## اوقات مکروہہ میں سجدہ تلاوت کرنے کا حکم

"حدثنا ابو بکر..... فقال (ای ابن عمر) انی صلیت خلف رسول اللہ صلی اللہ

علیہ وسلم مع ابی بکر و عمر و عثمان فلم یسجدوا حتی تطلع الشمس" (رواہ ابو داؤد)  
اس مسئلہ میں حضرات فقہاء کا اختلاف ہے کہ اوقات مکروہہ (طلوع شمس، غروب شمس اور حالت استواء) میں سجدہ تلاوت کرنے کا کیا حکم ہے؟

چنانچہ اس بارے میں متبادلہ کا مسلک یہ ہے کہ اوقات مکروہہ میں سجدہ تلاوت ناجائز ہے بلکہ صحیح ہی نہ ہوگا۔

مالکیہ کا مسلک یہ ہے کہ ان اوقات میں سجدہ ہو جائے گا البتہ مکروہ ہے۔

شافعیہ کا مسلک یہ ہے کہ ان اوقات میں سجدہ تلاوت مطلقاً جائز ہے، کیونکہ ان کے نزدیک لل

(۱) راجع للتفصیل، معارف السن: ۵/۵۸، وفتح القمیر: ۱/۲۶۶

(۲) درس ترمذی: ۲/۳۱۲، ونفحات التفتیح للشیخ العثیم مولانا سلیم اللہ خان صاحب: ۲/۵۶۷

بابت سب تمام اوقات میں جائز ہے۔

حنفیہ کے مسلک میں یہ تفصیل ہے کہ اگر تلاوت وقت مکروہ ہی میں کی ہے تو سجدہ بھی اسی وقت  
زیستے ہیں اور اگر تلاوت غیر مکروہ وقت میں کی تو پھر وقت مکروہ (۱) میں سجدہ کرنا مکروہ ہے۔

حدیث باب

اس بارے میں حدیث باب حنابلہ اور مالکیہ کی دلیل ہے، اور مسلک حنفیہ اور شافعیہ کے خلاف  
ہے لہذا حنفیہ اور شافعیہ کی طرف سے اس حدیث کا جواب یہ ہے کہ یہ حدیث ضعیف ہے، کیونکہ اس کا ایک  
روایت "ابو یحییٰ" ضعیف ہیں۔ (۲)

## سجدہ شکر کا حکم

”عن ابی بکرؓ أن النبی صلی اللہ علیہ وسلم اتاہ امر فسرّبه فخر ساجداً“ (رواہ

ترمذی)

اس مسئلہ میں اختلاف ہے کہ خارج از نماز شکرِ نعمت کے طور پر صرف سجدہ کرنے کا کیا حکم ہے؟  
چنانچہ امام شافعی، امام احمد اور حضرات صاحبین کے نزدیک مصیبت سے بچنے پر یا شکرِ نعمت کے  
غیر پر سجدہ شکر مستحب ہے۔

جبکہ امام ابو حنیفہ سے امام طحاوی نے یہ روایت نقل کی ہے کہ وہ سجدہ شکر کے قائل نہیں، اور امام  
نعمان نے کراہت کا قول نقل کیا ہے۔

امام مالک سے اس بارے میں دو روایتیں مروی ہیں ایک کراہت کی دوسری جواز کی۔  
امام محمد نے امام ابو حنیفہ سے یہ روایت بھی نقل کی ہے ”انہ کان لایبراہاشیناً“ اور اس قول کی  
تائید میں حضرات متقدمین کی آراء مختلف ہیں:

امام ابو حنیفہ کے قول میں علماء کے آراء

بعض نے سبیت کی نفی مراد لی ہے۔

بعض نے وجوب کی نفی مراد لی ہے، کیونکہ اگر نعمت پر سجدہ شکر واجب ہو جائے تو نعمتوں کے

(۱) یعنی وقت الطلوع والمغرب والامساء وامابعدالمغرب وبعدالمغرب فبحر مطلقاً.


(۲) الترمذی معجم علی سلسلہ دار المعروف بتقریر ابی داؤد: ۵۸۵/۲

سلسلہ کے غیر متناہی ہونے کی وجہ سے بندہ پر ہر لحظہ میں سجدہ شکر واجب ہوگا اور یہ تکلیف بالایطاق ہے۔ بعض فرماتے ہیں کہ شکر تام کی نفی مراد ہے، کیونکہ شکر تام مکمل دو رکعت پڑھنے سے ہوتا ہے۔ اور بعض نے اس سے مشروعیت اور جواز کی نفی مراد لی ہے، بلکہ ”مصلیٰ“ میں اس قول کو اکثر کہا قول قرار دیا ہے۔ (۱)

لیکن رائج یہ ہے کہ حضرت امام ابو حنیفہؒ کا اختلاف سببیت میں ہے جواز میں نہیں بلکہ روایات کے ظاہر اور خلفاء راشدین کے عمل کے پیش نظر حنفیہ کے نزدیک بھی فتویٰ سجدہ شکر کے استحباب پر ہے۔ البتہ امام ابو حنیفہؒ نے ان روایات کو جن میں سجدہ شکر وارد ہے صلوٰۃ شکر پر حمل کیا ہے، کیونکہ شریعت مطہرہ میں نماز پر سجدہ کا اطلاق شائع اور متعارف ہے۔ چنانچہ صحیح مسلم میں حضرت ثوبانؓ کی روایت میں ارشاد ہے ”علیک بکثرة السجود“ اور حضرت ربیعہؓ کی روایت میں ارشاد ہے ”اعنی بکثرة السجود“۔

ان دونوں مقامات میں نماز مراد ہے جیسا کہ علامہ نوویؒ نے تصریح کی ہے: ”والمراد بالسجود فی الصلوٰۃ“۔

اور جب آنحضرت صلی اللہ علیہ وسلم کے اقوال میں سجدہ سے نماز مراد ہو سکتی ہے تو افعال میں بطریق اولیٰ یہ ممکن ہے، خصوصاً جبکہ اس کی تائید بھی ہوئی کہ آنحضرت صلی اللہ علیہ وسلم نے فتح مکہ کے موقع پر اور ابو جہل لعین کے قتل کے اطلاع ملنے پر بطور شکر دو رکعت نماز ادا فرمائی۔ (۲)



(۱) راجع للضعیف، ہلال المحمود: ۲۰۹/۱۲

(۲) نجات النبی: ۸۱۳/۲، وکنز الدقائق: ۴۸۳/۴



## کتاب الزکوٰۃ

### زکوٰۃ کے لغوی و اصطلاحی معنی

زکوٰۃ کے لغوی معنی ”طہارت و پاکیزگی“ کے ہیں، اسی طرح زکوٰۃ کے معنی نماز اور بڑھوتری کے بھی آتے ہیں۔

اور زکوٰۃ کے اصطلاحی معنی ہیں: ”تملیک جزئ مال عینہ الشارع من مسلم فقیر غیر ہاشمی و لا مولاه“ (۱)۔

### زکوٰۃ کب فرض ہوئی؟

زکوٰۃ کی فرضیت کے بارے میں کئی اقوال ہیں، کہ کس سال فرض ہوئی، ہجرت سے پہلے مکہ مکرمہ میں یا ہجرت کے بعد مدینہ منورہ میں؟

اس بارے میں جمہور کا قول یہ ہے کہ زکوٰۃ کی فرضیت ہجرت کے بعد سن ۲ ہجری میں ہوئی۔ لیکن صحیح بات یہ ہے کہ فرضیت زکوٰۃ تو ہجرت سے پہلے مکہ مکرمہ ہی میں ہوئی تھی، البتہ زکوٰۃ کے جملہ احکام اور اس کی مکمل تفصیل مدینہ منورہ میں نازل ہوئی، اس کی دلیل یہ ہے کہ سورہ مزمل میں ”والقیمو الصلوٰۃ واتوا الزکوٰۃ“ موجود ہے، حالانکہ سورہ مزمل بالکل ابتدائی سورتوں میں سے ہے۔ اس سے معلوم ہوا کہ اصل فرضیت مکہ مکرمہ میں ہوئی تھی، البتہ نصاب اور مقادیر کی تفصیل مدینہ منورہ میں ہوئی۔ (۲) واللہ اعلم

(۱) معارف السنن: ۵/۱۶۰، و تنویر الألبان: ۲/۲

(۲) التفصیل فی لوائح الطبیح: ۳/۱۲۰، و دروس ترمذی: ۲/۳۳۷، و فتح الملہم: ۵/۵، اختلاف العلماء فی لول وقت فرض الصلوٰۃ۔

## اونٹوں کی زکوٰۃ میں اختلاف مذاہب

”عن ابن عمرؓ أن رسول الله صلى الله عليه وسلم كتب كتاب الصدقة.....  
وكان فيه، في خمس من الإبل شاة وفي عشر شاتان..... فإذا زادت على عشرين ومائة  
ففي كل خمسين حقة وفي كل أربعين ابنة لبون“ (رواه الترمذي)

چند اصطلاحات

(۱) بنت مخاض ایک سالہ اونٹنی کو کہتے ہیں، (۲) بنت لبون دو سالہ، (۳) حقة تین سالہ، (۴)  
جذع چار سالہ اونٹنی کو کہتے ہیں۔

اونٹوں کی زکوٰۃ میں ایک سو بیس تک اتفاق ہے کہ اسی حساب پر عمل ہوگا جو حدیث باب میں بیان  
کیا گیا (۱) ہے البتہ ایک سو بیس کے بعد اختلاف ہے۔

امام شافعیؒ کا مسلک

امام شافعیؒ کے نزدیک ایک سو بیس تک دو حقے واجب ہوتے ہیں اور ایک سو بیس سے ایک بھی  
زائد ہو جائے تو فرض متغیر ہو جائے گا اور ایک سو اکیس پر تین بنت لبون واجب ہوں گے، اور بیس سے ان  
کے نزدیک حساب اربعینات اور خمسينات (۲) پر دائر ہو جائے گا، یعنی اس عدد میں جتنی اربعینات ہوں اتنی  
بنت لبون اور جتنی خمسينات ہوں اتنے حقے واجب ہوں گے، مثلاً ایک سو بیس تک باتفاق دو حقے تھے، اب  
ایک سو اکیس پر تین بنت لبون واجب ہو جائیں گے کیونکہ ایک سو اکیس میں تین اربعینات ہیں پھر ایک سو  
(۱) فقہ شافعی فرماتے۔

اونٹوں کی زکوٰۃ کا نقشہ

تعداد اولی	مقررہ زکوٰۃ	تعداد اولی	مقررہ زکوٰۃ
۵	ایک بکری	۳۶	بنت لبون
۱۰	۲ بکریاں	۴۱	بنت
۱۵	۳ بکریاں	۶۱	جذع
۲۰	۴ بکریاں	۷۶	۲ بنت لبون
۲۵	بنت مخاض	۱۰۰-۱۰۹	۲ بنت

اس کے بعد متغیر ہوگا

۱۳۵ اولیٰ ایک بکری ۲ بنت

(۲) ”اربعینات“ اربعین کی جمع ہے یعنی چالیس، اور ”خمسينات“ جمع ہے پچاس کی یعنی پچاس۔

نہیں پر دو بنت لیون اور ایک حقہ واجب ہوگا، کیونکہ یہ عدد دو اربعینات اور ایک خمسن پر مشتمل ہے، پھر ایک سو چالیس پر دو حقے ایک بنت لیون (اس لئے کہ یہ عدد دو خمسن اور ایک اربعین پر مشتمل ہے) اور ایک سو پچاس پر تین حقے واجب ہوں گے (اس لئے کہ یہ عدد تین خمسنات پر مشتمل ہے) اعلیٰ ہذا القیاس ہر دس پر فریضہ تبدیل ہوگا۔

### امام مالک کا مسلک

امام مالک کا مسلک بھی شافعیہ کی طرح ہے، البتہ اتنا فرق ہے کہ اربعینات اور خمسنات کا یہ حساب امام شافعی کے نزدیک ایک سو اکیس ہی سے شروع ہو جاتا ہے جبکہ امام مالک اس بات کے قائل ہیں کہ یہ حساب ایک سو تیس سے شروع ہوگا، یعنی ایک سو اکیس تک دو حقے واجب رہیں گے اور ایک سو تیس سے مذکورہ حساب شروع ہوگا اور امام شافعی کی طرح ایک حقہ اور دو بنت لیون واجب ہوں گے۔ (۱)

### امام شافعی اور امام مالک کا استدلال

شافعیہ اور مالکیہ کا استدلال حضرت ابن عمر کی حدیث باب سے ہے جس کے الفاظ یہ ہیں "لہذا زادت علی عشرين ومائة ففي كل خمسين حقۃ ولى كل اربعين ابنة لبون" ان الفاظ کے ظاہر سے دونوں مسلکوں پر استدلال کیا جاسکتا ہے، البتہ اس جملہ کی ایک تفسیر ابوداؤد میں امام زہری سے مروی ہے جو امام شافعی کے مسلک کے مطابق ہے، امام شافعی نے اسی لئے اس کو اختیار کیا ہے۔

### امام ابو حنیفہ کا مسلک

امام ابو حنیفہ کا مسلک ان حضرات کے برخلاف یہ ہے کہ ایک سو بیس تک دو حقے واجب رہیں گے اس کے بعد استیناف ناقص ہوگا، یعنی ہر پانچ پر ایک بکری بڑھتی چلی جائے گی یہاں تک کہ ایک سو چالیس پر دو حقے اور چار بکریاں ہوں گی اور ایک سو پینتالیس پر دو حقے اور ایک بنت مخاض، اس کے بعد ایک سو پچاس پر تین حقے واجب ہوں گے، اس کو استیناف ناقص اس لئے کہتے ہیں کہ اس میں بنت لیون نہیں آئی، پھر ایک سو پچاس کے بعد استیناف کامل ہوگا یعنی ہر پانچ پر ایک بکری بڑھتی چلی جائے گی، یہاں تک کہ ایک سو ستر پر تین حقے اور چار بکریاں ہوں پھر ایک سو وٹھتر پر تین حقے اور ایک بنت مخاض پھر ایک سو چھیالیس پر تین حقے ایک بنت لیون، پھر دو سو پر چار حقے ہو جائیں گے، اس کے بعد ہمیشہ استیناف

کامل ہوتا رہے گا۔

### حنفیہ کا استدلال

حنفیہ کا استدلال حضرت عمرو بن حزمؓ کے صحیفہ سے ہے جو آنحضرت صلی اللہ علیہ وسلم نے ان کو لکھوا کر دیا تھا، اس میں اونٹوں کی زکوٰۃ کا بیان کرتے ہوئے ارشاد ہے "الہا اذا بلغت تسعين للہا حقان الى ان تبلغ عشرين ومائة لفاذا كانت اكثر من ذلك ففي كل خمسين حقة لفا فضل لفا بانه يعاد الى اول فريضة الابل".

اس میں "فی کل اربعین بنت لبون" کا بھی کوئی ذکر نہیں بلکہ اس میں نمینات پر مدار ہے، اور اس میں اس بات کی تصریح ہے کہ ایک سو بیس کے بعد فريضة اوٹ کر اسی حساب پر چلایا جائے گا جس سے اس کی ابتداء ہوئی تھی اور یہی امام ابوحنیفہ کا مذہب ہے۔

### حدیث باب کا جواب

جہاں تک حدیث باب کا تعلق ہے ہماری طرف سے اس کا جواب یہ ہے کہ یہ حدیث مجمل ہے اور حضرت عمرو بن حزمؓ کی روایت مفصل ہے، لہذا مجمل کو مفصل پر محمول کیا جائے گا جس کی وضاحت یہ ہے کہ "فی کل خمسين حقة" حنفیہ کی بیان کردہ تفصیل کے مطابق بھی صادق آتا ہے، اس لئے کہ ایک سو پچاس کے عدد پر حنفیہ کے نزدیک تین حقے واجب ہیں اور استیناف کامل ہونے کے بعد دوسو پر چار حقے واجب ہوتے ہیں علیٰ ہذا القیاس ہر اگلے خمسين پر حنفیہ کے نزدیک ایک حقہ بڑھ جاتا ہے، معلوم ہوا کہ "فی کل خمسين حقة" حنفیہ کے مسلک کے عین مطابق ہے۔

البتہ "فی کل اربعین ابتہ لبون" کا جملہ بظاہر حنفیہ کے خلاف معلوم ہوتا ہے، لیکن اس میں بھی یہ کہا جاسکتا ہے کہ "فی کل اربعین" سے مراد چھتیس سے لے کر انچاس تک کے اعداد ہیں اور اہل عرب کے کلام میں اس قسم کا توسع ہوتا ہے کہ کسور کو انگوڑی کے صرف عقود بول دیتے ہیں اس صورت میں یہ استیناف کامل کا بیان ہوگا اور حنفیہ کے نزدیک استیناف کامل میں چھتیس سے انچاس تک بنت لبون واجب ہوتی ہے، اس توجیہ کے بعد "فی کل اربعین ابتہ لبون" کا جملہ بھی مسلک حنفیہ کے عین مطابق ہو جاتا ہے، اور جمع بین الروایات کے لئے ایسا کرنا ضروری ہے۔ (۱)

(۱) مغلایں درس ترمذی: ۲/۳۳۷، و کلماتی الدر المنصور: ۳۰/۳۰۳، و لمحات الفیض: ۳۳/۳۰۳، و إمام الحرمی: ۱۰۱/۵

## خلطۃ الشیوع اور خلطۃ الجوار کا مسئلہ

”عن ابن عمرؓ أن رسول الله صلى الله عليه وسلم كتب كتاب الصدقة.....

لا يجمع بين مفرق، ولا يفرق بين مجتمع مخالفة الصدقة“ (رواه الترمذی)

حدیث باب کے مذکورہ جملے کی تشریح میں ائمہ ثلاثہ اور حنفیہ کے درمیان اختلاف ہے، اس اختلاف کو صحیح طور پر سمجھنے کے لئے قدر تفصیل کی ضرورت ہے۔

### ائمہ ثلاثہ کا مسلک

ائمہ ثلاثہ کا مسلک یہ ہے کہ اگر کوئی مال دو آدمیوں کے درمیان مشترک ہو تو زکوٰۃ ہر شخص کے الگ الگ حصے پر نہیں، بلکہ مجموعے پر واجب ہوتی ہے، مثلاً اگر اسی بکریاں دو آدمیوں کے درمیان مشترک ہیں تو زکوٰۃ اسی بکریوں پر واجب ہوگی، یعنی یہ سمجھا جائے گا کہ یہ اسی بکریاں ایک ہی شخص کی ملکیت ہیں، اور چونکہ اسی بکریوں پر نصاب نہیں بدلتا، بلکہ وہی ایک بکری واجب رہتی ہے جو چالیس پر واجب تھی، اس لئے صرف ایک بکری زکوٰۃ میں دینی ہوگی، حالانکہ اگر دونوں کے حصوں کا الگ الگ اعتبار کیا جائے تو ہر شخص کے حصے میں چالیس بکریاں آتی ہیں، اس صورت میں ہر شخص پر ایک ایک بکری واجب ہونی چاہئے، لیکن بیڑوں کی اشتراک کی وجہ سے ہر شخص سے ایک ایک بکری وصول کرنے کے بجائے مجموعے سے صرف ایک بکری وصول کر لی جائے گی، اور اس سے دونوں کا فریضہ ساقط ہو جائے گا۔

پھر ائمہ ثلاثہ کے نزدیک اس اشتراک کی بھی دو صورتیں ہیں، ایک یہ کہ دونوں شخص مال کی ملکیت میں شریک ہوں، اور مال دونوں کے درمیان مشاع ہو، اس کو ”خلطۃ الشیوع“ کہا جاتا ہے، اور دوسری صورت یہ ہے کہ دونوں اشخاص ملکیت میں تو باہم شریک نہ ہوں بلکہ دونوں کی ملکیتیں جدا جدا ہوں، لیکن بیڑوں کا باز ایک ہو اور ان کی کم از کم چار چیزیں مشترک ہوں، چرواہا، چراگا، دودھ دہنے والا اور بیاہنے والا (رامی، مرغی، حالب اور فحل) اس صورت کو ”خلطۃ الجوار“ کہتے ہیں، ائمہ ثلاثہ کے نزدیک ”خلطۃ الجوار“ کا بھی اسی طرح اعتبار ہے جس طرح ”خلطۃ الشیوع“ کا، چنانچہ ”خلطۃ الجوار“ کی صورت میں بھی زکوٰۃ بیڑوں اشخاص کی مجموعی مال پر واجب ہوگی۔

دوسری طرف یہ بات ذہن میں رکھئے کہ مجموعے پر زکوٰۃ واجب ہونے کی صورت میں بعض

مرتبہ مقدمہ واجب الزکوٰۃ کے مقابلے میں کم ہو جاتی ہے، اور پانچ مرتبہ زیادہ ہو جاتی ہے، اب یہ  
علاؤ فرماتے ہیں کہ حدیث کے مذکورہ بالا آیت کے مطالب یہ ہے کہ ”زکوٰۃ زیادہ واجب ہونے کے ذریعہ سے  
نہ دو آدمی مال کے اندر خلطہ الشیوع یا خلطہ الجوار پیدا کر کے اسے اکٹھا کریں، اور نہ اسے طبع و کبریٰ، بلکہ  
جس حالت پر ہے اسی حالت پر رہے دیں۔“

مثلاً اگر دو آدمیوں کی چالیس چالیس بکریاں ہوں تو الگ الگ ہونے کی صورت میں ہر شخص پر  
ایک بکری واجب ہوگی، اور مشترک ہونے کی صورت میں مجودے (یعنی اسی) پر صرف ایک واجب ہوگی،  
اب اگر دو آدمی جن کے درمیان نہ خلطہ الشیوع ہے نہ خلطہ الجوار، زکوٰۃ کم کرنے کی نیت سے آپس میں  
شرکت پیدا کر لیں تو یہ ناجائز ہے، اور اسی کے بارے میں آپ صلی اللہ علیہ وسلم کا ارشاد ہے کہ ”لا یجتمع  
بین مطرق“۔

اس کے برعکس اگر دو آدمیوں کے پاس دو سو دو بکریاں مشترک ہوں تو ان کے مجودے پر تین  
بکریاں واجب ہوتی ہیں، اب اگر یہ شرکت کو ختم کر کے آدمی آدمی تقسیم کر لیں تو ہر ایک کے پاس ایک سو  
ایک بکریاں ہوں گی، اور ہر شخص کے ذمہ صرف ایک ایک بکری واجب ہوگی، لہذا اگر اس غرض کے لئے  
جانوروں کو تقسیم کیا جائے کہ زکوٰۃ کم آئے گی تو یہ ناجائز ہے، اور اس کے بارے میں آپ صلی اللہ علیہ وسلم کا  
ارشاد ہے ”ولا یطرق بین مجتمع“۔

یہ ساری تفصیل ائمہ ثلاثہ کے مسلک کے مطابق ہے، ائمہ ثلاثہ کا استدلال حدیث باب سے  
ہے، وہ فرماتے ہیں کہ اگر خلطہ الشیوع یا خلطہ الجوار زکوٰۃ کی مقدار واجب میں موثر نہ ہوتے تو جمع اور تفریق  
سے منع نہ کیا جاتا۔

### حنفیہ کا مسلک

اس کے برعکس حنفیہ کے نزدیک نہ خلطہ الشیوع کا اعتبار ہے اور نہ خلطہ الجوار کا، بلکہ ہر صورت  
میں زکوٰۃ ہر شخص کے اپنے حصے پر واجب ہوگی مجموعے پر نہیں، چنانچہ اگر اسی بکریاں دو افراد کے درمیان  
نصف نصف مشترک ہوں (خواہ مسلکاً و شیوعاً یا جواراً) تو ہر شخص پر ایک ایک بکری الگ واجب ہوگی۔ (۱)  
حنفیہ کا استدلال ابو داؤد میں حضرت علی بن معاویہؓ کی مرفوع حدیث سے ہے جس کے الفاظ یہ

(۱) راجع للتطعیل، معارف السن: ۱۸۵/۵، والمعی لاہن للامام: ۲۳۸/۲، ولبعض الباری: ۲۱/۳

ہیں کہ ”وفی الغنم فی کل اربعین شاة شاة، فان لم یکن واسع وثلاثون فلا علیک فیہا نسیء“ اس حدیث میں انتالیس بکریوں پر زکوٰۃ کی مطلقاً نفی کی گئی ہے، خواہ حالت اشتراک کی ہو یا انفراد کی، اب اگر دو آدمیوں کے درمیان اٹھتر بکریاں مشترک ہوں تو امام شافعیؒ وغیرہ کے نزدیک مجموعے پر ایک بکری واجب ہو جائے گی، حالانکہ کوئی شخص انتالیس سے زائد کا مالک نہیں اور اس سے حدیث مذکور کے اطلاق کی نفی ہوگی۔

جہاں تک حدیث باب کے زیر بحث جملے ”لا یجمع بین متفرق... الخ“ کا تعلق ہے حنفیہ کے نزدیک اس کا مطلب یہ ہے کہ ”کوئی شخص زکوٰۃ کم کرنے کی غرض سے نہ متفرق اموال کو جمع کرے اور نہ اکٹھے اموال کو متفرق کرے“ اس لئے کہ ایسا کرنے سے زکوٰۃ کی مقدار واجب پر کوئی فرق نہ پڑے گا، بلکہ زکوٰۃ ہر شخص کے اپنے حصے پر واجب ہوگی“ گویا حنفیہ کے نزدیک تقدیر عبارت یوں ہے ”لا یجمع بین متفرق، ولا یفرق بین مجتمع مخالفة الصدقة، فان ذلک لا یؤثر فی تغیر الزکوٰۃ“۔

امام عطاءؒ اور امام طاہرؒ کا مسلک

اس مسئلہ میں حضرت عطاءؒ اور حضرت طاہرؒ کا مسلک یہ ہے کہ خلطہ الشیوع معتبر ہے، خلطہ

الجوار معتبر نہیں۔ (۱)

”وماکان من خلیطین فبانہما یتراجعان بالسویة“

کی تشریح

اس جملے کی تشریح میں بھی ائمہ ثلاثہ اور حنفیہ کے اقوال مختلف ہیں:

ائمہ ثلاثہ کی بیان کردہ تشریح

ائمہ ثلاثہ کے نزدیک چونکہ خلطہ الشیوع اور خلطہ الجوار معتبر ہے، اس لئے ان کے نزدیک اس جملہ کی تشریح یہ ہے کہ مثلاً خلطہ الجوار کی صورت میں جب دو آدمیوں کی متمیز ملک اسی بکریوں سے صدق (زکوٰۃ وصول کرنے والے) نے ایک بکری وصول کر لی تو ظاہر ہے کہ وہ بکری دونوں میں سے کسی ایک شخص

(۱) ملخصاً من درس لرمادی: ۳۵۳/۲، وکمل فی الدر المنصور: ۳۵/۳، وفتحات الطلیح: ۱۷۹/۳، ولفیر

کی ہوگی، اب وہ شخص جس کی بکری مصدق نے لے لی ہے، آدھی بکری کی قیمت دوسرے شخص سے وصول کر لے گا۔

اور خلطہ اشیوع کی صورت میں ان کے نزدیک "تراجع" کی صورت یہ ہے کہ مثلاً دو آدمیوں کے درمیان پندرہ اونٹ نصف نصف مشاعاً مشترک تھے، اور مصدق نے ان کے مجموعے سے تین بکریاں وصول کر لیں، اور یہ تینوں بکریاں کسی ایک شخص کی ملکیت سے وصول کر لی گئیں تو اب یہ شخص اپنے دوسرے شریک سے ڈیڑھ بکری کی قیمت وصول کر لے گا۔ (۱)

### حنفیہ کی بیان کردہ تشریح

حنفیہ کے نزدیک خلطہ الجوار کی صورت میں تو "تراجع" کا کوئی سوال نہیں اس لئے کہ دونوں کی املاک متمیز (جدا جدا) ہیں، اور ہر شخص کی ملک سے الگ زکوٰۃ وصول ہوگی، اور خلطہ اشیوع کی صورت میں اگر دونوں کے حصے مساوی ہیں تو تراجع صرف اسی صورت میں ہو سکتا ہے جب زکوٰۃ کسی ایک شخص کی متمیز ملک سے وصول کر لی گئی ہو، ورنہ نہیں، مثلاً دو آدمیوں کے درمیان پندرہ اونٹ مشاعاً مشترک ہوں تو حنفیہ کے نزدیک ہر شخص پر ایک بکری واجب ہوگی (کیونکہ ہر شخص کا حصہ سات صحیح ایک بڑے دو (ساڑھے سات) اونٹ ہے جس پر ایک بکری واجب ہوتی ہے) اب اگر یہ دونوں بکریاں کسی ایک ہی شخص کی ملکیت سے وصول کر لی گئیں تو وہ شخص اپنے دوسرے شریک سے ایک بکری یا اس کی قیمت وصول کر لے گا، اور اگر یہ بکریاں بھی نصف نصف مشترک تھیں تو تراجع کا کوئی سوال نہیں واللہ اعلم۔ (۲)

### گائے کی زکوٰۃ میں اختلاف فقہاء

"عن عبد اللہ بن مسعود عن النبی صلی اللہ علیہ وسلم قال: فی ثلاثین من البقر

تبيع أو تبعة و فی کل أربعین مسنة" (رواہ الترمذی)

ائمہ اربعہ اور جمہور علماء کا اس پر اتفاق ہے کہ بقر (گائے) اگر تیس سے کم ہوں تو ان پر کوئی زکوٰۃ نہیں اور تیس پر ایک تبیعہ (ایک سال کی عمر کی چھڑی) ہے اور چالیس پر ایک مینہ (دو سال کی عمر کی چھڑی)

(۱) انظر لصور التراجع، درس ترمذی: ۲/۳۵۹، ومرئاة الخفاف: ۳/۱۴۶، ۱۴۵

(۲) مختصر تفسیر درس ترمذی: ۲/۳۵۸، وانظر أيضا، الدر المنصور: ۳/۳۷، وطلحات الصلح: ۳/۱۸۶، وانعام



ہے، پھر مزید تعداد بڑھنے پر ہر تیس پر ایک تمیہ اور ہر اربعین پر ایک منہ ہے۔  
پھر اترے ثلاثہ اور صاحبین کے نزدیک چالیس سے زائد پر مزید کوئی زکوٰۃ نہیں یہاں تک کہ عدد  
ساتھ تک پہنچ جائے۔

جبکہ امام ابو حنیفہؒ کی اس بارے میں تمین (۱) روایات ہیں:

(۱) پہلی روایت میں چالیس کے بعد کے کسور میں بھی اس کے حساب سے زکوٰۃ واجب ہے، لہذا  
ب چالیس پر ایک گائے زیادہ ہوگی تو اس زائد پر ربع عشر منہ (یعنی منہ کا چالیسواں حصہ) اور دو زائد  
بے پانچ عشر منہ (منہ کا بیسواں حصہ) اور تین زائد ہونے پر ثلاثہ اربع عشر منہ (یعنی منہ کے  
دو حصے کے تین چوتھائی) واجب ہوں گے، وہکذا، وہلہ روایۃ الاصل۔

(۲) اور امام ابو حنیفہؒ کی دوسری روایت یہ ہے کہ چالیس سے زائد پر مزید کچھ واجب نہ ہوگا یہاں  
تک کہ عدد پچاس تک پہنچ جائے پھر پچاس پر ربع منہ یا ثلاثہ تمیہ کا اضافہ ہو جائے گا۔

(۳) امام ابو حنیفہؒ کی تیسری روایت صاحبین کے مطابق ہے۔ (۲)

پھر ظاہر یہ ہے کہ نزدیک بقرا اگر پچاس سے کم ہوں تو اس پر کوئی زکوٰۃ نہیں اور پھر ہر پچاس پر ایک  
بقرہ ہے۔

جبکہ حضرت سعید بن المسیبؒ اور امام زہریؒ کے نزدیک بقرا کا نصاب اونٹ کی طرح پانچ ہی سے  
شروع ہو جاتا ہے اور پانچ پر ایک بکری واجب ہوتی ہے، دس پر دو، پندرہ پر تین اور بیس پر چار اور پچیس  
پر ایک بقرہ، پھر جب عدد چھتر ہو جائے تو اس میں دو بقرہ یہاں تک کہ عدد ایک سو بیس تک پہنچ جائے  
اور اس سے زائد ہونے پر ہر چالیس پر ایک بقرہ ہے۔ (۳) واللہ اعلم

## قص جانوروں کی زکوٰۃ میں اختلاف فقہاء

"عن طائوس، ان معاذ بن جبل أتى بوقص البقر، فقال: لم يأمرني فيه النبي صلى  
الله عليه وسلم بشيء. رواه الدارقطني، والشافعي، وقال: الوقص: ما لم يبلغ الفريضة".

(منكرة المصالح)

(۱) راجع لتفصيل الروايات، الهداية: ۱۸۹/۱

(۲) راجع لتفصيل، مصالح المصالح في ترتيب الشرائع: ۲۸/۲

(۳) درس لرمطى: ۳۶۳/۲، راجع ايضاً، والقر المستطرد: ۳۱/۳، وللحاشات الطبع: ۲۰۳/۳

ملا علی قاریؒ فرماتے ہیں کہ وقص سے جانوروں کی وہ تعداد مراد ہے جو حد نصاب کو نہ پہنچے، خواہ ابتداء ایسی تعداد ہو خواہ وہ نصابوں کے درمیان ہو۔

پہلی کی مثال جیسے چار اونٹ یا تیس سے کم گائیں یا چالیس سے کم بکریاں۔  
 اور دوسری کی مثال اونٹوں میں جیسے پانچ اور دس کے درمیان اونٹ، گائیوں میں تیس اور چالیس کے درمیان گائیں، اور بکریوں میں چالیس اور ایک سو تیس کے درمیان بکریاں۔  
 اور بعض حضرات نے وقص کو صرف گائیوں کے ساتھ خاص کیا ہے۔  
 حدیث میں جس وقص کا تذکرہ کیا گیا ہے اس سے ابتدائی وقص مراد ہیں، یعنی تیس سے کم تعداد مراد ہے کیونکہ حضرت معاذؓ کے پاس جو گائیں لائی گئی تھیں ان کی تعداد تیس سے کم تھی۔

دونصابوں کے درمیان کے ”قص“ میں صاحبین کے نزدیک مطلقاً زکوٰۃ واجب نہیں ہوتی، جبکہ امام ابوحنیفہؒ کے نزدیک چالیس سے ساٹھ تک کے درمیان ”قص“ میں تو زکوٰۃ واجب ہوتی ہے مگر اس کے علاوہ وقص میں زکوٰۃ واجب نہیں ہوتی اور امام صاحبؒ سے بھی ایک روایت صاحبین کی طرح منقول ہے اور اسی کو اعدل الروایات کہا گیا ہے۔ (۱)

### زرعی پیداوار کے نصاب میں اختلاف فقہاء

”عن ابی سعید الخدریؓ قال: إن النبی صلی اللہ علیہ وسلم قال ..... ولیس فی مادون خمسة أو مئ صدقة“ (رواہ الترمذی)

زمین کی پیداوار کھیتی، پھل اور بزیوں میں وجوب عشر کے لئے کوئی نصاب مقرر ہے یا نہیں؟ اس بارے میں اختلاف ہے۔

ائمہ ثلاثہ اور صاحبینؒ اس بات کے قائل ہیں کہ زرعی پیداوار کا نصاب مقرر ہے جو کہ پانچ دان یعنی تین سو صاع ہے جس کے تقریباً پچیس من بنتے ہیں، اس سے کم میں ان حضرات کے نزدیک عشر واجب نہیں۔

لیکن امام ابوحنیفہؒ کے نزدیک زرعی پیداوار کا کوئی نصاب مقرر نہیں بلکہ اس کی ہر قلیل و کثیر مقدار پر عشر واجب ہے۔

## دلائل ائمہ

اس بارے میں ائمہ ثلاثہ کی دلیل حدیث باب ہے۔

امام صاحبؒ کی دلیل اول تو آیت قرآنی "وَأَنزَلْنَا حَقَّهُ يَوْمَ حَصَادِهِ" ہے، اس میں زری پیداوار پر جس حق (مراۓ شر ہے) کا ذکر کیا گیا ہے، وہ مطلق ہے اور اس میں قلیل و کثیر کی کوئی تفریق نہیں۔ دوسری دلیل صحاح ستہ کی "مروء حدیث ہے" "فَبِمَا نَسُفَتِ السَّمَاءَ وَالْأَرْضَ وَكَانَ عَشْرًا الْعَشْرُ" (اللفظ للبخاری)۔ اور اسی طرح نصب الرایۃ کی روایت ہے "مَا أُخْرِجَتْهُ الْأَرْضُ لَفِيهِ الْعَشْرُ"۔

ان دونوں حدیثوں میں بھی ہر قسم کی زری پیداوار پر قلیل و کثیر کی تفریق کے بغیر عشر واجب کیا گیا ہے۔ جہاں تک حدیث باب کا تعلق ہے اس کی توجیہ یہ کی گئی ہے کہ اس میں "مصدق" (زکوٰۃ وصول کرنے والے) کا دائرہ اختیار بیان کیا گیا ہے یعنی پانچ وقت سے کم کی زکوٰۃ وصول نہیں کرے گا بلکہ اس کو مالک خود اپنے طور پر ادا کرے گا۔

یہ تو تطبیق کی وجہ تھی اور اگر ترجیح کا طریقہ اختیار کیا جائے تو باب زکوٰۃ میں تعارض کے وقت امام ابوحنیفہؒ ان ادلہ کو ترجیح دیتے ہیں جو نفع للفقراء ہوں کیونکہ احتیاط اسی میں ہے۔ (۱)

## گھوڑوں کی زکوٰۃ کا مسئلہ

"عن ابی ہریرۃؓ قال: قال رسول اللہ صلی اللہ علیہ وسلم: لبس علی المسلم فی

فرسہ ولا عبده صدقة" (رواہ الترمذی)

جو گھوڑے اپنی سواری کے لئے ہوں ان پر بالاتفاق زکوٰۃ نہیں جو گھوڑے تجارت کے لئے ہوں ان پر بالاتفاق زکوٰۃ ہے (جو قیمت کے اعتبار سے ادا کی جائے گی) البتہ جو گھوڑے تاسل کے لئے ہوں اور سائمر (چرنے والے) ہوں ان کے بارے میں اختلاف ہے۔ (۲)

(۱) ملخصاً من دیس لرمذی: ۳۷۲/۲، وکذا فی النور المنصور: ۱۵/۳، ونقیر بہ بخاری: ۱۰۴/۲، وإنعام الناری

۱۰۰/۵، ومعارف السن: ۲۰۳/۵، راجع للتطعیل الجامع، فتح العلم: ۸/۵، باب لبس لیمادون حصۃ لوسن

مسئلہ

(۲) راجع، فتح الناری: ۳۷۲/۳، والتعلیل الصبح: ۲۹۳/۲، وعمدة القاری: ۳۷۲/۹، باب لبس علی المسلم فی

فرسہ مسئلہ

ائمہ ثلاثہ کے نزدیک ان پر زکوٰۃ نہیں وہ حدیث باب سے استدلال کرتے ہیں۔

نیز ان کا استدلال ترمذی میں حضرت علیؓ کی حدیث مرفوع سے بھی ہے "قد عفو عن

صدقة الخيل والرقبي".

امام ابو حنیفہؒ کے نزدیک ایسے گھوڑوں پر زکوٰۃ واجب ہے، وہ صحیح مسلم کی معروف حدیث سے استدلال کرتے ہیں جس میں آنحضرت صلی اللہ علیہ وسلم ارشاد فرماتے ہیں "الخيل ثلاثة هي لرجل وزروهي لرجل سئروهي لرجل اجر، فاما التي هي له وزر لرجل ربطها رياء وفخرا ونواء، على اهل الاسلام فهي له وزر واما التي هي له سئر لرجل ربطها في سبيل الله لم ينس حق الله في ظهورها ولا رقابها فهي له سئرو اما التي هي له اجر... الخ".

اس حدیث میں نبی کریم صلی اللہ علیہ وسلم نے گھوڑوں کی تین قسمیں بیان فرمائیں، ایک وہ جو آدمی کے لئے وبال ہے، دوسری وہ جو آدمی کے لئے ڈھال ہے، تیسری وہ جو آدمی کے لئے باعث اجر و ثواب ہے، اس میں دوسری قسم کی تشریح کرتے ہوئے ارشاد ہے کہ یہ وہ گھوڑے ہیں جن کو آدمی اللہ کے واسطے پالے، پھر ایسے گھوڑوں کے بارے میں حدیث میں اللہ تعالیٰ کے دو حقوق کا ذکر ہے ایک حق گھوڑوں کی "ظہور" میں ہے اور وہ حق یہ ہے کہ کسی شخص کو سواری کے لئے عاریہ دے دیا جائے، اور دوسرا حق "رقاب" میں ہے جو سوائے زکوٰۃ کے اور کیا ہو سکتا ہے؟

نیز حضرت عمرؓ کے بارے میں مروی ہے کہ انہوں نے اپنے زمانہ میں گھوڑوں پر زکوٰۃ مقرر کی تھی اور ہر گھوڑے سے ایک دینار وصول فرمایا کرتے تھے، چنانچہ "القواعد" میں تصریح ہے: "قد صخ عن عمر انه كان يأخذ الصدقة عن الخيل".

حدیث باب کا جواب

جہاں تک حدیث باب کا تعلق ہے اس کا جواب امام ابو حنیفہؒ کی جانب سے یہ ہے کہ "لیس علی المسلم فی فرسه" میں "فرس" سے رکوب اور سواری کے گھوڑے مراد ہیں چنانچہ ایسے گھوڑوں پر زکوٰۃ کے ہم بھی قائل نہیں، اور حضرت علیؓ کی حدیث کا جواب بھی یہی ہے۔ (۱)

(۱) ملخصاً من دروس ترمذی: ۳۷۵/۲، والطراحي، المعتمد: ۳۵/۳، وفتح الصلح: ۱۶۹/۳، وفتح

المسلم: ۱۷۵/۵، باب لا زکوٰۃ علی المسلم فی عبده وفرسه، مسئلة زکوٰۃ الخيل السائمة المستملة.

## شہد میں وجوب عشر کا مسئلہ

"عن ابن عمرؓ قال قال رسول الله صلى الله عليه وسلم: في العسل في كل

عشرة أزق زق" (رواه الترمذي)

شہد میں وجوب عشر کے بارے میں فقہاء کا اختلاف ہے۔

چنانچہ امام ابو حنیفہؒ، صاحبینؒ، امام احمدؒ اور امام اسحاقؒ اس بات کے قائل ہیں کہ شہد میں عشر واجب

ہے۔

جبکہ شافعیہ اور مالکیہ کے نزدیک شہد پر عشر نہیں۔ (۱)

حنفیہ اور حنابلہ کا استدلال

حضرات حنفیہ اور حنابلہ حدیث باب سے استدلال کرتے ہیں، جس میں وجوب عشر کا صراحت

کے ساتھ ذکر کیا گیا ہے۔

لیکن حضرات شافعیہ وغیرہ نے حدیث باب کو "صدقہ بن عبد اللہ" راوی کی وجہ سے ضعیف

اور ناقابل استدلال قرار دیا ہے۔

حنفیہ کی طرف سے اس کا جواب یہ ہے کہ اول تو "صدقہ بن عبد اللہ" حکم فیہ راوی ہیں، چنانچہ

جہاں ان کی تضعیف کی گئی ہے وہیں بعض حضرات نے ان کی توثیق بھی کی ہے، اس کے علاوہ اس حدیث

کے متعدد شواہد بھی موجود ہیں جس کی وجہ سے یہ روایت "حسن" کے درجہ میں آ جاتی ہے، چنانچہ

(۱)..... ابن ماجہ میں حضرت ابوسیارہؓ کی روایت ہے فرماتے ہیں "قلت يا رسول الله ا

ان لي نحلا (شہد کی کھیاں) قال: اذا العشر."

(۲)..... نیز ابن ماجہ ہی میں حضرت عبد اللہ بن عمرو بن العاصؓ سے روایت ہے "عن النبي

صلى الله عليه وسلم انه اخذ من العسل العشر."

ان روایات کی اسناد اگرچہ کلام سے خالی نہیں لیکن ان کی کثرت اس پر دال ہے کہ شہد پر عشر لینا

بے اصل و بلا دلیل نہیں۔

(۱) راجع لهذه المسئلة . معالم السنن للخطابي : ۲/ ۲۰۹ . وحاشية الكوكب النوري : ۱/ ۲۳۶ ، والتفصيل في معارف

دوسرے حضرت عمر فاروقؓ اور حضرت عمر بن عبدالعزیزؒ کے بارے میں مروی ہے کہ وہ شہد کا عشر وصول کیا کرتے تھے، اس سے بھی وجوب عشر کی احادیث کی تائید ہوتی ہے۔

### شافعیہ اور مالکیہ کا استدلال

اس مسئلے میں حضرات شافعیہ و مالکیہ کے پاس عدم وجوب عشر پر کوئی حدیث موجود نہیں، البتہ وہ ایک عقلی دلیل پیش کرتے ہیں چنانچہ فرماتے ہیں کہ شہد جانور (مکھیوں) سے حاصل ہوتا ہے لہذا یہ ریشم کی طرح ہے کیونکہ ریشم بھی جانور (کیڑوں) سے پیدا ہوتا ہے، اور ریشم میں بالاتفاق عشر واجب نہیں، لہذا شہد میں بھی عشر لازم نہیں۔

لیکن اس عقلی دلیل کا جواب یہ ہے کہ پھل اور پھولوں میں عشر لازم ہے اور جو چیز ان سے پیدا ہوگی اس پر بھی عشر لازم ہوگا، اور ریشم میں اس لئے عشر لازم نہیں کہ ریشم کے کیڑے شہوت کی چٹاں کھاتے ہیں اور چٹوں پر عشر نہیں، پس اس سے پیدا شدہ ریشم پر بھی عشر لازم نہیں ہوگا، لہذا ریشم پر شہد کو قیاس کرنا درست نہیں۔ (۱) واللہ اعلم

### مال مستفاد پر زکوٰۃ کا مسئلہ

”عن ابن عمر قال قال رسول الله صلى الله عليه وسلم: من استفاد مالا فلا زكوة عليه حتى يحول عليه الحول“ (رواه الترمذی)

مال مستفاد اصطلاح شرع میں اس مال کو کہتے ہیں جو نصاب زکوٰۃ کے مکمل ہو جانے کے بعد اثنائے سال میں حاصل ہوا ہو، پھر اس کی اولاد و صورتیں ہیں۔ (۲)

پہلی صورت

پہلی صورت یہ ہے کہ مال مستفاد مال سابق کی جنس سے نہ ہو مثلاً کسی کے پاس سونا چاندی بقدر نصاب تھا اور سال کے دوران اس کے پاس پانچ اونٹ بھی آگئے اس کے بارے میں اتفاق ہے کہ ایسے مال مستفاد کو مال سابق میں ضم نہیں کیا جائے گا بلکہ دونوں کا سال الگ الگ شمار ہوگا۔

(۱) درس ترمذی ۲۰ / ۳۷۷ مع زیادة مسند من المرب علا الله عه وعن والده ، والنظر ايضاً لهذه المسئلة ، الدر المنصور ۶۸ / ۳ ، ونفحات الصلح ۳ / ۲۱۱ ، وإلغام الدار ۵ / ۱۳۳

(۲) راجع لتفصيل هذه الصور ، منافع الصانع في ترتيب الشرائع ۲ / ۱۳۰ ، والمغنى لابن قدامة ۲ / ۶۲۶

## دوسری صورت

اور دوسری صورت یہ ہے کہ مال مستفاد مال سابق کی جنس سے ہو، پھر اس کی بھی دو صورتیں ہیں۔  
 (۱) ... ایک یہ کہ مال مستفاد مال سابق کی جنس سے ہونے کے ساتھ ساتھ مال سابق کی نماء بھی ہو مثلاً بکریاں پہلے سے موجود تھیں دوران سال ان کے بچے پیدا ہو گئے، یا مال تجارت موجود تھا دوران سال اس پر نفع حاصل ہوا، اس کے بارے میں اتفاق ہے کہ ایسے مال مستفاد کو مال سابق میں ضم کیا جائے گا اور وہیں کا سال ایک شمار ہوگا اور مال مستفاد کی زکوۃ بھی مال سابق کے ساتھ ہی ادا کی جائے گی۔

(۲) دوسری صورت یہ ہے کہ مال مستفاد مال سابق کی جنس سے تو ہو لیکن اس کی نماء نہ ہو بلکہ ملک کے کسی سبب جدید کی وجہ سے وہ مال حاصل ہوا ہو مثلاً کسی شخص کے پاس نقد روپیہ موجود تھا اور دوران سال اس کو کچھ اور روپیہ بہہ، وصیت، یا میراث کے ذریعہ حاصل ہو گیا۔ اس کے بارے میں اختلاف ہے۔ (۱)

## اختلاف ائمہ

ائمہ ثلاثہ اور امام اسحاقؒ کے نزدیک اس قسم کے مال مستفاد کو مال سابق میں ضم نہیں کیا جائے گا، بلکہ اس کا سال الگ شمار ہوگا۔

لیکن امام ابو حنیفہؒ کے نزدیک اس قسم کے مال مستفاد کو بھی مال سابق میں ضم کیا جائے گا اور اس کی زکوۃ بھی مال سابق کے ساتھ ادا کی جائے گی۔

## دلائل ائمہ

ائمہ ثلاثہ کا استدلال حضرت ابن عمرؓ کی حدیث باب سے ہے یعنی "فَمَنْ اسْتَفَادَ مَا لَا فَلَازَ كَوَّةَ لِبِهِ حَتَّى يَحُولَ عَلَيْهِ الْحَوْلُ عُنْدَ رَبِّهِ"۔

ذنیہ کی طرف سے اس کا جواب یہ ہے کہ حدیث باب کے عموم پر ائمہ ثلاثہ بھی عامل نہیں کیونکہ مال مستفاد کی دوسری قسم (جو مال سابق کی جنس سے بھی ہو، اور مال سابق کی نماء بھی ہو) کو وہ بھی مال سابق کے ساتھ ضم کرنے کے قائل ہیں، تو جس طرح انہوں نے حدیث باب کے عموم سے دوسری قسم کو خاص کیا ہے اسی طرح احناف مال مستفاد کی تیسری قسم کو بھی مستثنیٰ کر کے اس کو پہلی قسم کے ساتھ مخصوص قرار دیتے

(۱) جامع للتفصیل، معارف المس، ۲۲۲/۵

ہیں کیونکہ اگر اس تیسری قسم کے مال کو مال سابق کے ساتھ ضم نہ کیا جائے اور اس کے حق میں نئے مال کا اعتبار کیا جائے تو اس کا تقاضا یہ ہوگا کہ ہر درہم و دینار کا الگ شمار ہو اور اگر کسی شخص کو روزانہ کچھ رقم حاصل ہو تو وہ ہر روز کی رقم کا علیحدہ حساب رکھے اور اس میں سخت حرج ہے۔ والخرج مدفوع شرعاً (۱)

## زیورات کی زکوٰۃ کا مسئلہ

”عن زینب قالت: خطبنا رسول اللہ صلی اللہ علیہ وسلم فقال: یا معشر النساء تصدقن ولومن حلین... الخ“ (رواہ الترمذی)

اس بارے میں اختلاف ہے کہ عورت کے استعمالی زیورات پر زکوٰۃ واجب ہے یا نہیں؟ چنانچہ ائمہ ثلاثہ کے نزدیک استعمالی زیور پر زکوٰۃ نہیں۔

جبکہ امام ابوحنیفہؒ اور ان کے اصحاب کے نزدیک زیور خواہ استعمالی ہی کیوں نہ ہو اس پر زکوٰۃ

واجب ہے۔ (۲)

## دلائل ائمہ

حنفیہ کے دلائل یہ ہیں:

(۱)..... پہلی دلیل حدیث باب ہے، لیکن اس سے استدلال صریح نہیں کیونکہ اس میں مددۃ قلہ بھی مراد لیا جاسکتا ہے۔

(۲)..... دوسری دلیل ابوداؤد میں حضرت ام سلمہ رضی اللہ عنہا کی روایت ہے ”قالت: کنت البس أو ضاحاً (پازیب) من ذهب، فقلت یا رسول اللہ! اکثر هو؟ فقال: ما بلغ ان تودی زکوٰۃ فزکی فلیس بکنز“۔

یہ روایت مسلک حنفیہ پر صراحۃً دلالت کرنے کے ساتھ قوی اور نہایت صحیح ہے۔

ائمہ ثلاثہ کے پاس نص کے طور پر زیورات کی زکوٰۃ کی نفی کے لئے کوئی صحیح یا صریح روایت نہیں جو زیورات کو زکوٰۃ سے مستثنیٰ کرنے پر دلالت کرتی ہو، البتہ علامہ ابن الجوزیؒ نے ”التحقیق“ میں نانیت بن ایوب عن لیث بن سعد عن ابی الزبیر کے طریق سے حضرت جابرؓ کی حدیث مرفوع ذکر کی ہے، یعنی

(۱) دروس ترمذی: ۲/۳۸۱، وکلیفی الدر المنثور: ۳/۴۳، ومصحات النسخ: ۳/۱۴۹

(۲) انظر لهذا الاختلاف، المصنف لابن النعمان: ۲/۳۲۲، والتطبیق المصباح: ۴/۳۰۸



”لو لم یحلّی زکوٰۃ“ لیکن اس کا جواب یہ ہے کہ یہ روایت ضعیف ہے۔ (۱)

## کیا عورت اپنے مال میں بغیر اذن زوج کے تصرف کر سکتی ہے؟

”عن ابن عباس أن رسول الله صلى الله عليه وسلم خرج ومعه بلال، فظن أنه لم ينسج، فو عظمهن وأمرهن بالصدقة فجعلت المرأة تلقي القرط والخاتم، وبلال ياخذن من طرف ثوبه“ ردوہ نہعاری،

اس مسئلہ میں اختلاف ہے کہ آیا عورت شوہر کی اجازت کے بغیر اپنے مال میں سے صدقہ کر سکتی ہے یا نہیں؟

جمہور علماء کا مسلک یہ ہے کہ عورت کو اپنے مال میں تصرف کرنے کا پورا اختیار ہے۔  
جبکہ امام مالکؒ فرماتے ہیں کہ اسے صرف ثلث مال کی حد تک تصرف کی اجازت ہے، اس سے زائد میں اجازت نہیں ہے۔

امام احمدؒ کی بھی ایک روایت یہی ہے، جبکہ ان کی دوسری روایت جمہور کے مطابق ہے۔ (۲)  
درناک ہائے

امام مالکؒ کا استدلال سنن ابی داؤد وغیرہ میں حضرت عبداللہ بن عمرو بن العاصؓ کی مرفوع روایت سے ہے ”لا یجوز لامرأة أمر فی مالها إذا ملک زوجها عصمتها“ یعنی عورت کو خود اپنے مال میں اقدیر نہیں رہتا جب اس کا شوہر اس کی عصمت کا مالک بن جاتا ہے۔ دوسرے طریق میں ہے ”لا یجوز لامرأة عطية إلا بإذن زوجها“۔

جمہور کا استدلال حدیث باب سے ہے جس میں حضور اکرم صلی اللہ علیہ وسلم نے عورتوں کو صدقہ کا حکم دیا، انہوں نے صدقہ کیا اور آپؐ نے صدقہ قبول فرمایا، آپؐ نے کسی سے بھی شوہر کی اجازت کے بغیر کسی دریافت نہیں فرمایا۔

نیز صحیح بخاری میں حضرت ابوسعید خدریؓ کی مرفوع حدیث ہے ”یا معشر النساء اتصدقن

۱۔ الترمذی لم یروی عنہما و تصرف ۲/۳۸۳، وانظر أيضا، الدر المنثور ۳/۲۰، ومباحث النسخ ۳/۲۱۴، وضع

لنسخہ ۲۰۱۰، مل نصیب فی حلّی النساء، زکوٰۃ ام لا؟ والروای العلماء فی ذلک

(۲) وسیع، المصنف لاس فیہ ۳/۲۹۹

...الخ۔" یہاں بھی صدقہ کا حکم مطلق ہے، کسی قسم کی اجازت کا ذکر نہیں ہے۔

جہاں تک امام مالکؒ کے دلائل کا تعلق ہے سو وہ دونوں روایتیں "عمرو بن شعيب عن ابيه عن جده" کے طریق سے مروی ہیں اور محدثین نے اس سند پر کلام کیا ہے۔

اور اگر بالفرض یہ سند قابل احتجاج ہو تب بھی اولاً جمہور کی صحیح احادیث کا مقابلہ نہیں کر سکتی۔  
ثانیاً: ایسی تمام احادیث کے بارے میں امام بغویؒ فرماتے ہیں کہ یہ "غیر رشیدہ عورت" پر محمول

ہیں۔ (۱)

## خضر اوات میں وجوب عشر کا مسئلہ

"عن معاذ انه كتب الى النبي صلى الله عليه وسلم يسأل عن الخضر اوات وهي  
البقول فقال: ليس فيها شيء" (رواه الترمذی)

اس مسئلہ میں فقہاء کا اختلاف ہے کہ ترکاری وغیرہ پر عشر واجب ہوتا ہے یا نہیں؟  
ائمہ ثلاثہ اور صاحبینؒ یہ کہتے ہیں کہ ترکاری وغیرہ پر عشر واجب نہیں، ان کے نزدیک عشر صرف ان  
چیزوں پر ہے جو سڑنے والی نہ ہوں، ان حضرات کا استدلال حدیث باب سے ہے۔  
ان کے برخلاف حضرت امام ابو حنیفہؒ ترکاریوں پر وجوب عشر کے قائل ہیں (لیکن امام صاحبؒ  
کے نزدیک یہ وجوب عشر دیائے ہے فیما بینہ وبين الله اور عامل کی جانب سے اس کی ادائیگی کا مطالبہ نہیں  
ہوگا)۔

امام صاحبؒ کا استدلال ارشاد باری تعالیٰ "وأتوا حقه يوم حصاده" کے اطلاق سے ہے،  
جس میں ترکاریاں بھی شامل ہیں۔

نیز ترمذیؒ میں حضرت ابو ہریرہؓ کی روایت ہے "فيماسقت السماء والعيون العشر ولجما  
سقى بالنضح (حوض) نصف العشر"۔

اس روایت میں کلمہ "ما" عام ہے جو ہر قسم کی پیداوار کو شامل ہے۔

حدیث باب کا جواب

جہاں تک حدیث باب کا تعلق ہے اس کا جواب یہ ہے کہ حدیث باب میں مطلق وجوب عشر کی لفظی

مقصود نہیں بلکہ اس میں حکومت کو عشر وصول کرنے سے روکا جا رہا ہے کہ حضرات وغیرہ کی زکوٰۃ وصول کرنے کا اختیار مصدق (زکوٰۃ وصول کرنے والے) کو نہیں دیا جائے گا اس کی تائید اس بات سے بھی ہوتی ہے کہ آپ صلی اللہ علیہ وسلم نے یہ ارشاد حضرت معاذؓ کے جواب میں فرمایا تھا (جیسا کہ حدیث باب میں اس کی تصریح کی گئی ہے) جو یمن کے حاکم تھے۔ (۱)

## تابالغ کے مال میں زکوٰۃ کا حکم

”عن عمر بن شعيب عن أبيه عن جده أن النبي صلى الله عليه وسلم خطب الناس فقال: يا آمن ولّي يتيماً، له مال فليتجر فيه ولا يتركه حتى تاكله الصدقة“ (رواه الترمذی)

اس مسئلہ میں اختلاف ہے کہ تابالغ کے مال میں زکوٰۃ واجب ہے یا نہیں؟  
اثر ثلاثہ اس بات کے قائل ہیں کہ تابالغ کے مال میں بھی زکوٰۃ واجب ہے، (۲) ان حضرات کا استدلال حدیث باب سے ہے۔

نیز حضرت عائشہؓ کے ایک اثر سے بھی یہ حضرات استدلال کرتے ہیں ”عن عبدالرحمن بن القاسم عن أبيه أنه قال: كانت عائشة تليني أنا وأخائي يتيمين في حجرها فكانت تخرج من أموالنا الزكوة“.

جبکہ امام ابوحنیفہؒ، سفیان ثوریؒ اور عبد اللہ بن المبارکؒ کے نزدیک بچے کے مال پر زکوٰۃ نہیں۔  
ان حضرات کا استدلال نسائی اور ابوداؤد وغیرہ کی معروف روایت سے ہے ”رفع القلم عن ثلاث، عن النائم حتى يستيقظ وعن الصغير حتى يكبر وعن المجنون حتى يعقل أو يفيق“  
الخط لسانی، اس میں تابالغ کو صراحۃً غیر مکلف قرار دیا گیا ہے لہذا اس پر نماز وغیرہ دوسرے واجبات کی طعن زکوٰۃ بھی واجب نہ ہوگی۔

نیز امام محمدؒ کے کتاب الآثار میں حضرت عبد اللہ بن مسعودؓ کا قول ہے ”ليس لي مال يتيم زكوة“.

(۱) ملخصاً من درس لرمذی ۲۰/۳۸۷، وکذا فی الدر المنثور: ۳/۱۵۵، ومعارف السنن: ۵/۲۳۳

(۲) راجع، المعارف للسروری: ۵/۲۳۶، وفتح الملهم للنعمانی: ۱/۳۱۹

## حدیث باب کا جواب

جہاں تک حدیث باب کا تعلق ہے ممکن ہے کہ اس حدیث میں یتیم سے مراد وہ لڑکا ہو جو بالغ تو ہو چکا ہو لیکن سمجھ بوجھ کی کمی کی وجہ سے مال اس کے حوالہ نہ کیا گیا ہو، یا ”صدقہ“ سے مراد زکوٰۃ نہیں بلکہ نفقہ علی الیتیم ہے، چنانچہ احادیث میں نفقے پر صدقے کا اطلاق ہوا ہے، کمافی قولہ علیہ السلام: ”نفقة المرء علی اہله صدقة“۔

اس جیسی دوسری احادیث کا بھی یہی جواب ہے۔ (۱)

## ”العجماء جرحھا جبار“ کی تشریح میں اختلاف

”عن ابی ہریرۃ قال قال رسول اللہ صلی اللہ علیہ وسلم: العجماء جرحھا

جبار... الخ“ (رواہ البخاری)

”عجماء“ کے معنی حیوان کے ہیں اور ”جبار“ کے معنی ”ہذر“ کے، اور مطلب یہ ہے کہ اگر کوئی حیوان کسی کو زخمی کر دے تو یہ زخم ہذر ہے، اور اس کی دیت کسی پر واجب نہ ہوگی لیکن یہ حکم اس وقت ہے جبکہ حیوان کے ساتھ کوئی سائق (ہنکانے والا) نہ ہو اور اگر کوئی سائق یا قائد (کھینچنے والا) ساتھ ہو تو مختلف حالات میں وہ ضامن ہوتا ہے جس کی تفصیل کتب فقہ میں موجود ہے۔ اور موثر کا ڈرائیور ہر صورت میں ضامن ہوتا ہے چاہے موٹر نے پیچھے سے نقصان پہنچایا ہو یا سامنے سے۔

امام شافعی کا مسلک یہ ہے کہ حیوان کا لگایا ہوا زخم اس وقت ہذر ہوگا جب اس نے دن کے وقت کسی کو زخمی کیا ہو اور اگر رات کے وقت زخمی کیا تو اس کا ضمان مالک پر آئے گا خواہ مالک جانور کے ساتھ نہ ہو کیونکہ رات کے وقت مالک کا فرض ہے کہ وہ جانور کو باندھ کر رکھے۔ (۲)

لیکن حنفیہ کے نزدیک دن اور رات کے حکم میں کوئی تفریق نہیں ہے، چنانچہ حدیث باب کا عموم حنفیہ کی تائید کرتا ہے۔ (۳)

(۱) ملخصاً من دروس ترمذی: ۳۸۸/۲، نفعات التلیح فی شرح مشکوٰۃ المصابیح: ۱۵۲/۳

(۲) راجع للتفصیل، عمدة القاری: ۱۰۲/۹، ومعارف السنن: ۲۳۰/۵، وتکملة فتح الملہم: ۵۲۰/۲، کتاب الحدود، باب جرح العجماء والمعلن والنرجار.

(۳) نفعاً عن دروس ترمذی: ۳۹۲/۲، وکلتالی نفعات التلیح: ۱۹۳/۳، ودروس مسلم: ۳۸۱/۲

## ”المعدن جبار“ کی تشریح میں اختلاف

”عن ابی ہریرۃ قال قال رسول اللہ صلی اللہ علیہ وسلم..... والمعدن جبار

...الخ“ (رواہ البخاری)

خفیہ کے نزدیک اس جملہ کا مطلب یہ ہے کہ اگر کوئی شخص کسی کان میں گر کر ہلاک ہو جائے یا اس کو کوئی زخم آجائے تو اس کا خون ہدر (معاف) ہے اور صاحب معدن پر کوئی ضمان نہیں۔

لیکن امام شافعیؒ اس جملہ کا مطلب یہ بیان فرماتے ہیں کہ معدن پر کوئی زکوۃ یعنی خمس وغیرہ نہیں ہے، وسماتی تفصیلہ فی المسئلۃ الآتیۃ۔ (۱)

## کیا رکاز میں معدن شامل ہے یا نہیں؟

”عن ابی ہریرۃ قال قال رسول اللہ صلی اللہ علیہ وسلم..... والمعدن جبار،

لحمی الرکاز الخمس“ (رواہ البخاری)

جورمال زمین سے نکالا جاتا ہے، اس کی تین قسمیں ہیں: کنز، معدن اور رکاز۔

(۱) - کنز اس مال کو کہتے ہیں جس کو بنی آدم نے خود زمین میں دفن کیا ہو۔

(۲) - معدن اس مال کو کہتے ہیں جس کو اللہ تعالیٰ نے زمین کے اندر خلق پیدا کیا ہو۔

(۳) - رکاز لفظ مرکوز کے معنی میں ہے، اور ہر اس چیز کو کہتے ہیں جو زمین میں گاڑی یا دفن کی گئی

ہو تو اس طرح رکاز، کنز اور معدن دونوں سے عام ہے اور دونوں کو شامل ہے۔ (۲)

اس بات پر تو اتفاق ہے کہ رکاز میں کنز (مدفون خزانہ) داخل ہے، چنانچہ اگر کسی شخص کو کہیں سے

مدفون خزانہ ہاتھ آجائے تو بالاتفاق اس کا خمس بیت المال کو دینا واجب ہے کیونکہ ظاہر یہ ہے کہ مدفون خزانہ

مسلمانوں سے پہلے کافروں کی ملکیت رہا ہوگا، لہذا وہ مال غنیمت کا ایک جزء ہے جس پر خمس واجب ہوتا ہے،

البتہ اس میں اختلاف ہے کہ حدیث باب میں ”رکاز“ کے لفظ میں معدن بھی شامل ہے یا نہیں؟

نارے نزدیک شامل ہے، لہذا ”وفی الرکاز الخمس“ کے جملہ سے جہاں دفینہ جاہلیت میں خمس کا

نبوت ہوگا وہیں اس سے معدن پر بھی خمس کا واجب ہونا ثابت ہوگا۔

(۱) مطر لہلہ المسئلۃ، درس لرمادی: ۳۹۳/۲، ونفحات التلیح: ۱۹۳/۳، والطویل فی عمدۃ القاری: ۱۰۲/۹

(۲) لوجز المسالک: ۲۷۰/۵

لیکن شافعیہ کہتے ہیں کہ رکاز میں معدن شامل نہیں لہذا اس پر کوئی زکوٰۃ نہیں اور وہ حدیث باب

میں "المعدن جبار" کے یہی معنی بیان کرتے ہیں کہ معدن پر کچھ واجب نہیں۔ (۱)

مذہب حنفیہ کی وجوہ ترجیح

اس معاملہ میں حنفیہ کا مسلک لفظ، روایت، اور درایت، ہر اعتبار سے رائج ہے۔

لفظ اس لئے کہ علامہ ابن منظور افریقی نے لسان العرب میں ابن العربی کے حوالہ سے لکھا ہے کہ

لفظ "رکاز" کا اطلاق مدفون خزانہ کے علاوہ معدن پر بھی ہوتا ہے۔

اور روایت اس لئے رائج ہے کہ اول تو حدیث باب میں "وفی الركاز الخمس" کا جملہ مسلک

حنفیہ کی تائید کر رہا ہے، دوسرے امام ابو عبید نے کتاب الاسوال میں ایک روایت نقل کی ہے "عن عبد اللہ

بن عمرو ان النبی صلی اللہ علیہ وسلم سئل عن المال يوجد فی الخرب العادی فقال لہ

وفی الركاز الخمس"۔ اس حدیث میں رکاز سے مراد سوائے معدن کے اور کچھ نہیں ہو سکتا، کیونکہ مدفون

خزانہ کا ذکر "فیہ" میں آچکا ہے، اور رکاز کا اس پر عطف کیا گیا ہے اور عطف مغایرت کا تقاضا کرتا ہے،

ثابت ہوا کہ "وفی الركاز الخمس" میں رکاز سے مراد دینہ نہیں بلکہ معدن ہے۔

اور روایت حنفیہ کا مسلک اس لئے رائج ہے کہ کنز مدفون پر خمس واجب ہونے کی علت معدن میں

بھی پائی جاتی ہے، اور وہ علت یہ ہے کہ کنز مدفون کو (اگر اس میں کفر کی علامت اور نشانی پائی گئی) مشرکین

کا مال شمار کیا گیا ہے، اور مال غنیمت میں شمار کر کے دوسرے غنائم کی طرح اس پر بھی خمس واجب کیا گیا ہے

یہی علت معدن میں موجود ہے۔

امام شافعی کا استدلال

امام شافعی کے پاس اپنے مسلک پر استدلال کے لئے صرف ایک محتمل روایت ہے وہ ہے

"المعدن جبار" جس کا مطلب وہ یہ بتاتے ہیں کہ معدن پر زکوٰۃ نہیں، لیکن "المعدن جبار" کی یہ

تفسیر حدیث کے سیاق و سباق کے خلاف ہے، کیونکہ اس جملہ سے پہلے بھی اور اس جملہ کے بعد بھی دیت

کے احکام کا بیان ہو رہا ہے، جس کا تقاضا یہ ہے کہ "المعدن جبار" کا بھی یہی مطلب ہو کہ معدن میں گر

(۱) راجع لفصل هذه المسئلة، عمدة القاری: ۱۰۰/۹، ومعارف السن: ۲۳۶/۵، وتكملة فتح الملهم: ۵۲۵/۲۔

کر ہلاک یا زخمی ہونا ہر ہے۔ (۱)

## کانوں کی زکوٰۃ میں اختلاف فقہاء

”عن ربیعۃ بن أبی عبد الرحمن عن غیر واحد: أن رسول الله صلى الله عليه وسلم أقطع لبلال بن الحارث المزني معادن القبلية، وهي من ناحية الفرع، فتلک المعادن لا تؤخذ منها إلا الزکوٰۃ إلى اليوم“ (رواه ابوداؤد)

”فتلک المعادن لا تؤخذ منها إلا الزکوٰۃ إلى اليوم“ اس جملے کا مطلب یہ ہے کہ ان کانوں میں سے زکوٰۃ یعنی چالیسواں حصہ لیا جاتا ہے گویا خمس نہیں لیا جاتا، جیسا کہ کانوں کے متعلق حکم ہے۔ چنانچہ امام مالک اور ایک قول کے مطابق امام شافعی کا مسلک یہی ہے کہ کانوں میں بھی چالیسواں حصہ واجب ہوتا ہے خمس واجب نہیں۔

جبکہ امام ابو حنیفہ کا مسلک یہ ہے کہ کانوں میں خمس واجب ہوتا ہے چالیسواں حصہ واجب نہیں ہوتا، امام شافعی کا بھی ایک قول یہی ہے، اور قول ثالث امام شافعی کا یہ ہے کہ اگر کان سے برآمد ہونے والی چیز نکت اور مشقت کے نتیجہ میں حاصل ہو تو چالیسواں حصہ واجب ہوگا ورنہ خمس ہی واجب ہوگا۔

حدیث باب بظاہر حنفیہ کے مسلک کے خلاف ہے، بذل المجہود میں علامہ سہارنپوریؒ نے یہ جواب دیا ہے کہ یہ بات پہلے سے ثابت ہو چکی ہے کہ رکاز میں خمس واجب ہو جاتا ہے اور رکاز کا اطلاق معدن پر حقیقہ اور کنز پر مجاز ہوتا ہے، لہذا معدن میں خمس ہی واجب ہے، البتہ حضرت بلالؓ سے خمس کا نہ لینا اس بات کی دلیل نہیں کہ خمس واجب نہیں ہوتا، ہو سکتا ہے حضرت بلالؓ کی حاجت مندی کے پیش نظر ان سے چالیسواں حصہ سے زیادہ نہ لیا ہو، چنانچہ ان کو معادن بھی حاجت مندی ہی کے پیش نظر دے گئے تھے۔ (۲)

## خرص کا مطلب اور حکم

”عن سهل بن أبي حنمة أن رسول الله صلى الله عليه وسلم كان يقول: إذا

خرصتم فخذوا ودعوا الثلث فإن لم تدعوا الثلث فدعوا الربع“ (رواه الترمذی)

(۱) ملخصاً من درس ترمذی: ۲/۳۹۳، وکلامی لمحات الطلیح: ۳/۱۹۳، وکشف الباری، کتاب المساقاة والنسب، ص: ۵۶۱

(۲) لمحات الطلیح: ۳/۲۱۴، وبذل المجہود: ۸/۳۱

خرم کے لغوی معنی اندازہ لگانے کے ہیں، اور کتاب الزکوٰۃ کی اصطلاح میں اس کا مطلب یہ ہے کہ حاکم کھیتوں اور باغوں میں پھلوں کے پکنے سے پہلے ایک آدمی بھیجے جو یہ اندازہ لگائے کہ اس سال کتنی پیداوار ہو رہی ہے۔

پھر امام احمدؒ کے نزدیک خرم کا حکم یہ ہے کہ اندازہ سے جتنی پیداوار ثابت ہوتی ہے پیداوار کا عشر اسی وقت سے پہلے سے کٹے ہوئے پھلوں سے وصول کیا جاسکتا ہے۔

لیکن امام ابوحنیفہؒ، امام مالکؒ اور امام شافعیؒ یہ فرماتے ہیں کہ محض اندازہ سے عشر نہیں وصول کیا جاسکتا بلکہ پھلوں کے پکنے کے بعد دوبارہ وزن کر کے حقیقی پیداوار معین کی جائے گی اور اس سے عشر وصول کیا جائے گا۔ (۱)

دلائل ائمہ

امام احمدؒ کا استدلال حدیث باب میں ”إِذَا خَرَصْتُمْ فَخُذُوا“ کے الفاظ سے ہے۔  
جمہور کا استدلال ان احادیث سے ہے جن میں بیع مزبنہ (۲) سے منع کیا گیا ہے اور یہ احادیث صحیح اور تقریباً مشہور کے درجہ میں ہیں جبکہ اس باب (خرم کے متعلق) کی بیشتر احادیث سنداً مشکم فیہ ہیں لہذا ان کی وجہ سے مزبنہ کی صحیح اور صریح احادیث کو نہیں چھوڑا جاسکتا بالخصوص جبکہ وہ ایک اصل کلی پر مشتمل ہوں۔  
وہ یہ کہ بیع مزبنہ لازماً تخمینہ ہی سے ہو سکتی ہے جس میں تفاضل کا احتمال ہے جو ربوا ہونے کی وجہ سے ناجائز ہے، اور خرم میں بھی یہی صورت ہے۔

پھر خرم کا فائدہ صرف یہ ہے کہ حکومت کو پہلے سے اندازہ ہو جائے کہ اس سال کتنی پیداوار ہوئی ہے اور اس پر کتنا عشر واجب ہوگا نیز اس طرح مالکوں کے پیداوار کو چھپانے کا سد باب بھی ہو جاتا ہے۔ (۳)

”دَعُوا الثَّلَاثَ فَإِنْ لَمْ تَدْعُوا الثَّلَاثَ فَدَعُوا الرَّبْعَ“ کا مطلب

اس جملہ کا مطلب ہر فرقہ نے اپنے اپنے مسلک کے مطابق بیان کیا ہے۔ (۴)

(۱) راجع للتفصیل، معارف السن: ۲۴۷/۵

(۲) مزبنہ مدت پر گئی ہوئی بھروسہ کوئی ہوئی بھروسہ کے عوض میں فروخت کرنے کو کہتے ہیں۔

(۳) ملخصاً من دوس لرمذی: ۳۹۷/۲، وکلماتی نفحات التفتیح: ۲۰۷/۳، وایضاً الباری: ۱۳۹/۵، راجع للتفصیل

الماتل المصنعة بالخرم، الدر المنصور: ۷۰/۳

(۴) راجع للتفصیل هذه المسئلة، معارف السن: ۲۵۰/۵



امام احمدؒ کے نزدیک اس کا مطلب یہ ہے کہ جب خرم کے ذریعہ عشر وصول کیا جا رہا ہو تو اندازہ ہے جتنی پیداوار ثابت ہوئی ہو عشر وصول کرتے وقت اس میں سے ایک تہائی یا ایک چوتھائی مہوڑ کر باقی وصول کرنا چاہئے کیونکہ ایک تو اندازہ میں غلطی کا احتمال ہے دوسرے یہ بھی ممکن ہے کہ بھاؤں کے پکنے پکنے کو مقدار خراب ہو جائے، لہذا احتیاطاً ایک تہائی یا ایک چوتھائی مہوڑ کر باقی سے عشر وصول کیا جائے گا۔ اور ابن عربیؒ مالکیؒ اس کا مطلب یہ بتاتے ہیں کہ جب خرم کے بعد پھل پک جائیں اور عشر وصول کرنے کا وقت آجائے تو زمیندار یا کاشت کار نے جتنی مؤنت پیداوار کے لئے اٹھائی ہو اس کو مستثنیٰ کر کے باقی پر عشر لگایا جائے گا اور چونکہ اس دور میں مؤنت عموماً پیداوار کا ثلث یا ربع ہوتی تھی اس لئے اس مقدار کا ذکر کر دیا گیا۔

صاحبینؒ کے نزدیک مؤنت کی مقدار تو عشر سے مستثنیٰ نہیں ہوتی البتہ اتنی مقدار مستثنیٰ ہوتی ہے جتنی مالک زرع اور اس کے اہل و عیال کے گزارہ کے لئے کافی ہو اور یہ مقدار چونکہ ثلث یا ربع کے مساوی ہوتی تھی اس لئے خاص طور پر ثلث یا ربع کا ذکر کر دیا گیا۔

امام ابوحنیفہؒ کے نزدیک چونکہ پیداوار کی کوئی مقدار عشر سے مستثنیٰ نہیں لہذا ان کے نزدیک اس بناء کا مطلب یہ ہے کہ جس وقت پیداوار کا اندازہ لگایا جا رہا ہو تو اندازہ لگانے میں حقیقی مقدار سے ایک تہائی یا ایک چوتھائی کم کا اندازہ لگانا چاہئے کیونکہ پھلوں کے پکنے تک اتنی مقدار کے سوکھ جانے یا جھڑ جانے کا احتمال ہے۔

مالکیہ میں سے ایک جماعت کے نزدیک حدیث باب کا مذکورہ بالا جملہ کا مطلب یہ ہے کہ ایک تہائی یا چوتھائی مقدار کے بارے میں مالک کو یہ اختیار ہے کہ وہ خود فقراء کو دے اور اس کے لئے یہ ضروری نہیں کہ وہ اس مقدار کو بھی بیت المال کے سپرد کر دے۔ (۱)

## کیا زکوٰۃ کے علاوہ مال میں اور حق ہے؟

”عن فاطمة بنت قیس عن النبی صلی اللہ علیہ وسلم قال ان فی المال حقاً

سوی الزکوٰۃ“ (رواد الترمذی)

زکوٰۃ کے علاوہ بعض حقوق واجب تو اجماعی ہیں مثلاً والدین اگر محتاج ہوں اور اولاد والدین ہو تو ان

کاغذ اولاد پر واجب ہے، نیز دوسرے اقارب اگر معذور ہوں تو ان کاغذ بھی بقدر میراث واجب ہوتا ہے، اسی طرح اگر کوئی شخص اضطرار کی حد تک بھوکا یا تنگ ہو یا کوئی میت ہو جس کی مٹھنیں و تدفین کا انتظام نہ ہو تو اس کی فوری امداد ہر مسلمان پر واجب ہے۔

اسی طرح خدا نخواستہ اگر مسلمانوں پر کوئی عام مصیبت آجائے مثلاً دشمن حملہ کر دے مسلمان قیدیوں کو کفار کے ہاتھ سے چھڑانا ہو یا دباہ عام یا قحط پیش آجائے تو ان مصائب کے دفعہ کے لئے مسلمانوں پر مالی امداد فرض ہو جاتی ہے۔ (۱)

نیز ایسی صورت میں حکومت کی طرف سے اغنیاء اور مالداروں پر کوئی لازمی چندہ بھی مقرر کیا جاسکتا ہے۔ (۲)

ان اجماعی مواقع کے علاوہ بعض حقوق کے بارے میں فقہاء کا اختلاف ہے۔

### مہمان کا حق

ان میں سے پہلا حق، حق ضیف یعنی مہمان کا حق ہے۔

حضرت لیث بن سعدؒ کے نزدیک ہر مہمان کی نیافت اور مہمانی ایک رات کے لئے واجب (۳) ہے، (۴) ابو یوسفؒ میں حضرت عبداللہ بن عمرو بن العاصؓ کی حدیث سے استدلال کرتے ہیں "ان لزورک علیک حقاً"۔

نیز ابو داؤد اور ابن ماجہ کی روایت ہے "عن أبی کربعة (مقدام بن معدی کرب الکندی) قال قال رسول الله صلى الله عليه وسلم: ليلة الضيف حق على كل مسلم، فمن أصبح بفناءه لم يبق عليه دين إن شاء القضي وإن شاء ترك"۔ (اللفظ لابی داؤد)

ان احادیث کی وجہ سے حضرت لیث بن سعدؒ حق ضیف کو حقوق واجبہ میں شمار کرتے ہیں۔ (۵)

(۱) احکام القرآن لاسلمی ۵۹/۱۰، تحت قوله تعالى: وانی المال علی حد فوی القری۔

(۲) كما صرح به الشافعي في الاعتصام ۱۰۳/۱

(۳) امام احمدؒ کا مسند بھی دیہات والوں کے بارے میں یہی ہے کہ ان پر مہمان کی نیافت واجب ہے، البتہ آبادی میں رہنے والوں کے بارے میں ان کا مذہب یہ ہے کہ وہ حق ہے۔

(۴) سنن ابی داؤد ۹۰۸

(۵) انصاف فی الفقہ لاسلمی ۵۹/۱۰، تحت قوله تعالى: وانی المال علی حد فوی القری۔

۵۹/۱۰۔ یہ ہے جو واجبہ نظر میں ہوں۔

لیکن جمہور ان احادیث کو مکارم اخلاق اور استحباب پر محمول کرتے ہیں۔

جمہور کا استدلال صحیحین میں حضرت ابو شریح کعمیؓ کی مرفوع حدیث سے ہے ”مَنْ كَانَ يُؤْمِنُ بِاللهِ وَالْيَوْمِ الْآخِرِ فَلْيُكْرِمْ ضَيْفَهُ، جَانِزَتَهُ يَوْمَ وَلِيلَةٍ وَالضَّيَافَةُ ثَلَاثَةُ أَيَّامٍ، فَمَا كَانَ بَعْدَ ذَلِكَ فَهُوَ صَدَقَةٌ... إلخ“۔

اس میں ایک دن ایک رات کی ضیافت کو ”جائزۃ“ قرار دیا گیا، جس کا اطلاق حق واجب پر نہیں بلکہ حق مستحب پر ہی ہو سکتا ہے۔

اور علامہ خطابیؒ نے احادیث ضیافت کا محمل یہ بتایا ہے کہ یہ ابتدائے اسلام کی احادیث ہیں جب بیت المال منظم نہیں تھا، بعد میں جب بیت المال سے وظائف مقرر ہو گئے تو یہ حق واجب نہ رہا۔ (۱)

حق ماعون

زکوٰۃ کے علاوہ دوسرا حق، حق ماعون (۲) ہے، جس کا ذکر سورۃ الماعون میں آیا ہے (۳)، اور ابو داؤد میں حضرت عبداللہ بن مسعودؓ سے اس کی تفسیر اس طرح منقول ہے ”كُنَّا نَعِدُ الْمَاعُونَ عَلَى عَهْدِ رَسُولِ اللَّهِ صَلَّى اللَّهُ عَلَيْهِ وَسَلَّمَ، عَارِيَةَ الدَّلْوِ وَالْقِدْرِ“۔

۲- دوسرا یہ کہ یہ اس صورت میں ہے جبکہ حاجت مند مہمان کھانا خریدنا چاہتا ہے مگر طعام و الاطردنت کرنے سے انکار کر دے تو اس کو اس سے جبراً (زبردستی) لینے کا حق ہے۔

۳- تیسرا جواب یہ دیا گیا ہے کہ یہ حکم ابتدائے اسلام میں تھا، پھر جب مسلمانوں کو کثرت حاصل ہوئی تو منسوخ ہو گیا۔  
۴- چوتھا جواب یہ ہے کہ یہ ان احوال کے ساتھ مخصوص ہے جن کو امام وقت (حکومت) نے صدقات کی وصول دہلی کے لئے بھیجا ہو۔  
۵- پانچواں جواب یہ دیا گیا ہے کہ یہ حکم ان اہل ذمہ کے بارے میں ہے جن پر ان کی بستیوں سے گزرنے والے مسلمانوں کی ضیافت لازم کی گئی تھی۔ (انظر لهذه التوجيهات، درس مسلم للاستاذ المحترم: المفتي الأعظم محمد رفيع الحماني أدام الله فضلهم البحري ۳/۲: ۱۳۱)

(۱) درس ترمذی: ۳۰۹/۲ منسوباً إلى تيل الأوطار: ۱۵۶/۸، وانظر أيضا لهذه المسئلة، دروس ترمذی: ۱۳۳/۲، وانعام الباری: ۱۶۰/۷

(۲) ”ماعون“ بمعنی معمولی چیز اور یہ ”معین“ سے ماخوذ ہے جس کے معنی تھوڑی سی چیز کے ہیں، اس لئے ماعون ایسی استعمالی اشیاء کو کہا جاتا ہے جو مادۃً ایک دوسرے کو دی جاتی ہیں اور جن کا باہم لین دین عام انسانیت کا تقاضا سمجھا جاتا ہے جیسے کپڑا، چادڑ، یا کھانے پکانے کے برتن جن کا ضرورت کے وقت ہر دوسرے سے مانگ لینا کوئی عیب نہیں سمجھا جاتا اور جو ایسی چیزوں کے دینے سے نکل کرے وہ بلا حرج اور کہینہ سمجھا جاتا ہے، حاشیہ درس ترمذی، بحوالہ سارف القرآن: ۸/۸۲۶۔

(۳) یعنی ”ويعطون الماعون“۔

اس بناء پر بعض فقہاء کے نزدیک اپنے پڑوسیوں کو اس قسم کی استعالیٰ اشیاء عاریۃ دینا واجب

ہے۔

جبکہ بعض حضرات "ماعون" کی تفسیر زکوٰۃ سے کرتے ہیں، چنانچہ حضرت علیؓ، حضرت ابن عمرؓ اور جمہور مفسرین نے "ماعون" کی تفسیر زکوٰۃ سے کی ہے، اس لئے یہ حضرات عاریت کو واجب نہیں کہتے۔ (۱)

### حق حصاد

زکوٰۃ کے علاوہ جو حقوق ہیں ان میں سے ایک حق، حق حصاد (۲) بھی ہے۔

چنانچہ بعض فقہاء مثلاً ابن حزمؒ نے "وَأَنزَلْنَا لَهُ يَوْمَ حَصَادِهِ" کی تفسیر میں کہا ہے کہ اس سے مراد شریان نصف عشر نہیں کیونکہ یہ آیت مکی ہے، اور عشر مدینہ طیبہ میں واجب ہوا بلکہ اس سے مراد یہ ہے کہ پھل کی کٹائی کے وقت جو فقراء آجائیں ان کو دینا واجب ہے۔ (۳)

دوسرے حضرات اسے واجب نہیں کہتے اور آیت کو عشر ہی پر محمول کرتے ہیں اور آیت کے مکی ہونے سے یہ لازم نہیں آتا کہ وہ عشر کے بارے میں نہ ہو کیونکہ زکوٰۃ مکہ مکرمہ میں فرض ہو چکی تھی یہ اور بات ہے کہ تفصیلی احکام مدینہ طیبہ میں آئے۔ (۴)

### بہر حال

بہر حال قرآن وحدیث کے مجموعہ سے یہ بات واضح ہو جاتی ہے کہ زکوٰۃ نکال کر اپنے آپ کو فارغ سمجھ لینا اسلام کے مزاج کے بالکل خلاف ہے، بلکہ زکوٰۃ کے علاوہ بھی بعض حقوق واجب ہیں، اور بعض چاہے واجب نہ ہوں لیکن اس قدر مؤکد حقوق ہیں کہ بعض فقہاء نے ان کو واجب تک کہہ دیا ہے لہذا ان کو نظر انداز نہیں کیا جاسکتا۔

رہیں وہ احادیث جن میں کہا گیا ہے کہ "إِذَا ذَبْتَ زَكَاةَ مَالِكَ فَقَدْ قَضَيْتَ مَا عَلَيْكَ"۔ (۵) یا حدیث اعرابی جس میں آپ صلی اللہ علیہ وسلم نے زکوٰۃ کے ذکر کے بعد "هَلْ عَلَى غَيْرِهَا؟"

(۱) دروس ترمذی ۳۴۱/۲ معرباً بالی المحلی لاس حرم: ۱۲۸/۹

(۲) یعنی پھل کی کٹائی کے وقت جو فقراء آجاتے ہیں ان کو اس پھل میں سے کچھ دینا۔

(۳) المحلی لاس حرم ۲۱۶/۵

(۴) دروس ترمذی ۳۱۱/۲

(۵) جامع الترمذی

کے جواب میں "لا، بالان تطوع" فرمایا، سو ان کا مطلب یہ ہے کہ زکوٰۃ کے بعد متعین شرح اور نصاب کے تحت (سوائے صدقۃ الفطر کے) کوئی اور مالی حق واجب نہیں، اس سے غیر متعین شرح والے مالی حقوق کی نفی نہیں ہوتی۔ (۱)

## حولانِ حول سے پہلے زکوٰۃ دینے کا حکم

"عن علیؑ أن العباسؑ سأل رسول الله صلى الله عليه وسلم في تعجيل صدقته قبل أن تحل فرخص له في ذلك" (رواه الترمذی)

نصاب مکمل ہونے سے پہلے اگر زکوٰۃ ادا کرے تو بالاتفاق ادا نیکی درست نہ ہوگی، اور اس اتفاق اور خرچ کرنے کی حیثیت صدقہ نافلہ کی سی ہو جائے گی، اور اگر نصاب مکمل ہونے کے بعد حولانِ حول سے پہلے زکوٰۃ ادا کی جائے تو ایسی صورت میں ائمہ کا اختلاف ہے۔

امام ابوحنیفہؒ، امام شافعیؒ، امام احمدؒ اور امام اسحاقؒ کے نزدیک نصاب کے مکمل ہونے کے بعد اور حولانِ حول سے پہلے ادا نیکی درست ہے۔

لیکن سفیان ثوریؒ اور امام مالکؒ کے نزدیک ایسی صورت میں ادا نیکی درست نہیں۔ (۲)

دلائل ائمہ

امام مالکؒ نے غالباً حولانِ حول کو نماز کے وقت پر قیاس کیا ہے کہ جس طرح دخولِ وقت سے پہلے نماز درست نہیں اسی طرح حولانِ حول سے پہلے زکوٰۃ ادا نہ ہوگی۔

جمہور کا استدلال حضرت علیؑ کی حدیث باب سے ہے۔

نیز ترمذی ہی میں حضرت علیؑ کی دوسری حدیث ہے "عن النبی صلی اللہ علیہ وسلم قال لعمر: إن اقل ما أخذ من زکوٰۃ العباس عام الأول للعام" یعنی حضرت عباسؑ کی اس سال کی زکوٰۃ ہم نے پہلے ہی سے وصول کر لی تھی۔

جمہور کی جانب سے امام مالکؒ کے قیاس کا یہ جواب دیا گیا ہے کہ وقت نماز کے لئے سبب واجب ہے جبکہ حولانِ حول زکوٰۃ کے لئے شرط ادا ہے، نہ کہ سبب واجب۔ لہذا حولانِ حول کو وقیع صلوة

(۱) نور ترمذی، الشیخ الإسلام المنذی محمد بنی محمد بنی، ادام اللہ فیوضہم: ۲/۳۱۱

(۲) راجع، معارف السن: ۳۱۶/۵، و عمدة القاری: ۴/۹

پر قیاس کرنا درست نہیں۔ (۱)

## زکوٰۃ دینے والے کے لئے دعا کی حیثیت

عن ابن ابی اوفی قال: (اذا اتى رجل النبي صلى الله عليه وسلم بصدقة قال: (اللهم صل عليه). فاناه ابي بصدقة، فقال: اللهم صل على آل ابی اوفی" (رواه البخاری)  
اس بارے میں اختلاف ہے کہ زکوٰۃ دینے والے کے لئے دعا کرنا سنت اور مندوب ہے یا واجب؟

اہل نکتہ اور کے نزدیک واجب ہے، وہ اس آیت کریمہ سے استدلال کرتے ہیں: "خذ من امر الهم صدقة تطهرهم وتزكيهم بها وصل عليهم ان صلاحك سكن لهم". اور کہتے ہیں کہ اس میں امر کا صیغہ وجوب کے لئے ہے۔

لیکن جمہور فرماتے ہیں کہ یہ دعا ہمارے حق میں استحباب کے لئے ہے وجوب کے لئے نہیں، کیونکہ حضور اکرم صلی اللہ علیہ وسلم نے حضرت عائشہؓ کو زکوٰۃ وصول کرنے کے لئے بھیجا تھا اور ان کو دعا کا حکم نہیں دیا اور امت کو آپ صلی اللہ علیہ وسلم پر قیاس نہیں کیا جاسکتا، کیونکہ آپ کی دعا اور صلوة امتوں کے لئے سیکنا اور اطمینان کا سبب ہے، جبکہ امتوں کی دعا کا وہ درجہ نہیں ہے۔ (۲)

## غیر نبی پر درود بھیجنے کا حکم

نبی کریم صلی اللہ علیہ وسلم کے علاوہ حضرات انبیاء، ملائکہ اور عام مؤمنین پر درود بھیجا جاسکتا ہے یا نہیں؟ اس بارے میں تین مذاہب مشہور ہیں:

(۱)..... پہلا مذہب یہ ہے کہ نبی کریم صلی اللہ علیہ وسلم کے علاوہ دوسرے انبیاء اور ملائکہ اور مؤمنین پر درود مطافاً بھیجا جاسکتا ہے، مستحلاً بھی اور مہجاً بھی، امام بخاریؒ نے اسی مذہب کو اختیار کیا ہے۔

اور قرآن کریم کی اس آیت سے استدلال کیا ہے جس میں اللہ جل شانہ نے نبی کریم صلی اللہ علیہ وسلم سے خطاب کر کے فرمایا "صل عليهم ان صلاحك سكن لهم". اس آیت میں مؤمنین پر

(۱) درس ترمذی: ۴۳۰/۲، وکذا فی الدر المنصور: ۹۲/۳، وفتحات الصلیح: ۱۳۸/۳

(۲) لفتحات الصلیح: ۱۳۵/۳، وشرح صحیح مسلم للنووی: ۳۳۶/۱، وفتح الملہم: ۱۸۰/۵، باب الدعاء لمن

صلوٰۃ بھیجنے کا حکم وارد ہے، معلوم ہوا غیر نبی پر صلوٰۃ بھیج سکتے ہیں۔

نیز حدیث باب میں حضور اکرم صلی اللہ علیہ وسلم نے حضرت ابن ابی اوفیٰ کے بارے میں فرمایا:

”لنعم صل علی آل ابی اوفی“۔ جس سے غیر نبی پر مستقلاً صلوٰۃ بھیجنے کا جواز معلوم ہوتا ہے۔

(۲) ... دوسرا مذہب یہ ہے کہ غیر نبی پر مستقلاً صلوٰۃ بھیجنا جائز نہیں اور جمیعاً بھی مطلقاً جائز نہیں،

صرف جن نصوص کے اندر جمیعاً غیر نبی پر صلوٰۃ بھیجا گیا ہے، ان ماثور نصوص کی حد تک جائز ہے، امام احمد کا

ایک قول اسی کے مطابق ہے۔

(۳) ... تیسرا مذہب حضرات حنفیہ اور جمہور علماء کا ہے کہ غیر نبی پر مستقلاً درود بھیجنا تو جائز نہیں،

لیکن جمیعاً جائز ہے، کیونکہ درود شریف کی کئی روایتوں کے اندر جمیعاً صلوٰۃ علی غیر النبی وارد ہے۔ (۱)

امام بخاریؒ کے استدلال کا جواب

جہاں تک امام بخاریؒ کے استدلال کا تعلق ہے، اس کا جواب یہ دیا گیا ہے کہ یہ حکم اللہ کے رسول

کے ساتھ خاص تھا کہ وہ جس کے لئے چاہیں، اس کے لئے صلوٰۃ و دعا کریں، لیکن دوسرے لوگوں کو یہ اختیار

نہیں، یہی وجہ ہے کہ ابن ابی اوفیٰ کے حق میں حضور اکرم صلی اللہ علیہ وسلم کے علاوہ، کسی اور نے صلوٰۃ کا لفظ

استعمال نہیں کیا، بلکہ صحابی ہونے کی وجہ سے ”رضی اللہ عنہ“ کا جملہ ان کے لئے استعمال کیا جاتا رہا ہے۔ (۲)

☆☆☆

باب فی المصروف

کیا کفار فروع کے بھی مخاطب ہیں؟

”عن ابن عباسؓ أن رسول الله صلى الله عليه وسلم بعث معاذاً إلى اليمن فقال:

إنك تأتي قومًا أهل كتاب، فادعهم إلى شهادة أن لا إله إلا الله وأني رسول الله، فإن هم

(۱) امطر لهذه المسئلة . عمدة القاری ۳۰۸/۲۲ . وفتح الباری: ۱۶۹/۱۱ . وفتح الملهم: ۱۸۰/۵ . باب الدعاء

لغير النبی . انوار العلماء فی جوار الصلوٰۃ علی غیر الانبیاء .

(۲) کنف الباری . کتاب الدعوات . ص ۲۶۲ . وفتحات التلیح: ۱۳۳/۳

اس حدیث میں شرائع کی ترتیب کو بیان کیا جا رہا ہے کہ کافر کو سب سے پہلے توحید اور رسالت کے بارے میں بتایا جائے پھر فردع و احکام اس کے سامنے ذکر کئے جائیں۔ (۱)

**کیا اصناف ثمانیہ میں سے ہر ہر صنف کو زکوٰۃ دینا ضروری ہے؟**

”عن ابن عباس أن رسول الله صلى الله عليه وسلم بعث معاذاً إلى اليمن فقال..... إن الله افترض عليكم صدقة أموالهم تؤخذ من أغنيائهم وترد على فقرائهم...“ (رواه الترمذی)

اس بارے میں اختلاف ہے کہ آیت معارف (۲) میں اصناف ثمانیہ میں سے ہر صنف کو زکوٰۃ دینا ضروری ہے یا بعض کو دیدینا کافی ہے۔

چنانچہ بعض حضرات نے حدیث باب میں ”تصدق علی فقرائهم“ کے جملہ سے استدلال کر کے کہا ہے کہ آیت معارف میں اصناف ثمانیہ میں سے ہر صنف کو زکوٰۃ کی ادائیگی واجب نہیں ہے، حنفیہ کا مسلک بھی یہی ہے، نیز احناف اس کے بھی قائل ہیں کہ ایک صنف کے بھی کسی ایک فرد کو دینے سے زکوٰۃ ادا ہو جائے گی۔

جبکہ شافعیہ اس بات کے قائل ہیں کہ زکوٰۃ کی ادائیگی کے لئے اصناف ثمانیہ میں سے ہر صنف کے کم از کم تین افراد کو دینا ضروری ہے۔

مالکیہ اور حنابلہ اس بارے میں تو حنفیہ کے ساتھ متفق ہیں کہ کسی ایک صنف کو دینے سے زکوٰۃ ادا ہو جائے گی، البتہ اس صنف کے افراد کے تعدد کے وہ بھی قائل ہیں۔ (۳)

**آیت معارف**

امام شافعی فرماتے ہیں ”إنما الصدقات للفقراء“ [الآیۃ] میں ”فی“ کے ذریعہ جو اضافت ہو رہی ہے وہ بیان استحقاق کے لئے ہے لہذا اصناف ثمانیہ میں سے ہر صنف کو زکوٰۃ کی ادائیگی ضروری

(۱) نور ترمذی: ۳۶۷/۲، وحطریضاً، کشف الباری، کتاب النسخ: ۱۲۳/۳، والتمیز لمصنف: ۵۳/۳، وبعثت

فصل: ۱۲۳/۳، ویتعم الباری: ۳۵/۵

(۲) إنما الصدقات للفقراء والمساكين والمعلمین علیہم المؤنعة لقلوبہم وفی الترقب والتعز من وفی سبل الخ ومن

لسبل، لمریضة من الخ موافق علیہم حکیم (سورہ نوبہ، آیت ۶۰، پ ۱۰)

(۳) ربيع، مطرف حسن: ۲۰۰/۵



ہوگی، پھر چونکہ بیان اصناف کے وقت جمع کے صیغے استعمال کئے گئے ہیں اور جمع کا اقل فرد تین میں لہذا ہر صنف کے بھی کم از کم تین افراد کو زکوٰۃ ادا کرنا ضروری ہوگا۔

امام ابو حنیفہؒ کے نزدیک آیت میں "ل" کے ذریعہ ہونے والی اضافت اثبات استحقاق کے لئے نہیں ہے بلکہ بیان مصارف کے لئے ہے، وجہ یہ ہے کہ زکوٰۃ اللہ تعالیٰ کا حق ہے نہ کہ بندوں کا، البتہ علت فقر کی وجہ سے اصناف مذکورہ مصارف بن گئیں، اور بحیثیت مصارف تمام اصناف کو زکوٰۃ کی ادائیگی ضروری نہ ہوگی، پھر چونکہ "للفقراء" وغیرہ تمام اصناف میں "الف لام" جیسی ہے اس لئے اس نے ان تمام کی جمعیت کو باطل کر دیا لہذا کسی ایک مصرف کے بھی کم از کم تین افراد کو زکوٰۃ کی ادائیگی ضروری نہ ہوگی۔ (۱)

## کیا غیر مسلموں کو زکوٰۃ دی جاسکتی ہے؟

"عن ابن عباسؓ ان رسول اللہ صلی اللہ علیہ وسلم بعث معاذاً إلى اليمن فقال ..... إن الله افترض عليهم صدقة أموالهم تؤخذ من أغنيائهم وترد على فقرائهم ... الخ" (رواه الترمذی)

حدیث باب کے مذکورہ جملہ یعنی: "تؤخذ من أغنيائهم وترد على فقرائهم" سے اشارۃ الیہ کے طور پر یہ معلوم ہوتا ہے کہ زکوٰۃ صرف مسلمان ہی کو دی جاسکتی ہے غیر مسلموں کو نہیں، چنانچہ تہمید فقہاء کا یہی مسلک ہے، البتہ صدقات نافلہ ذمیوں کو دیئے جاسکتے ہیں، بقول تعالیٰ: "لا ینھکم اللہ عن الدین لم یقاتلوکم فی الدین ولم ینخرجوکم من ديارکم ان تبرؤہم وتقسطوا الیہم ان اللہ یحب المقسطین" ..... نیز امام ابو حنیفہؒ اور امام محمدؒ کے نزدیک صدقۃ الفطر بھی ذمیوں کو دیا جاسکتا ہے اگرچہ افضل یہ ہے کہ مسلمانوں کو دیا جائے۔

لیکن زکوٰۃ تہمید کی طرح حنفیہ کے نزدیک بھی ذمیوں کو نہیں دی جاسکتی۔

البتہ امام زکریاؒ فرماتے ہیں کہ ذمیوں کو بھی زکوٰۃ دی جاسکتی ہے۔

ان کا استدلال قرآن کریم کے عموم سے ہے کہ "إلما الصدقات للفقراء" میں مسلمان کی

کوئی قید نہیں ہے۔

نیز ابن ابی شیبہؒ نے حضرت عمرؓ سے "الما الصدقات للفقراء" کی تفسیر میں ان کا یہ قول روایت کیا ہے کہ "ہم زمینی اہل کتاب" (زمینی جمع "زمین" لتجا، اپانچ کو کہتے ہیں)۔ (۱)

ان دلائل کی بناء پر حضرت محمد بن سیرینؒ اور امام زہریؒ بھی ذمیوں کو زکوٰۃ دینے کے جواز کے قائل تھے۔

بہر حال جمہور کا مفتی بہ مسلک یہی ہے کہ غیر مسلموں کو زکوٰۃ نہیں دی جاسکتی اور حدیث باب ان کی دلیل ہے، اگرچہ اس معاملہ میں امام زقرؒ کے دلائل بھی کافی مضبوط ہیں لیکن امت کا سواد اعظم کا اتفاق ان کے مقابلے میں مضبوط تر ہے۔ (۲)

## ایک شہر سے دوسرے شہر کو زکوٰۃ کی منتقلی کا حکم

"عن ابی جحیفۃ قال: قدم علينا مصدق النبی صلی اللہ علیہ وسلم فاحد الصدقة من اغنيانا فجعلها فی فقرائنا... إلخ" (رواہ الترمذی)

حدیث باب کا ظاہر اس پر دلالت کر رہا ہے کہ جس شہر اور جس علاقہ سے زکوٰۃ لی جائے اسی شہر اور اسی علاقہ کے فقراء پر صرف کی جائے کسی دوسرے شہر اور دوسری بستی میں نہ بھیجی جائے۔

پھر زکوٰۃ کی یہ منتقلی امام شافعیؒ کے نزدیک جائز ہی نہیں الا یہ کہ اس علاقہ میں کوئی مستحق زکوٰۃ نہ ہو۔ امام مالکؒ کے نزدیک بھی زکوٰۃ منتقل نہیں کی جائے گی، اور اگر منتقل کر دی گئی تو بھی درست ہے۔

امام ابو حنیفہؒ اور ان کے اصحاب کے نزدیک زکوٰۃ و صدقات کی منتقلی جائز ہے، البتہ اوئی یہی ہے کہ ایک علاقہ کی زکوٰۃ بلا ضرورت دوسرے علاقہ کی طرف منتقل نہ کی جائے لیکن اگر دوسرے شہر کے فقراء کی احتیاج شدید ہو یا اس شخص کے اپنے اعزہ و اقرباء غریب اور مستحق زکوٰۃ ہوں اور وہ کسی دوسرے شہر یا ملک میں رہتے ہوں تو اپنی زکوٰۃ ان کو بھیج سکتا ہے بلکہ اس دوسری صورت میں نبی کریم صلی اللہ علیہ وسلم نے دوسرے اجر و ثواب کی بشارت دی ہے، ایک اجر قرابت کی اور دوسرے اجر صدقہ کی، بشرطیکہ قرابت ولادت اور قرابت زواج نہ ہو، کیونکہ ایسی صورت میں زکوٰۃ دینا جائز نہیں۔ (۳)

(۱) راجع لطعیل المسئلة وادلها ، بدائع الصالح : ۳۹/۲

(۲) ملخص من دوس ترمذی : ۳۶۹/۲ ، وکذا فی إمام الباری : ۳۶/۵

(۳) النظر لهذا التفصیل ، للمعارف : ۲۵۶/۵

## دلائل فقہاء

شافعیہ اور مالکیہ کا استدلال ترمذی میں حضرت ابن عباسؓ کی اس حدیث ہے جس میں فرمایا گیا ہے "تؤخّل من اغنیائهم وترد علی فقر الہم... الخ".

لیکن اس کا جواب یہ ہے کہ یہ بیان افغلیت کے لئے ہے اور اس کے ہم خود بھی قائل ہیں، دوسری بات یہ ہے کہ "فقر الہم" کی ضمیر اہل یمن کی طرف راجع نہیں ہے، بلکہ فقراء مسلمین کی طرف راجع ہے، لہذا اس حدیث سے استدلال درست نہیں ہے۔

حنفیہ کا استدلال قرآن مجید کی اس آیت سے ہے "إنما الصدقات للفقراء والمساکین

... الخ" (۱)۔

اس آیت میں اصنافِ ثمانیہ مذکور ہیں اور ان کے مصرفِ زکوٰۃ ہونے میں فقط ان صفات کا لحاظ ہوگا جن کو قرآن نے ذکر کیا ہے، یعنی فقر، مسکنت وغیرہ، ان صفات کے علاوہ کسی اور زائد امر کا اعتبار کرنا اس طرح کہ زکوٰۃ ہی ادا نہ ہو بغیر حجتِ قویہ کے ثابت نہیں ہو سکتا۔

حالانکہ حضور اکرم صلی اللہ علیہ وسلم اور خلفائے راشدینؓ کے زمانے میں مختلف اطراف اور بلاد کی زکوٰۃ مدینہ میں جمع ہوتی تھی اور پھر وہاں سے فقراء اور مساکین پر تقسیم ہوتی تھی۔ (۲)

## کن لوگوں کے لئے زکوٰۃ لینا جائز ہے؟

"عن عبد اللہ بن مسعودؓ قال: قال رسول اللہ صلی اللہ علیہ وسلم: من سأل الناس

ولہ مال یغنیہ جاء یوم القیامۃ ومسلتہ فی وجہہ خموش او خدوش او کدوح، قبل:

یا رسول اللہ ما یغنیہ؟ قال: خمسون درہماً أو قیمتہا من الذهب" (رواہ الترمذی)

جس شخص کے پاس بقدر نصاب مال موجود ہو، اور وہ مال نامی (بڑھنے والا) بھی ہو تو اس پر سال گذرنے پر زکوٰۃ واجب ہے اور ایسے شخص کے لئے زکوٰۃ لینا جائز نہیں۔

اور جس شخص کے پاس مال تو بقدر نصاب ہو لیکن وہ نامی نہ ہو ایسے شخص پر زکوٰۃ واجب نہیں لیکن

(۱) إنما الصدقات للفقراء والمساکین والمعلمین علیہا المولفہ للربہم ولی الرقاب والغارمین ولی سبیل اللہ وابن

السبیل، فربطہ من اللہ موافقہ علیہم حکیم (سورہ توبہ، آیت ۶۰، پ ۱۰)

(۲) راجع لہذا المسئلۃ، درس ترمذی: ۲/۳۰۲، ونفحات التلحیح: ۳/۱۲۵، والدر المنصور: ۵/۳

اس کے لئے زکوٰۃ لینا بھی جائز نہیں، اور اس پر قربانی اور صدقۃ الفطر واجب ہے۔

اور جس شخص کے پاس مال غیر نامی بھی بقدر نصاب نہ ہو اس کے لئے زکوٰۃ وصول کرنا جائز ہے لیکن سوال کرنا اس کے لئے بھی جائز نہیں جب تک کہ اس کے پاس "قوت یوم و لیلۃ" (۱) موجود ہو، البتہ جس شخص کے پاس ایک دن اور ایک رات کی غذا کا بھی انتظام نہ ہو تو اس کے لئے سوال کرنا جائز ہے، یہ خفیہ کا مسلک ہے۔

البتہ امام احمدؒ یہ فرماتے ہیں کہ جس شخص کے پاس پچاس درہم سے کم ہوں اس کے لئے سوال جائز ہے۔ (۲)

دلائل ائمہ

امام احمدؒ حدیث باب سے استدلال کرتے ہیں جس میں آنحضرت صلی اللہ علیہ وسلم نے "وما یغنیہ" کی تفسیر "خمسون درہماً" سے کی ہے۔

خفیہ کا استدلال ابوداؤد کی ایک روایت سے ہے جس میں مروی ہے کہ نبی کریم صلی اللہ علیہ وسلم سے سوال کیا گیا: "وما الغنی الذی لا ینبغی معہ المسئلۃ قال: قدر ما یغذیہ و یعشیہ"۔

جہاں تک حدیث باب کا تعلق ہے اس سے صرف یہ ثابت ہوتا ہے کہ جس شخص کے پاس پچاس درہم ہوں اس کے لئے سوال جائز نہیں لیکن جس شخص کے پاس اس سے کم ہو اس کے لئے سوال کی اجازت اور عدم اجازت سے اس حدیث میں سکوت ہے جبکہ ابوداؤد کی حدیث نے اس کی پوری حد مقرر کر دی۔ (۳)

## زکوٰۃ کے مصارف ثمانیہ میں "غارمین" کا مصداق

"عن ابی سعید الخدری قال: أصیب رجل..... فقال رسول الله صلى الله عليه

وسلم لغرماء: خذوا ما وجدتم و ليس لكم إلا ذلك" (رواه الترمذی)

آیت مصارف میں "والغارمین" کا مصداق کون لوگ ہیں؟ اس بارے میں اختلاف

ہے۔

(۱) یکین یا یکمات کی نداء۔

(۲) راجع لہذا المسئلۃ، المنہی لابن القمامۃ: ۲/۴۷۷، مصارف السن: ۵/۲۵۸، والبحر الرائق: ۲/۲۵۰

(۳) درس ترمذی: ۲/۴۰۳، وللمحات المطبع: ۳/۲۳۲

اختلاف کے نزدیک غارم وہ مدیون ہے جس پر دین اس مال سے زیادہ ہو جو اس کی اپنی ملکیت اور قبضہ میں ہو، اور اگر دین اس مال کے برابر ہو یا اس مال سے کم ہو لیکن دین کو خارج کر کے بقیہ مال نصاب سے کم بنتا ہو یا شخص بھی ہمارے نزدیک غارم کے مصداق میں داخل ہے۔

امام شافعیؒ کے نزدیک غارم وہ شخص ہے جس نے کسی مقتول کی دیت کو اپنے ذمہ لے لیا ہو یا اصلاح ذات البین یعنی لوگوں کے درمیان صلح کرنے کے لئے کسی مال کی ذمہ داری لے لی ہو۔ بہر حال از روئے لغت دونوں معانی صحیح ہیں۔

کیا دین مانع زکوٰۃ ہے؟

پھر اس بارے میں اختلاف ہے کہ دین مانع زکوٰۃ ہے یا نہیں؟

امام ابو حنیفہؒ کے نزدیک دین اپنی مقدار کے برابر وجوب زکوٰۃ سے مطلقاً مانع ہے، البتہ زروع و ثمار اس سے مستثنیٰ ہیں۔

امام مالکؒ اور امام اوزاعیؒ کے نزدیک دین اموال باطنہ میں تو مانع زکوٰۃ ہے اسوال ظاہرہ میں نہیں، امام احمدؒ کی ایک روایت اور امام شافعیؒ کا قول قدیم بھی یہی ہے۔

جبکہ امام شافعیؒ کا قول جدید یہ ہے کہ دین وجوب زکوٰۃ سے مانع ہے ہی نہیں، لہذا زکوٰۃ مدیون کے اسوال ظاہرہ میں بھی واجب ہوگی اور اموال باطنہ میں بھی بشرطیکہ یہ مال نصاب کی حد کو پہنچ رہے ہوں۔ (۱)

## صدقہ علی بنی ہاشم کا حکم

”عن ابی رافعؓ ان رسول اللہ صلی اللہ علیہ وسلم قال ..... وانا لاسحل لنا الصدقة“ (رواہ ابوداؤد)

اس پر تمام علماء کا اجماع ہے کہ آپ صلی اللہ علیہ وسلم کے لئے زکوٰۃ جائز نہیں، بعض علماء نے صدقہ نافلہ کے بارے میں بھی اجماع ہی نقل کیا ہے کہ وہ بھی آپ کے لئے جائز نہیں، لیکن یہ اجماعی نہیں بلکہ اس میں بعض کا اختلاف ہے اگرچہ جمہور کا مسلک یہی ہے کہ وہ بھی آپ کے لئے جائز نہ تھا۔

اسی طرح اس پر بھی اجماع ہے کہ بنو ہاشم کے لئے زکوٰۃ جائز نہیں اور صدقہ مائلہ میں اختلاف ہے، حنفیہ کے یہاں دونوں قول ہیں بعض نے جواز کو ترجیح دی ہے اور بعض نے عدم جواز کو، حضرت گنگوہیؒ کی رائے کو کب الدری میں عدم جواز ہی کی ہے، اور باقی ائمہ کے یہاں قول معتد یہ ہے کہ ان کے لئے صدقہ مائلہ جائز ہے۔

پھر اس میں اختلاف ہے کہ حرمت صدقہ کے مسئلہ میں بنو ہاشم کے ساتھ بنو المطلب بھی ہیں یا نہیں؟

امام ابو حنیفہؒ اور امام مالکؒ کے نزدیک نہیں ہیں۔

اور امام شافعیؒ کے نزدیک داخل ہیں، ان کے نزدیک ان دونوں کے لئے زکوٰۃ جائز نہیں ہے۔ اور امام احمدؒ کی اس میں دونوں روایتیں ہیں، ایک مثل حنفیہ اور مالکیہ کے، دوسری مثل شافعیہ کے۔

امام شافعیؒ فرماتے ہیں کہ آپ صلی اللہ علیہ وسلم نے سہم ذوی القربیٰ قبائل قریش میں سے کسی کو نہیں دیا۔ بنو ہاشم اور بنو المطلب کے، اور دراصل یہ بدل ہے اس کا کہ ان دونوں قبیلوں کو صدقات میں سے کچھ نہیں دیا جاتا۔

جمہور کہتے ہیں یہ بات نہیں بلکہ بنو المطلب کو ایک دوسری وجہ سے دیا گیا یعنی نصرت و حمایت، اور نصرت و حمایت اخذ زکوٰۃ سے مانع نہیں ہے بلکہ اس سے مانع صرف قرابت ہے اور قرابت میں اقرب الی النبی صلی اللہ علیہ وسلم صرف بنو ہاشم ہیں باقی تینوں خاندان (بنو المطلب، بنو نوفل اور بنو عبد المطلب) قرابت میں برابر ہیں لہذا ان کا حکم بھی یکساں ہوگا۔ (۱)

کیا عورت کے لئے اپنے شوہر کو زکوٰۃ دینا جائز ہے؟

”عن سلمان بن عامر يبلغ به النبي صلى الله عليه وسلم ..... قال: الصدقة على المسكين صدقة وهي على ذي الرحم صدقة وصلة“ (رواه الترمذي)

اس بات پر اتفاق ہے کہ آدمی اپنی بیوی کو زکوٰۃ نہیں دے سکتا ہے، البتہ اس میں اختلاف ہے کہ عورت کے لئے اپنے فقیر شوہر کو زکوٰۃ دینے کا کیا حکم ہے؟

چنانچہ حضرت امام شافعیؒ اور حضرات صاحبینؒ وغیرہ کا مسلک یہ ہے کہ عورت کے لئے اپنے فقیر شوہر کو زکوٰۃ دینا جائز ہے۔

جبکہ حضرت امام ابوحنیفہؒ، سفیان ثوریؒ، امام مالکؒ وغیرہ حضرات فرماتے ہیں کہ عورت کے لئے یہ جائز نہیں کہ وہ اپنے مال کی زکوٰۃ اپنے شوہر کو دیدے، اور یہی امام احمدؒ کی ایک روایت ہے۔

امام شافعیؒ اور صاحبینؒ بخاری میں حضرت ابوسعید خدریؓ کی روایت سے استدلال کرتے ہیں چنانچہ حضرت ابوسعید خدریؓ فرماتے ہیں "جاءت زینبُ امرأة بن مسعود..... قالت يا نبي الله ابلک امرت اليوم بالصدقة وکان عندي حلي فاردت ان اصدق به فزعم ابن مسعود انه وولده احق من تصدقت به عليهم، فقال رسول الله صلى الله عليه وسلم: صدق ابن مسعود، زوجک وولدک احق من تصدقت به عليهم".

لیکن امام ابوحنیفہؒ، امام مالکؒ اور دوسرے حضرات نے مذکورہ حدیث کا یہ جواب دیا ہے کہ اس میں صدقہ نالہ کا ذکر ہے زکوٰۃ کا ذکر نہیں۔ (۱) واللہ اعلم

### مؤلفۃ القلوب کو زکوٰۃ دینے کا مسئلہ

"عن صفوان بن أمية قال: أعطاني رسول الله صلى الله عليه وسلم يوم حنين وأنه لأبغض الخلق إليّ، فما زال يعطيني حتى أنه لأحب الخلق إليّ" (رواه الترمذي)

قرآن کریم میں مصارف صدقات کے تحت مؤلفۃ القلوب کو بھی شامل کیا گیا، علماء نے لکھا ہے کہ مؤلفۃ القلوب کی چھ قسمیں تھیں۔

دوسروں کا تعلق کا فردوں سے ہے۔

(۱) کافر یعطی رجاء خیرہ (۲) کافر یعطی مخالفة شرہ .

اور چار قسمیں مسلمانوں سے تعلق رکھتی ہیں:

(۱) مسلم طعف اسلامه یعطی لتقويته على الإسلام .

(۲) مسلم حسن اسلامه یعطی ليرغب نظراءه في الإسلام .

(۱) حاشیہ درس ترمذی: ۲/۳۰۸، راجع لفصل هذه المسئلة، عمدة القاری: ۹/۳۲، وفتح الملمم: ۵/۶۳، اختلاف

العلماء: هل يجوز للمرأة ان تعطي زوجها الفقير.

(۳) مسلم یُعْطَى لِبُعَينِ عَسَاكِرِ الْمُسْلِمِينَ .

(۴) مسلم یُعْطَى لِبُعَينِ فِی اخْذِ الصَّدَقَاتِ مِنَ الْقَبَائِلِ الْمُجَاوِرَةِ .

اختلاف العلماء

پھر علماء کے درمیان اس میں اختلاف رہا ہے کہ یہ مصرف اب بھی باقی ہے یا نہیں؟  
امام ابو حنیفہؒ اور امام مالکؒ سے مروی ہے کہ یہ تمام اقسام منسوخ ہو چکی ہیں، امام احمدؒ کی ایک روایت بھی یہی ہے۔

امام شافعیؒ کے نزدیک ان چھ قسموں میں سے آخری دو قسمیں اب بھی باقی ہیں اور شروع کے چار قسموں کے بارے میں امام شافعیؒ کے دو قول ہیں اور ان چار میں سے اولین جن کا تعلق کفار سے ہے ان میں اعطاء یعنی دینا رائج ہے، اور باقی دو میں عدم اعطاء۔

جبکہ امام احمدؒ کی دوسری روایت یہ ہے کہ مَوْلَۃُ الْقُلُوبِ کی چھ کی چھ اقسام ابھی تک مستحق زکوٰۃ ہیں۔

بہر حال شروع کی چار اقسام کے بارے میں امام شافعیؒ سے عدم اعطاء مروی ہے اگرچہ اولین میں "اعطاء" کا قول رائج ہے۔ (۱)

## ایک شخص کو زکوٰۃ کی کتنی مقدار دی جاسکتی ہے؟

اس مسئلہ میں فقہاء کا اختلاف ہے کہ ایک شخص کو زکوٰۃ کی کتنی مقدار دی جاسکتی ہے؟  
چنانچہ حضرات حنفیہ کے نزدیک ایک شخص کو نصاب زکوٰۃ سے کم مقدار دی جاسکتی ہے اور بقدر نصاب یا نصاب سے زیادہ دینا مکروہ ہے لہذا یہ کہ وہ شخص مدیون ہو تو پھر اس صورت میں اس کو اتنی مقدار دی جاسکتی ہے کہ اداء دین کے بعد اس کے پاس نصاب سے کم مال باقی رہے، ایسے ہی اگر کوئی شخص اہل عیال ہو تو اس کو اتنی مقدار دی جاسکتی ہے کہ اگر وہ مقدار ان سب پر تقسیم کی جائے تو ہر ایک کے حصہ میں نصاب سے کم آئے۔

امام مالکؒ اور امام احمدؒ کے نزدیک ایک شخص کو اتنی مقدار دی جاسکتی ہے جو اس کو مع عیال کے

(۱) ملخصات درس ترمذی: ۲/۳۱۲، والتحصیل فی فتح الملہم: ۵/۱۳۳، القوال العلماء فی حکم إعطاء المولۃ،

مل ملی بعدہ رحمۃ اللہ علیہ ام لا ۲



پورے ایک سال کے لئے کافی ہو۔

امام شافعیؒ کے نزدیک اتنی مقدار دی جاسکتی ہے جو اس کی بقیہ مرعالب تک کے لئے کافی ہو

جائے، اور مرعالب باسٹھ سال ہے۔

اور سفیان ثوریؒ کا مسلک اس بارے میں یہ ہے کہ ایک شخص کو پچاس درہم سے زائد نہ دی جائے،

اور امام احمدؒ کا ایک قول بھی یہی ہے۔ (۱)

### ید علیا اور ید سفلی سے کیا مراد ہے؟

”عن ابی ہریرۃؓ قال سمعت رسول اللہ صلی اللہ علیہ وسلم یقول: لأن یفدر

أحدکم فیحطب علی ظہرہ فیتصدق منہ ویستغنی بہ عن الناس خیر لہ من أن یسال رجلاً

اعطاه أرمعہ ذلک، فإن الید العلیا خیر من الید السفلی وابدأ بمن تعول“ (رواہ الترمذی)

ید علیا اور ید سفلی سے کیا مراد ہے؟ اس بارے میں علماء کے متعدد اقوال ہیں:

(۱)..... ید علیا سے مراد ید منفقہ ہے اور ید سفلی سے مراد ید ساکنہ ہے۔

(۲)..... ید علیا سے مراد ید منفقہ ہے اور ید سفلی سے مراد ید آخذہ ہے۔

(۳)..... ید علیا سے مراد ید اللہ ہے اور ید سفلی سے مراد ید سائل ہے۔

(۴)..... ید علیا سے مراد ید حنفیہ ہے (فعلم أن السفلی ہی غیر المتعففۃ)۔

(۵)..... ید علیا سے مراد ید آخذہ ہے اور ید سفلی سے مراد ید مانعہ ہے۔

(۶)..... ید سے مراد نعمت ہے، اور مطلب یہ ہے کہ عطیہ کثیرہ عطیہ قلیلہ کے مقابلہ میں بہتر

ہے۔ گویا صدقات و خیرات کی ترغیب مقصود ہے۔

(۷)..... علیا سے مراد ید معطیہ ہے اور سفلی سے مراد ید مانعہ۔ (۲)

ان تمام اقوال میں سے پہلا قول رائج ہے یعنی علیا سے مراد منفقہ اور سفلی سے مراد ید ساکنہ ہے۔

☆☆☆

(۱) راجع للتعلیل المذكور وللتعلیل المزید، الدر المنثور: ۱۰۵/۳

(۲) درس ترمذی للأستاذ المکرم: ۴۴۲/۲

## باب صدقۃ الفطر

## صدقۃ الفطر کے حکم میں اختلاف

”عن ابن عمر قال: فرض رسول الله صلى الله عليه وسلم زکوٰۃ الفطر صاعاً من

تمر“ (مغل علیہ)

اس مسئلہ میں اختلاف ہے کہ صدقۃ الفطر فرض ہے یا واجب؟

امام ابو حنیفہؒ کے نزدیک صدقۃ الفطر واجب ہے اور ائمہ ثلاثہ کے نزدیک فرض ہے۔

ائمہ ثلاثہ کا استدلال حدیث باب سے ہے جس میں فرض کی تصریح موجود ہے۔

حنفیہ کا استدلال عمرو بن شعیب عن ابیہ عن جدہ کی روایت سے ہے جس میں وہ

فرماتے ہیں ”أن النبي صلى الله عليه وسلم بعث منادياً في لجج مكة، ألا إن صدقة الفطر

واجبة على كل مسلم... الخ“۔ اس روایت میں وجوب کی تصریح ہے۔ (۱)

حدیث باب کا جواب علامہ کاسائی نے یہ دیا ہے کہ یہاں فرض، قدر اور تقدیر کے معنی میں ہے،

کیونکہ فرض کے معنی لغت میں تقدیر کے ہیں، جیسا کہ ارشاد باری تعالیٰ ہے ”فنصف ما فرضتم“.....

ای قلنتم“۔ (۲)

## صدقۃ الفطر کے نصاب میں اختلاف

صدقۃ الفطر کے نصاب میں بھی اختلاف ہے کہ اس کے لئے کوئی نصاب مقرر ہے یا نہیں؟

ائمہ ثلاثہ کے نزدیک صدقۃ الفطر کے وجوب کے لئے کوئی نصاب مقرر نہیں بلکہ یہ ہر اس شخص پر

واجب ہے جس کے پاس ”قوت يوم و ليلة“ یعنی ایک دن ایک رات کی غذا ہو۔

جبکہ امام ابو حنیفہؒ کے نزدیک صدقۃ الفطر کا وہی نصاب ہے جو زکوٰۃ کا ہے اگرچہ مال کا نامی ہونا

شرط نہیں ہے، اور نہ ہی حوالان حول شرط ہے۔ (۳)

(۱) مطر للعنصل، عمدة القاری: ۱۰۸/۹، وشرح مسلم للنووی: ۳۱۷/۱، وفتح الملهم: ۲۳/۵، اقوال العلماء فی

مسئلة الفطر لمريض او واجب او سنة؟

(۲) شعرات التلحیح: ۲۲۱/۳، راجع لتفصیل المسائل المتعلقة بصدقۃ الفطر، الدر المنصور: ۷۸/۳

(۳) مطر لهذه المسئلة، معارف السنن: ۳۰۱/۵، والمضی لابن قدامة: ۳۶۲/۲، وبلل المحمود: ۱۳۲/۸

## دلائل ائمہ

ائمہ ثلاثہ یہ کہتے ہیں کہ پورے ذخیرہ حدیث میں کہیں بھی صدقۃ الفطر کا کوئی نصاب بیان نہیں کیا گیا لہذا "قوت يوم و ليلة" رکھنے والا بھی اس حکم میں شامل ہے۔

امام ابو حنیفہ فرماتے ہیں کہ احادیث میں جا بجا صدقۃ الفطر کو زکوۃ الفطر کے الفاظ سے تعبیر کیا گیا ہے، چنانچہ حضرت عبداللہ بن عمرؓ کی حدیث باب میں "زکوۃ الفطر" ہی کا لفظ استعمال کیا گیا ہے جو اس بات کی طرف اشارہ ہے کہ جو نصاب زکوۃ کا ہے وہی بعینہ صدقۃ الفطر کا ہے۔

نیز قرآن کریم میں بھی صدقۃ الفطر پر زکوۃ ہی کا اطلاق کیا گیا ہے، مثلاً "قد افلح من تزكى" و ذکر اسم ربہ فصلیٰ"۔ اس میں بہت سے مفسرین کے قول کے مطابق "صلوۃ" سے مراد "صلوۃ العید" ہے اور "تزکی" سے مراد صدقۃ الفطر کی ادائیگی، لہذا جب صدقۃ الفطر کو زکوۃ قرار دیا گیا تو اس کا نصاب بھی وہی ہوگا، جو زکوۃ کا ہے۔ (۱)

## صدقۃ الفطر کی مقدار میں اختلاف

"عن ابی سعید الخدریؓ قال: کنا نخرج زکوۃ الفطر إذا کان فینا رسول اللہ صلی اللہ علیہ وسلم صاعاً من طعام أو صاعاً من شعیر... الخ" (رواہ الترمذی)

اس مسئلہ میں بھی اختلاف ہے کہ صدقۃ الفطر میں تمام اجناس یعنی (گندم، جو، کھجور اور کشمش) میں ایک صاع فی کس واجب ہوتا ہے یا گندم اور دوسرے اجناس کے درمیان فرق ہے؟ ائمہ ثلاثہ کے نزدیک صدقۃ الفطر میں خواہ گندم دیا جائے یا جو یا کھجور یا کشمش سب کا ایک صاع فی کس واجب ہوتا ہے۔

اس کے برخلاف امام ابو حنیفہؒ کے نزدیک گندم کا نصف صاع اور دیگر اجناس کا ایک صاع واجب ہوتا ہے۔ (۲)

(۱) ملخصاً من دروس ترمذی: ۲/۴۲۱، وکذا فی الفرائض: ۳/۷۹، ولفحات الطبع: ۳/۲۲۳

(۲) راجع لتفصیل الملاحظات، معارف السن: ۵/۳۰۵، فتح الملہم: ۵/۲۵، أقرال العلماء فی أن الفطر الواجب فی صلفۃ الفطر من البر صاع أو نصف صاع؟

دلائل ائمہ

ائمہ ثلاثہ کا استدلال حضرت ابوسعید خدریؓ کی حدیث باب سے ہے جس میں لفظ طعام استعمال کیا گیا ہے جس کو ائمہ ثلاثہ نے گندم کے معنی پر محمول کیا ہے۔

ذنیۃ کا استدلال نطاویؒ میں حضرت امام ابوبکرؓ کی روایت سے ہے "قالت: کنالودي زکوٰۃ الفطر علی عہد رسول اللہ صلی اللہ علیہ وسلم مدین من قمع (گندم)۔"

نیز نطاویؒ ہی میں حضرت سعید بن المسیبؓ سے مروی ہے "ان رسول اللہ صلی اللہ علیہ وسلم فرض زکوٰۃ الفطر مدین من حنطة۔"

اور یہ بات ظاہر ہے کہ ایک صاع چار مد کا ہوتا ہے لہذا دود نصف صاع کے مساوی ہوں گے، اور احادیث مذکورہ میں دود ہی کا ذکر ہے۔

جہاں تک حضرت ابوسعید خدریؓ کی حدیث باب کا تعلق ہے، اس میں "صاعاً من طعام" کا جو لفظ آیا ہے ہمارے نزدیک اس میں "طعام" سے مراد گندم نہیں بلکہ جواریا یا جروہ وغیرہ ہے گندم پر لفظ "طعام" کا اطلاق اس وقت سے شروع ہوا جب سے گندم کا استعمال بڑھا، لیکن عہد رسالت میں بعد کے زمانوں کی طرح لوگوں کی عام غذا گندم نہیں تھی، اور اس وقت طعام کا لفظ بول کر جواریا یا جروہ وغیرہ مراد لیا جاتا تھا۔ (۱)

## غلام کی طرف سے صدقۃ الفطر نکالنے کا حکم

"عن عبد اللہ بن عمرؓ ان رسول اللہ صلی اللہ علیہ وسلم فرض زکوٰۃ الفطر من رمضان صاعاً من تمر أو صاعاً من شعیر علی کل حر أو عبد ذکراً أو انثی من المسلمین" (رواہ الترمذی)

صدقۃ الفطر کے بارے میں ایک اختلاف یہ بھی ہے کہ صدقۃ الفطر صرف مسلمان غلاموں کی طرف سے نکالنا واجب ہے یا کافر غلاموں کی طرف سے بھی؟

چنانچہ حدیث باب میں "من المسلمین" کے الفاظ سے استدلال کر کے ائمہ ثلاثہ یہ فرماتے ہیں کہ صدقۃ الفطر صرف مسلمان غلاموں کی طرف سے نکالنا واجب ہے، کافر غلاموں کی طرف سے نہیں۔

لیکن امام ابوحنیفہؒ اور امام اسحاق بن راہویہؒ کے نزدیک غلام خواہ مسلمان ہو یا کافر اس کی طرف

(۱) ملخصاً من درس ترمذی: ۲/۳۲۲، وکذا فی ملخصات التلخیص: ۳/۲۲۷، وإجماع الباری: ۵/۱۷۲

سے زکوۃ الفطر نکالنا موٹی پروا جب ہے۔ (۱)

حنفیہ حدیث باب میں "من المسلمین" کے الفاظ کو غلاموں کے ساتھ متعلق قرار نہیں دیتے بلکہ یہ فرماتے ہیں کہ اس کا تعلق "من تجب علیہ الصدقة" سے ہے یعنی صدقۃ الفطر مسلمانوں پر واجب ہے کافروں پر نہیں۔

اس کی دلیل یہ ہے کہ حافظ ابن حجرؒ نے فتح الباری میں ابن المنذرؒ کے حوالہ سے حضرت ابن عمرؓ سے نقل کیا ہے کہ وہ اپنے مسلمان اور کافروں دونوں قسم کے غلاموں کی طرف سے صدقۃ الفطر نکالتے تھے، حالانکہ وہی حدیث باب کے راوی ہیں۔ (۲)

### صدقۃ الفطر کی تقدیم کب تک جائز ہے؟

"عن ابن عمرؓ أن رسول الله صلى الله عليه وسلم كان يأمر بها خراج الزکوۃ قبل الغسل للصلوة يوم الفطر" (رواه الترمذی)

ائمہ اربعہ کا اس پر اتفاق ہے کہ صدقۃ الفطر کی ادائیگی نماز عید کے لئے جانے سے پہلے مستحب ہے، اور معالم السنن میں اس کو عام اہل علم کا قول قرار دیا ہے۔

پھر عید الفطر سے قبل صدقۃ الفطر کی ادائیگی کے بارے میں اختلاف ہے۔

امام ابو حنیفہؒ کے نزدیک ایک یا دو سال پہلے بھی ادائیگی درست ہے۔

جبکہ خلف بن ایوبؒ اس بات کے قائل ہیں کہ ایک مہینہ قبل ادائیگی درست ہے۔

اور امام احمدؒ کے نزدیک ایک یا دو دن پہلے تو اس کی ادائیگی درست ہے اس سے پہلے نہیں۔

اور شافعیہ کی اس بارے میں تین روایتیں ہیں: (۱) پورے سال میں ادائیگی درست ہے

۔ (۲) رمضان رمضان میں ادائیگی درست ہے۔ (۳) رمضان کی پہلی صبح صادق طلوع ہونے کے

بعد ادائیگی درست ہے البتہ رمضان کی پہلی شب میں ادائیگی صحیح نہیں، جمہور شافعیہ نے ان میں سے دوسری

صورت کو ترجیح دی ہے۔ (۳)

(۱) انظر لمصطلح المنهاج، عمدة القاری: ۱۱۰/۹

(۲) ملخصاً من درس لرمذی: ۴۲۷/۲، وانظر أيضاً: نفعات التصحیح: ۲۲۵/۳، وإتمام الناری: ۱۷۰/۵، وفتح الملمح: ۲۵/۵، القوال العلماء فی أن صدقة الفطر تجب علی المبتدئین لا ؟

(۳) راجع: معارف السنن: ۳۱۳/۵، والمجموع شرح المهذب: ۳۲۸/۶، والمعنی لابن قدامة: ۶۸/۳

پھر اگر صدقہ الفطر کی ادائیگی نماز عید سے فارغ ہو کر کی گئی تو اس کو ادا سمجھا جائے گا قضا نہیں اور تاخیر کا جو گناہ ہوا ہو گا وہ بھی ادائیگی سے ساقط ہو جائے گا، لیکن شافعیہ کے نزدیک عید کا دن گزرنے کے بعد اس کی ادائیگی ادا نہیں ہے بلکہ قضا ہے، متاثرہ کا بھی یہی مسلک ہے۔

وہ تمام روایات جن سے رمضان میں صدقہ دینے کی فضیلت معلوم ہوتی ہے جواز تقدیم پر دلالت کرتی ہیں، مثلاً بخاری میں حضرت ابن عباسؓ کی روایت "قال: کان رسول اللہ صلی اللہ علیہ وسلم اجرد الناس، وکان أجود ما یکون فی رمضان... الخ" (۱)۔



## کتاب الصوم

صوم کے لغوی و اصطلاحی معنی

صوم کے لغوی معنی ہیں: "الإمساك مطلقاً" یعنی مطلقاً "زَکَا"۔

اور اصطلاح شرع میں صوم کہتے ہیں: "الإمساك عن المفطرات الثلاثة (أي الأكل والشرب والجماع) مع النية من طلوع الفجر إلى غروب الشمس" یعنی طلوع فجر سے غروب آفتاب تک روزہ کی نیت کے ساتھ مفطرات ثلاثہ یعنی کھانے، پینے اور جماع سے زکے رہنا۔ (۱)

صوم رمضان سے قبل کوئی روزہ فرض تھا یا نہیں؟

ماہ رمضان کے روزوں کی فرضیت تحویل قبلہ کے بعد ہجرت کے دوسرے سال شعبان کے مہینہ میں ہوئی، اس سے پہلے آنحضرت صلی اللہ علیہ وسلم اور صحابہ کرامؓ عاشوراء اور ایام بیض کے روزے رکھتے تھے، پھر اس میں اختلاف ہے کہ یہ روزے اس وقت فرض تھے یا نہیں؟  
خفیہ یہ کہتے ہیں کہ یہ روزے اس وقت فرض تھے۔

جبکہ شافعیہ اس کے قائل ہیں کہ میام رمضان سے قبل کوئی روزہ فرض نہ تھا، بلکہ عاشوراء وغیرہ کے روزے پہلے بھی سنت تھے اور اب بھی سنت ہیں۔

خفیہ کے قول کی تائید ابوداؤد کی ایک روایت سے ہوتی ہے "عن عبد الرحمن بن سلمة عن عمه أن أسلم (قبيلة) أئمت النبي صلى الله عليه وسلم فقال (أي النبي صلى الله عليه وسلم) صمتم يومكم هذا؟ (أي عاشوراء) قالوا: لا، قال: فأتوا به يومكم والضوء، قال ابوداؤد: یعنی يوم عاشوراء"۔ اس روایت میں آنحضرت صلی اللہ علیہ وسلم نے عاشوراء کے روزے کی قضا کا حکم دیا اور قضا فرض و واجب ہی کی ہوتی ہے۔

پھر چونکہ صوم رمضان کی فرضیت کے بعد صوم عاشوراء وغیرہ کی عدم فرضیت پر اجماع ہے اس لئے اب علما مذکورہ اختلاف کا کوئی ثمرہ ظاہر نہ ہوگا۔ (۱)

## یوم الشک کے روزے کا حکم

"عن صلة بن زفر قال: كنا عند عمار بن ياسر..... فقال عمار بن ياسر: من صام

اليوم الذي يشك فيه فقد عصى ابا القاسم صلى الله عليه وسلم" (رواه الترمذي)

"یوم الشک" سے مراد میں شعبان ہے، اس دن میں اگر کوئی شخص اس خیال سے روزہ رکھے

کہ ہو سکتا ہے کہ یہ دن رمضان کا ہو اور ہمیں چاند نظر نہ آیا ہو تو اس نیت سے روزہ رکھنا باتفاق ائمہ مکروہ تحریمی ہے، اور حدیث باب کا محل حنفیہ کے نزدیک یہی ہے۔

پھر اگر کوئی شخص کسی خاص دن نفلی روزہ رکھنے کا عادی ہو اور وہی دن اتفاق سے یوم الشک ہو تو اس کے لئے بیعت نفل روزہ رکھنا بالاتفاق جائز ہے، اور اگر عادت کے بغیر کوئی شخص یوم الشک میں بیت نفل روزہ رکھنا چاہے تو اس میں ائمہ کا اختلاف ہے۔

ائمہ ثلاثہ کے نزدیک یہ مطلقاً جائز ہے۔

حنفیہ کے نزدیک عوام کے لئے ناجائز اور خواص کے لئے جائز ہے۔ (۲)

دلائل ائمہ

ائمہ ثلاثہ ترمذی میں حضرت ابو ہریرہؓ کی حدیث مرفوعہ "لا تقدموا الشهر بيوم ولا بيومين إلا أن يوافق ذلك صوماً كان يصومه أحدكم... الخ" سے استدلال کرتے ہیں کہ اس میں نہی مطلق ہے اور عوام و خواص کی کوئی تفریق نہیں۔

حنفیہ کا کہنا یہ ہے کہ اس نہی کی علت رمضان کا شک ہے یہی وجہ ہے کہ جو شخص پہلے سے کسی مخصوص دن میں روزہ رکھنے کا عادی ہو اور وہ دن یوم الشک میں آجائے اسے حدیث باب میں روزہ رکھنے کی اجازت دی گئی ہے کیونکہ وہاں پر رمضان کے شک کا کوئی احتمال نہیں اسی پر خواص کو بھی قیاس کیا جائے گا

(۱) درس ترمذی: ۳۳۳/۲، راجع لتفصيل الأدلة، معارف السنن: ۲۰۱/۶، وفتح الباری: ۸۷/۳

(۲) راجع، عمدة القاری: ۲۷۹/۱، والتفصيل فی أوجز المسالك: ۸۳/۳، وفتح الملهم: ۱۸۸/۵، مسئلة يوم

الشك والقرال العلماء فی صومه... الخ



بڑا بے علم وقتہ کی بناء پر شکوک و سوسائس میں نہیں پڑیں گے بلکہ خالص صیغہ لیل سے روزہ رکھیں گے، البتہ عوام چونکہ ان وسوسوں کو دور کرنے پر قادر نہیں ہوتے اس لئے انہیں روزہ رکھنے سے منع کیا جائے گا۔ (۱)

## کیا اختلاف مطالع معتبر ہے؟

”الحجرنی کربب ان ام الفضل بنت الحارث بعثته الی معاویۃ بالشام لال: فقدمت الشام لفضیت حاجتها واستهل علی ہلال رمضان وانا بالشام فرأینا الهلال لیلة الجمعة..... فقال ابن عباس: لا یکن رأینا لیلة السبت..... فقلت: الاکتفی برؤیة معاویۃ وصیامہ؟ قال: لا، ہکذا أمرنا رسول اللہ صلی اللہ علیہ وسلم“ (رواہ الترمذی)

یہ ایک مشہور اختلافی مسئلہ ہے کہ اختلاف مطالع شرعاً معتبر ہے یا نہیں؟ (۲)

چنانچہ حدیث باب سے ائمہ ملاح نے اس بات پر استدلال کیا ہے کہ اختلاف مطالع شرعاً معتبر ہے، لہذا ایک مطلع کی روایت دوسرے مطلع کے لئے کافی نہیں بلکہ ہر شہر کے لوگ اپنی روایت کا الگ اعتبار کریں گے، لہذا ایک مطلع کے لوگوں کا مہینہ دوسرے مطلع والوں کے مہینہ سے پہلے بھی شروع ہو سکتا ہے۔ لیکن حنفیہ کا اصل مذہب یہ ہے کہ اختلاف مطالع معتبر نہیں لہذا اگر کسی ایک شہر میں چاند نظر آجائے تو دوسرے شہر کے لوگ اس کے مطابق رمضان یا عید کر سکتے ہیں خواہ انہیں چاند نظر نہ آئے بشرطیکہ اس شہر میں روایت ہلال کا ثبوت شرعی طریقہ سے ہو جائے یعنی شہادت سے یا شہادت علی الشہادت سے یا شہادت علی القضاء سے یا استفاضہ خبر سے۔

البتہ متاخرین حنفیہ میں سے حافظ زلیعیؒ نے کنز کی شرح میں لکھا ہے کہ بلاد بعیدہ میں اختلاف مطالع ہمارے نزدیک بھی معتبر ہے، لہذا بلاد بعیدہ کی روایت کافی نہیں، متاخرین نے اسی قول پر فتویٰ دیا ہے۔ بلاد قریبہ اور بعیدہ کا معیار

لیکن بلاد قریبہ اور بعیدہ کی تفریق کا کیا معیار ہوگا؟ اس کی وضاحت کتب فقہ میں نہیں ہے، البتہ علامہ عثمانی نے فتح البلبم میں اس کا یہ معیار تجویز فرمایا ہے کہ جو بلاد اتنی دور ہوں کہ ان کے اختلاف مطالع

(۱) درس ترمذی: ۲/۳۳۸، وکذا فی الترمذی المنعقد: ۳/۱۸۷، وملتحات الطلیح: ۳/۲۳۶، وتمام الباری: ۵/۵۰۱

(۲) راجع لتفصیل هذه المسئلة، تبیین الحقائق: ۱/۳۱۶-۳۱۷، ووجز المالک: ۳/۳، ومعارف السنن:

کا اعتبار نہ کرنے سے دو دن کا فرق پڑ جائے وہاں اختلاف مطالع معتبر ہوگا (یعنی ایک جگہ کی روایت دوسری جگہ کے لئے کافی نہ ہوگی) کیونکہ اگر ایسے بلاد بعیدہ میں بھی اختلاف مطالع کا اعتبار نہ کیا جائے تو مہینہ یا اٹھائیس دن کا یا اکتیس دن کا ہو سکتا ہے جس کی شریعت میں کوئی نظیر نہیں۔

اور جہاں دو دن سے کم فرق ہو وہاں اختلاف مطالع معتبر نہیں ہوگا ایسی صورت میں ایک شہر کی روایت دوسرے شہر کے لئے کافی ہو سکتی ہے۔

### حدیث باب کی توجیہات

حضرت ابن عباسؓ کی حدیث باب چونکہ ائمہ ثلاثہ کے مسلک کے عین مطابق اور ان کی متدل ہے اس لئے حنفیہ کی طرف سے اس کی متعدد توجیہات کی جاتی ہیں۔

ایک یہ کہ حضرت ابن عباسؓ کا یہ فیصلہ اس بات پر مبنی تھا کہ انہوں نے شام کو مدینہ طیبہ کے مقابلہ میں بلاد بعیدہ میں سے شمار کیا اور بلاد کا قرب و بعد ایک اجتہادی چیز ہے۔

اور ایک توجیہ یہ کی گئی ہے کہ حضرت ابن عباسؓ کے نزدیک اگرچہ اختلاف مطالع معتبر نہیں تھا اور شام کی روایت مدینہ طیبہ کے لئے کافی ہو سکتی تھی لیکن چونکہ خبر دینے والے صرف حضرت کریمؐ تھے اور نصاب شہادت موجود نہ تھا اس لئے حضرت ابن عباسؓ نے اسے قبول نہ کیا۔

بہر حال بلاد بعیدہ میں متاخرین حنفیہ کا مسلک بھی ائمہ ثلاثہ کے مطابق ہے یعنی ایسی صورت میں

اختلاف مطالع معتبر ہے۔ (۱)

### کھجور سے افطار کرنے کی حیثیت

”عن انس بن مالکؓ قال رسول الله صلى الله عليه وسلم: مَنْ وَجَدَ حَلْماً  
فَلْيَفْطِرْ عَلَيْهِ، وَمَنْ لَمْ يَلِفْ فَيَفْطِرْ عَلَى مَاءٍ... الخ“ (رواه الترمذی)

اس حدیث سے حضور صلی اللہ علیہ وسلم کا مقصد یہ بیان کرنا ہے کہ افطار طلال و طیب چیز سے ہونا چاہئے، خواہ وہ چیز کھجور ہو یا پانی، یا کوئی اور چیز البتہ کھجور سے افطار کرنا افضل و مستحب ہے، اور کھجور کے نہ ملنے کی صورت میں پانی سے افطار مستحب ہے۔

(۱) ملخصاً من درس ترمذی: ۴/۴۴۷، والبر المنصور: ۴/۱۸۳، راجع للتفصیل الجامع، انعام لہاری: ۵/۴۹۰،

وفتح الملهم: ۵/۱۹۷، باب بیان أن لكل المسلم منهم... الخ.

اور یہی جمہور کا مسلک ہے، چنانچہ جمہور کے نزدیک حدیث باب میں "فلیطهر" کا صیغہ امر بالاتفاق استحباب کے لئے ہے۔

البتہ ظاہر یہ میں سے ابن حزمؒ اس امر کو وجوب پر محمول کرتے ہیں چنانچہ ان کے نزدیک کھجور موجود ہونے کی صورت میں اس سے، ورنہ پانی سے افطار کرنا واجب ہے، اور ایسا نہ کرنے کی صورت میں وہ گنہگار ہوگا اگرچہ روزہ درست ہو جائے گا۔

اس کا جواب وہی ہے کہ حدیث باب میں مذکور امر وجوب کے لئے نہیں بلکہ استحباب کے لئے ہے۔ (۱)

### کیا غیبت وغیرہ سے روزہ ٹوٹ جاتا ہے؟

"عن ابی ہریرۃ أن النبی صلی اللہ علیہ وسلم قال: مَنْ لَمْ يَدَعْ قَوْلَ الزُّورِ وَالْعَمَلَ بِهِ فَلَيْسَ لِلَّهِ حَاجَةٌ بَأَن يَدَعَ طَعَامَهُ وَشَرَابَهُ" (رواہ الترمذی)

علماء کا اس بارے میں اختلاف ہے کہ غیبت، چغل خوری اور جھوٹ جیسے گناہ کبیرہ سے روزہ فاسد ہو جاتا ہے یا نہیں؟

جمہور ائمہ عدم فساد کے قائل ہیں اور کہتے ہیں کہ یہ باتیں اگرچہ کمال صوم کے متافی ہیں لیکن مفسد صوم نہیں۔

البتہ سفیان ثوریؒ کے بارے میں منقول ہے کہ وہ غیبت سے فساد صوم کے قائل ہیں، غالباً ان کا استدلال حدیث باب سے ہے۔

اور قیاس سے بھی ظاہر ان کے مسلک کی تائید ہوتی ہے اس لئے کہ اکل و شرب اپنی ذات کے اعتبار سے مباح ہیں اور روزے میں عارضی طور پر ممنوع ہو جاتے ہیں جبکہ غیبت اپنی ذات ہی کے اعتبار سے حرام ہے اور روزے میں اس کی شاعت اور برائی مزید بڑھ جاتی ہے جیسا کہ حدیث باب میں فرمایا گیا کہ جو شخص بد گفتاری اور بد کرداری نہ چھوڑے تو اللہ تعالیٰ کو اس کی پرواہ نہیں کہ وہ شخص اپنا کھانا پینا چھوڑ دے، اس کا تقاضا یہی ہے کہ جب اکل و شرب (جو مباح فی نفسہ ہیں) سے روزہ ٹوٹ جاتا ہے تو غیبت (جو فی نفسہ بھی حرام ہے) سے بھی روزہ ٹوٹ جانا چاہئے۔

لیکن بہر حال جمہور اسی کے قائل ہیں کہ غیبت وغیرہ سے روزہ نہیں ٹوٹتا، اگرچہ اس میں کمال بھی پیدا نہیں ہوتا، حدیث باب کا بھی ان کے نزدیک یہی مطلب ہے۔ (۱)

## سفر میں افطار افضل ہے یا صیام؟

”عن جابر بن عبد اللہؓ أن رسول اللہ صلی اللہ علیہ وسلم خرج إلى مكة عام الفتح لصيام حتى بلغ كراع الغميم وصام الناس معه، فقليل له: إن الناس شق عليهم الصيام وإن الناس ينظرون فيما فعلت فدا بقدرح من ماء بعد العصر فشرب والناس ينظرون إليه فالفطر بعضهم وصام بعضهم فبلغه أن ناساً صاموا فقال: أولئك العصاة“ (رواه الترمذي)

اس بات پر تو اتفاق ہے کہ سفر کی حالت میں روزہ نہ رکھنا جائز ہے، لیکن اس میں اختلاف ہے کہ افضل کیا ہے؟

(۱)..... امام ابو حنیفہؒ، امام مالکؒ اور امام شافعیؒ کے نزدیک روزہ رکھنا افضل ہے، لیکن شدید مشقت کا اندیشہ ہو تو افطار افضل ہے۔

(۲)..... امام احمدؒ، امام اسحاقؒ اور امام اوزاعیؒ کے نزدیک سفر میں مطلقاً افطار افضل ہے علماً بالرضۃ (یعنی رخصت پر عمل کرنے کی بناء پر)۔ (امام شافعیؒ کی بھی ایک روایت یہی ہے)

(۳)..... بعض اہل ظواہر کا مسلک یہ ہے کہ سفر میں روزہ رکھنا علی الاطلاق ناجائز ہے۔ (۲)

## دلائل ائمہ

اہل ظواہر کا استدلال حدیث باب میں ”أولئك العصاة“ کے جملہ سے ہے۔

اور امام احمدؒ کا استدلال صحیح بخاری کی ایک حدیث سے ہے جس میں آپؐ نے ارشاد فرمایا ”لیس من البر الصوم فی السفر“۔

جمہور ان احادیث سے استدلال کرتے ہیں جن میں آنحضرت صلی اللہ علیہ وسلم اور صحابہ کرامؓ سے روزہ رکھنا ثابت ہے۔ مثلاً

(۱)..... ترمذی میں حضرت ابوسعید خدریؓ سے مروی ہے ”کننا مع النبی صلی اللہ

(۱) حرم ترمذی: ۲/۴۶۰

(۲) انظر تفصیل المطالع، المجموع شرح المطالع: ۶/۶۵۶

عليه وسلم في شهر رمضان لمأبغاب على الصائم صومه ولا على المفطر فطره".  
(۲)..... حضرت ابن مسعود سے مروی ہے "إن رسول الله صلى الله عليه وسلم كان يصوم في السفر ويفطر... الخ". (رواه احمد)

پھر جمہور کے نزدیک حدیث باب اور "ليس من البر... الخ" دونوں اسی صورت پر محمول ہیں جبکہ شدید مشقت کا اندیشہ ہو چنانچہ حدیث باب میں تو یہ تصریح موجود ہے ہے "إن الناس شقي عليهم الصيام". اور جہاں تک صحیح بخاری کی روایت کا تعلق ہے سودہ ایک ایسے شخص کے بارے میں ہے جو سفر میں روزہ رکھ کر دم آگیا تھا، اور ناقابل برداشت مشقت کی صورت میں سفر میں افطار کی افضلیت کے ہم بھی قائل ہیں۔ (۱)

## سفر میں روزہ رکھ کر درمیان میں افطار کرنے کا حکم

حدیث باب کے تحت دوسرا مسئلہ یہ ہے کہ سفر میں روزہ رکھ کر درمیان میں افطار کرنا جائز ہے (۲)

یا نہیں؟

حنفیہ کے نزدیک سفر کی حالت میں بھی بغیر اضطرار کے افطار جائز نہیں۔

امام شافعی وغیرہ اس کو طلی الاطلاق جائز کہتے ہیں، اور حدیث باب سے استدلال کرتے ہیں جس میں آپ کے عمر کے بعد روزہ افطار کرنے کا ذکر ہے۔

اس کا جواب دیتے ہوئے حضرت شاہ صاحب فرماتے ہیں کہ قنوی تا تاریخانیہ میں تصریح ہے کہ مجاہدین کے لئے حنفیہ کے نزدیک بھی روزہ رکھ کر افطار کرنا جائز ہے خواہ اضطرار کی حالت نہ ہو لہذا حدیث باب سے حنفیہ کے خلاف استدلال نہیں کیا جاسکتا کیونکہ آنحضرت صلی اللہ علیہ وسلم اور صحابہ کرام اس موقع پر جہاد ہی کے لئے تشریف لے جا رہے تھے۔ چنانچہ ترمذی میں حضرت ابوسعید خدری کی روایت مروی ہے "قال لما بلغ النبي صلى الله عليه وسلم عام الفتح من الظهران ، فاذلنا بقاء العدو فامرنا بالفطر فافطروا اجمعين". (۳)

(۱) درس ترمذی: ۲/۳۶۳، وکذا فی الدر المنصور: ۳/۲۲۳، ونفحات الطبع: ۳/۲۶۸، وفتح الملهم: ۵/۲۴۱، اختلاف العلماء فی [جزاء الصوم فی السفر من الفرض وما هو الأفضل فی حق المسافر؟ للعلماء فيه ملأه]۔

(۲) راجع لتفصيل المسئله، فتح الباری: ۳/۱۵۶، ومعارف السنن: ۶/۳۸

(۳) درس ترمذی: ۲/۳۶۵، والظر ایضا، الدر المنصور: ۳/۲۲۹، وایضاً الباری: ۵/۵۳۶

## ارادۂ سفر کے وقت گھر میں افطار کرنا جائز ہے یا نہیں؟

”عن محمد بن کعب انه قال اثبت انس بن مالک فی رمضان وهو یرید سفراً وقد راحلت له راحلته ولبس ثياب السفر، فعد عابطعام فاکل، فقلت له سنة؟ فقال: سنة لم ركب“ (رواه الترمذی)

ارادۂ سفر کے وقت گھر میں افطار کرنا جائز ہے یا نہیں؟ اس بارے میں فقہاء کا اختلاف ہے۔ (۱)  
امام احمد اور امام اسحاقؒ یہ کہتے ہیں کہ جس روز سفر کا ارادہ ہو اس دن اپنے گھر میں بھی افطار کرنا جائز ہے، ان کا استدلال حدیث باب سے ہے۔

حنفیہ اور جمہور کے نزدیک یہ جائز نہیں کہ کوئی شخص ارادۂ سفر کرے اور خروج من البلد سے پہلے روزہ چھوڑ دے، پھر اگر صبح صادق ارادۂ سفر کرنے والے پر اس کے گھر میں طلوع ہوئی ہے تو اس پر روزہ رکھنا بھی واجب ہے، اور خروج من البلد کے بعد بغیر عذر کے اس روزہ کو توڑنا بھی جائز نہیں بلکہ اتمام واجب ہے، البتہ اگر خروج من البلد کے فوراً بعد ہی روزہ شروع ہو رہا ہو تو روزہ نہ رکھنے کی اجازت ہے اگرچہ اس صورت میں افضل روزہ رکھنا ہی ہے۔

جمہور کی دلیل یہ ہے کہ آنحضرت صلی اللہ علیہ وسلم جب فتح مکہ کے لئے رمضان میں چلے تو آپ نے افطار نہیں کیا بلکہ روزہ رکھا جبکہ بعد کے ایام میں آپ نے افطار بھی کیا، چنانچہ صحیح مسلم میں حضرت ابن عباسؓ سے مروی ہے ”ان رسول اللہ صلی اللہ علیہ وسلم خرج عام الفتح فی رمضان فصام حتی بلغ الکدید، ثم افطر“۔

جہاں تک حدیث باب کا تعلق ہے سو وہ اس بارے میں صریح نہیں کہ حضرت انسؓ نے اپنے وطن میں کھانا کھایا تھا بلکہ ہو سکتا ہے کہ یہ راستہ کی کسی منزل کا واقعہ ہو۔ (۲)

## حاملہ اور مرضیہ کے لئے افطار کا حکم

”عن انس بن مالک الکعبی، قال قال رسول اللہ صلی اللہ علیہ وسلم: ان اللہ وضع

عن المسافر شرط الصلوة، والصوم عن المسافر وعن المرضع والحلی“ (رواه الترمذی)

(۱) انظر للتفصیل، بدائع الصالح: ۹۳/۲، والبحر الرائق: ۲۸۲/۲، ومعارف السنن: ۲۱۱/۶

(۲) دروس ترمذی: ۵۳۱/۲

حاملہ اس عورت کو کہتے ہیں جس کے پیٹ میں جنین (بچہ) ہو، اور مرضعہ اس عورت کو کہتے ہیں جو بچے کو دودھ پلاتی ہو اور اس دودھ پینے والے بچہ کو رضیع کہا جاتا ہے۔

حاملہ اور مرضعہ عورت کے بارے میں سب کا اتفاق ہے کہ اگر ان کو اپنے لپس پر کسی قسم کا خطرہ ہو تو ان کے لئے افطار کرنا جائز ہے اس صورت میں وہ دونوں بعد میں روزوں کی قضاء کریں گی اور ان پر فدیہ نہ ہوگا، (۱) یہاں تک کی بات میں اتفاق ہے، پھر اگر روزہ رکھنے سے حاملہ کو اپنے جنین اور مرضعہ کو اپنے رضیع کے بارے میں کوئی خطرہ ہو تو اس صورت میں بھی ان دونوں کے لئے افطار کرنا بالاتفاق جائز ہے، پھر ان میں اختلاف ہے۔ (۲)

امام ابو حنیفہؒ اور ان کے اصحاب کے نزدیک اس صورت میں ان کے ذمہ صرف قضاء لازم ہوگی، امام اوزاعیؒ اور سفیان ثوریؒ وغیرہ کا مسلک بھی یہی ہے، ان حضرات کی دلیل حدیث باب ہے، جس میں فدیہ طعام کا کوئی حکم نہیں دیا گیا۔

امام شافعیؒ اور امام احمدؒ کے نزدیک ایسی صورت میں یہ دونوں قضاء بھی کریں گی اور فدیہ بھی دیں گی، امام مالکؒ کی بھی ایک روایت یہی ہے۔

جبکہ امام مالکؒ کی دوسری روایت اور حضرت لیثؒ کا مسلک یہ ہے کہ حاملہ قضاء تو کرے گی لیکن اس کے ذمہ فدیہ نہیں ہے جبکہ مرضعہ کے ذمہ قضاء بھی ہے اور فدیہ بھی۔

اور امام اسحاقؒ کے نزدیک ان کے ذمہ فدیہ طعام تو ہے لیکن قضاء نہیں، حضرت ابن عمرؓ، حضرت ابن عباسؓ اور ابن جبرؓ سے بھی یہی مروی ہے۔ (۳)

## صوم میں نیابت کا حکم

”عن ہریدۃ قال: کنت جالساً عند النبی صلی اللہ علیہ وسلم إذ اتته امرأة.....“

فقلت: یا رسول اللہ! کان علیہا (ای علی امہا) صوم شهر، أفاصوم عنها؟ قال: صومي عنها

... الخ“ (رواه الترمذی)

(۱) کالمربطی الخلف علی اللیس.

(۲) راجع المجموع شرح المہلب: ۲۶۸/۶، ومعارف السنن: ۶۰/۶

(۳) درس ترمذی: ۲/۴۶۷، وکشافی المرام المنطوق: ۱۷۳/۳، ولفحات التلخیص: ۲۷۱/۳، وکشف الباری، کتاب

التفسیر، ص: ۵۱

اس بارے میں اختلاف ہے کہ ”صوم“ میں نیابت درست ہے یا نہیں؟

## عبادات کی قسمیں

صاحب ہدایہ فرماتے ہیں کہ عبادات کی تین قسمیں ہیں:

(۱)..... ایک قسم ہے عبادات بدنہ محضہ کی، جیسے نماز اور روزہ، ان میں کسی دوسرے کی طرف سے نیابت درست نہیں ہے۔

(۲)..... دوسری قسم ہے عبادات مالیہ محضہ کی، جیسے زکوٰۃ، قربانی وغیرہ، ان میں نیابت مطلقاً درست ہے یعنی حالت قدرت میں بھی درست ہے اور حالت عجز میں بھی۔

(۳)..... تیسری قسم ہے عبادات مرکبہ کی، جیسے حج وغیرہ، ان میں صرف حالت عجز میں نیابت درست ہے، حالت قدرت میں نہیں۔ (۱)

## مسئلہ الباب کا حکم

اگر کسی شخص کا انتقال ہو جائے اور اس کے ذمہ کچھ روزے واجب ہوں تو اس کی دو صورتیں ہیں:  
۱..... ایک یہ کہ رمضان کا مہینہ گزر جانے کے بعد اس کو اتنا وقت ملا ہو کہ وہ اس میں روزوں کی قضاء کر سکتا تھا۔

۲..... دوسری صورت یہ ہے کہ ان فوت شدہ روزوں کی قضاء ممکن نہ رہی ہو، باین طور کہ اس کا رمضان ہی کے مہینہ میں انتقال ہوا ہو یا رمضان کے بعد وہ معذور ہی رہا ہو اور قضاء کے لئے اس کو وقت نہ ملا اور اسی حالت میں وہ فوت ہو گیا، اس دوسری صورت میں جمہور کے نزدیک ان روزوں کے بدلے میں نہ فدیہ یا لازم ہے اور نہ مرنے والے پر فوت شدہ روزوں کا کوئی گناہ ہوگا۔ (۲)

## پہلی صورت کے حکم میں مذاہب ائمہ

پہلی صورت جس میں فوت شدہ روزوں کی قضاء ممکن رہی ہو اس میں ائمہ کے تین (۳) مذاہب ہیں:

(۱) الہدایہ: ۲۹۶/۱

(۲) اہل طاعت اور لاداعیہ کہتے ہیں کہ ان روزوں کا فدیہ یا لازم ہوگا: دن کے ہر ایک مسکین کو کھانا کلائے۔ جامع لہذا المسئلة ولد لا تلہا۔

للحائات الطلیح: ۲۴۲/۳ منسوباً إلى المجموع شرح المہذب: ۳۴۲/۶

(۳) راجع لتفصیل المذاهب، المجموع شرح المہذب: ۳۴۲/۶



(۱).....امام ابو حنیفہؒ، امام مالکؒ اور امام ثوریؒ کے نزدیک ولی کے لئے میت کی طرف سے نیلۃ روزہ رکھنا جائز نہیں، البتہ میت کی وصیت پر فدیہ ادا کرے، امام شافعیؒ کا قول جدید بھی یہی ہے۔

(۲).....امام شافعیؒ کا قول قدیم یہ ہے کہ ولی کا میت کی طرف سے روزہ رکھنا جائز ہے، اور امام نوویؒ نے اسی کو ترجیح دی ہے۔ (۱)

(۳).....امام احمدؒ اور امام اسحاقؒ نے صوم رمضان اور صوم نذر میں فرق کیا ہے کہ صوم نذر میں ولی کے لئے میت کی طرف سے روزہ رکھنا جائز ہے صوم رمضان میں نہیں۔ (۲)

مستدلاتِ ائمہ

امام احمدؒ اور امام اسحاقؒ کا استدلال حدیث باب میں نبی کریم صلی اللہ علیہ وسلم کے اس ارشاد سے ہے ”صومي عنها“۔ (۳)

جمہور کا استدلال نسائی میں حضرت ابن عباسؓ کی حدیث سے ہے ”قال: لا يصلي احد عن احد ولا يصوم احد عن احد“۔

صحابہ کرامؓ کا تعامل بھی اسی کی تائید کرتا ہے کیونکہ کسی صحابی سے یہ منقول نہیں کہ اس نے کسی میت کی طرف سے روزے رکھے ہوں۔

جہاں تک حدیث باب کا تعلق ہے سو اس کا جواب یہ ہے کہ یا تو یہ جمہور کی متدل حضرت ابن عباسؓ کی روایت سے منسوخ ہے یا ان صحابیؓ کی خصوصیت ہے یا پھر اس کا مطلب یہ ہے کہ روزے اپنی طرف سے رکھو اور اس کا ثواب اپنی والدہ کو پہنچا دو۔ (۴)

## صوم کی حالت میں قیء ہونے کا مسئلہ

”عن أبي سعيد الخدري قال: قال رسول الله صلى الله عليه وسلم: ثلاث

لا يفطرن الصائم الحجامة والقيء والاحتلام“ (رواه الترمذي)

(۱) ملاسن، جن بھرتی، زہرتی، ملا، ابو ثور اور داؤد ظاہریؒ کا بھی یہی مسلک ہے۔

(۲) راجع لطعیل مسئلہ ”النيابة في العبادة“ عمدة القاری: ۵۷/۱۱، ومعارف السنن: ۲۸۵/۵

(۳) النظر لمزيد الدلائل، حاشیہ درس ترمذی: ۴۱۸/۲، ونفحات التلخیص: ۲۷۳/۳

(۴) راجع، للمحات التلخیص: ۲۷۳/۳، ودرس ترمذی: ۴۱۷/۲، والدر المنصور: ۲۲۳/۳، وفتح الملهم: ۵/

۲۷۸، اقوال العلماء فی انه يجوز الصيام عن المعتام لا ۲

ائمہ اربعہ کا اس پر اتفاق ہے کہ روزہ کی حالت میں اگر خود بخود قے آئے تو روزہ فاسد نہیں ہوتا اور اگر قصد اُتے کی جائے تو روزہ فاسد ہو جاتا ہے، البتہ حنفیہ کے ہاں اس بارے میں تفصیل ہے۔ چنانچہ علامہ ابن نجیمؒ نے ”البحر الرائق“ میں قے کی بارہ صورتیں بیان کی ہیں جن کی تفصیل یہ ہے کہ قے یا خود آئی ہوگی یا قصد الائی گئی ہوگی، دونوں صورتوں میں منہ بھر کے ہوگی یا نہیں، پھر ان میں سے ہر ایک صورت میں یا وہ خارج ہوگئی ہوگی یا خود بخود واپس ہوگئی ہوگی یا قصد اسے واپس کر لیا گیا ہوگا، یہ کل بارہ صورتیں ہوں گی، صاحب ”بحر“ فرماتے ہیں کہ ان میں سے صرف دو صورتیں ناقض صوم ہیں، ایک یہ کہ منہ بھر کے قے ہو اور صائم اس کا اعادہ کر لے یعنی نگل لے، دوسرے یہ کہ عمداً منہ بھر کے قے کرے، باقی کوئی صورت مفسد صوم نہیں۔ (۱)

### حالت صوم میں اکل و شرب ناسیاً کا حکم

”عن ابی ہریرۃ قال: قال رسول اللہ صلی اللہ علیہ وسلم: من اکل او شرب ناسیاً فلا یفطر فانما هو رزق رزقہ اللہ“ (رواہ الترمذی)

حالت صوم میں اکل و شرب اور جماع ناسیاً (یعنی بھول کر کھانے پینے اور جماع کرنے) کا کیا حکم ہے؟ اس بارے میں فقہاء کا تھوڑا سا اختلاف ہے۔

چنانچہ احناف اور شوافع کے یہاں اکل و شرب اور جماع ناسیاً مفسد صوم نہیں، خواہ صوم رمضان ہو یا غیر رمضان۔

حضرت ربیعہؒ اور مالکیہ کے یہاں ان میں سے ہر ایک مفسد صوم ہے اور اس پر قضاء واجب ہے، کفارہ نہیں۔

حضرت عطاءؒ، لیث بن سعدؒ اور امام اوزاعیؒ کے نزدیک جماع ناسیاً میں قضاء واجب ہے، اکل اور شرب میں نہیں۔

اور امام احمدؒ کے نزدیک جماع ناسیاً میں قضاء اور کفارہ دونوں واجب ہیں اور اکل و شرب میں کچھ بھی واجب نہیں۔ (۲)

(۱) منقول عن دوس ترمذی: ۳۶۸/۲، والضمیل فی نفعات التقیح: ۲۵۹/۳، والبحر الرائق: ۲۷۵/۲

(۲) انظر لضمیل الملاحب، المجموع شرح المہذب: ۳۲۳/۶

## حنفیہ اور شافعیہ کے مستدلات

احناف و شوافع کا استدلال حدیث باب سے ہے اگرچہ اس میں اکل و شرب کا ذکر ہے مگر ترک جماع اسی طرح رکن صوم ہے، جس طرح ترک اکل و شرب رکن صوم ہے اس لئے اس کا بھی یہی حکم ہوگا۔  
نیز حنفیہ کا ایک استدلال دارقطنی کی روایت سے بھی ہے "عن ابی ہریرۃ عن النبی صلی اللہ علیہ وسلم قال: مَنْ أَطْرَفَ لِي شَهْرَ رَمَضَانَ نَاسِيًا فَلَا قِضَاءَ عَلَيْهِ وَلَا كَفَّارَةَ". اس حدیث میں مطلقاً افطار کا ذکر ہے۔ (۱)

## کفارہ رمضان میں ترتیب کی حیثیت

"عن ابی ہریرۃ قال: أتاه رجل، فقال يا رسول الله اهلكك؟ قال وما اهلكك؟ قال: وقعتُ على امرأتي في رمضان، قال: هل تستطيع أن تعتق رقبة؟ قال لا، قال: فهل تستطيع أن تصوم شهرين متتابعين؟ قال لا، قال: فهل تستطيع أن تطعم ستين مسكيناً؟ قال لا... إلخ" (رواه الترمذي)

"فهل تستطيع أن تصوم شهرين متتابعين؟" میں فاء تعقیب کے لئے ہے، اور اس سے معلوم ہوتا ہے کہ "صیام شہرین" پر عمل اسی صورت میں جائز ہے جبکہ "اعتاق رقبة" پر قدرت نہ ہو۔  
اس بات پر توافق ہے کہ اگر کسی نے رمضان کے مہینے میں قصد روزہ توڑ دیا تو اس پر کفارہ رمضان لازم ہو جاتا ہے، اور کفارہ رمضان مندرجہ ذیل تین چیزوں میں سے کسی ایک کے کرنے سے ادا ہو جاتا ہے۔

- (۱) اعتاق رقبة یعنی غلام آزاد کرنا، (۲) صیام شہرین متتابعین، یعنی دو مہینے مسلسل روزے رکھنا، (۳) اطعام ستین مسکینا یعنی ساٹھ مسکینوں کو کھانا کھلانا۔

البتہ اس بات میں اختلاف ہے کہ ان تین چیزوں میں ترتیب واجب ہے یا نہیں؟

چنانچہ ائمہ ثلاثہ اور جمہور کا مسلک یہ ہے کہ ان تینوں اعمال میں ترتیب ضروری ہے، یعنی سب سے پہلے حکم یہ ہے کہ غلام آزاد کر دے، اور اگر اس پر قدرت نہ ہو تو دو مہینے مسلسل روزے رکھے، اور اگر اس پر بھی قدرت نہ ہو تو ساٹھ مسکینوں کو کھانا کھلائے۔

لیکن امام مالکؒ کا مسلک یہ ہے کہ کفارہ رمضان میں ابتداء ہی سے تینوں چیزوں میں اختیار حاصل ہے، وہ اس کو کفارہ یحییٰ پر قیاس کرتے ہیں (۱) کیونکہ کفارہ یحییٰ میں اطعام مساکین، کسوہ مساکین (دس مسکینوں کو جوڑا دینا) اور اعتاق رقبہ میں اختیار دیا گیا ہے، لہذا کفارہ رمضان میں بھی ان تین اشیاء میں اختیار ہونا چاہئے۔

جمہوریہ کہتے ہیں کہ حدیث باب میں اشارۃ النقص سے ہمارا مسلک ثابت ہو رہا ہے اور اشارۃ النقص قیاس پر رائج ہوتا ہے لہذا اگر قیاس کرنا ہی ہے تو اس کو کفارۂ ظہار پر قیاس کرنا چاہئے (۲) کیونکہ دونوں کفارے بالکل ایک جیسے ہیں جبکہ کفارۂ یحییٰ مختلف ہے۔

چنانچہ کفارہ ظہار اور کفارہ صوم دونوں میں پہلے عتق رقبہ ہے وہ ممکن نہ ہو تو پے در پے ساتھ روزے، اور وہ بھی ممکن نہ ہو تو ساتھ مسکینوں کو کھانا کھلاتا۔ جبکہ کفارہ یمین میں تحنیر کے ساتھ دس مسکینوں کو کھانا کھلانا یا ان کو لباس پہنانا یا تحریر رقبہ کا ذکر ہے اور ان میں سے کسی پر قدرت نہ ہونے کی صورت میں تین دن کے روزے ضروری ہیں۔

اس تفصیل سے کفارہ رمضان کی کفارہ یمین کے ساتھ عدم مناسبت اور کفارہ ظہار کے ساتھ اس کی قوی مناسبت ظاہر ہو جاتی ہے، خاص طور سے جبکہ آیت ظہار اور حدیث کفارہ صوم کے الفاظ ترتیب پر دلالت کر رہے ہیں اور آیت یمین کے الفاظ "تختیر" پر (۲) واللہ اعلم .

قصداً اکل و شرب موجب کفارہ ہے یا نہیں؟

یہاں ایک مسئلہ یہ بھی بیان کیا جاتا ہے کہ کفارۂ رمضان صرف جماع کی صورت میں لازم ہو جاتا ہے یا اکل و شرب عدا کی صورت میں بھی لازم ہو جاتا ہے۔

(۱) کفار و یمن کے بارے میں اللہ تعالیٰ کا یہ ارشاد ہے " لا یؤخذکم اللہ باللغو فی ایمانکم ولا کن یؤخذکم بماعدتکم الا بیمان ، لکفارہ اطعام عشرة مساکن من اوسط ما تطعمون اہلبکم او کسولہم او تحریر و بطن لمن لم یجد لہم ذلالتہ آیام ، ذلک کفارہ ایمانکم اذا حلفتم بواحد من ایمانکم " . (سورۃ المائدہ آیت ۸۹ ، پ ۷)

(۲) کفار، کجبا کے بارے میں اللہ تعالیٰ فرماتا ہے: "وَالَّذِينَ يُظَاهِرُونَ مِنْ لَدُنْهُمْ أَمْ يَأْمُرُونَ بِالْإِفْكِ الْحَصِيِّ فَإِنْ أَنْتُمْ مِنْ قَبْلِ أَنْ تُبَيِّنُوا الْإِفْكَ الْحَصِيَّ فَلَا تَكُونُوا إِتِّفَاقًا عَلَيْهِمْ فَذُنُوبُهُمْ أَوْلَىٰ حَقًّا وَأُولَٰئِكَ هُمُ الْمُفْسِدُونَ" (سورۃ النور، آیت ۴، ۵، ۶، ۷، ۸)

(۳) درس نهمی ۲/۴۷۲، مع الحواشی و به زیاده و سار من العرب سلمه الله تعالی.

چنانچہ اس سلسلہ میں حضرات حنفیہ یہ کہتے ہیں کہ روزہ خواہ کسی بھی صورت سے عداً توڑا جائے ہر صورت میں کفارہ لازم ہو جاتا ہے، اور یہی مالکیہ اور سفیان ثوری کا مسلک بھی ہے۔ (۱)

لیکن امام شافعیؒ اور امام احمدؒ کے نزدیک یہ کفارہ صرف اس شخص پر واجب ہے جس نے روزہ جماع کے ذریعہ توڑا ہو، اکل و شارب (کھانے اور پینے والے) پر نہیں، وہ یہ کہتے ہیں کہ کفارہ کا حکم خلاف قیاس ہے، لہذا اپنے مورد پر منحصر رہے گا، اور اس کا مورد جماع ہے، جبکہ اکل و شرب میں کفارہ کا وجوب کسی حدیث سے ثابت نہیں اور قیاس سے اس کو ثابت نہیں کیا جاسکتا۔

حضرات حنفیہ یہ کہتے ہیں کہ اکل و شرب میں کفارہ کا حکم ہم قیاس سے ثابت نہیں کرتے بلکہ حدیث باب کے دلالت انص سے ثابت کرتے ہیں، کیونکہ حدیث باب کو سننے والا ہر شخص اس نتیجہ پر پہنچے گا کہ وجوب کفارہ کی علت روزہ کا توڑنا ہے اور یہ علت اکل و شرب میں بھی پائی جاتی ہے اور اس علت کے استخراج کے لئے چونکہ اجتہاد و استنباط کی ضرورت نہیں بلکہ مجرد علم لغت اس کے لئے کافی ہے اس لئے یہ قیاس نہیں بلکہ دلالت انص ہے۔

سنن دارقطنی کی ایک روایت سے بھی اس کی تائید ہوتی ہے جس میں مروی ہے ”جاء رجل إلى النبي صلى الله عليه وسلم فقال: أفطرت يومًا من شهر رمضان متعمداً، فقال رسول الله صلى الله عليه وسلم: اعتق رقبة... الخ“۔ اس روایت کے الفاظ اس پر دال ہیں کہ وجوب کفارہ کا اصل مدار افطار محمدؐ (جان بوجھ کر افطار کرنے) پر ہے خواہ کسی بھی طریقہ سے ہو۔ (۲)

## بحالتِ صوم مسواک کرنے کا حکم

”عن عامر بن ربيعة قال: رأيت النبي صلى الله عليه وسلم مالا أحصى يتسوك وهو صائم“ (رواه الترمذي)

حدیث باب سے روزہ میں مسواک کا مطلقاً جواز (بلکہ استحباب) معلوم ہوتا ہے اور یہی حنفیہ کا مسلک ہے۔

(۱) راجع لطعیل المذاهب، بداية المجتهد: ۳۰۲/۱

(۲) راجع لهذه المسئلة، درس ترمذی: ۳۷۵/۲، وللمحات العقیح: ۲۵۵/۳، وإتمام الباری: ۵۲۳/۵، وفتح

المسلم: ۲۳۳/۵، مذاهب العلماء فی إيجاب الكفارة علی من أفسد صومه مطلقاً ہائی سی، کان۔

جبکہ بعض فقہاء نے روزہ میں مسواک کو مکروہ کہا ہے۔

بعض نے زوال کے بعد مسواک کو مکروہ کہا ہے۔

بعض نے عصر کے بعد مسواک کو مکروہ کہا ہے۔

اور بعض نے تر مسواک کو مکروہ اور خشک کو جائز کہا ہے۔

لیکن حدیث باب ان سب کے خلاف حجت ہے، ان حضرات کا مشترکہ استدلال "لخلوف لم الصائم اطيب عند الله من ريح المسك" والی حدیث سے ہے، وجہ استدلال یہ ہے کہ مسواک سے بوجاتی رہے گی جو حدیث کے منشاء کے خلاف ہے۔

لیکن حقیقت یہ ہے کہ اس حدیث کا منشاء یہ نہیں کہ اس بو کو باقی رکھنے اور اس کی تحفظ کی کوشش کی جائے بلکہ اس کا منشاء یہ ہے کہ لوگ روزہ دار سے گفتگو کرنے سے اس کی بو کی بناء پر نہ کترائیں اور اسے برا نہ سمجھیں۔ (۱)

### بحالتِ صوم سرمہ لگانے کا حکم

"عن انس قال: جاء رجل إلى النبي صلى الله عليه وسلم قال: اشتكت عيني

أفاكتحل وأنا صائم؟ قال: نعم" (رواه الترمذی)

اس حدیث میں یہ اصول معلوم ہوا کہ مسامات کے ذریعہ سے اگر کوئی شی جذب ہو کوطن اور پیٹ میں پہنچ جائے تو وہ مفسد صوم نہیں، البتہ منافذ کے ذریعہ اگر کوئی شی طین میں پہنچ جائے تو وہ مفسد ہوگی۔ چنانچہ امام ابو حنیفہؒ اور امام شافعیؒ کا یہی مسلک ہے کہ حالت صوم میں سرمہ لگانے سے روزہ نہیں ٹوٹا اور نہ ہی مکروہ ہے اگرچہ سرمہ کی سیاہی تھوک میں نظر آنے لگے یا حلق میں اس کا مزہ محسوس ہو جائے چونکہ سرمے کا اثر مسامات کے ذریعہ منتقل ہوتا ہے باقی ناک منہ یا مخرجین (قبل و دبر) کے ذریعہ اگر کوئی شی پیٹ میں جائے گی تو روزہ ٹوٹ جائے گا۔

البتہ امام احمدؒ، امام اسحاقؒ اور سفیان ثوریؒ کے نزدیک صائم کے لئے سرمہ لگانا مکروہ ہے۔

امام مالکؒ سے بعض نے کراہت کا قول نقل کیا ہے اور بعض نے عدم کراہت کا۔

جبکہ ابن شبرمہؒ اور ابن ابی لیلیٰ صائم کے لئے سرمہ لگانے کو بالکل مفسد صوم کہتے ہیں۔ (۲)

(۱) درس ترمذی: ۴/۴۷۷، وانظر ايضا: الدر المنثور: ۴/۲۰۶، ولفحات الطبع: ۳/۲۶۰

(۲) راجع: لیل الاوطار: ۳/۲۲۹، ومرآة المفاتیح: ۳/۲۶۸

ان کا استدلال ابوداؤد کی ایک روایت سے ہے "انہ علیہ السلام امر بالائمہ المروءہ

عند النوم وقال: لیتقہ الصائم".

جمہور کی طرف سے اس کا جواب یہ ہے کہ یہ حدیث ضعیف ہے، لہذا قابل استدلال نہیں ہے۔

حدیث باب بھی اگرچہ ضعیف ہے لیکن چونکہ اس مضمون کی متعدد روایات اور بھی منقول ہیں، اس

لئے یہ سب مل کر قابل استدلال ہو جاتی ہیں۔ (۱)

## بحالتِ صوم بوسہ لینے کا حکم

"عن عائشة أن النبي صلى الله عليه وسلم كان يقبل في شهر الصوم" (رواه

الترمذی)

روزہ دار کے لئے قبلہ (بوسہ لینے) کا کیا حکم ہے؟ اس بارے میں فقہاء کے پانچ (۲) اقوال ہیں:

(۱)..... بلا کراہت جائز ہے بشرطیکہ روزہ دار کو اپنے نفس پر اعتماد ہو کہ اس کا یہ عمل مفعی الی

الجماع نہ ہوگا اور ایسے اندیشہ کی صورت میں مکروہ ہے، امام ابو حنیفہؒ، امام شافعیؒ، سفیان ثوریؒ اور امام اوزاعیؒ

کا یہی مسلک ہے، علامہ خطابیؒ نے امام مالکؒ کا مسلک بھی یہی نقل کیا ہے۔

(۲)..... مطلقاً مکروہ ہے کسی قسم کا اندیشہ ہو یا نہ ہو، امام مالکؒ کی مشہور روایت یہی ہے۔

(۳)..... مطلقاً جائز ہے، امام احمدؒ، امام اسحاقؒ اور داؤد ظاہریؒ کا یہی مسلک ہے۔

(۴)..... نفلی روزوں میں اس عمل کا جواز ہے اور فرض روزوں میں ممانعت ہے۔

(۵)..... روزہ میں یہ عمل مطلقاً ممنوع ہے، بعض تابعین کا یہی مسلک ہے۔ (۳)

## روزہ کی نیت کس وقت سے ضروری ہے؟

"عن حفصة عن النبي صلى الله عليه وسلم قال: مَنْ لَمْ يُجِيع الصَّيَامَ قَبْلَ

الفجر فلا صيام له" (رواه الترمذی)

حدیث باب میں "اجماع" کے معنی پختہ عزم کرنے کے ہیں۔

(۱) لمحات التطبیح: ۲۶۱/۳، وکلفی درس ترمذی: ۳۷۸/۲، والدر المنصود: ۲۱۳/۳

(۲) انظر للتفصیل، معارف السن: ۸۰/۶، وعمدة القاری: ۹/۱۱

(۳) درس ترمذی: ۳۷۹/۲، وکلفی الدر المنصود: ۲۱۵/۳

جمہور امت کا اس پر اتفاق ہے کہ روزہ کی صحت کے لئے نیت ضروری ہے اس لئے کہ روزہ بھی نماز کی طرح عبادت محضہ ہے، لیکن اس میں ائمہ کا اختلاف ہے کہ کس وقت تک روزہ کی نیت ضروری ہے۔ (۱)  
چنانچہ حدیث باب کی بناء پر امام مالکؒ فرماتے ہیں کہ روزہ خواہ فرض ہو یا نفل یا واجب، ہر صورت میں صبح صادق سے پہلے پہلے نیت کرنا ضروری ہے، صبح صادق کے بعد نیت کرنے سے روزہ نہیں ہوگا۔

امام شافعیؒ فرماتے ہیں کہ فرائض و واجبات کا تو یہی حکم ہے لیکن نوافل میں نصف نہار سے پہلے پہلے نیت کی جاسکتی ہے۔

امام احمدؒ اور امام اسحاقؒ بھی فرض روزہ میں تیسیت نیت یعنی رات سے نیت کرنے کے قائل ہیں۔ جبکہ حنفیہ، سفیان ثوریؒ اور ابراہیم نخعیؒ وغیرہ کا مسلک یہ ہے کہ صوم رمضان، نذر معین اور نفلی روزوں میں کسی میں بھی تیسیت نیت ضروری نہیں اور ان تمام میں نصف نہار سے پہلے پہلے نیت کی جاسکتی ہے البتہ صرف صوم قضاء اور نذر غیر معین میں رات سے نیت کرنا واجب ہے۔

اور حدیث باب حنفیہ کے نزدیک انہی آخری دو صورتوں (قضاء یا نذر غیر معین) پر محمول ہے جبکہ نفلی روزوں کے بارے میں حنفیہ کا استدلال ترمذی میں حضرت عائشہؓ کی حدیث سے ہے "قالت: دخل علي رسول الله صلى الله عليه وسلم يوماً فقال: هل عندكم شيء؟ قالت: قلت، لا مال: فإني صائم". اس حدیث کا ظاہر یہ ہے کہ آپؐ نے فجر کے بعد روزہ کی نیت فرمائی۔

اور فرائض کے بارے میں حنفیہ کی دلیل بخاری میں حضرت سلمہ بن اکوعؓ کی روایت ہے "قال امر النبي صلى الله عليه وسلم رجلاً من أسلم أن أذن في الناس أن من كان أكل فليصم بقية يومه ومن لم يكن أكل فليصم فإن اليوم يوم عاشوراء". اور یہ اس وقت کا واقعہ ہے جبکہ صوم عاشوراء فرض تھا، چنانچہ ابوداؤد کی ایک روایت میں تصریح ہے کہ آپؐ نے عاشوراء کی قضاء کا حکم دیا جو فرائض کی شان ہے۔ (۲)

البتہ قضاء رمضان اور نذر غیر معین میں چونکہ کوئی خاص دن مقرر نہیں ہوتا اس لئے پورے دن کو

(۱) راجع لغصیل الملاحب، اوجز المسالك: ۲۴/۵، والمغنی لابن قدامة: ۹۱/۳، ومعارف السنن: ۸۲/۶

(۲) "عن عبد الرحمن بن سلمة عن عمه أن أسلم (ليلة) أتت النبي صلى الله عليه وسلم فقال رأي النبي صلى الله عليه وسلم يومكم هذا؟ رأي عاشوراء، لا مال: فإبتروا ليلة يومكم والضره مال ابوداؤد: یعنی يوم عاشوراء".



اس روزہ کے ساتھ مخصوص کرنے کے لئے رات ہی سے نیت کرنا ضروری ہے اور حدیث باب میں اسی کا بیان ہے کہ جب کہ نذر معین اور رمضان کے اداء روزوں کی تعیین ہو چکی ہے لہذا اس میں رات سے نیت کرنا ضروری نہیں۔ (۱)

## نفلی روزہ توڑنے کا حکم

”عن ام ہانیؓ قالت: كنت قاعدة عند النبي صلى الله عليه وسلم فاتي بشراب، فشرب منه ثم ناولني فشربت منه، فقلت: إني أذبت فاستغفر لي، قال: وما ذاك؟ قالت: كنت صائمة فافطرت، فقال: أمِن قضاء كنت تقضينه؟ قالت: لا، قال: فلا يصرك“ (رواه الترمذي)

اس حدیث کی بناء پر شافعیہ اور حنابلہ یہ کہتے ہیں کہ نفلی روزہ بلا عذر توڑا جاسکتا ہے۔ چنانچہ دوسری روایت میں اس حدیث کے ساتھ یہ الفاظ بھی مروی ہیں ”الصائم المتطوع أمين نفسه إن شاء صام وإن شاء افطر“۔

حنفیہ کے نزدیک بلا عذر روزہ توڑنا جائز نہیں، اور حدیث باب کا جواب یہ ہے کہ ضیافت اور مہمانی ایک عذر ہے جس کی بناء پر روزہ توڑنا جائز ہے، بالخصوص جبکہ یہاں پر نبی کریم صلی اللہ علیہ وسلم کی دعوت تھی جو ایک اہم عذر تھا۔

البتہ نتائج اور عملی اعتبار سے یہ اختلاف لفظی جیسا ہے اس لئے کہ اگرچہ حنفیہ کے نزدیک بلا عذر افطار جائز نہیں لیکن اعذار کا فہرست اس قدر طویل ہے کہ معمولی معمولی اعذار کی بناء پر روزہ توڑ دینا جائز ہو جاتا ہے۔ (۲)

## نفلی روزہ توڑنے سے اس کی قضاء واجب ہوتی ہے یا نہیں؟

حدیث باب کے تحت دوسرا مسئلہ یہ ہے کہ نفلی روزہ توڑنے سے اس کی قضاء واجب ہو جاتی ہے یا نہیں؟

شافعیہ اور حنابلہ عدم وجوب کے قائل ہیں، وہ حدیث باب سے استدلال کرتے ہیں کہ اس میں

(۱) درس ترمذی: ۲/۳۸۰، والظرافضا، لمحات التلخیص: ۳/۲۵۰، وإتمام الباری: ۵/۵۱۱

(۲) ملخصاً من درس ترمذی: ۲/۳۸۱، وللصیل المذاهب فی المجموع شرح المہذب: ۶/۳۹۳

آپ صلی اللہ علیہ وسلم نے حضرت ام ہانیؓ کو قضاء کا حکم نہیں دیا بلکہ فرمایا "الصائم المتطوع أمين نفسه ان شاء صام وان شاء افطر".

حنفیہ اور مالکیہ کے نزدیک نفلی روزہ شروع کرنے سے واجب ہو جاتا ہے، ان حضرات کا استدلال آیت قرآنی "ولا تبطلوا اعمالکم" سے ہے۔ اس آیت میں ابطال عمل سے منع کیا گیا ہے لہذا اگر کسی نے نفلی روزہ رکھ کر تو اس کا اتمام اور پورا کرنا ضروری ہوگا اور اگر توڑ دیا تو بصورت قضاء اس کی تلائی ہونی چاہئے۔

جہاں تک حضرت ام ہانیؓ کی حدیث باب کا تعلق ہے سو اس کا جواب یہ ہے کہ ممکن ہے کہ نبی کریم صلی اللہ علیہ وسلم نے ان کو قضاء کا حکم دیا ہو، لیکن راوی نے اس کو ذکر نہ کیا ہو اور عدم ذکر عدم وجود کو مستلزم نہیں۔ (۱)

### جمعہ کے دن روزہ رکھنے کا حکم

"عن عبد الله قال: كان رسول الله صلى الله عليه وسلم يصوم من غرة كل شهر ثلاثة ايام وقلما كان يفطر يوم الجمعة" (رواه الترمذي)

یہ حدیث اس مسئلہ میں حنفیہ کی دلیل ہے کہ جمعہ کے دن کا روزہ بلا کراہت جائز ہے اگرچہ اس سے پہلے یا بعد کوئی روزہ نہ رکھا جائے۔ (۲)

شافعیہ اور حنابلہ کے نزدیک جمعہ کا تنہا روزہ رکھنا مکروہ ہے تاوقتیکہ اس سے پہلے یا بعد کوئی روزہ نہ رکھا جائے۔

ان کی دلیل ترمذی میں حضرت ابو ہریرہؓ کی روایت ہے "قال قال رسول الله صلى الله عليه وسلم: لا يصوم احدكم يوم الجمعة الا ان يصوم قبله او يصوم بعده".

اس کے جواب میں حنفیہ یہ کہتے ہیں کہ یہ حکم ابتداء اسلام کا ہے، اس وقت خطرہ یہ تھا کہ جمعہ کے دن کو کہیں اسی طرح عبادت کے لئے مخصوص نہ کر لیا جائے جس طرح یہود نے ہفتہ میں صرف یوم السبت

(۱) ملخصاً من درس ترمذی: ۲/۴۸۲، و کذا فی الدر المنثور: ۴/۲۶۱، و لمحات التبیح: ۳/۲۸۳، و جامع لہاتین المسئلین، فتح الملمہ: ۵/۲۹۵، هل یباح الإفطار من صوم التطوع بعلو أو بلا علو؟ فہ اأوال للعلماء، وإذا افطر بعد الشروع فهل يلزم قضاءه أم لا؟

(۲) اس مسئلہ میں علامہ رحمۃ اللہ نے فقہاء کے پانچ اقوال نقل کئے ہیں دیکھئے، ماشیہ (۲) درس ترمذی: ۲/۴۸۸، جمرۃ القاری: ۱۱/۱۰۴

(ہفتے کے دن) کو عبادت کے لئے مخصوص کر لیا تھا اور باقی ایام میں چھٹی کر لی تھی، لیکن بعد میں جب اسلامی عقائد و احکام راسخ ہو گئے تو یہ حکم ختم کر دیا گیا، اور جمعہ کے دن بھی روزے رکھنے کی اجازت دیدی گئی، بالکل اسی طرح جس طرح شروع میں یوم السبت کا روزہ رکھنے سے تاکید کے ساتھ منع کیا گیا تھا۔ (۱)

## یوم عرفہ کے روزے کا حکم

”عن عكرمة قال: كنا عند أبي هريرة بن بيه فحدثنا أن رسول الله صلى الله عليه وسلم نهى عن صوم يوم عرفة بعرفة“ (رواه أبو داود)

اس پر تو سب کا اتفاق ہے کہ عرفہ کے دن غیر حاجی کے لئے روزہ رکھنا مستحب ہے، البتہ حاجی کے بارے میں اختلاف ہے۔

چنانچہ امام اسحاقؒ حاجی کے لئے بھی عرفہ کے دن روزہ رکھنا مستحب کہتے ہیں۔  
امام احمدؒ فرماتے ہیں کہ اگر روزہ رکھنے سے ضعف واقع ہو جائے تو روزہ نہ رکھا جائے۔  
امام ابو حنیفہؒ، امام مالکؒ اور امام شافعیؒ کے نزدیک حاجی کے لئے عرفہ کے دن افطار افضل ہے روزہ رکھنا مکروہ تنزیہی ہے۔

جمہور کا استدلال حدیث باب سے ہے۔ نیز روزہ رکھنے سے دعا کی زیادتی جو مقصود ہے اس میں اور مہمات مناسک کی ادائیگی میں ضعف واقع ہوگا، اس لئے افطار کو افضل کہا جائے گا۔ (۲)

## شوال کے چھ روزوں کا حکم

”عن أبي أيوب قال قال رسول الله صلى الله عليه وسلم: مَنْ صام رمضان ثم أتبعه بستَ من شوال، فذلك صيام الدهر“ (رواه الترمذي)

شوال کے چھ روزوں کے حکم میں فقہاء کا اختلاف ہے۔ (۳)

امام شافعیؒ، امام احمدؒ اور داؤدؒ ظاہریؒ کہتے ہیں کہ شوال کے روزے مستحب ہیں، یہ حضرات حدیث

(۱) درس ترمذی: ۲/۳۸۷، وکذا فی البر المنصور: ۳/۲۳۵، ولفحات الطلیح: ۳/۲۸۱، وإمام البخاری: ۵/۵۲۳

والتفصيل فی فتح الملهم: ۵/۲۷۲، الروال العلماء فی صوم یوم الجمعة.

(۲) لفتحات الطلیح: ۳/۲۷۹، وکذا فی البر المنصور: ۳/۲۳۲

(۳) راجع، شرح مسلم للنووی: ۱/۳۶۹، والمغنی لابن قدامة: ۳/۱۷۲

باب سے استدلال کرتے ہیں۔

اس کے برعکس امام مالکؒ ان روزوں کی کراہت کے قائل ہیں، امام ابو حنیفہؒ کی طرف بھی یہی قول منسوب ہے، نیز امام ابو یوسفؒ سے بھی ان روزوں کی کراہت منقول ہے، بشرطیکہ یہ روزے پے در پے رکھے جائیں۔

لیکن علامہ قاسم بن قطلوبغاؒ نے اپنے رسالہ "تحریر الأقوال فی صوم المست من شوال" میں یہ ثابت کیا ہے کہ امام ابو حنیفہؒ اور امام ابو یوسفؒ کا مسلک بھی امام شافعیؒ کے مطابق ان روزوں کے احتباب کا ہے۔

پھر شش عید کے روزوں کی نفسِ فضیلت پر متفق ہونے کے بعد حنفیہ میں اختلاف ہے کہ یہ روزے پے در پے رکھنا افضل ہے یا تفریق کے ساتھ؟  
امام ابو یوسفؒ تفریق کو رائج قرار دیتے ہیں، جبکہ بعض احناف نے پے در پے رکھنے کو افضل قرار دیا ہے۔ (۱)

## ایام تشریق کے روزوں کا حکم

"عن عقبۃ بن عامرؓ قال: قال رسول اللہ صلی اللہ علیہ وسلم: یوم عرفة ویوم النحر وایام التشریق عیدنا اهل الإسلام وہی ایام اکل وشرب" (رواہ الترمذی)  
ایام تشریق (۲) کے روزوں کے بارے میں متعدد اقوال ہیں: (۳)

(۱)..... ایک قول یہ ہے کہ ان ایام میں روزے رکھنا مطلقاً ممنوع ہیں، یہ امام ابو حنیفہؒ، حسن بصریؒ، عطاء، لیث بن سعدؒ کا مسلک ہے، امام احمدؒ کی ایک روایت بھی اسی کے مطابق ہے، امام شافعیؒ کا قول جدید بھی یہی ہے، اکثر شافعیہ کے نزدیک فتویٰ بھی اسی قول پر ہے۔

(۲)..... دوسرا قول یہ ہے کہ ان ایام میں روزے مطلقاً جائز ہیں، شافعیہ میں سے ابو اسحاق مروزیؒ اسی کے قائل ہیں۔

(۱) درس ترمذی: ۲/۳۹۹، والظرافضا، الدر المنصور: ۳/۲۳۶

(۲) ایام تشریق ذی الحجہ کی گیارہویں، بارہویں، تیرہویں تاریخوں کا نام ہے۔

(۳) علامہ حنفی نے اس بارے میں اقوال ذکر کئے ہیں، راجع، عمدۃ القاری: ۱۱/۱۱۳

(۳)..... تیسرا قول یہ ہے کہ اس متمتع (جمع متمتع کرنے والے) کے لئے ان دنوں میں روزے رکھنا جائز ہے، جس کو ”حدی“ میسر نہ ہو، اور ایام تشریق سے پہلے اس نے عشر ذی الحجہ میں وہ روزے بھی نہ رکھے ہوں جو (بعد کے سات روزوں کے ساتھ مل کر) دم متمتع کا بدلہ ہوتے ہیں، امام مالکؒ، امام اوزاعیؒ اور اسحاق بن راہویہؒ کا یہی مسلک ہے، امام احمدؒ کی بھی ایک روایت یہی ہے، اور امام شافعیؒ کا قول قدیم بھی یہی ہے۔

### اختلاف کا خلاصہ

مختصر یہ کہ بعض حضرات کے نزدیک ان ایام میں روزوں کا مطلقاً جواز ہے۔  
جبکہ بعض حضرات کے نزدیک صرف دم متمتع کے روزوں کا جواز ہے۔  
ان کے بالقابل حنفیہ ان ایام میں روزوں کے مطلقاً عدم جواز کے قائل ہیں۔

### دلائل ائمہ

قائلین جواز کا استدلال حضرت عائشہؓ کے عمل سے ہے ”عن هشام أخبرني أبي كانت عائشة تصوم أيام منى وكان أبوها يصومها“.

نیز حضرت عائشہؓ اور حضرت ابن عمرؓ سے مروی ہے ”قَالَ: لَمْ يَرْخَصْ لِي أَيَّامُ تَشْرِيقِ أَنْ يُصُومَنَّ إِلَّا لِمَنْ لَمْ يَجِدْ الْهَدْيَ“.

حنفیہ کا استدلال حدیث باب اور ان احادیث نمبر (۱) سے ہے جو مطلق اور عام ہیں اور جن میں متمتع وغیرہ کی کوئی تخصیص نہیں۔

اور جہاں تک حضرت عائشہؓ وغیرہ کے عمل کا تعلق ہے وہ ان مرفوع، قولی اور محرم احادیث کے مقابلہ میں حجت نہیں ہو سکتا بالخصوص جبکہ وہ مجمل اور غیر معلوم السبب ہے۔ (۲)

### بحالت صوم کچھنے لگانے اور لگوانے کا حکم

”عن رافع بن خديج عن النبي صلى الله عليه وسلم قال: افطر الحاجم

والمحجوم“ (رواه الترمذي)

(۱) راجع، شرح معانی الآثار: ۱/۳۶۳

(۲) درس ترمذی: ۲/۵۰۸، وکلیاتی الفرائض: ۳/۲۳۳

روزہ کی حالت میں حجامت (پچھنے لگانے یا لگوانے) کے بارے میں تین مذاہب ہیں:

(۱)..... امام احمدؒ اور امام اسحاقؒ وغیرہ کے نزدیک وہ مفسدِ صوم ہے اگرچہ ایسے شخص پر قضاء تو واجب ہے کفارہ نہیں۔

(۲)..... امام اوزاعیؒ، ابن سیرینؒ اور حسن بصریؒ وغیرہ کے نزدیک حجامت مفسدِ صوم نہیں البتہ مکروہ ہے۔

(۳)..... امام ابو حنیفہؒ، امام مالکؒ، امام شافعیؒ اور جمہور کے نزدیک حجامت سے نہ روزہ ٹوٹتا ہے اور نہ یہ عمل مکروہ ہے۔ (۱)

دلائل ائمہ

امام احمدؒ اور امام اسحاقؒ کا استدلال حدیث باب سے ہے۔

جمہور کا استدلال ترمذی میں حضرت ابن عباسؓ کی روایت سے ہے "قال احتجم رسول الله

صلی الله علیہ وسلم وهو صائم".

جہاں تک حدیث باب "افطر الحاجم والمحجوم" کا تعلق ہے جمہور کی جانب سے اس

کی متعدد جوابات دیئے گئے ہیں۔ (۲)

ایک یہ کہ اس میں "افطر" "کادان بفطر" کے معنی میں ہے اور اس کا مطلب یہ ہے کہ یہ عمل

صائم کو انظار کے قریب کر دیتا ہے، "حاجم" (پچھنے لگانے والے) کو اس لئے کہ وہ خون چوستا ہے، جس

میں خون کے حلق میں چلے جانے کا خطرہ ہے اور "محجوم" (پچھنے لگوانے والے) کو اس لئے کہ اس کو حجامت

کی وجہ سے بہت زیادہ ضعف طاری ہو جاتا ہے۔

اس کا دوسرا جواب امام طحاویؒ نے دیا ہے جس کا حاصل یہ ہے کہ یہاں "الحاجم والمحجوم

"میں الف لام عہد کا ہے اور اس سے مراد وہ مخصوص آدمی ہیں جو روزے میں حجامت کے دوران غیبت

کر رہے تھے ان کے بارے میں آپؐ نے فرمایا "افطر الحاجم والمحجوم" یعنی حاجم اور محجوم دونوں

کا روزہ ٹوٹ گیا، اور روزہ ٹوٹنے سے مراد روزہ کے ثواب کا ضائع ہو جانا ہے، اور اس ضیاعِ ثواب کی علت

(۱) النظر لطیصل المذاہب ، المجموع شرح المہذب: ۳۳۹/۶

(۲) راجع لمزیل الاجوبہ ، درس ترمذی: ۵۱۱/۲

حجامت نہیں بلکہ غیبت تھی۔ (۱)

## صوم و صبا کا حکم

”عن انس قال قال رسول الله صلى الله عليه وسلم: لا تأواصلوا، قالوا: لئلا نك

تواصل يا رسول الله؟ قال: إني لست كآحدكم“ (رواه الترمذي)

دو یا دو سے زیادہ دن تک افطار کئے بغیر روزہ رکھنے کو صوم وصال کہتے ہیں، اور حدیث باب میں

اس سے منع کیا گیا ہے، اور ممانعت کی وجہ یہ ہے کہ چونکہ صوم وصال سے ضعف اور کمزوری لاحق ہوتی ہے

جس کی وجہ سے دوسری عبادات میں نقصان اور حرج واقع ہوتا ہے۔

صوم وصال کے بارے میں فقہاء کا اختلاف ہے۔ (۲)

(۱)..... ایک قول یہ ہے کہ وصال مکروہ ہے، جمہور کا مسلک یہی ہے، امام شافعیؒ کی بھی ایک

روایت یہی ہے۔


(۲)..... دوسرا مسلک یہ ہے کہ صوم وصال ممنوع اور حرام ہے، یہ امام شافعیؒ اور مالکیہ میں سے

ابن عربیؒ کا مسلک ہے نیز اہل ظواہر بھی اسی کے قائل ہیں۔

(۳)..... تیسرا مسلک یہ ہے کہ جو شخص وصال پر قدرت رکھتا ہو اس کے لئے صوم وصال جائز

ہے ورنہ حرام ہے، اسحاق بن راہویہؒ اور مالکیہ میں سے ابن وضاحؒ اسی کے قائل ہیں۔ نیز امام احمدؒ سے بھی

یہ مسلک مروی ہے۔ (۳)



(۱) ملخصاً من دروس ترمذی: ۵۱۰/۲، والظراہط، الدر المنصور: ۲۰۹/۳، ولفحات الطلیح: ۲۶۳/۳، وإعنام الباری: ۵۲۸/۵

(۲) راجع، فتح الباری: ۱۷۷/۳، وعمدة القاری: ۷۱/۱۱، والمغنی لابن قدامة: ۱۷۱/۳

(۳) دروس ترمذی: ۵۱۳/۲، والظراہط، الدر المنصور: ۲۰۳/۳، ولفحات الطلیح: ۲۳۸/۳، وإعنام الباری: ۵۳۸/۵

، ومعارف السنن: ۱۷۵/۶

## باب الاعتکاف

## اعتکاف کے لغوی و اصطلاحی معنی

اعتکاف کے لغوی معنی ہیں ایک جگہ ٹھہرنا اور کسی مکان میں بند رہنا اور اصطلاح شرع میں اعتکاف

کہا جاتا ہے "المکث فی المسجد من شخص مخصوص بصفة مخصوصة" (۱)

## اعتکاف کی قسمیں

اعتکاف کی تین قسمیں ہیں: واجب، سنت مؤکدہ، اور مستحب۔

۱..... اعتکاف واجب، یہ وہ اعتکاف ہے جو نذر کرنے یعنی مت ماننے سے واجب ہو گیا ہو، یا

کسی مسنون اعتکاف کو فاسد کرنے سے اس کی قضاء واجب ہو گئی ہو۔

۲..... اعتکاف مسنون، یہ وہ اعتکاف ہے جو رمضان المبارک کے آخری عشرہ میں کیا جاتا ہے

اس لئے کہ رسول اللہ صلی اللہ علیہ وسلم کی عادت شریفہ ان ایام کا اعتکاف فرمانے کی تھی، یہ اعتکاف سنت

مؤکدہ علی الکفایہ ہے، یعنی اگر کسی بستی یا محلہ میں کوئی ایک آدمی بھی کر لے تو سب کی طرف سے سنت ادا

ہو جائے گی لیکن اگر پورے محلہ میں سے کسی نے بھی اعتکاف نہ کیا تو پورے محلہ والوں پر ترک سنت کا گناہ

ہوگا۔

۳..... اعتکاف نفل، پہلی دو قسموں کے علاوہ ہر قسم کے اعتکاف، اعتکاف نفل ہے، جو کسی بھی

وقت کیا جاسکتا ہے، نہ اس کے لئے کوئی وقت مقرر ہے اور نہ ایام کی مقدار متعین ہے، جس کا جی چاہے

کر لے حتیٰ کہ اگر کوئی شخص تمام عمر کے اعتکاف کی نیت کر لے تب بھی جائز ہے، البتہ کسی میں اختلاف ہے۔

چنانچہ امام ابو حنیفہؒ کے نزدیک ایک دن سے کم کا اعتکاف جائز نہیں ہے، امام مالکؒ کی بھی ایک

روایت اسی کے مطابق ہے۔

امام ابو یوسفؒ کے نزدیک اس کی اکثر ایک یوم ہے۔

امام محمدؒ اور امام شافعیؒ کے نزدیک اقل مدت کی کوئی تعیین نہیں حتیٰ کہ ایک ساعت کا اعتکاف بھی

(۱) لفحات الصلح: ۲۸۹، معزاً الی مرآۃ المطالع: ۳۲۵/۳



جائز ہے، امام احمدؒ کی بھی ایک روایت یہی ہے۔

علامہ صفحیؒ فرماتے ہیں کہ یہی ظاہر الروایۃ ہے اور اسی پر فتویٰ ہے۔ (۱)

## اعتکافِ مسنون کی ابتداء کس وقت سے ہے؟

”عن عائشةؓ قالت: کان رسول اللہ صلی اللہ علیہ وسلم إذا اراد ان یعتکف صلی

الفجر ثم دخل فی معتکفه“ (رواہ الترمذی)

اعتکافِ مسنون کی ابتداء کس وقت سے ہو جاتی ہے اس بارے میں فقہاء کا اختلاف ہے۔

امام اوزاعیؒ اور امام زفریہؒ فرماتے ہیں کہ اعتکاف کی ابتداء ماہ رمضان کے اکیسویں تاریخ کی فجر سے ہوتی ہے، امام احمدؒ اور لیثؒ کی بھی ایک ایک روایت اسی کے مطابق ہے، ان حضرات کا استدلال حدیث باب سے ہے۔

لیکن ائمہ ثلاثہ اور جمہور کا مسلک یہ ہے کہ اعتکاف کی ابتداء اکیسویں شب سے ہوتی ہے، لہذا معتکف کو غروب شمس سے پہلے مسجد میں داخل ہونا چاہئے، امام احمدؒ کی بھی ایک روایت یہی ہے۔ (۲)

جمہور کا استدلال ترمذی میں حضرت عائشہؓ کی حدیث سے ہے ”ان النبی صلی اللہ علیہ وسلم کان یعتکف العشر الاواخر من رمضان حتی قبضہ اللہ“۔ اور عشرہ اخیرہ اسی وقت پورا ہوتا ہے جبکہ اکیسویں شب کو بھی اعتکاف میں داخل کیا جائے ورنہ تمیز کے چاند کی صورت میں صرف نوراتیں اور انتیس کے چاند کی صورت میں صرف آٹھ راتیں رہ جائیں گی۔

جہاں تک حدیث باب ”إذا اراد ان یعتکف صلی الفجر ثم دخل فی معتکفه“ کا تعلق ہے سو اس کی توجیہ یہ ہے کہ آنحضرت صلی اللہ علیہ وسلم مسجد میں داخل تو اکیسویں شب سے پہلے ہی ہو جاتے تھے، لیکن آرام کرنے کے بجائے پوری رات نماز میں کھڑے کھڑے گزار دیتے تھے، اس لئے ”معتکف“ (اعتکاف کرنے کی جگہ) میں تشریف لے جانا اکیسویں تاریخ کی فجر کے بعد ہوتا تھا۔

دوسری توجیہ یہ کی گئی کہ حدیث میں ”فجر“ سے مراد بیسویں تاریخ کی فجر ہے، اور مطلب یہ ہے

(۱) صفحات النبیج ۲۸۹/۳، معرباً إلى عمدة الفاری: ۱۳۰/۱، والدر المختار بہامش رد المحتار: ۱۳۲/۲، راجع

لتفصیل هذه الأقسام الثلاثة للاعتکاف، نہیں الحقائق: ۳۳۸/۱، ومعارف السنن: ۱۹۱/۶، واحکام اعتکاف.

(۲) راجع، المعنی لاس لدامة: ۲۱۰/۳، ومعارف السنن: ۱۹۳/۶

کہ آپ صلی اللہ علیہ وسلم صبح ہی سے "معتکف" کے انتظام کے سلسلہ میں مسجد چلے جاتے تھے۔ (۱)

## معتکف کے لئے مسجد سے باہر نہ نکلنے کا حکم

"عن عائشة قالت: كان رسول الله صلى الله عليه وسلم إذا اعتكف أدلى إلى

رأسه وهو في المسجد، فأرجله، وكان لا يدخل البيت إلا لحاجة الإنسان" (مطبوعہ)

معتکف کے لئے بغیر حاجت طبعیہ یا شرعیہ کے مسجد سے باہر نکلنا جائز نہیں ہے اگر بغیر حاجت کے ایک منٹ کے لئے بھی باہر نکلا تو اس کا اعتکاف فاسد ہو جائے گا۔

اور جہاں تک تعلق ہے عیادت مریض اور شہوہ جنازہ کا تو ان کے لئے محکف کا مقصود اٹکلنا بالاتفاق ناجائز ہے، البتہ قضائے حاجت کے لئے جاتے ہوئے یا آتے وقت اگر ضمناً کسی مریض کی عیادت کی یا کسی جنازے میں شریک ہوا تو یہ جائز ہے لیکن راستہ میں توقف کی اجازت نہ ہوگی چونکہ نماز جنازہ میں ٹھہرنا پڑتا ہے اس لئے اس میں ٹھہرنے کی گنجائش ہے اور جیسے ہی نماز ختم ہو جائے فوراً لوٹ جائے۔

نماز جمعہ کے لئے جامع مسجد جانا بھی حاجت کے ذیل میں آتا ہے ایسے ہی حاجت ضروریہ، مثلاً کسی نے زبردستی مسجد سے نکالا یا مسجد گرنے کے خوف سے باہر نکلا اور کسی دوسری مسجد میں داخل ہوا تو اس کا اعتکاف فاسد نہیں ہوگا۔ (۲)

## کیا اعتکاف کے لئے مسجد کا ہونا شرط ہے؟

"عن عائشة قالت: السنة على المعتكف أن لا يعود مريضاً..... ولا اعتكاف

إلا في مسجد جامع". (رواه أبو داود)

اس مسئلہ میں اختلاف ہے کہ اعتکاف کے لئے مسجد کا ہونا شرط ہے یا نہیں؟

چنانچہ محمد بن لبابہ مالکی کا مسلک یہ ہے کہ محبت اعتکاف کے لئے مسجد ہونا ضروری نہیں بلکہ ہر جگہ

اعتکاف کرنا درست ہے۔

بعض سلف کا مسلک یہ ہے کہ مساجد ثلاثہ یعنی مسجد حرام، مسجد نبوی اور مسجد اقصیٰ کے علاوہ کسی مسجد

میں اعتکاف جائز نہیں ہے۔

(۱) درس ترمذی: ۵۲۲/۲، وکلاء نفحات التلحیح: ۲۹۳/۳

(۲) نفحات التلحیح: ۲۹۱/۳، نقلاً عن بدل المجہود: ۳۶۰/۱۱، والتفصیل فی الدر المنثور: ۲۷۶/۳

ائمہ اربعہ کا مسلک اس بارے میں یہ ہے کہ اعتکاف کے لئے مسجد کا ہونا شرط ہے۔  
لیکن پھر خود ائمہ اربعہ کے درمیان اس میں اختلاف ہے کہ صحیح اعتکاف کے لئے کس قسم کی مسجد  
کا ہونا ضروری ہے۔

### کس مسجد میں اعتکاف درست ہے؟

امام مالکؒ کے نزدیک صحیح اعتکاف کے لئے مسجد جامع ہونا شرط ہے۔  
امام ابو حنیفہؒ اور امام احمدؒ کے نزدیک صحیح اعتکاف کے لئے مسجد جماعت شرط ہے یعنی جس میں  
جماعت کا اہتمام ہو، یہ نہیں کہ ویران پڑی ہو کبھی کبھار کسی نے پڑھ لی، اس لئے کہ اعتکاف کرنا سنت ہے  
اور جماعت مستقل سنت ہے، تو ایک سنت کے لئے مستقل دن میں پانچ سنن، اور پھر متعدد کئی دن کی ترک  
نہیں کی جاسکتی ہیں اور یہ جائز بھی نہیں ہے۔

امام شافعیؒ فرماتے ہیں کہ ہر مسجد میں اعتکاف جائز ہے۔ (۱)

### صحیح اعتکاف کے لئے روزہ شرط ہے یا نہیں؟

”عن ابن عمرؓ أن عمرؓ قال: قال رسول الله ﷺ: لا تترك في الجاهلية أن اعتكف ليلة في المسجد الحرام، قال: أوف بن لدرک“ (مطبوعہ)  
اس مسئلہ میں اختلاف ہے کہ صحیح اعتکاف کے لئے روزہ شرط ہے یا نہیں؟  
چنانچہ امام شافعیؒ کا مسلک یہ ہے کہ اعتکاف کی صحت کے لئے روزہ شرط نہیں ہے، اور یہی امام  
احمدؒ کی مشہور روایت ہے۔

جبکہ امام ابو حنیفہؒ اور امام مالکؒ کا مسلک یہ ہے کہ اعتکاف کے لئے روزہ شرط ہے، امام احمدؒ کی  
دوسری روایت اسی کے مطابق ہے۔ (۲)

### دلائل ائمہ

امام شافعیؒ کا استدلال حدیث باب سے ہے جس میں اعتکاف اللیل کا ذکر آیا ہے، اور ظاہر ہے

(۱) تقریر بخاری لشیخ الحدیث مولانا محمد زکریا کالکاملی: ۲/۲۲۹، والبر المنصور: ۳/۲۶۷ مع بیان وایضاح  
من المرب ولفہ اللہ تعالیٰ لما یحبہ ویرضاه۔

(۲) انظر لهذه المسئلة، المنی لابن قدامة: ۳/۶۳، وشرح الطیبری: ۳/۲۱۰

کہ رات کو روزہ نہیں ہوتا، لہذا روزہ کے بغیر بھی اعتکاف درست ہو جاتا ہے۔

امام ابو حنیفہؒ اور امام مالکؒ کا استدلال سنن ابوداؤد میں حضرت عائشہؓ کی روایت سے ہے "قالت

: السنة على المعتكف أن لا يعود مريضاً..... ولا اعتكاف إلا بصوم".

حدیث باب کا جواب

حنفیہ کی طرف سے حضرت ابن عمرؓ کی حدیث باب کے بارے میں یہ کہا جاتا ہے کہ حضرت عمرؓ کے اعتکاف کے سلسلہ میں اس کے علاوہ جو روایتیں منقول ہیں ان میں اعتکاف کے ساتھ روزہ کا بھی ذکر ہے، چنانچہ اس سلسلے میں ابوداؤد میں ایک روایت ہے: "عن ابن عمر أن عمر رضي الله عنهما جعل عليه أن يعتكف في الجاهلية ليلة أو يوماً عند الكعبة، فسأل النبي صلى الله عليه وسلم، فقال: اعتكف وضم".

ابن عمرؓ کی حدیث باب میں جو اعتکاف اللیل کا ذکر ہے تو اس سے بھی مراد دن رات دونوں میں صرف رات کا اعتکاف مراد نہیں ہے، اس پر دلیل صحیح مسلم کی روایت ہے جس میں "ليلة" کی جگہ "يوماً" مذکور ہے، اسی طرح ابوداؤد کی روایت جو ذکر کی گئی اس میں بھی یوم اور لیل دونوں کا ذکر ہے اس لئے کہا جائے گا کہ جن روایات میں صرف "ليلة" کا ذکر ہے تو اس سے "ليلة مع يومها" مراد ہے، اور جن میں فقط "يوم" کا ذکر ہے تو اس سے مراد "يوم مع ليلة" مراد ہے، اس سے روایات میں تطبیق بھی ہو جاتی ہے۔ (۱)

یاد یہ کہا جائے گا کہ حدیث باب میں جس نذر کا ذکر ہے وہ نذر جاہلیت ہے، لہذا ایضاً نذر (نذر پورا کرنے یعنی اعتکاف کرنے) کا جو حکم اس حدیث میں ہے وہ استحباب کے لئے ہے نہ کہ وجوب کے لئے، اور اعتکاف مستحب اور نفل کے لئے حنفیہ کے نزدیک بھی رائج یہی ہے کہ اس میں روزہ شرط نہیں ہے۔ (۲)

واللہ اعلم



(۱) مرقاة المفاتیح: ۳۲۸/۳

(۲) ماخوذ من لمحات الصلح: ۳۹۲/۳، وکلامی تقریر قلمی: ۱۹۲/۲، و تقریر بخاری: ۲۳۲/۲

